
Preface 


Likuca family is one of the celebrated families of great 
scholars in the early period of Madhva tradition. Likuca 
Sri Trivikrama Panditacarya, is the tallest personality in 
that family. Sri Trivikrama Panditacarya, was a poet, a 
scholar and a Vedantin par excellence. Most importantly 
he discussed his philosophical questions with Sri 
Madhvacarya himself, and became one of his dearest 
direct disciples. He is a household name in Madhva 
tradition, as the author of a popular stotra, the Vayustuti. 


Sri Trivikrama Panditacarya, his younger brother 
Sankara Panditacarya, his son Narayana Panditacarya and 
his grandson Vamana Panditacarya have all authored 
important commentaries in Madhva School, in addition 
to many Mahakavyas and short stotras. 


Usaharana is a Mahakavya composed by Sri 
Trivikrama Panditacarya. It is mentioned in 
Sumadhvavijaya (a mahakavya composed by his son Sri 


Narayana Panditacarya) that this work was actually 
composed by Panditacarya at a very early age: 


‘‘sa sasarja sadadhvagopakrtyai 
likucah kavyaphalam rasabhiramam'’’ (13.48) 


Usaharana deals with a short episode that is found 
originally in Mahabharata and Harivarhsa. It is connected 
with the story of Aniruddha, grandson of Lord Sri Krsna, 
marrying Usa, daughter of Banasura. Usaharana has all 
the qualities of a mahakavya, and is full of Kavyarasas, 
fitting naturally with the magnificent story. 


The real depth and beauty of this Kavya can be 


4 उषाहरणम्‌ 


appreciated only with a detailed commentary. Sri 
Sumatindra Tirtha Pujyapada, a great ascetic and a 
commentator of the Madhva School, has written a lucid 
commentary named Rasikararijani, to show the intricate 
details embedded in this work. 


Even though Usaharana along with Rasikaranjani was 
published earlier, the book has been unavailable for many 
years now. We are happy that this work is again being 
made available by Dvaita Vedanta Studies and Research 
Foundation. This book has been ably edited by Dr. L.S. 
Vadirajacharya, the deputy director of the Vidyadhisa 
Post-Graduate Sanskrit Research Centre. | congratulate 
him for this work. He has edited and authored numerous 
works in the past and I wish that he continues his 
services, with the blessings of Lord Sri Rama and Sri 
Mukhyaprana. 


| hope that the students and scholars of Samskrta will 
welcome this volume. 


Dr. Satyadhyanacharya Katti 
Chairman and Hon Director 

Dvaita Vedanta Studies and 
Research Foundation, Bengaluru 


प्रथमवाचः 
विदितचरमेवैतत्पण्डितमूर्धन्यानां सहृदयचर्व्यमाणरससर्वस्वफलभारावनग्रः 
कम्रः काव्याख्यो महान्‌ वनस्पतिः श्राव्यदृश्यात्मना सामान्यतो द्विधा 
प्रविभक्तः । वाल्मीक्यादिभिरादिकविभिरुप्तबीजो भासप्रभृतिभिरङ्करितः 
कालिदासादिमहाकविभिः कुसुमितः फलितइ्चास्ति | भगवान्‌ विइवरूप 
श्रीकृष्ण इवापरिमेयाकृतिइचतुर्दशभुवनमेव व्याप्य राराज्यत इति रसविदां 
हृदयमेव संवादीति । 


तथात्वे पुनरिदमप्युषाहरणं नाम श्राव्यरत्रं महाकाव्यं कालिदासकाव्यमिव 
राक्षापाकग्रथितं सत्‌ सरसप्रसादमधुरं माघकाव्यमिवानेकालङ्कारचित्रबन्धबन्धुरं 
भारविकाव्यमिवार्थगौरवसुन्दरं श्रीहर्षकाव्यमिव प्रौढवर्णनमेदुरमितरकाव्यान्यति- 
शेत इत्यत्र नास्ति संशीतिलेशोऽपीति एतदनुशीलयतामतिरोहितमेव | 


कविरत्र प्रायः स्वल्पाक्षरवृत्तैः पाञ्चालीरीत्या नातिदीर्घसमासैः देवेशस्य 
भगवतः श्रीकृष्णस्य प्रादुर्भावमारभ्य कंसवधोग्रसेनराज्यदानावधिकचरितं प्रथमे 
सर्गे । द्वितीये जरासन्धजयानन्तरं कालयवनपीडानिवृत्तये गुम्तसभामन्त्रं 
द्वारकानिर्माणात्परं श्रीकृष्णकृतकालयवनवधं च । तृतीये श्रीरुग्मिण्याहरणम्‌ | 
चतुर्थ भैष्मीकृष्णसम्भोगशृङ्गारं, प्रद्युम्रोत्पत्ति, शम्बरवधं, रतिसनाथमन्मथा- 
गतिं, कामस्य रुग्मवतीविवाहं, रुग्मवत्यामनिरुद्धजननं च निवबन्ध | पश्चमे 
अनिरुद्वस्योपबनपद्माकरादिविहारं, स्वप्नदृष्टस्यानिरुद्वस्य उषासख्या 
चित्रलेखयापहरणमुषासङ्गमं च । षष्ठे द्वारवत्यामनिरुद्धादरानखिन्न- 
प्रणयिनीविलापं श्रीकृष्णादिमन्त्रं नारदागमनं, नारदोक्तमनिरुद्वापहरणं, 
तत्कारणं च । सप्तमे गरुडारूढानां रामकृष्णप्रच्युम्राना शोणितपुरगमनं 
पुरपालकध्वंसनं रौवज्वरविजयरुद्रागमनं च | अष्टमे यमकचक्रबन्धादि- 
चित्रकाव्यभङ्गया श्रीकृष्णप्रद्युम्रसंवादं, बाणसैनिकायोधनं, रुद्रयुद्ध, 
मुनीन्द्रकृतहरिहप्रा्थनां, रुद्रावमर्दनं, बाणस्य करनिकरकृन्तनपूर्वकपराजयं 
च | नवमे रुद्रकृतश्रीकृष्णस्तवनं, उषया सहानिरुद्धं बन्धनाद्विमोच्य 

गरुडमारोप्य श्रीकृष्णादिमिः पुनः स्वपुरं प्रत्यागमनं, बलभद्र्कृतरेवतकवर्णनं, 
श्रीकृष्णाज्ञयोषादीनां गृहप्रवेशादिमङ्गलं च | 


एषा च कथा हरिवंरो द्वितीयपर्वणि (अ. ११६ तम अध्यायमारभ्य 
१२८ पर्यन्तं) विस्तरतो यथा वर्णिता, तथैव प्रायोऽत्र ग्रन्थे पुनः 
सरसीकृत्य निबद्धा दरीदृश्यते | अतः पश्चमवेदतयातिप्रसिद्धमहाभारतान्त- 
भूतत्वादाख्यानमिदमतिपावनं काव्यस्यास्यातिमहतीं प्रतिष्ठामादत्ते | 


काव्येऽत्र यद्यपि *निञ्चिन्तो धीरललितः कलासक्तः सुखी मृदुः’ 
इत्युक्तलक्षणोऽनिरुद्वः केवलं वनिताविहारलोलुपः स्पृहणीयविलासः 
सम्भोगशुज्ञारपरवशो दक्षिणो दत्तो धीरललितो नायकः । नायिका च 
ज्ञातयौव्वना मुग्धा ललितोत्तमा पद्मिनी उषा भवितुमहति । रसइच प्रधानः 
शृङ्गारः । अङ्गतया चेतरे करुणवीररौद्राद्धुतभयानकादयो रसाः दृस्यन्ते । 
नवमाध्याये एकदाष्टितमइलोकटीकायां “अनेन चाहरणाविष्कृत- 
धीरोदात्तनायकत्वं व्यज्यत’ इति वदद्विर्व्याख्यातृभिर्धीरोदात्तो नायक इति 
समर्थ्यते | काव्यपर्यालोचने तु अनिरुद्धस्योपवनादिविहारपरवशतया 
उषापह्ृतहृदयवत्तया च बहुधा वर्णनाच्छुङ्गारापेक्षया अल्पीयानेव वीरो रसो 
बाणयुद्धे निबद्ध इत्यनिरुद्वस्य धीरललितत्वमेव परं चकास्ति | 


तथापि कविसम्मतो नायकस्तु श्रीकृष्ण एव 'महासत्त्वोऽतिगम्भीरः 
कृपाबानविकत्थनः | स्थिरो निगूढाहङ्कारो धीरोदात्तो दृढव्रतः ।।' 
इत्युक्तलक्षणबत्तया धीरोदात्तो भवितुमर्हति । तथाहि- रुक्मिणीहरणे 
रुक्भिप्रतिरोधे कंसवधे ಸತ್ತಾ महासत्वस्थैर्यादिकं, प्रार्थयन्त्यां रुक्मिण्यां 
स्तुवति च महादेवे शत्रावपि रुक्मिणि बाणे च शैवज्वरे च कृपा, मन्त्र- 
सभायां निगूढाहङ्कारत्वं, युद्धादावविकत्थनं, निर्विकारत्वाद्वाम्भीर्यं चात्र 
विस्तराद्भगवत्येव श्रीकृष्णे समर्थितम्‌ । प्रागुक्तं व्याख्यातृवचनमप्यस्मिन्पक्षे 
सञ्जाघटीति | अन्यथोपोद्वाततया श्रीकृष्णः संक्षेपेण वर्णितः स्यात्‌ | अत्र 
तु महाकाव्याङ्गतया नायकस्य श्रीकृष्णस्य रुक्मिणीविवाहः प्रद्युम्नानिरुद्धयो: 

कुमारयोरुत्पत्तिश्‍चावर्ण्यत | शत्रवधसम्पादितस्य नायकाभ्युदयाङ्गतया 
उषाहरणमनिरुद्धकर्तृकं श्रीकृष्णायत्तत्वेनैव निबद्धम्‌ | तदुक्तं कविनैव 
नवमाध्याये एकसप्ततितमे श्लोके “अमित्रनिर्वापणनिर्वृतात्मना कृतङ्च 
कन्याहरणोत्सवस्त्वया' इति । टीकायामपि- “अनिरुद्धकर्तकमप्युषाहरणं 
स्वतन्त्रत्वात्त्वकृतमेवेति भावः? इत्युक्तम्‌ । प्रथमे पञ्चमक्लोके ಇ चात्र 
नैगुण्यकथा मुकुन्दपादाम्बुजस्मारकवाक्यबन्धे' इति श्रीकृष्णचरितमेव 
वर्णयामीति कविना प्रतिज्ञातं च दृश्यते । उषाहरणमिति काव्यनामापि 
कंसादिवधादप्यतिमहतो जगत्संहारकत्रिनेत्रविजयेन भुजसहस्रदुजयबाणविजयेन 
च भगवत्कर्तृकेन सम्पादितस्य उषाया आहरणरूपस्य स्वपौत्राभ्युदयस्य 
प्रधाननायकश्रीकृष्णनिष्ठत्वादौचितीमेवादधाति | अतो ज्ञायते प्रधाननायकः 
सर्वगुणाकरः श्रीकृष्ण एव | नायिका च प्रधाना उषाया अप्यधिकनायिका- 
गुणसर्वस्वशालिनी रमणीकुलललामभूता देवी रुक्मिणी । उपनायकौ 
प्रयुम्नानिरुद्ी । ಕಸಾ च उपनायिके । वीरो रसः प्रधानः । शृङ्गारा- 
दयोऽङ्गतया वर्ण्यन्ते । यथा रामायणे नायकेनोपनायकस्य सुग्रीवस्य 
राज्याहरणादि | तथैवात्रापि भगवता प्रद्युम्रस्य रुग्मवतीसम्बन्धः । अनिरुद्ध- 
स्योषासमागमझ्च सम्पादित इति युक्तमुत्पश्यामः | 


एतत्काव्यकर्ता च तौलवलिकुचकुलजात्‌ सुब्रह्मण्यसूरेः पश्चिमाब्धितीरे 
कुम्बले जनपदे कावुमठाख्यगृहे हरिहरयोः प्रसादेन लब्धजन्मा कविकुल- 
तिलकस्रिविक्रमपण्डितः | एष खलु बाल्य एव स्ववशया देव्या वाण्या 
स्खलन्त्यापि मनोहारिण्या पांसुक्रीडनसहचारिण्या निरवद्यपद्यानि प्रथयन्‌ 
पठनसमय एव काव्यमिदमरीरचत | तदुक्तं सुमध्वविजये- “कलभाषण एव 
सूरिपौतः कविरासिदनवद्यपद्यवादी | अवभाति ननु प्रभाप्रभावी भगवान्‌ 
बालतरोपि तिम्मभानुः ।।' इति । अध्यैष्ट च स्वकुलक्रमागतमद्वैतराद्धान्तम्‌ | 
अजैषीद्वानुप्रभृतिविद्वद्वरान्‌ । रहसि पित्राऽवसाने निर्गुणोपासनां त्यत्तवा 
ज्ञानानन्दादिगुणगणरमणीयम्य वासुदेवस्यैवोपासना कर्तव्येत्यनुशिष्टोडपि स्वयं 
विमृइय युक्तमनुष्ठेयमिति विविक्ते निखिलझास्रसारमालोड्य सगुणोपास्तिरेव 

युक्तेति निश्चिन्वानोऽद्वैतिभिर्विष्णुमङ्गले जयसिंहमहाराजेन सेव्यमानान्‌ 
श्रीमध्वाचार्यान्‌ जयेति प्रचोदितः पञ्चदशदिनानि श्रीमध्वाचायैर्विदमानः 
पराजितः श्रीमाध्वमतदीक्षामू्वा श्रुतद्वैतसिद्धान्तः स्वयं माध्वसूत्रभाष्यस्य 
तत्वप्रदीपाख्यटीकां कृत्वा असृयुमायिजनप्रहितकृत्याहन्त्रीं नृसिंहस्तुतिं 
विष्णस्तुतिं वायुस्तुतिं च प्रणिनाय । अस्य च द्वैतिशिरोमणेः 
श्रीमध्वाचार्याणां च समानः कालः । श्रीमदाचार्याइच शा. शके ११६०- 
१२३९ पर्यन्तं भूमाववसन्िति तचचरितवेदिनोऽभिप्रयन्ति | 


कवेरस्य द्वावनुजौ दाङ्करार्याख्यौ कल्याण्याख्या सोदरी नारायण- 
पण्डिताख्यः सुमध्वविजयकता सुतइचासन्‌ | मध्वादत्तविष्ण्वर्चो ऽन्ते 
सन्यास्यभूदस्य वृन्दावनं कावुमठेऽस्तीति विदन्ति विज्ञाः | काव्यमिदं 
द्वैतमतप्रवेशात्प्रागेव कृतमिति तत्सुतोक्ते सुमध्वविजये स्वपितृकथाकथने 
षडङ्गवेदाध्ययनानन्तरमुषाहरणं कृतवांस्ततोऽद्वैतं पपाठेत्युक्तत्वादत्र काव्ये 
माध्वसाम्प्रदायिकश्रीमध्वनमनाभावान्‌ माध्वमतत्रक्रियानुक्लेखनाच्च स्फुट 
विज्ञायते | अत्र (९-४) 'तत्सूनवो वयमिति रुद्रस्य कृष्णपौत्रत्वं (८- 
८३) 'परमेइवरत्वं निश्चिन्महे' इति हरिसर्वोत्तमत्वमित्यादिमाध्व- 
तत्ववर्णनालोकने (म.वि.१३-६७) 'क्षणदासु विचक्षणः’ इत्यद्वैत्यवस्थायामेव 
द्वैतप्रणयित्वमुक्तमस्य प्रतीयते | 


एतट्टीकाकाराइच श्रीराघवेन्द्रतीर्थीयपीठाधिरूढाः श्रीसुमतीन्द्रतीर्थयतयः 
व्यङ्गयालङ्काराद्युदाहरणेन वेदान्तझाब्दसाहितीरसिकत्वं स्वटीकया व्यञ्जयन्ति | 


इदं च महाकाव्यं प्राक्‌ मुम्बायिनगरे निर्णयसागरमुद्रणालयद्वारा १८६७ 
तमे मुद्रापितम्‌ | परन्तु कालक्रमेण नष्टमासीत्‌ । प्राच्यविद्यासंदोधनालयेऽपि 
अस्य ग्रन्थस्य असमग्रा मातुका एव आसन्‌ । श्रीकृष्णार्चननिरतानां 
श्रीकृष्णापुरमठेइाश्रीविद्याधीातीर्थकरकमलसञ्जातानां श्रीमद्विद्यापूर्णतीर्थ- 
श्रीमच्चरणानां अनुग्रहेण आज्ञया च ೫೫೪ गुरुरायमहाभागैः श्रीमद्विद्या- 
पूर्णतीर्थश्रीमच्चरणान्तेवासिनां बि. श्रीनिवासभट्टानां माग्रदर्शने इदं काव्यं पुनः 

१९२७ तमे संवत्सरे स्वमुद्रणालये मुद्रापयित्वा प्रकाशितम्‌ । प्रायः अस्य 
विषयस्य इदानीं शतगुंसमा व्यतीयुः । इदानीं नोपलभ्यते । अत वयमस्य 
काव्यग्रन्थस्य मुद्रणे प्रवृत्ताः । 


अस्य प्रतिष्ठानस्य प्रधानपोषकेभ्यः गाढावगाढसुधान्यायामृतचन्द्रिकादि- 
ग्रन्थपाठप्रवचनादिना अविरतशास्रसेवकेभ्यः सुधादिग्रन्थपाठनेन मत्स्वरूपो- 
द्वारकेभ्यः नैकविद्वच्छिष्येभ्यः अस्मद्गुरुचरणेभ्य: श्रीमदुत्तरादिपठाधीरीभ्यः 
अनन्तश्रीविभूषितेभ्यः परमपूज्येभ्यः श्रीसत्यात्मतीर्थेभ्यः स्मारं स्मारं 
सभत्तिश्रद्धं अनन्तानन्तप्रणतिततीः समर्पयामि | 


सुधाविशारदेभ्यः अस्मद्विद्यापीठस्य कुलपतिमहाभागेभ्यः झुकवत्‌ 
शिक्षितेभ्यः पूज्येभ्यः गुत्तलार्येभ्यः साष्टाङ्गं प्रणतीरर्पयामि | 


संस्थायाः संस्थापकेभ्यः महामहोपाध्यायेभ्यः पूज्येभ्यः कीर्तिशेषेभ्यः 
कृ.त.पाण्डुरङ्गी महोदयेभ्यः प्रणतीर्निवेदयामि | 


अधुना अमुं ग्रन्थं द्वैतवेदान्तसंशोधनकेन्द्रद्वारा संशोधयितुं अवकाराप्रदेभ्यः 
शोधकेन्द्र्स्य गौरवनिदेशकपदं अलङ्कतवद्खयः निरन्तरपाठाप्रवचनादिना 
जनानुरागिभ्यः निदेशकवचनं दत्वा अनुग्रहं कृतवद्ख्यः ಇನಾಸ; डा. 
सत्यध्यानाचार्यं कट्टे महोदयेभ्यः भूयांसि नमांसि | 


एतादूशविद्वत्पूर्णकाव्यप्रबन्धस्य अध्ययनाध्यापनादिना ज्ञानवृद्विः भूयादिति 
भगवन्तं प्रार्थये | 


सज्जनविधेय: 

डा. वादिराजाचार्यः एल्‌.एस्‌. 
उपनिदेशक: 
विद्याधीश्रातकोत्तरसंस्कृतञोधकेन्द्रः 
बेङ्गळ्रु-४ 

ಉಷಾಹರಣ - ಒಂದು ಮಹಾಕಾವ್ಯ 


ಕಾವ್ಯಪ್ರಕಾಶ, ಮಮ್ಮಟ ಇವರು ತಮ್ಮ ಪ್ರಸಿದ್ದ ಕೃತಿಯಲ್ಲಿ "ಕವೇ ಭಾರತೀ 

ಅಥವಾ "ಕಾವ್ಯದ ಭಾಷೆ' ಕಾವ್ಯವು ಅನೇಕ ವಸ್ತುಗಳು ಹಾಗೂ ಸನ್ನಿವೇಶ- 
ಗಳನ್ನು ತನ್ನ ಕಾವ್ಯದಲ್ಲಿ ಉತ್ಪತ್ತಿ ಅಥವಾ ತೆರೆದುಕೊಳ್ಳುತ್ತದೆಂದು ತಿಳಿಸುತ್ತಾರೆ. 
ಅಲ್ಲದೇ ಈ ಕಾವ್ಯೋತ್ಸತ್ತಿಯು "ಬ್ರಹ್ಮ'ನಿಗಿಂತ ಉತ್ತಮವೆಂದೂ ತಿಳಿಸುತ್ತದೆ. 
ಇದಕ್ಕೆ ಕಾರಣ ಕಾವ್ಯೋತ್ಸತ್ತಿಯು ಕವಿಯ ಮನಸ್ಸಿನ ವಿಚಾರವನ್ನಷ್ಟೇ ತಿಳಿಸು- 
ತ್ತದೆ; ಆದರೆ "ಬ್ರಹ್ಮ'ನ ಬಗ್ಗೆ ತಿಳಿಯಪಡಲು ಇನ್ನೂ ಅನೇಕ ಬಾಹ್ಯಕಾರಣಗಳು 
ಅವಲಂಬಿತವಾಗಿದ್ದು ಕಾವ್ಯೋತ್ಪತ್ತಿಯ ಬ್ರಹ್ಮನಿಗಿಂತ ಉತ್ತಮ ಸ್ಥರದ್ದು 
ಆಗಿರುತ್ತದೆ, 


ಪ್ರಚಲಿತವಾದ ವಿಚಾರವೇನೆಂದರೆ ಸಂಸ್ಕೃತ ಸಾಹಿತ್ಯ ಹಾಗೂ ಎದ್ದತ್‌ 
ಪ್ರಪಂಚದಲ್ಲಿ ಯಾವುದೇ ಹಿರಿಯದಾದ ಅಥವಾ ಸಂಖ್ಯೆಯಲ್ಲಿ ದೊಡದಾದ 
ಕಾವ್ಯಗಳು "ಮಹಾಕಾವ್ಯ'ವೆಂದು ಪರಿಗಣಿಸಬೇಕಿಲ್ಲ. ಆದರೂ ಸಂಸ್ಕತ 
ವಿಮರ್ಶಕರು "ಮಹಾಕಾವ್ನ'ದ ಪರಿದಿಯಲ್ಲಿರಬೇಕಾದ ನಿಯಮಗಳನ್ನು ಪಟಿ 
ಮಾಡಿರುತಾರೆ. ಪ್ರಸಿದ್ದ ವಿಮರ್ಶಕರಾದ "ಭಾಮಹ,' "ದಂಡಿ ವಿಶ್ವನಾಥ 
ಮುಂತಾದವರು ನಿಬಂಧಿಸಿದ ಕೆಲವು "ಮಹಾಕಾವ್ನ'ದ ಆವಶ್ಚಕ ಗುಣಗಳು 
ಹೀಗೆ ಕೆಳಕಂಡಂತಿವೆ; ಭಾಮಹ, ದಂಡಿ, ವಿಶ್ವನಾಥ, ಈ ಮೂವರು ಸಾಹಿತ್ಯ 
ವಿಮರ್ಶಕಕಾರರ ಕೃತಿಗಳನ್ನು ಕೂಲಂಕುಶ ಸೂಕ್ಷ್ಮವಾಗಿ ಪರಿಶೀಲಿಸಿದ ಮೇಲೆ 
ಅವರ "ಗುರುತು'ಗಳ ಪೈಕಿ ಭಾಮಹ ಹಾಗೂ ದಂಡಿಯವರ ವಿಚಾರಗಳಲ್ಲಿ 
ಅನೇಕ ಸಾಮ್ಯಗಳಿರುವುದು ವಿದಿತವಾಗುವುದು ಹಾಗೂ "ವಿಶ್ವನಾಥ'ರು ಕೆಲವು 
ಇತರ ವಿಚಾರಗಳನ್ನು ಹೊರತಂದಿದ್ದಾರೆ. 


ಆದ್ದರಿಂದ ಅವುಗಳ ಪರಿಚಯ ಹೀಗಿದೆ- 

1) "ಮಹಾಕಾವ್ಯ'ವು ತನ್ನ ಪ್ರಾರಂಭಿಕ ಸಾಲುಗಳಲ್ಲಿ ವಂದನಾ ಹಾಗೂ 
ಕತಜತಾಪೂರ್ವಕ ಅಥವಾ ವಿಷಯವನ್ನು ಸಂಗ್ರಹರೂಪದಲ್ಲಿ ಪ್ರಸುತಪಡಿಸಿ 
ಚಾರಿತಿಕ ಹಿನೆಲೆ, ಇನಿತರ ವಿಷಯಗಳಿಂದ ಪ್ರಸಾವನೆ ಮಾಡಿರಬೇಕು 

2) "ಮಹಾಕಾವ್ಯ'ವು ಮಾನವ ಜೀವನದ ನಾಲ್ಕು ಪ್ರಮುಖ ಘಟ್ಟಗಳ 
ವಿಶೇಷತೆಗಳನ್ನು ಮೆರೆಯುತ್ತ ಅದಕ್ಕೆ ಸಾರ್ಥಕವಾಗಿರುವಂಥ ಒಬ್ಬ ಉದಾತ್ತತ- 
ಗಳನ್ನು ಪ್ರತಿನಿಧಿಸುವಂಥ "ಕಥಾನಾಯಕ'ನನ್ನು ಸ್ಥರಿಸಬೇಕು 

3) "ಮಹಾಕಾವ್ಯ'ವು ಅಂದಿನ ಸಾಮಾಜಿಕ ಪರಿಸ್ಥಿತಿಗಳನ್ನು ಪ್ರಸ್ತುತಪಡಿಸಿ 
ಕಾವ್ಯವನ್ನು ನೈಜತೆಯಲ್ಲಿ ಪ್ರತಿನಿಧಿಸಬೇಕು. ಇದು ಅಂದಿನ ನಾಗರೀಕತೆ, 
ನಗರಪ್ರದೇಶಗಳು, ಸಮುದ್ರಸಾಗರಗಳು, ಬೆಟ್ಟಗುಡ್ಡ ಮುಂತಾದ ಪ್ರಾಕೃತಿಕ 
ಪರಿಚಯ, ಯತುಮಾನಗಳು, ಸೂರ್ಯ ಚಂದ್ರರ ಚಲನೆ ಉದಯಾಸ್ತ- 
ಮಾನಗಳು, ಕ್ರೀಡೆ, ಉದ್ಯಾನ, ಜಲಕ್ರೀಡೆಗಳು, ಯುವಜನರ ಪ್ರೇಮ, ಕಲಹ 
ಪ್ರಮೇಯಗಳು, ಹುಟ್ಟುಹಬ್ಬಗಳು, ಮದುವೆ-ಉಪನಯನ ಸಂಸ್ಕಾರಗಳು, 
ಆಡಳಿತ, ಮಂತ್ರಿ-ಮಹೋದಯರ ಕಾರುಭಾರುಗಳು, ಸೃನ್ಯ ಇತರ 
ರಾಜತಾಂತ್ರಿಕ ವ್ಯವಹಾರಗಳು, ಆಡಳಿತ ಸುಧಾರಣೆಗಳನ್ನು ಒಳಗೊಂಡ 
ಕಥಾನಾಯಕನ ಸಾಹಸ ಹಾಗೂ ಔನ್ನತಿ ಹಾಗೂ ಜಯಶೀಲತೆಗಳನ್ನು 
ಪ್ರಸುತಪಡಿಸುವುದು. 

4) ಕಾವ್ಯಗಳ ಛಂದಸ್ಸು ಪರಿಚ್ಛೇದ, ಅಷ್ಟಕ, ಪಂಕ್ತಿ, ಸರ್ಗ, 8६०३ ಹೆಚ್ಚು 
ಸಾಲುಗಳನ್ನು ಹೊಂದಿರಬೇಕು. ಹಾಗೂ ಉತ್ತಮವಾದ ಮನೋಭಾವನೆಗಳು 
ಹಾಗೂ ಭಾಷೆಯಲ್ಲಿನ ಪ್ರತಿಭೆಗಳು, ಚಮತ್ಕಾರಿಕ ಹಾಗೂ ವೈಚಾರಿಕತೆಗಳು 
ಇರಬೇಕು. 


5) ಸರ್ಗಗಳು ಅತೀ ಉದ್ದವಾಗಿರದೇ ಉತ್ತಮವಾದ ಹಾಗೂ ಇಂಪಾದ 
ಪ್ರಾಸ, ಶಬ್ದ ಜೋಡಣೆಗಳನ್ನು ಹೊಂದಿರಬೇಕು. ಅಂತಿಮದಲ್ಲಿ ಬೇರೆ ಬೇರೆ 
ಮೀಟರುಗಳನ್ನು(9) ಹೊಂದಿರಬೇಕು. 


6) ಕಥಾನಾಯಕ ಅಥವಾ ಕಾವ್ಯದ ಹೀರೋನ ಗುಣಗಳು ಆಕರ್ಷಕ 
ಹಾಗೂ ಉದಾತ್ತವಾಗಿದ್ದು ಅದನ್ನು ಪ್ರಥಮ ಅಧ್ಯಾಯಗಳಲ್ಲಿ ವಿಷದೀ- 
ಕರಿಸಿರಬೇಕು. ಅವನು ಗೆಲುವನ್ನು ಸಾಧಿಸಿರುವ ಪ್ರಸಂಗ, ಶತ್ರುಗಳು, 
ಖಳನಾಯಕರು ಹಾಗೂ ಅವರ ವಿಶೇಷತೆ ಗುಣಗಳನ್ನೂ ಪ್ರಸ್ತುತ 
ಪಡಿಸಿರಬೇಕು. 


7) ಕಾವ್ಯನಾಮವು, ಕವಿ ಅಥವಾ ಕಥಾನಯಕ, ಅದರ ನಾಯಕ ಹಾಗೂ 
ಇತರ ಪಾತ್ರಧಾರಿಗಳ ಗುರುತುಗಳನ್ನು ಹೊಂದಿದ್ದು ಸರ್ಗಗಳು ಸನ್ನಿವೇಷ, 
ವ್ಯಕ್ತಿತ್ವಗಳನ್ನು ಬಿಂಬಿಸಬೇಕು. 


8) "ಕ್ಯಾಂಟೋಸ್‌'ಗಳು ಕಥೆಯ ಪ್ರಮುಖ ಭಾಗವನ್ನು ಪ್ರತಿನಿಧಿಸಬೇಕು. 
ಹಾಗೂ ಮುಂದಿನ ಅಧ್ಯಾಯಕ್ಕೆ ಸಣ್ಣ ಪೀಠಿಕೆಯನ್ನು ಒದಗಿಸಬೇಕು. 

9) "ನಾಯಕ' ಒಬ್ಬನೇ ಆಗಬೇಕೆಂದಿಲ್ಲ. ಆ ಸಂಸ್ಥಾನಿಕರ ಅಥವಾ 
ಪರಂಪರೆ, ವಂಶಜರ ಎಚಾರಗಳನ್ನು ಒಳಗೊಂಡಿರಬೇಕು. 

10) ಕಾವ್ಯವು ದುಷ್ಟಶಕ್ತಿಗಳ ದಮನ ಹಾಗೂ ಶಿಷ್ಟಶಕ್ತಿ ವ್ಯಕ್ತಿಗಳ 
ವಿಚಾರಧಾರೆಗಳನ್ನು ಪ್ರತಿಧ್ವನಿಸಬೇಕು. 


11) ಈ ಮೇಲೆ ಗುರುತಿಸಿದ "ಗುಣ' ಅಂಶಗಳನ್ನು ಹೊಂದಿಲ್ಲದಿದ್ದರೂ 
"ಮಹಾಕಾವ್ಯ'ವೆಂದಿನಿಸದಿರಬೇಕೆಂದಿಲ್ಲ. ಆದರೆ ಈ ಸಂದರ್ಭದಲ್ಲಿ ಆ 
ಕಾವ್ಯದ ಕಟ್ಟಡವು ಮನೋಲ್ಲಾಸವಾಗಿದ್ದರೆ ಪರವಾಗಿಲ್ಲ, ಸಾಕು. 


12) ಕಾವ್ಯವು ಸುಲಭ, ಸುಲಲಿತ, ಅರ್ಥವಾಗುವಂತಿರಬೇಕು ಹಾಗೂ 
ಓದುಗರಿಗೆ ಹೊಸ ವಿಷಯ, ವಿಚಾರ ಕುತೂಹಲಗಳನ್ನು ತಣಿಸಬೇಕು. 


ಡಾ|।। ಡಿ.ಎನ್‌. ಶ್ಯಾನಭಾಗರು ತಮ್ಮ ಗದ್ಯ "ರುಕ್ಮಿಣೀಶ ವಿಜಯ' 
ಕಾವ್ಯದಲ್ಲಿ ಕೆಲವು (ಸೂಕ್ಷ ಕ ಸೂಕ್ತ) ಸೂಚನೆಗಳನ್ನು (ಅಭಿಪ್ರಾಯಗಳನ್ನು ) 
ಕೊಟ್ಟಿರುವರು ಹೀಗಿದೆ : ""ಈ ಮೂವರ ಕೃತಿಗಳಲ್ಲಿ, ವಿಮರ್ಷೆಗಳು 
ಕಟ್ಟುನಿಟ್ಟುಗಳ ಸರಪಳಿಗಳ ಬದಲಾಗಿ ಓದುಗರ ಮನಗೆಲ್ಲುವಂಥ ಸಡಲಿಕೆಗಳ 
(Hexibility)ನ್ನು ಹೊಂದಿರುವುದು ಉತ್ತಮಪಕ್ಷ. ಇದಕ್ಕೆ ಕಾರಣ 
ಕಾವ್ಯಪ್ರಪಂಚದಲ್ಲಿ ಕವಿಯೇ ಪ್ರಧಾನ ಚಿಂತಕ, ಉತ್ಪತ್ತಿಕಾರ, ಸ್ಥಿತಿಕಾರ ಹಾಗೂ 
ಸಂಹಾರಕಾರನೂ ಕೂಡ, ಅಂದರೆ ಇತರರ ಚಿಂತನೆ, ವಿಚಾರಗಳಿಗೆ ಆಸ್ಪದ- 
ಎಲ್ಲದಿರುವಿಕೆ. ಅಲ್ಲದೇ ಕವಿಯು ಸಾಹಿತ್ಯಿಕ ಹಾಗೂ ಇನ್ನಿತರ ಸಂಪ್ರದಾಯ- 
ಗಳಿಗೆ ಅಲುಗಾಡದಂತಹ ಬಂಧನಗಳಿಗೊಡಲಡಬಾರದು. ಹಾಗೆಂದು 
ಸ್ವೇಚ್ಛಾಸ್ಥಾತಂತ್ರ್ಯವಿದೆಯೆಂದೂ ಅಲ್ಲ. ಈ ಎರಡೂ ವಿಪರೀತಗಳು 
ಹಾನಿಕಾರವು; ಕಾವ್ಯದ ಉತ್ಕರ್ಷ ಹಾಗೂ ಪ್ರಗತಿಗಳಿಗೆ ಕಾವ್ಯವು ಮಹಾಗಾತ್ರ- 
ವಾಗಲೀ ಚೊಕ್ಕದಾದದ್ದಾಗಿರಲೀ ರಚನೆಯ ಸಂದರ್ಭದಲ್ಲಿ ಒಂದೇ 
ಪ್ರಪ್ರಥಮಗುರಿಯಾಗಿ ಓದುಗನ, ಅಧ್ಯಯನೀಯ ಮನಸಿಗೆ, ಹಿತ, 
ಉಲ್ಲಾಸ, ಹಾಗೂ ಸಾರ್ಥಕತೆಗಳನ್ನು ಪೂರೈಸಬೇಕು. ಅಂತಹ ಕವಿಯು ಈ 
ಮೇಲೆ ಗುರುತಿಸಿದ ವಿಮರ್ಷಕರ ಗೊತ್ತುವಳಿಗಳನ್ನು ಉತ್ತಮವಾಗಿ, 
ಸಮೀಚೀನವಾಗಿ ಮುಟ್ಟುವುದರಲ್ಲಿ ಸಫಲನೇ ಆಗುವನೇ ಹೊರತು 
ಕಟ್ಟುನಿಟ್ಟುಗಳ ಬಂಧನದಲ್ಲಿ ಸಿಲುಕಬೇಕಾದ ದುಃಸ್ಪಾಹಸಕ್ಕೊಳಗಾಗುವ 
ಅವಶ್ಯಕತೆಗಳು ಇಲ್ಲ. 

ಹೀಗೆ ಅಂತಹ ಕವಿಯು ನಿಬಂಧನೆಗಳನ್ನು ಮೀರದೇ "ಅತಿಶ್ರಮಿ'ಯೂ 


ಆಗದೆ ಕಟ್ಟುಪಾಡುಗಳಲ್ಲಿ ತೊಡರಿಕೊಳ್ಳದೆಯೂ, ಮಧ್ಯಮ ಮಾರ್ಗದಲ್ಲಿ 
ಶ್ರೋತೃಗಳ ಮನೋಲ್ಲಾಸ ಹಾಗೂ "ಕಾವ್ಯ' ಶೈಲಿಗಳ ಸೌಂದರ್ಯಗಳನ್ನು 

ಮರೆಮಾಚದೇ ಉತ್ತಮ ದೃಷಿಕಾರನಾಗುತ್ತಾನೆ. ಶ್ರೋತೃಗಳ ವೈಚಾರಿಕ 
ಸಂದನೆಯನ್ನೂ ಗೌರವಿಸಿ, ವಿಮರ್ಷಕರ ಅಭಿಲಾಷೆ, ನಿಬಂಧನೆಗಳ ದಿಕ್ಕು 
ದೆಶೆಗಳನ್ನು ಮೀರದೇ ಅತ್ಯಂತ ಸಫಲ ಕೃತಿಯನ್ನು ಹೊರತರುವಲ್ಲಿ 
ಯಶಸ್ವಿಯಾಗುವುದು ವಿದಿತ. 


ಈ ಎಲ್ಲಾ ಮೇಲಿನ ಪೀಠಿಕೆಗಳನ್ನು ಪ್ರಸ್ತಾವಿಸಲ್ಪಟ್ಟಿರುವ ಉದ್ದೇಶವೇನೆಂದರೆ 
ಶ್ರೀಯುತರಾದ ತ್ರಿವಿಕ್ರಮ ಪಂಡಿತಾಚಾರ್ಯರು ನೈಜ ಕವಿಯಾಗಿ ಎಲ್ಲಾ 
ನಿಬಂಧನೆ ಹಾಗೂ ವಿಮರ್ಷೆಗಳಿಗೆ ಉತ್ತಮವಾಗಿ ಸ್ಪಂದಿಸಿ ಮಹಾಕಾವ್ಯದ 
ಕೇಂದ್ರಬಿಂದುವಾದ ಶ್ರೀಕೃಷ್ಣನ ಮಹಿಮೆಗಳ ಮಂಗಳವಾದ ಗುಣಗಾನಗಳನ್ನು 
ಮಾಡುವುದಲ್ಲದೆ ಭಗವಂತನ ಕೃಪಾಕಟಾಕ್ಷಕ್ಕೂ ಪಾತ್ರರಾಗಿರುತ್ತಾರೆ. 


ಕವಿಪರಿಚಯ 


ಶ್ರೀ ತ್ರಿವಿಕ್ರಮ ಪಂಡಿತಾಚಾರ್ಯರ ಕಾಲ 13ನೆಯ ಶತಮಾನ. 
(ಶ್ರೀಮದಾನಂದತೀರ್ಥ ಭಗವತ್ಪಾದಾಚಾರ್ಯರ ಸಮಕಾಲೀನರು. ಇವರ 
ಊರು ಕಾಸರಗೋಡು, ಕಾಸರಗೋಡಿನ ಆಗಿನ ಹೆಸರು ಕಲೆನಾಡು, ಆಗ ಆ 
ಊರು ತುಳುನಾಡಿನ ಎಲ್ಲ ಚಟುವಟಿಕೆಗಳ ಕೇಂದ್ರಸ್ಥಾನವಾಗಿತ್ತು. ತುಳು- 
ನಾಡಿನ ರಾಜಧಾನಿಯಂತೆ ಇತ್ತು. ಈಗ ಅದು ತುಳುನಾಡಿನಿಂದ ಬೇರ್ಪಟ್ಟು 
ಕೇರಳ ರಾಜ್ಯದ ಒಂದು ಭಾಗವಾಗಿದೆ. ಶ್ರೀ ತ್ರಿವಿಕ್ರಮ ಪಂಡಿತಾಚಾರ್ಯರು 
ವಾಸವಾಗಿದ್ದ ಮನೆ ಕಾವುಮಠ. ಈಗಲೂ ಈ ಮನೆಯು ಈ ಹೆಸರಿನಿಂದಲೇ 
ಕಾಸರಗೋಡಿನಲ್ಲಿದೆ. ಅವರ ವಂಶದವರು ಈಗಲೂ ಅಲ್ಲಿ ವಾಸವಾಗಿದ್ದಾರೆ. 


ತ್ರಿವಿಕ್ರಮ ಪಂಡಿತಾಚಾರ್ಯರ ತಂದೆಯ ಹೆಸರು ಸುಬ್ರಹ್ಮಣ್ಯ ಪಂಡಿತರು 
ಆಂಗಿರಸ ಗೋತ್ರದವರು, ಪಜತ್ತಾಯ ವಂಶದವರು, ಘನವಿದ್ದಾಂಸರು. 
ಮಧ್ದಗುರುಗಳು ತ್ರಿವಿಕ್ರಮ ಪಂಡಿತಾಚಾರ್ಯರಿಗೆ ಅನುಗ್ರಹಿಸಿದ 
ಶ್ರೀ ಲಕ್ಷ್ಮೀನಾರಾಯಣ ಪ್ರತಿಮೆ ಈಗಲೂ ಈ ವಂಶದವರ ಮನೆಯಲ್ಲಿ 
ಪೂಜೆಗೊಳ್ಳುತ್ತಿದೆ. 


ತ್ರಿವಿಕ್ರಮ ಪಂಡಿತಾಚಾರ್ಯರು ಲಿಕುಚ ವಂಶದವರು. ಈ 
ಮನೆತನದವರು ದಕ್ಷಿಣ ಕನ್ನಡ ಜಿಲ್ಲೆಯಲ್ಲಿ ಈಗಲೂ ಸಾಕಷ್ಟು ಸಂಖ್ಯೆಯಲ್ಲಿ- 
ದ್ದಾರೆ. ತ್ರಿವಿಕ್ರಮ ಪಂಡಿತಾಚಾರ್ಯರು ಬದುಕಿದ್ದ ಆ ಕಾಲ ಆರ್ಥಿಕವಾಗಿ, 
ಸಾಮಾಜಿಕವಾಗಿ, ಆಧ್ಯಾತ್ಮಿಕವಾಗಿ ತುಂಬಾ ಉನ್ನತ ಸ್ಥಿತಿಯಲ್ಲಿದ್ದ ಕಾಲ ಅದು. 
ಇಮ್ಮಡಿ ಜಯಸಿಂಹ ಆಗ ತುಳುನಾಡಿನ ರಾಜನಾಗಿದ್ದ. 


14 उषाहरणम्‌ 


ಆಧ್ಯಾತ್ಮಿಕ ಪ್ರಪಂಚದಲ್ಲಿ ಹೊಸ ಕ್ರಾಂತಿಯನ್ನೇ ಉಂಟು ಮಾಡಿ ಆಧ್ಯಾತ್ಮಿಕ 
ಚಿಂತನೆಗೆ ಹೊಸ ಬೆಳಕು ನೀಡಿದ ತ್ರೀಮದಾನಂದತೀರ್ಥ ಭಗವತ್ಪಾದಾ- 
ಚಾರ್ಯರ ಸಮಕಾಲೀನರು ಶ್ರೀ ಶ್ರಿವಿಕ್ರಮಪಂಡಿತಾಚಾರ್ಯರು, ಎಂಬುದು 
ಒಂದು ವೈಶಿಷ್ಠ 5° ಮಧ್ವಾಚಾರ್ಯರ ವಿದ್ವತ್ತು, ಅವರ ಪಾಂಡಿತ್ಯದ ವೈಖರಿ, 
ವ್ಯಕ್ತಿತ್ವಗಳನ್ನು ಕೇಳಿ ತಿಳಿದ ತ್ರಿವಿಕ್ರಮರು ತಾವೂ ಆಚಾರ್ಯರನ್ನು 
ಪ್ರತ್ಯಕ್ಷವಾಗಿಯೇ ನೋಡಬೇಕೆಂದು ಹಂಬಲಿಸುತ್ತಿದ್ದರು. ಅವರು ಜಯಸಿಂಹನ 
ಆಸ್ಥಾನ ಕವಿ ಆಗಿದ್ದರು. ಅದ್ವೈತ ವೇದಾಂತದಲ್ಲಿ ಅದ್ದಿಶೀಯ ಪಂಡಿತರೆಂದು 
ಹೆಸರಾಗಿದ್ದರು. ದೇಶದ ಪಂಡಿತರೆಲ್ಲರೂ ಅವರನ್ನು ಅಗ್ರಮಾನ್ಯವಿದ್ದಾಂಸ- 
ರೆಂಬುದಾಗಿ ಅಂಗೀಕರಿಸಿದ್ದರು. ಆದರೂ ಮಧದ್ವಗುರುಗಳನ್ನು ಭೇಟಿಯಾಗಿ 
ಅವರೊಡನೆ ಚರ್ಚಿಸಿ ತನ್ನ ಸಂಶಯಗಳನ್ನು ಪರಿಹರಿಸಿಕೊಳ್ಳಲು ಅವರ 
ಮನಸ್ಸು ಹಾತೊರೆಯುತ್ತಿತ್ತು. 


ಶ್ರೀಹರಿಯ ಸಂಕಲ್ಪದಂತೆ ಆಚಾರ್ಯರು ಸಂಚಾರಕ್ರಮದಲ್ಲಿ 
ಕಾಸರಗೋಡಿಗೆ ಬಂದರು. ವಿಷ್ಣು ಮಂಗಲ ದೇವಸ್ಥಾನದಲ್ಲಿ ಅವರು 
ತಂಗಿದ್ದರು. ಮಧ್ವೆಗುರುಗಳ ವಿಚಾರಧಾರೆಗೆ ಮನಸೋತು ತ್ರಿವಿಕ್ರಮರು 
ಆಚಾರ್ಯರನ್ನು ಭೇಟಿ ಆದರು. ಅವರ ಜೊತೆಯಲ್ಲಿ 15 ದಿನಗಳ ಕಾಲ 
ಚರ್ಚಿಸಿದರು. ತಮ್ಮ ಎಲ್ಲ ಸಂಶಯಗಳನ್ನೂ ಪರಿಹರಿಸಿಕೊಂಡರು. 
ತಲೆಮಾರಿನಿಂದ ನಂಬಿಕೊಂಡು ಬಂದಿದ್ದ ಮಾಯಾವಾದವನ್ನು ತೊರೆದು 
ಶ್ರೀಮದಾಚಾರ್ಯರ ಶಿಷ್ಯರಾದರು. 


ತ್ರಿವಿಕ್ರಮರು ಸಣ್ಣ ಹುಡುಗನಾಗಿದ್ದಾಗಲೇ ಕವಿತೆಗಳನ್ನು ಬರೆಯುತ್ತಿದ್ದರು. 
ಎದ್ದಾಂಸರು ಇವರ ಪ್ರತಿಭೆಯನ್ನು ಕಂಡು ಆಶ್ಚರ್ಯಚಕಿತರಾದರು. 
ತ್ರಿವಿಕ್ರಮರು ಹರೆಯ ವಯಸಿನಲ್ಲಿ ಉಷಾಹರಣ ಎಂಬ ಎಂಟು ಸರ್ಗದ 
ಕಾವ್ಯವನ್ನು ರಚಿಸಿದರು. 


ಗುರುಗಳಾದ ಶ್ರೀಮದಾಚಾರ್ಯರ ಅಪ್ಪಣೆಯನ್ನು ಶಿರಸಾ ವಹಿಸಿದ 
ತ್ರಿವಿಕ್ರಮ ಪಂಡಿತಾಚಾರ್ಯರು ಆಚಾರ್ಯರ ಬ್ರಹ್ಮಸೂತ್ರ ಭಾಷ್ಯಕ್ಕೆ 
ತತ್ತ ಪ್ರದೀಪ (ತತ್ನಪ್ರದೀಪಿಕಾ) ಎಂಬ ಅಸಾಮಾನ್ಯವಾದ, ಅಸದೃಶವಾದ, 
ಅದ್ಭುತವಾದ, ರಮ್ಯವಾದ ಒಂದು ಟೀಕೆಯನ್ನು ಬರೆದರು. ಹೀಗೆ ಶಿಷ್ಯನ 
ಪ್ರಾರ್ಥನೆಯನ್ನು ವಾತ್ತಲ್ಯದಿಂದ ಅಂಗೀಕರಿಸಿದ ಗುರುಗಳು ಬ್ರಹ್ಮಸೂತ್ರ - 
ಗಳನ್ನು ಕುರಿತು ಇನ್ನೊಂದು ಭಾಷ್ಯವನ್ನು ಅಂದರೆ ಅನುಭಾಷ್ಯವನ್ನು ಅಥವಾ 
ಅನುವ್ಯಾಖ್ಯಾನವನ್ನು ರಚಿಸಿದರು. ಹೀಗೆ ಗುರುಗಳ ಮತ್ತು ಶಿಷ್ಯರ 

ಬಾಂಧವ್ಯವು ತುಂಬಾ ಮಧುರವಾಗಿತ್ತು. ಶ್ರೀ ತ್ರಿವಿಕ್ರಮ ಪಂಡಿತಾಚಾರ್ಯರ 
ಬಗ್ಗೆ ಇಷ್ಟು ವಿಷಯಗಳನ್ನು ನಾವು ಅವರ ಮಕ್ಕಳಾದ ತ್ರೀ ನಾರಾಯಣ 
ಪಂಡಿತಾಚಾರ್ಯರು ಬರೆದ ಸುಮಧ್ದವಿಜಯ ಎಂಬ ಮಹಾಕಾವ್ಯದ 
""ಕಲಭಾಷಣ ಏವ ಸೂರಿಪೋತಃ ಕವಿರಾಸೀದನವದ್ಯಪದ್ಯವಾದೀ'' ""ಸ 
ಸಸರ್ಜ ಸದಧ್ದಗೋಪಕೃತ್ಯೆ ७५ ಲಿಕುಚಃ ಕಾವ್ಯಫಲಂ ರಸಾಭಿರಾಮಮ್‌ ॥'' 
""ತಂ ವಿಷ್ಣುಮಂಗಲಗತಂ ಬಹುಲಪ್ರಬೋಧಂ ಪ್ರಾಪ್ಯಾಭ್ಯವಂದತ 
ತಾಯುಗವಿಕ್ರಮಾರ್ಯಃ | ಆನಂದದಂ ಸ ಚತುರಾನನಹಾಸಲಕ್ಟ್ಟ್ಮಾ 33 0 
ಪ್ರವೇತ್ತುಮಮರೇಂದ್ರ ಇವಾಬ್ಜಯೋನಿಮ್‌'' ""ಗುರ್ವಾಜ್ಞಾಗೌರವಾಟ್ಟೀಕಾಂ 
ಕುರ್ವನ್‌ ಭಾಷ್ಯಸ್ಯ ದುಷ್ಕರಾಮ್‌ ।'' 


""ಮನೋಮಾಂದ್ಯಾದತೋ ಗ್ರಂಥಂ ವ್ಯಕ್ತತರ್ಕತತಿಂ ಕುರು'' 13, 14 
ಮತ್ತು 15ನೆಯ ಸರ್ಗಗಳಿಂದ ತಿಳಿದುಕೊಳ್ಳಬಹುದಾಗಿದೆ. 


1. ತ್ರಿವಿಕ್ರಮ ಪಂಡಿತಾಚಾರ್ಯರ ತಂದೆ ಸುಬ್ರಹ್ಮಣ್ಯ ಪಂಡಿತರು. 
ಅವರೂ ವಿದ್ವಾಂಸರಾಗಿದ್ದರು. ಅವರು ಅದ್ವೈತ ವೇದಾಂತದಲ್ಲಿ ಪಾರಂಗತ- 
ರಾಗಿದ್ದರು. ಅವರೂ ಕೃತಿಗಳನ್ನು ರಚಿಸಿರಬಹುದು. ಆದರೆ ಅವುಗಳು ಈವರೆಗೆ 
ಉಪಲಬ್ಬವಾಗಿಲ್ಲ, 


2. ತ್ರಿವಿಕ್ರಮ ಪಂಡಿತಾಚಾರ್ಯರ ತಮ್ಮ ಶಂಕರ ಪಂಡಿತರು. ಅವರೂ 
ಸಹ ವಿದ್ದಾಂಸರು, ಶ್ರೀಮದಾನಂದತೀರ್ಥರ ಅನುಗ್ರಹಕ್ಕೆ ಪಾತ್ರರಾದವರು. 


3. ತ್ರಿವಿಕ್ರಮ ಪಂಡಿತಾಚಾರ್ಯರ ತಂಗಿ ಕಲ್ಯಾಣೀದೇವೀ ಎಂದು 
ಇತಿಹಾಸವಿದೆ. ಈಕೆಯೂ ವಿದುಷಿ ಆಗಿದ್ದಳು. 


4, ತ್ರಿವಿಕ್ರಮ ಪಂಡಿತಾಚಾರ್ಯರಿಗೆ ಮೂವರು ಗಂಡು ಮಕ್ಕಳು. 
ಇವರಲ್ಲಿ ಮೂರನೆಯವರ ಹೆಸರು ನಾರಾಯಣಪಂಡಿತಾಚಾರ್ಯರು 
ಎಂಬುದಾಗಿ ಇತ್ತು. ಉಳಿದ ಇಬ್ಬರ ಹೆಸರು ತಿಳಿದು ಬಂದಿಲ್ಲ 


ಈ ವಂಶದವರು ಸಂಸ್ಕತ ಪ್ರಪಂಚಕ್ಕೆ ಅದರಲ್ಲಿಯೂ ಮದ್ದಸಿದ್ದಾಂತಕ್ಕೆ 
ನೀಡಿರುವ ಅಸಾಧಾರಣ ಕೊಡುಗೆಯನ್ನು ನಾವು ಹೀಗೆ ಗಮನಿಸಬಹುದು. 
ತ್ರಿವಿಕ್ರಮ ಪಂಡಿತಾಚಾರ್ಯರು ಶ್ರೀಮದಾಚಾರ್ಯರು ಬರೆದ ಬ್ರಹ್ಮಸೂತ್ರ 
ಭಾಷ್ಯಕ್ಕೆ ತತ್ತ್ವಪ್ರದೀಪ ಎಂಬ ಟೀಕೆಯನ್ನು ಬರೆದರು. ಅವರ ತಮ್ಮಂದಿರಾದ 
ಶಂಕರ ಪಂಡಿತರು ಮಧ್ವಾಚಾರ್ಯರು ಬರೆದ ಅನುವ್ಯಾಖ್ಯಾನಕ್ಕೆ 

ನ್ಯಾಯವಿವರಣದ ಬೆಳಕಿನಲ್ಲಿ ಟೀಕೆಯನ್ನು ಬರೆದರು. ತ್ರಿವಿಕ್ರಮಪಂಡಿತಾ- 
ಚಾರ್ಯರ ಮಕ್ಕಳಾದ ನಾರಾಯಣಪಂಡಿತಾಚಾರ್ಯರು, ಮಧ್ವಾಚಾರ್ಯರು 
ಬರೆದಿರುವ ಅನುವ್ಯಾಖ್ಯಾನಕ್ಕೆ ನಯಚಂದ್ರಿಕಾ ಎಂಬ ಟೀಕೆಯನ್ನು ಬರೆದರು. 
ನಾರಾಯಣಪಂಡಿತಾಚಾರ್ಯರ ಮಗ ವಾಮನಪಂಡಿತಾಚಾರ್ಯರು 
ಮಧ್ವಾಚಾರ್ಯರು ಬರೆದ ಅಣುಭಾಷ್ಯ (ಸರ್ವಶಾಸ್ಟಾರ್ಥಸಂಗ್ರಹ)ಕ್ಕೆ 
ಆನಂದಮಾಲಾ ಎಂಬ ಟೀಕೆಯನ್ನು ರಚಿಸಿದ್ದಾರೆ. 


ತ್ರಿವಿಕ್ರಮ ಪಂಡಿತಾಚಾರ್ಯರು ಸಂಸ್ಕೃತ ಸಾಹಿತ್ಯ ಪ್ರಪಂಚಕ್ಕೆ ನೀಡಿದ 
ಕೊಡುಗೆ ಅಪಾರ ಮತ್ತು ಅಮೂಲ್ಯ. ಇಡೀ ಪಂಡಿತ ಮನೆತನಕ್ಕೆ ಸ್ಪೂರ್ತಿ- 
ದಾಯಕರಾದವರು ತ್ರಿವಿಕ್ರಮ ಪಂಡಿತಾಚಾರ್ಯರು. | 


ಕೃತಿಪರಿಚಯ 
1. ಉಷಾಹರಣ : ಒಂಬತ್ತು ಸರ್ಗಾತ್ಮಕವಾದ ಮಹಾಕಾವ್ಯ. 
2. ವಿಷ್ಣುಸ್ತುತಿ: ಪ್ರೀ ಹರಿಯ ಸ್ತೋತ್ರ. 


3. ವಾಯುಸ್ತುತಿ : ಹನುಮ ಭೀಮ ಮಧ್ದರೂಪಿಯಾದ ವಾಯುದೇವರ 
ಮಹಿಮೆಯ ವರ್ಣನಾರೂಪ ಸ್ತೋತ್ರ. 


4, ತತ್ತಪ್ರದೀಪ : ಮಧ್ವಗುರುಗಳ ಅಪ್ಪಣೆಯ ಮೇರೆಗೆ (ತತ್ತ್ವದೀಪಿಕಾ) 
ಆಚಾರ್ಯರ ಭಾಷ್ಯದ ಮೇಲೆ ರಚಿಸಿದ ಪ್ರೌಢವಾದ ಟೀಕಾ ಗ್ರಂಥ 


ಈ ನಾಲ್ಕು ಗ್ರಂಥಗಳು ನಮಗೆ ಉಪಲಬ್ಬವಾಗಿವೆ. ಇದಲ್ಲದೇ 
ಕೃಷ್ಣಾಚಾರ್ಯರು ತಮ್ಮ ಸ್ಥೃತಿಮುಕ್ತಾವಳಿ ಎಂಬ ಗ್ರಂಥದಲ್ಲಿ ತ್ರಿವಿಕ್ರಮ- 
ಪಂಡಿತಾಚಾರ್ಯರ ತಿಥಿನರ್ಣಯದ ವಚನಗಳು ಎಂದು ಉದಾಹರಿಸಿದ್ದಾರೆ. 
ಮತ್ತು ಶ್ರೀವಾದಿರಾಜ ಪೂಜ್ಯಪಾದರು ತಮ್ಮ ಏಕಾದಶೀ ನಿರ್ಣಯದಲ್ಲಿ 
ತ್ರಿವಿಕ್ರಮ ಪಂಡಿತಾಚಾರ್ಯರ ತಿಥಿನಿರ್ಣಯದ ವಚನಗಳನ್ನು ಉದಾಹರಿಸಿ- 
ದ್ದಾರೆ. ಈ ಇಬ್ಬರು ಮಹಾನುಭಾವರ ಉಲ್ಲೇಖವನ್ನು ಗಮನಿಸಿದಾಗ 
ಶ್ರೀ ತ್ರಿವಿಕ್ರಮಪಂಡಿತಾಚಾರ್ಯರು ತಿಢಿನಿರ್ಣಯ ಎಂಬ ಗ್ರಂಥವನ್ನು 
ಬರೆದಿದ್ದಾರೆ ಎಂಬುದಾಗಿ ನಮಗೆ ತಿಳಿದು ಬರುತ್ತದೆ. ಆದರೆ ಈ ಗ್ರಂಥವು 
ನಮಗೆ ದೊರೆತಿಲ್ಲ. ಅಲ್ಲದೇ ಇನ್ನೂ ಅನೇಕ ಗ್ರಂಥಗಳನ್ನು ತ್ರಿವಿಕ್ರಮ 
ಪಂಡಿತರು ರಚಿಸಿರಬಹುದು. ಇದರ ಬಗ್ಗೆ ಇನ್ನೂ ಸಂಶೋಧನೆ ನಡೆಯ- 
ಬೇಕಾಗಿದೆ. 


ಮುನ್ನುಡಿ 17 
ಈಗ ನಮಗೆ ಉಪಲಬ್ಧವಾಗಿರುವ ಗ್ರಂಥಗಳ ಮಧ್ಯದಲ್ಲಿ ಉಷಾಹರಣದ 
ಕಿರುಪರಿಚಯವನ್ನು ಮಾಡಿಕೊಡುವ ಪ್ರಯತ್ನ ಮಾಡುತ್ತೇನೆ. 


ಉಷಾಹರಣ- ತ್ರಿವಿಕ್ರಮಪಂಡಿತಾಚಾರ್ಯರ ಮುಖಕಮಲದಿಂದ 
ಮೊಟ್ಟಮೊದಲ ಬಾರಿಗೆ ಹೊರಹೊಮ್ಮಿದ ಸುಂದರವಾದ ಮತ್ತು ಭವ್ಯವಾದ ಈ 
ಕೃತಿ ಸಂಸ್ಕೃತಸಾಹಿತ್ಯದ ಮಹಾಕಾವ್ಯಗಳ ಸರಣಿಯಲ್ಲಿ ಸೇರಿಕೊಳ್ಳಲು 
ಅರ್ಹವಾಗಿದೆ. ಅವರ ಯೌವನದಲ್ಲಿಯೇ ಈ ಕೃತಿಯ ರಚನೆ ಆಗಿದೆ. 8 
ಸರ್ಗಗಳಿಂದ ಕೂಡಿದ ಈ ಮಹಾಕಾವ್ಯವು ಮುಂಬಯಿ ನಿರ್ಣಯಸಾಗರ 
ಮುದ್ರಣಾಲಯದಲ್ಲಿ 1867ನೆಯ ಇಸ್ವಿಯಲ್ಲಿ ಮುದ್ರಿತವಾಗಿದೆ. ಈಗ ಈ 
ಪುಸ್ತಕವು ಓದಲು ದೊರೆಯುವುದೂ ಕಷ್ಟವಾಗಿದೆ. ಪ್ರಾಚ್ಯವಿದ್ಯಾ- 
ಸಂಶೋಧನಾಲಯದಲ್ಲಿ ಈ ಪುಸ್ತಕದ ಒಂದು ಪ್ರತಿ ಮಾತ್ರ ಇದೆ. ಆದರೆ 
ಸಮಗ್ರ ಗ್ರಂಥ ಇಲ್ಲ ಮೊದಲಿನ ನಾಲ್ಕು ಸರ್ಗಗಳು ಮಾತ್ರ ಈ ಪುಸ್ತಕದಲ್ಲಿವೆ. 


ಗ್ರಂಥದ ಹೆಸರೇ ಸೂಚಿಸುವಂತೆ ಭಾಗವತದಲ್ಲಿ ಬರುವ ಉಷಾ ಅನಿರುದ್ದರ 
ಕಥೆಯೇ ಈ ಕಾವ್ಯಕ್ಕೆ ಕಥಾವಸ್ತು. ಪರಮವೈಷ್ಣವರಾದ ಕವಿ, ಕಾವ್ಯದ 
ಆರಂಭದಲ್ಲಿ ಶ್ರೀಹರಿಯನ್ನು ನಮಸ್ಕರಿಸಿ ಅವನ ಅನುಗ್ರಹವನ್ನು 
ಪ್ರಾರ್ಥಿಸಿದ್ದಾರೆ. 


ಲಕ್ಷ್ಮೀ ಲಾವಣ್ಯಪೀಯೂಷಪಾನಪಾತ್ರಾಯಿತೇಕ್ಷಣಃ । 
ನೀರನೀರದಶ್ಯಾಮಃ ಪಾತು ವೋ ಭಗವಾನ್‌ ಹರಿ: ॥ 
ಉಷಾಹರಣ -1-1 


ಲಕ್ಷ್ಮೀದೇವಿಯ ಲಾವಣ್ಯಾಮೃತ ಪಾನ ಮಾಡುವ ಪಾತ್ರೆಯಂತಿರುವ 
ಕಣ್ಣುಗಳುಳ್ಳ ನೀರಿನಿಂದ ತುಂಬಿದ ಮೋಡದಂತೆ ನೀಲವರ್ಣನಾದ, 
ಷಡ್ಗುಣೈಶ್ಚರ್ಯ ಸಂಪನ್ನನಾದ ಶ್ರೀಹರಿಯು ನಮ್ಮನ್ನು ರಕ್ಷಿಸಲಿ. 

ಈ ಕಾವ್ಯಗಳಲ್ಲಿಯ ಒಂಬತ್ತು ಸರ್ಗಗಳ ಕಥೆಯನ್ನು ಹೀಗೆ ಸಂಗ್ರಹಿಸ- 
ಬಹುದು. 


ಸರ್ಗ -1 ಮಂಗಲ ಪದ್ಯದಲ್ಲಿ ಹರಿಯನ್ನು ಪ್ರಾರ್ಥಿಸಿ ಅನಂತರ 
ಗುರುಗಳಿಗೆ ನಮಸ್ಕರಿಸಿ ತನ್ನ ಕಾವ್ಯವು ಭಕ್ತಿರಸ ಪ್ರಧಾನವಾದುದು ಎಂದು 
ಪ್ರತಿಜ್ಞೆ ಮಾಡಿದ ಕವಿ ಕಾವ್ಯವನ್ನು ಮುಂದುವರೆಸಿದ್ದಾರೆ. ಭೂಮಿಯಲ್ಲಿ 
ಅಸುರರ ಹಾವಳಿಯಿಂದ ಸಜ್ಜನರು ಬೇಸತ್ತಿದ್ದಾರೆ. ಸತ್ಯರ್ಮಾಚರಣೆಗೆ ತೊಂದರೆ 
ಆಗುತ್ತಿದೆ. ಇದನ್ನು ಮನಗಂಡ ಚತುರ್ಮುಖ ಪ್ರಮುಖರಾದ ದೇವತೆಗಳು 

ಕ್ಷೀರಸಮುದ್ರಶಾಯಿಯಾದ ಭಗವಂತನಲ್ಲಿಗೆ ಹೋಗಿ, ಭೂಭಾರಹರಣಕ್ಕಾಗಿ 
ಮತ್ತು ಸಜ್ಜನರ ರಕ್ಷಣೆಗಾಗಿ ವಸುದೇವ ದೇವಕಿಯರ ಮಗನಾಗಬೇಕೆಂದು 
ಪ್ರಾರ್ಥಿಸುತ್ತಾರೆ. 

ದೇವತೆಗಳ ಪ್ರಾರ್ಥನೆಯನ್ನು ಮನ್ನಿಸಿದ ಭಗವಂತನು ವಸುದೇವ 
ದೇವಕಿಯರ ಮಗನಾಗಿ ಪ್ರಾದುರ್ಭವಿಸುತ್ತಾನೆ. ಕೃಷ್ಣನ ಆಜ್ಞೆಯಂತೆ 
ವಸುದೇವನು ನಂದಗೋಕುಲಕ್ಕೆ ಕೃಷ್ಣನನ್ನು ಕೊಂಡೊಯ್ಯುತ್ತಾನೆ. ಕಂಸನ 
ಆಜ್ಞೆಯಿಂದ ಬಂದ ಅನೇಕ ದೈತ್ಯರನ್ನು ಕೃಷ್ಣನು ಸಂಹರಿಸಿದನು. ಚಾಣೂರ 
ಮುಷ್ಟಿಕರ ಸಂಹಾರವೂ ಆಯಿತು. ಕಂಸನನ್ನೂ ಶ್ರೀ ಕೃಷ್ಣ ಸಂಹರಿಸಿದನು. 

ಸರ್ಗ-2 ಜರಾಸಂಧ, ಕಾಲಯವನರ ಉಪಟಳ ಹೆಚ್ಚಾಗಿದ್ದನ್ನು ಗಮನಿಸಿದ 
ಕೃಷ್ಣ ಎಲ್ಲ ಯಾದವರ ರಕ್ಷಣೆಗಾಗಿ ಸಮುದ್ರದಲ್ಲಿ ವಿಶ್ವಕರ್ಮನಿಂದ 
ದ್ವಾರಕೆಯನ್ನು ನಿರ್ಮಿಸಿದ. ಅನಂತರ ಮುಚುಕುಂದನು ಕಾಲಯವನನನ್ನು 
ತನ್ನ ಕೆಂಡ ಕಾರುವ ಕಣ್ಣಿನಿಂದ ಸುಟ್ಟು, ತಾನು ತಪಸ್ಸನ್ನಾಚರಿಸಲು 
ಹಿಮಾಲಯಕ್ಕೆ ಹೊರಡುತ್ತಾನೆ. 


ಸರ್ಗ-3 ಕೃಷ್ಣ ಬೆಳೆದು ದೊಡ್ಡವನಾದಾಗ, ಅತ್ತ ಭೀಷ್ಮ್ಠಕ ಮಹಾರಾಜನು 
ತನ್ನ ಮಗಳಾದ ರುಕ್ಮಿಣಿಯ ಸ್ವಯಂವರವನ್ನು ಘೋಷಿಸುತ್ತಾನೆ. ತನ್ನ ತಂಗಿ 
ರುಕ್ಮಿಣಿಯನ್ನು ಶಿಶುಪಾಲನಿಗೆ ಕೊಡಬೇಕೆಂಬುದು ರುಕ್ಮಿಯ ಆಸೆ. ಕೃಷ್ಣನನ್ನೇ 
ಪತಿಯನ್ನಾಗಿ ಪಡೆಯಬೇಕೆಂಬುದು ರುಕ್ಮಿಣಿಯ ಆಸೆ. ಕೃಷ್ಣನು ರುಕ್ಮಿಣಿಯ 
ಮನದಾಳ- ವನ್ನು ಅರಿತು ತಾನೇ ಬಂದು ರುಕ್ಮಿಣಿಯನ್ನು ಕರೆದುಕೊಂಡು 
ಹೋಗುತ್ತಾನೆ. ರುಕ್ಮಿಣಿಯು ಕೃಷ್ಣನಿಗೆ ಪತ್ರವನ್ನು ಬರೆದು ಕಳುಹಿಸುವ 
ವಿಷಯವನ್ನು ಕವಿ ಈ ಕಾವ್ಯದಲ್ಲಿ ಪ್ರಸ್ತಾಪಿಸಿಲ್ಲ ಕೃಷ್ಣನು ರುಕ್ಮಿಣಿಯನ್ನು 
ದ್ಹಾರಕೆಗೆ ಕರೆತಂದು ಮದುವೆಯಾಗುತ್ತಾನೆ. 

ಸರ್ಗ-4 ಈ ಸರ್ಗದ ಕಥೆಯನ್ನು ಕವಿ ತುಂಬಾ ಸರಸವಾಗಿ ವರ್ಣಿಸಿದ್ದಾರೆ. 
ಶ್ರೀ ಕೃಷ್ಣ ರುಕ್ಕಿಣಿಯರ ಮಗ ಪ್ರದ್ಯುಮ್ನ. ಪ್ರದ್ಯುಮ್ನನು ಏಳು ದಿನಗಳ 
ಮಗು ಆಗಿರುವಾಗಲೇ ಶಂಬರಾಸುರನು ತನ್ನ ಮಾಯಾಬಲದಿಂದ 
ಮಗುವನ್ನು ಅಪಹರಿಸಿದನು. ಶ್ರೀ ಕೃಷ್ಣನ ಮಗನಿಂದ ತನಗೆ ಮರಣ ಎಂಬ 
ವಿಷಯವನ್ನು ತಿಳಿದ ಶಂಬರಾಸುರನು ಮಗುವನ್ನು ಅಪಹರಿಸಿ ಸಮುದ್ರ 
ಮಧ್ಯದಲ್ಲಿ ಎಸೆದನು. ಮಗುವನ್ನು ಒಂದು ಮೀನು ನುಂಗಿತು, ಮೀನು- 
ಗಾರನು ಆ ಮೀನನ್ನು ಶಂಬರಾಸುರನಿಗೆ ಕಾಣಿಕೆಯಾಗಿ ಅರ್ಪಿಸಿದನು. 
ಶಂಬರಾಸುರನು ಮೀನನ್ನು ತನ್ನ ಹೆಂಡತಿ ರತಿಯ ವಶಕ್ಕೆ ಕೊಡುತ್ತಾನೆ. ಆಗ 

ಶಂಬರಾಸುರನ ಹೆಂಡತಿಯು ಮೀನನ್ನು ಸೀಳಿದಾಗ ಸುಂದರ ಮಗುವನ್ನು 
ಕಂಡು ಮುಗ್ಗಳಾಗಿ ಗಂಡನಿಗೆ ಅರಿಯದಂತೆ ಆ ಮಗುವನ್ನು ಸಾಕುತ್ತಾಳೆ. 
ಮಗು ಬೆಳೆದು ದೊಡ್ಡವನಾದಾಗ ಆ ಮಗನನ್ನೇ ಮೋಹಿಸುತ್ತಾಳೆ. ಆಗ 
ಅವರಿಬ್ಬರಲ್ಲಿ ನಡೆಯುವ ಸಂಭಾಷಣೆ ತುಂಬಾ ಮಧುರವಾಗಿದೆ. ಕೊನೆಗೆ ತನ್ನ 
ಪೂರ್ವಜನ್ಮದ ವೃತ್ತಾಂತವನ್ನು ತಿಳಿಸಿ, ಮಗನು ಹಿಂದಿನ ಜನ್ಮದಲ್ಲಿ ಮನ್ಮಥ 
ಎಂಬುದಾಗಿಯೂ ತಾನು ರತಿ ಎಂಬುದಾಗಿಯೂ ತಿಳಿಸಿ, ಈಶ್ವರನಿಂದ 
ಸಂಹೃತನಾದ ವಿಷಯವನ್ನೂ ತಿಳಿಸಿ ತನ್ನನ್ನು ಹೆಂಡತಿಯಾಗಿ ಸ್ವೀಕರಿಸುವಂತೆ 
ಪ್ರಾರ್ಥಿಸುತ್ತಾಳೆ. ಶಂಬರನಿಗೆ ಈ ವಿಷಯ ತಿಳಿದು ವಿರೋಧಿಸಿದಾಗ 
ಪ್ರದ್ಯುಮ್ನನು ಶಂಬರನನ್ನು ಸಂಹರಿಸುತ್ತಾನೆ. ತನ್ನ ರತಿಯ ಜೊತೆಯಲ್ಲಿ 
ದ್ವಾರಕೆಗೆ ಬಂದು ತಾಯಿಯನ್ನು ನಮಸ್ಕರಿಸಿದಾಗ ರುಕ್ಮಿಣಿಗೆ ಆದ ಸಂತೋಷಕ್ಕೆ 
ಪಾರವೇ ಇಲ್ಲ. ಊರ ಜನರೆಲ್ಲ ಪ್ರದ್ಯುಮ್ನ ಹಾಗೂ ರತಿಯನ್ನು ಕಂಡು 
ಸಂತೋಷ ಪಡುತ್ತಾರೆ. 

ಮುಂದೆ ಪ್ರದ್ಯುಮ್ನನು ರುಕ್ಮಿಯ ಮಗಳಾದ ರುಕ್ಕವತಿಯನ್ನು ವಿಧಿ- 
ಪೂರ್ವಕವಾಗಿ ಮದುವೆ ಆಗುತ್ತಾನೆ. ಪ್ರದ್ಯುಮ್ನ ಮತ್ತು ರುಕ್ಕವತಿಯರ 
ಮಗನಾಗಿ ಅನಿರುದ್ದನು ಜನಿಸುತ್ತಾನೆ. 

ಸರ್ಗ- 5 ಅನಿರುದ್ಧನ ಉಪವನದಲ್ಲಿಯ ವಿಹಾರ ವರ್ಣನೆ ಮತ್ತು 
ಉಷೆಯೂ ಸ್ವಪ್ನದಲ್ಲಿ ಕಂಡ ಅನಿರುದ್ಧನನ್ನು ಅವಳ ಗೆಳತಿ ಚಿತ್ರಲೇಖೆಯು 
ಅಪಹರಿಸಿ ತಂದು ಉಷೆಯ ಜೊತೆ ಸೇರಿಸುವ ಪ್ರಸಂಗ ವರ್ಣನೆ. 


ಸರ್ಗ- 6 ದ್ವಾರಕೆಯಲ್ಲಿ ಅನಿರುದ್ದನು ಕಾಣದೇ ಇದ್ದದನ್ನು ಮನಗಂಡು 
ಪುರವಾಸಿಗಳೆಲ್ಲರು ದುಃಖಗೊಂಡರು, ಕೃಷ್ಣಾದಿಗಳ ಮಂತ್ರಾಲೋಚನೆ, 
ನಾರದರ ಆಗಮನ, ನಾರದರು ಅನಿರುದ್ಧನ ಅಪಹರಣ ಮತ್ತು ಅದಕ್ಕೆ 
ಕಾರಣವನ್ನು ತಿಳಿಸುತ್ತಾರೆ. 

ಸರ್ಗ- 7 ರಾಮಕೃಷ್ಣಪ್ರದ್ಯುಮ್ನರು ಗರುಡಾರೂಡರಾಗಿ ಶೋಣಿತ- 
ಪುರವನ್ನು ಕುರಿತು ಪ್ರಯಾಣಬೆಳಸುತ್ತಾರೆ, ಪುರದ್ದಾರಪಾಲಕರ ಧ್ವಂಸ, 
ಶೈವಜ್ಜರನ ಸಂಹಾರ ಮತ್ತು ಶಿವನ ಆಗಮನ. 


ಸರ್ಗ- 8 ಯಮಕಚಕ್ರಬಂಧಾದಿಕಾವ್ಯಭಂಗಿಯಿಂದ ಶ್ರೀಕೃಷ್ಣಪ್ರದ್ಯುಮ್ನರ 
ಸಂವಾದ, ಬಾಣಾಸುರನ ಸೈನಿಕರ ಜೊತೆ ಯುದ್ಧ, ರುದ್ರಯುದ್ಧ, ಹರಿಹರನ್ನು 
ಕುರಿತು ಮುನಿಪುಂಗವರಿಂದ ಪ್ರಾರ್ಥನೆ, ರುದ್ರಾವಮರ್ದನ, ಮತ್ತು 
ಬಾಣಾಸುರನ ಸಾವಿರ ಕೈಗಳನ್ನು ಕತ್ತರಿಸುವಮೂಲಕ ಅವನ ಪರಾಜಯ. 

ಸರ್ಗ- 9 ಶಿವಕೃತ ವಿಷ್ಣುಸ್ತುತಿ, ಉಷೆಯ ಜೊತೆಗೆ ಅನಿರುದ್ಧನನ್ನೂ 
ಬಂಧನದಿಂದ ಬಿಡಿಸಿ ಶ್ರೀಕೃಷ್ಣನು ಗರುಡಾರೂಡನಾಗಿ ದ್ವಾರಕೆಗೆ ಮರಳಿ 
ಆಗಮನ, ಮಾರ್ಗಮಧ್ಯದಲ್ಲಿ ಬಲರಾಮನಿಂದ ರೈವತಪರ್ವತದ ವರ್ಣನೆ, 
ಕೃಷ್ಣನ ಅಣತಿಯಂತೆ ಅನಿರುದ್ದನು ಬಾಣಾಸುರನ ಮಗಳಾದ ಉಷೆಯನ್ನು 
ಹೆಂಡತಿಯನ್ನಾಗಿ ವರಿಸುತ್ತಾನೆ. ಇಷ್ಟು ಈ ಒಂಬತ್ತು ಸರ್ಗಗಳಲ್ಲಿ ಬರುವ 
ಸಂಕ್ಷೇಪವಾದ ಕಥೆ. 


ಪ್ರಮೇಯಗಳ ದೃಷ್ಟಿಯಲ್ಲಿ ಉಷಾಹರಣಕಾವ್ಯ 


ಉಷಾಹರಣ ಮಹಾಕಾವ್ಯವು ಕೃತಿಕಾರನ ಮಂಗಳಾಚರಣೆಯೊಂದಿಗೆ 
ಬಹು ಅರ್ಥಪೂರ್ಣವಾಗಿ ಪ್ರಾರಂಭಗೊಂಡಿದೆ. 


""ಲಕಿ ೀಲಾವಣ್ಣ ..... '' (ಉಷಾಹರಣ 1.1) 


1. ನಂತರ ಕವಿಯು ಭಗವಂತನ ಅತಿಶಯವಾದ ಸರ್ವೋತಮತವನು 
ಮನೋಜ್ಞವಾಗಿ ಕಾವ್ಯದ ಪ್ರಮುಖ ಧ್ಯೇಯವಾಗಿ ಪ್ರತಿಬಿಂಬಿಸುವುದರಿಂದ 
ಪ್ರಾರಂಭಿಸುತ್ತಾರೆ. विज्ञायपाथेयवताम्‌ (010 1.3) 


2. ಮಾನವನ ನಾಲ್ಕು ಪ್ರಮುಖ ಚತುರ್ವಿಧ ಪುರುಷಾರ್ಥಗಳು) 
ಧ್ಲೇಯೋದೇಶಗಳನು (ಧರ್ಮ, ಅರ್ಥ, ಕಾಮ ಮೋಕ) ಉತಮ 
ಜೀವಗಳು ಅನುಸರಿಸಿ ಜನ್ಮ ಸಾಫಲ್ಯಗಳನ್ನು ಕಾಣುವ ಕಾವ್ನದ ಸಾಲುಗಳನು 
ತ್ರಿವಿಕ್ರಮ ಪಂಡಿತಾಚಾರ್ಯರು ಭಗವಂತನಲ್ಲಿ ಸಮರ್ಪಣೆ ಮಾಡುವುದ- 
ರೊಂದಿಗೆ ಕಾವ್ಯವನ್ನು ಮುನ್ನಡೆಸುವರು. तमिमं रारणं प्राप्ताः (id 1.64) 


3. ಈ ಕವಿವಾಣಿಯಲ್ಲಿ ಆಚಾರ್ಯರು ಭಗವಂತನ ಕಪಾಕಟಾಕಕೆ 
ಶರಣಾಗುವ ಜೀವನು ಜರಾಮರಣಗಳ ಸಂಕೋಲೆಗಳೆಂಬ ವಿಷವರ್ತುಲವನು 
ಧಾಟಿ ಯಾವ ದುಃಖ, ಭಯ, ದುಮ್ಮಾನಗಳಿಲ್ಲದ ಅಮೃತತವನ್ನು ಪಡೆಯುವ- 
ನೆಂಬುದನು ತಿಳಿಸಿಕೊಡುತ್ತಾರೆ. तौ शृङ्कलात्कं सभयात्‌ (51 1.113) 


4.ಈ ಕಾವ್ಯದ ಸಾಲುಗಳು ತಿಳಿಯಪಡಿಸುವುದೇನೆಂದರೆ ಭಗವಂತನಾದ 
ಶ್ರೀಹರಿಯನ್ನು ನಂಬಿ ನಡೆಯುವವನು ಈ ಸಂಸಾರಬಂಧನವೆಂಬ 
ಸಂಕೋಲೆಗಳಿಂದ ಬಿಡುಗಡೆ ಹೊಂದಿ ಮುಕ್ತಿಯ ಪಥದತ್ತ ನಿಸಂಶಯದಿಂದ 
ಸಾಗುವಂಥವನಾಗುತ್ತಾನೆ. 

5. ಈ ಕಾವ್ಯಶೃಂಖಲೆಯಲ್ಲಿ ತಿಳಿಯಲಡುವುದೇನೆಂದರೆ, ಶ್ರೀಹರಿ 
ಪರಮಾತ್ಮನು ಜೀವನ ಎಲ್ಲಾ ಅಜ್ಞಾನಗಳನ್ನು ಬಗೆಹರಿಸಿ ಉತ್ತಮವಾದ 
ಜ್ಞಾನಗಳನ್ನು ಕೊಟ್ಟು ದುಃಖಗಳಿಂದ ಮುಕ್ತಿಯನ್ನು ಕರುಣಿಸುತ್ತಾನೆ ಎಂಬುದೇ 
ಈ ಸದ್ಯದ ಸಾರಾಂಶ. 


ಕಾವ್ಯದ ಸಾಲುಗಳು ತಿಳಿಸುವುದೇನೆಂದರೆ ಧರ್ಮ-ಸತ್ಯತೆ, ಅರ್ಥ- 
ಸಮೃದ್ಧಿ, ಕಾಮ-ಆಸೆ ಇವನ್ನು ಪ್ರತಿಯೊಬ್ಬ ಜೀವರು ಅರ್ಥಪೂರ್ಣವಾಗಿ 
ಹೊಂದಬೇಕು. 


ಕಾವ್ಯದೃಷ್ಟಿಯಲ್ಲಿ ಉಷಾಹರಣಕಾವ್ಯ 
ಈ ಕಾವ್ಯವು ಕೆಳಕಂಡ ವಿಚಾರ ಸರಣಿಯನ್ನು ಹೊಂದಿರುತ್ತದೆ. 


1) ದ್ವಾರಕಾಪಟ್ಟಣದ ವಿವರಣೆ : ಇದು ಎರಡನೇ ಅಧ್ಯಾಯದಲ್ಲಿ 
ವಿವರಿಸ- ಲಾಗಿದೆ. ದ್ವಾರಕಾಪಟ್ಟಣವು ಉತ್ತಮವಾದ ಸಮೃದ್ಧಿಯನ್ನು 
ಹೊಂದಿರುವಂತಹ ಪಟ್ಟಣವಾಗಿತ್ತು. 

बद्धेषु शुद्धस्पटिकोपलेन ........ (Ibid 2.52) 

ದ್ವಾರಕಾಪಟ್ಟಣದಲ್ಲಿ ಅತ್ಯುತ್ತವಾದ ಕಟ್ಟಡಗಳು ಕಟ್ಟಲ್ಪಟ್ಟಿದ್ದವು ಮತ್ತು 
ಅವುಗಳ ಒಳಗೆ ಮುತ್ತು ರತ್ನಗಳಿಂದ ಅಲಂಕರಿಸಲ್ಪಟ್ಟಿತ್ತು. ಈ ವ್ಯಾಖ್ಯಾನವು 
17 ಕಾವ್ಯಗಳಲ್ಲಿ ವಿಸ್ತರಿಸಲ್ಪಟ್ಟಿದೆ. (45-62) 


2) ಎರಡನೇ ಅಧ್ಯಾಯದಲ್ಲಿ ಕ್ಷೀರಸಾಗರದ ವಿವರಣೆಯು ವಿಸೃೃತ- 
ಗೊಂಡಿದೆ. ಕ್ಷೀರಸಾಗರ ಸಕಲ ಸಮೃದ್ಧಿಯ ದ್ಯೋತಕವಾಗಿದೆ. 


विस्मयाद्विस्मृतस्वर्ग ........ (Ibid 1.26) 


ದೇವಾನುದೇವತೆಗಳು ಈ ಕ್ಷೀರಸಾಗರವನ್ನು ನೋಡಿ ಅನಂತ (ಅತ್ಯಂತ) 
ಸಂತೋಷಭರಿತ ಆಶ್ಚರ್ಯಚಕಿತರಾದರು. (13 ರಿಂದ 28ರ ವರೆಗಿನ 
ಪದ್ಯಗಳು). ಇಂತಹ ಕ್ಷೀರಸಾಗರವನ್ನು ನೋಡಿದ ದೇವಾನುದೇವತೆಗಳು 
ಸಂತೋಷದ ಭರದಲ್ಲಿ ಮೋಕ್ಟಸ್ಥಾನವನ್ನೇ ಮರೆತು ಸಾಗರದ ಸೌಂದರ್ಯವನ್ನು 
ನಿರಂತರವಾಗಿ ಸವಿಯುತ್ತಿದ್ದರು. 


3) ಪ್ರವರ್ತಕ ಶ್ರೇಣಿಯ ವಿವರಣೆಯು ಬಂದಿದೆ. ಅನಿರುದ್ದ ಮತ್ತು 
ಉಷಾ ಕೃಷ್ಣನೊಡಗೂಡಿ ದ್ವಾರಕಾಪಟ್ಟಣಕ್ಕೆ ಹಿಂತಿರುಗುವಾಗ ರೈವತಕ ಪರ್ವತ 
ಶ್ರೇಣಿಯನ್ನು ಕಂಡರು. ಈ ಪರ್ವತಶ್ರೇಣಿಯ ಸೌಂದರ್ಯವನ್ನು ಕವಿಯು 

ವಿಸ್ತಾರವಾಗಿ ವರ್ಣಿಸಿದ್ದಾನೆ. (40 ರಿಂದ 52ನೆಯ ಪದ್ಯ). ಉದಾಹರಣೆ- 
ಯಲ್ಲಿ ಒಂದು ಪದ್ಯ ಹೀಗಿದೆ : 


इत्थं सुरेरह ........ (Ibid 1.41) 


ರೈವತಕ ಪರ್ವತಶ್ರೇಣಿಯ ಮೇಲೆ ಚಂದ್ರನ ಕಿರಣಗಳು ಬಿದ್ದಾಗ ಮೂಡಿದ 
ಆಹ್ಲಾದತೆಯು ಸ್ವರ್ಗವನ್ನೇ ಮೀರಿಸುವಂತಹದ್ದಾಗಿತ್ತು . 

4) ಚಂದ್ರೋದಯದ ಉತ್ಕರ್ಷದ ವರ್ಣನೆಯು 5ನೆಯ ಸರ್ಗದಲ್ಲಿ 
ವಿಸೃತವಾಗಿದೆ. ಅನಿರುದ್ಧನು ಅರಮನೆಯ ಛಾವಣಿಯ ಮೇಲಿಂದ 
ನೋಡುವಾಗ ಕಂಡ ಚಂದ್ರೋದಯದ ಸುಮಧುರ ಆಹ್ಲಾದತೆಯನ್ನು 
ಕವಿಯು ಈ ರೀತಿಯಾಗಿ ವರ್ಣಿಸುತ್ತಾನೆ : 


प्रविष्टनीडेषु ........ (Ibid 17.42) 


ಚಂದ್ರನು ಪೂರ್ವದಿಕ್ಕಿನಲ್ಲಿ ಉದಯಾಚಲದ ಮೇಲೆ ಉತ್ಕರ್ಷ ಹೊಂದು- 
ತ್ತಿರುವಾಗ ಅವನ ಕಿರಣಗಳು ನಿಧಾನವಾಗಿ ಪ್ರಸರಿಸುತ್ತವೆ. ನಂತರ ಕತ್ತಲೆ- 
ಯನ್ನು ದೂರೀಕರಿಸಿ ಚಂದ್ರನ ಪೂರ್ಣ ಬಿಂಬವು ಸಜ್ಜನರ ಮನದಲ್ಲಿ 
ಮೂಡುತ್ತದೆ. ಇಂತಹ ಚಂದ್ರನು ಆಕಾಶವನ್ನೇ ವಿಸ್ತರಿಸುತ್ತಾನೆ. ಇಂತಹ 
ಚಂದ್ರನನ್ನು ಸರ್ವೋತ್ತಮನಾದ ಶ್ರೀಹರಿಯ ಕೃಪಾಕಟಾಕ್ಷವೆಂದು ತಪಸು 
ಮಾಡುತ್ತಿರುವ ಸಜ್ಜನರು ಅನುಭವಿಸುತ್ತಾರೆ. 

5) ಸೂರ್ಯೋದಯದ ಉತ್ಸರ್ಷವು 5ನೆಯ ಸರ್ಗದಲ್ಲಿ ವಿಸೃತಗೊಂಡಿದೆ. 
ಇದು ಅತ್ಯಂತ ಪ್ರಾಕೃತಿಕವಾಗಿದೆ. 

सरस्समीरे सुरभौ मनोहरे लतागृहे पकप्रलेशु ........ (Ibid ₹.23) 


ಈ ಸೂರ್ಯೋದಯದಿಂದ ಪುಳಕಿತಗೊಂಡ ಕನ್ಯಾಮಣಿಗಳು ಸ್ವಗೃಹದ 
ತಾಪದಿಂದ ದೂರವಾಗಲು ಬ್ರಾಹ್ಮೀ ಸೂರ್ಯನ ಕಿರಣವನ್ನು ಅನುಭವಿಸಿದರು. 


6) ಉದ್ಯಾನವನಗಳ ಸೌಂದರ್ಯಗಳ ಎವರಣೆಯನ್ನು 5ನೆಯ 
ಸರ್ಗಯದಲ್ಲಿ ವಿಸ್ತೃತಗೊಳಿಸಲಾಗಿದೆ. ಈ ವಿವರಣೆಯು ನಯನಮನೋಹರ- 
ವಾಗಿದೆ. 


सुगन्धपुष्प ........ (010 ೪.2) 

ಕೃಷ್ಣಪರಮಾತ್ಮನು ನರಕಾಸುರ ಹಾಗೂ ಇಂದ್ರರ ಮೇಲೆ ಜಯ ಸಾಧಿ 
ಸಿದಾಗ ಅನಿರುದ್ದನು ಉದ್ಯಾನವನಗಳ ಸೌಂದರ್ಯವನ್ನು ಆಹ್ಲಾದಿಸಿದನು. 
ಉದ್ಯಾನದ ಸೌಂದರ್ಯವು ಅಲ್ಲಿನ ಲಲನೆಯರ ಕ್ರೀಡೋತ್ಸವದ ಮುಂದೆ 
ಕಳಾಹೀನವಾದವು. 


7) ಜಲಕ್ರೀಡೆಯ ವಿವರಣೆಯು 5ನೇ ಸರ್ಗದಲ್ಲಿ ವಿಸೃತಗೊಂಡಿದೆ. (४ 
24-33) ಅನಿರುದ್ಧನು ಇಂತಹ ಜಲಕ್ರೀಡೆಯಲ್ಲಿ ತೊಡಗಿಸಿಕೊಂಡನು. 


सुफेन मन्दस्मितसाधुसत्कृतिः ........ (Ibid ५.25) 


ಅನಿರುದ್ಧನು ಈ ಜಲಕ್ರೀಡೆ ಸ್ಥಳಕ್ಕೆ ಸುಂದರಿಯರ ಒಡಗೂಡಿ ಗೆಲುವಿನ 
ಆಟದಲ್ಲಿ ತೊಡಗಿರುವಾಗ ಉಂಟಾದ ನೀರಿನ ಅಲೆಗಳಿಂದ ನೀರು ಕೆಂಪಾ- 
ಯಿತು. ಇದಕ್ಕೆ ಕಾರಣ ಸುಂದರಿಯರ ಸ್ತನಗಳಿಗೆ ಲೇಪನಗೊಂಡ ಸುಗಂಧದ 
ದ್ರವ್ಯಗಳು ಆಗಿದ್ದವು. 


8) ತ್ರಿವಿಕ್ರಮ ಪಂಡಿತಾಚಾರ್ಯರು ಮಧುಪಾನದ ವಿವರಣೆಯನ್ನು ಈ 
ರೀತಿ ವಿಸ್ತರಿಸಿದ್ದಾರೆ. (೪.52-57) ಇದರ ವಿವರಣೆಯು ರಸಿಕ ಆಭಿಮುಖ- 
ದಿಂದ ಕೂಡಿದ್ದಾಗಿದೆ. 


सवारुणीपानविवृत्त ........ (1016 ५.55) 


ಅನಿರುದ್ದನು ಮಧುಪಾನ ಸವಿಯ ಸುಖವನ್ನು ಅನುಭವಿಸುವಾಗ ಸುಂದರ 
ಲಲನೆಯರು ತಮ್ಮ ಸ್ತನಗಳನ್ನು ಅವನ ಕೈಗಳಿಗೆ ಸ್ಪರ್ಶಿಸುತ್ತಾ ಇರುತ್ತಿದ್ದರು. 


9) ಉಷಾಹರಣವು ಸ್ತ್ರೀಪುರುಷ ಸಮಾಗಮ ಹಾಗೂ ಪ್ರೇಮಿಗಳ 
ಸಂಭ್ರಮಗಳನ್ನು 5ನೇ ಸರ್ಗದಲ್ಲಿ ವಿಸ್ತಾರಗೊಳಿಸಿದೆ. ಉಷಾ ಹಾಗೂ 
ಅನಿರುದ್ದರ ಸಮಾಗಮವು ಸ್ಪೂರ್ತಿದಾಯಕವಾಗಿರುತ್ತಿತ್ತು. 


भुजद्वयस्यास्य ........ (Ibid 17.70) 


ಉಷಳು ತನ್ನ ಕೆಂಪುತುಟಿಗಳಿಂದ ಮಾದಕತೆ ತುಂಬಿದ ಕಣ್ಣಿನ ದೃಷ್ಟಿಯನ್ನು 
ಅನಿರುದ್ಧನತ್ತ (ಬೀಸಿದಾಗ) ಬೀರಿದಾಗ ಹಾಗೂ ತನ್ನ ಸುಂದರ ನಿತಂಬಗಳನ್ನು 
ಅವನಿಗೆ ಆಲಂಗಿಸಿದ್ದಾಗ ಉಷಳ ಆಲಿಂಗನವು ಪುರುಷರ ಆಲಿಂಗನೆಗಿಂತ ಹೆಚ್ಚು 
ಬಿಗಿಯಾಗಿರುತ್ತಿತ್ತು. ಈ ರೀತಿಯಾಗಿ ಅವಳು ಅನಿರುದ್ಧನನ್ನು ಆಲಿಂಗನದಲ್ಲಿ 
ಗೆಲ್ಲುತ್ತಿದ್ದಳು. 

10) ಕಾವ್ಯದ ಈ ಮೂರು ಸ್ಥಳಗಳಲ್ಲಿ ಮದುವೆಯ ವಿವರಣೆಯು 
ಕಾಣಲು ಸಿಗುತ್ತದೆ. 
ಮೊದಲಿಗೆ ಕೃಷ್ಣ ರುಕ್ಮಿಣಿಯರ ವಿವಾಹದ ಶುಭಲಕ್ಷಣಗಳು. 
सस्रुषास्फुरणसंम्मदो लत्कन्धरं ........ (Ibid 1५.३) 
ಎರಡನೆಯದಾಗಿ ಪ್ರದ್ಯುಮ್ನ ಹಾಗೂ 09०9838030 ವಿವಾಹ ಸಂದರ್ಭ, 
अग्रहीत्स ........ (Ibid 1५.53) 
ಮೂರನೆಯದಾಗಿ, ಅನಿರುದ್ಧ ಉಪೆಯರ ಶುಭವಿವಾಹ ಸಂದರ್ಭ. 
इत्थं महोत्सवपदे ........ (Ibid 1.63) 


11) ಪ್ರೇಮ (ಪ್ರಹಸನ) ಬಂಧನದಲ್ಲಿ ಸಿಲುಕಿದ ತರುಣರ ವಿವಾಹ 
ಸಂದರ್ಭವನ್ನು ಕಾವ್ಯವು ಎರಡು ಬಗೆಯಲ್ಲಿ ವಿಸ್ತಾರ ಮಾಡುತ್ತದೆ. 
तां निशासु शशिमण्डलानना ........ (Ibid 1५.10) 


ಈ ಕಾವ್ಯಭಾಗವು ಕೃಷ್ಣರುಕ್ಕಿಣಿಯರ ಸಮಾಗಮವನ್ನು ವಿವರಿಸುತ್ತದೆ. 
ಅದೇರೀತಿಯಾಗಿ ಉಷಾ-ಅನಿರುದ್ಧರ ಸಮಾಗಮವನ್ನು ಐದು (V.69-77) 
ಭಾಗದಲ್ಲಿ ಕಾವ್ಯವು ವಿಸ್ತಾರ ಮಾಡುತ್ತದೆ. 


ಇದರ ವಿವರಣೆಗಳು ರಸಿಕಭರಿತವಾಗಿರುವುದನ್ನು ಕಾವ್ಯದಲ್ಲಿ 
ಕಾಣಬಹುದು. 


12) ಪುತ್ರಸಂತಾನವನ್ನು ಪಡೆಯುವ ವಿವರಣೆಗಳನ್ನು ಕಾವ್ಯದ ಸರ್ಗ 1 / 
68-101) ಹಾಗೂ VI (12-14) ಭಾಗಗಳಲ್ಲಿ ಮತ್ತು IV (54-55)ಗಳಲ್ಲಿ 
ಕಾಣಬಹುದು. ಕವಿಯು ಕೃಷ್ಣನ ಜನನವನ್ನು ಸಕಲ ಮನುಕುಲದ ಆಹ್ಲಾದ- 
ಕ್ಕಾಗಿ ಮನೋಹರವಾಗಿ ಚಿತ್ರಿಸುತ್ತಾನೆ. 


चराचरणां भूतानामभूतं परमान्तरम्‌ । ........ (Ibid 1.98) 
ರುಕ್ಮಿಣಿ ದೇವಿಯು ಪ್ರದ್ಯುಮ್ನ ಶಿಶುವಿಗೆ ಜನ್ಮ ಕೊಡುವ ವೃತ್ತಾಂತವು 


नैष तस्य सुरतस्य वर्णना ........ (010 1५.12) 

ಮನ್ಮನು ಶಿವನಿಂದ ಭಸ್ಮಿಭೂತನಾಗಿದ್ದರೂ "ಪ್ರದ್ಯುಮ್ನನಾಗಿ ನೂತನ 
ಹಾಗೂ ಆಕರ್ಷಕ (ಪ್ರಾದುರ್ಭಾವ!) ಅವತಾರವನ್ನು ತಾಳಿದನು. 


0959७०3 ದೇವಿಯು "ಅನಿರುದ್ಧ' ಶಿಶುವಿಗೆ ಜನ್ಮವೀಯುವಳು. 
स्तवत्यरणिगोचरस्ततो ........ (Ibid 1५.54) 


ಯಾವ ರೀತಿ ಅಗ್ನಿಯು ಆರಣಿಯನ್ನು ಮಧಿಸಿದಾಗ ಉಂಟಾಗುವ 
ಕಿಡಿಯಂತೆ ಅನಿರುದ್ಧ ಶಿಶುವು ಜನ್ಮ ತಾಳುವನು. 


13) ಮಂತ್ರಿ ಮಹೋದಯರೊಂದಿಗಿನ ಸಮಾಲೋಚನೆಗಳು ಸರ್ಗ गा 
(24-35) ಹಾಗೂ VI (7-3) ಭಾಗಗಳಲ್ಲಿ ಎಸೃೃತವಾಗಿದೆ. ಕಾಲಯವನ 
ಎಂಬ ಶತ್ರುವಿನ ಮಥುರಾಪಟ್ಟಣದ ಮೇಲಾದ ಆಕ್ರಮಣಕಾಲದಲ್ಲಿ 
ಕೃಷ್ಣ-ರಾಜನು ತನ್ನ ಯಾದವ ಮಂತ್ರಿಗಳೊಂದಿಗೆ "ಸುಧರ್ಮ'' ಸಭಾಗೃಹ- 
ದಲ್ಲಿ ಯಾವ ರೀತಿಯಲ್ಲಿ ಸಮಾಲೋಚನೆ ನಡೆಸಿ ತನ್ನ ಉತ್ತಮ ಪ್ರಭಾವ- 
ಗಳನ್ನು ಮೆರೆಯುವನೆಂಬುದು ಈ ಭಾಗದಲ್ಲಿ ವಿಸ್ಫತಗೊಂಡಿದೆ. 


सुपौरुषाणामपि ........ (Ibid 1.25) 


ಉತ್ತಮಗತಿಯಿಂದ ನಡೆಸುವ ಯುದ್ಧದ (ತಯಾರಿ) ಸಿದ್ಧತೆಗಳನ್ನು 
ಮಾಡುವ ಅಪ್ರತಿಮ ಯೋಧನು ಗೆಲ್ಲುವುದರಲ್ಲಿ ಯಶಸ್ವಿಯಾಗುವನು. 
ಇಂತಹ ಕೌಶಲಗಳಿಲ್ಲದ ಯುದ್ಧಗಳಲ್ಲಿ ಪಾಲ್ಗೊಳ್ಳುವುದರಿಂದ ಸಫಲನಾಗು- 
ವುದು ಸಾಧ್ಯವಿಲ್ಲ. 


14) ರಣರಂಗದ ವಿವರಣೆಗಳನ್ನು ಸರ್ಗ 11ರಲ್ಲಿ ವಿಸ್ತಾರಗೊಂಡು 
ರುಕ್ಕಿಯು ಕೃಷ್ಣನನ್ನು ಎದುರಿಸಿ ಯುದ್ಧಮಾಡುವ ಭಾಗಗಳು (60,21) 
ಅಧ್ಯಾಯ शा (1-70), VI (1-90)ಗಳಲ್ಲಿ ದೇವನಾದ ಶ್ರೀಕೃಷ್ಣ, 
ಮಹದೇವ-ಶಿವ ಹಾಗೂ ಭಾಣಾಸುರರ ನಡುವೆ ನಡೆಯುವುದು. 


15) ಕಾವ್ಯದ ಮುಕ್ತಾಯ ಭಾಗಗಳಲ್ಲಿ ಕವಿಯು ಭಗವಂತನಾದ ಕೃಷ್ಣನು 
ಬಾಣಾಸುರನ ಮೇಲೆ ಸಾಧಿಸುವ ಜಯ (ಸರ್ಗ शा 91-93) ಮತ್ತು ಸರ್ಗ 
IX (1-5) ಗಳಲ್ಲಿ ವಿಸ್ತಾರಗೊಂಡಿದೆ. ಕೃಷ್ಣಪರಮಾತ್ಮನು ಬಾಣಾಸುರನ ಸಹಸ್ರ 
ಬಾಹುಗಳನ್ನು ತನ್ನ ಸುದರ್ಶನ ಚಕ್ರದಿಂದ ತುಂಡರಿಸಿ ಸಂಹಾರಗೈದಾಗ ಸಮಸ್ತ 
ದೇವತಾಗಣಗಳು ಹರ್ಷೋದ್ಧಾರ ಮಾಡುತ್ತಿರುತ್ತಾರೆ. ಅವರೆಲ್ಲರೂ ಶಿವ 

ಹಾಗೂ ಶ್ರೀಕೃಷ್ಣರನ್ನು ಸಂದರ್ಶಿಸಿ ತಮ್ಮ ಭಕ್ತಿ ನಮನಗಳನ್ನು ಸಮರ್ಪಿಸುತ್ತಾರೆ. 
ಪುಷ್ಪಗುಚ್ಛಗಳನ್ನು ವೃಷ್ಟಿ ಮಾಡುತ್ತ ದೇವತೆಗಳು, ಗಂಧರ್ವರು ತಮ್ಮ ತಮ್ಮ 
ಸುಶ್ರಾವ್ಯ ಕಂಠದಿಂದ ಕೃಷ್ಣನ ಅಪ್ರಮೇಯತ್ನಗಳನ್ನು ಕೊಂಡಾಡುವರು. 


परिमलमिलिताय ........ (Ibid 7111.93) 


ಈ ಪರಿಗಳಿಂದ ಕವಿ ಮಹಾಶಯರು ""ಮಹಾಕಾವ್ಯ''ವು ಯಾವ 
ಪ್ರಕಾರದಲ್ಲಿ ಹೊಮ್ಮಬೇಕೆಂಬುದನ್ನು ತೋರಿಸಿಕೊಟ್ಟಿದ್ದಾರೆ. ಎಲ್ಲಾ 
ಯುದ್ಧರಂಗಗಳಲ್ಲಿ ಕೃಷ್ಣಪರಮಾತ್ಮನು ಯಾವರೀತಿಯಲ್ಲಿ ತನ್ನ ಪ್ರಭುತ್ವ, 
ಜಯಶೀಲತೆಗಳನ್ನು ಮೆರೆಯುತ್ತಾನೆಂಬುದನ್ನು ಈ ಕಾವ್ಯಭಾಗಗಳಲ್ಲಿ 
ಕಾಣಬಹುದಾಗಿದೆ. ಕೃಷ್ಣನು ""ಉಷಾಹರಣ'' ಕಾವ್ಯದ ಕಥಾನಾಯಕ, ಧೀರ, 
ಶೂರನಾಗಿ ಹೊರಹೊಮ್ಮುವುದನ್ನು ಸ್ಪಷ್ಠವಾಗಿ ಸಂದಿಸಬಹುದಾಗಿದೆ. 


८४ 

ಈ ಉಷಾಹರಣ ಕಾವ್ಯವು ಸಾಕಷ್ಟು ವಿಸ್ತಾರಗೊಂಡ ಕಾವ್ಯವಾಗಿದೆ. ಇದು 
ಒಂಬತ್ತು ಸರ್ಗಗಳನ್ನು ಹೊಂದಿದ್ದು, ಬಹಳ ಹಿರಿದಾದದ್ದೂ ಅಲ್ಲ ಹಾಗೂ 
ಕಿರಿದಾದದ್ದೂ ಅಲ್ಲದೆ ಮಧ್ಯಮ ಕಾವ್ಯವಾಗಿರುವುದನ್ನು ನಾವು ಕಾಣಬಹು- 
ದಾಗಿದೆ. ಅತ್ಯಂತ ಹಿರಿದಾದ ಸರ್ಗವು 1 ಎಂಬುದು 114 ಶ್ಲೋಕಾತ್ಮಕವಾಗಿದ್ದು 
ಸರ್ಗ 1७-57 ವು ಅತ್ಯಂತ ಕಿರಿಯ ಸರ್ಗವಾಗಿದೆ. ಈ ಕಾವ್ಯವು ಅತ್ಯಂತ 
ಶ್ರೀಮಂತವಾಗಿ ಭಾವನೆಗಳನ್ನು, ಕಥಾ ವಿಸ್ತರಣೆ, ವಾಕ್ಯ (ಕುಸುಮ) 
ಮಣಿಗಳನ್ನು ಹೊಂದಿರುವ ಶ್ರೇಷ್ಠ ಕಾವ್ಯವಾಗಿದೆ. 


ಕಾವ್ಯದ ಛಂದಸಿನ ಭಾಗವು ತ್ರಿವಿಕ್ರಮ ಪಂಡಿತಾಚಾರ್ಯರ ಅಗಾಧ 
ಪಾಂಡಿತ್ಯದ ಪ್ರೌಢಿಮೆಯನ್ನು ಬಿತ್ತರಿಸುತ್ತದೆ. ಪ್ರಮುಖವಾಗಿ ಇವರು ಕಟ್ಟ 
ಕಡೆಯ ಸರ್ಗಗಳಲ್ಲಿ ವಿವಿಧ ರೀತಿಯ ಛಂದಸ್ಸುಗಳನ್ನು ಅತ್ಯಂತ ಸೂಕ್ಷವಾಗಿ 
ಬಳಸಿದ್ದು ಅತ್ಯಂತ ಮನೋಫವಾಗಿರುವ ವಿಷಯ. 


ಸ್ಪಷ್ಟವಾಗಿ ಗುರುತಿಸಲಾಗಿ ತಿಳಿಯುವ ವಿಚಾರವೇನೆಂದರೆ ಮೊದಲ ಸರ್ಗವು 
'ಅನುಷ್ಟುಪ್‌' ಛಂದಸಿನಿಂದ ಪ್ರಾರಂಭವಾಗಿ "ಪುಷಿತಾಗ್ರ' ಛಂದಸ್ಸಿನಲ್ಲಿ 
ಪೂರ್ಣಗೊಳ್ಳುತ್ತದೆ. ಅದೇ ಪ್ರಕಾರ ಎರಡನೆಯ ಸರ್ಗವು "ಉಪಜಾತಿ' 
ಛಂದಸಿನಿಂದ "ಮಂಜುಭಾಷಿಣಿ' ಛಂದಸಿನಲ್ಲಿ ಮುಕ್ತಾಯಗೊಳ್ಳುತ್ತದೆ. 
ಮೂರನೆಯ ಸರ್ಗವು ಉಪಜಾತಿ ७००७७०० ಪ್ರಾರಂಭಗೊಂಡು 
"ಮಾಲಿನಿ' ಛಂದಸಿನಿಂದ ಕೊನೆಗೊಂಡರೆ ನಾಲ್ಕನೆಯ ಸರ್ಗ "ರಥೋದ್ಧತ'- 
ದಿಂದ ಆರಂಭಗೊಂಡು "ಮಾಲಿನಿ'ಯಿಂದ ಅಂತ್ಯಗೊಳ್ಳುವುದು. ಐದನೆಯ 


ಮುನ್ನುಡಿ 27 
ಸರ್ಗ "ವಂಶಸ್ಥ ಛಂದಸಿನಿಂದ "ಮಂಜುಭಾಷಿಣಿ'', ಆರನೆಯ ಸರ್ಗ 
'ಉಪಜಾತಿ' ಛಂದಸ್ಲಿನಿಂದ "ಪುಷಿತಾಗ್ರ' ದಲ್ಲಿ ಅಂತ್ಯ. ಏಳನೆಯ ಸರ್ಗದಲ್ಲಿ 
ಛಂದಸ್ಸು, ಅನೇಕ ರೀತಿಯಲ್ಲಿ ಬದಲಾಗಿ "ಮಂಜುಭಾಷಿಣಿಯಲ್ಲಿ ಅಂತ್ಯ- 
ಗೊಂಡರೆ, ಎಂಟನೆಯದು ಕೂಡ 'ಪುಷ್ಲಿತಾಗ್ರ' ಛಂದಸಿನಲ್ಲಿ ಕೊನೆಗೊಳ್ಳುತ್ತದೆ. 
ಒಂಭತ್ತನೆಯದು ಕಡೆಯ ಸರ್ಗವಾಗಿ "ವಸಂತತಿಲಕ' ಛಂದಸಿನಲ್ಲಿ ಹೊರಟು 
"ಮಾಲಿನಿ'ಯಲ್ಲಿ ಮುಕ್ತಾಯಗೊಳ್ಳುವುದು. 


(ಭಗವಂತ ಕೃಷ್ಣನು "ಉಷಾಹರಣ' ಮಹಾಕಾವ್ಯದ ಪ್ರಮುಖ ರೂವಾರಿ. 
ಕಥಾನಾಯಕನೆಂಬುದು ಸಷ್ಟ ವಿದಿತ. ಕೃಷ್ಣನ ಗುಣೋತ್ಸರ್ಷಗಳು ಒಂದನೆಯ 
ಸರ್ಗದಲ್ಲಿ ವಿವರಿಸಿದ್ದು ಮುಂದೆ ಎರಡೆಯ ಸರ್ಗದಲ್ಲಿ ಕಂಸವಧೆ, ಜರಾಸಂಧ 
ಕಾಲಯವನರ ವಧೆಗಳು ವಿಸ್ತುತವಾಗುತ್ತದೆ, ಮುಂದೆ 3ನೇ ಸರ್ಗದಲ್ಲಿ ಕೃಷ್ಣನ 
ಅದ್ಭುತ ಹಾಗೂ ದೈವಿಕ ಲೀಲಾ ಶಕ್ತಿಗಳ ಪ್ರದರ್ಶನವಾದರೆ ರುಕ್ಸಿಯ ಮೇಲಿನ 
ಜಯಗಳು, ಮುಂದುವರಿದು 5ನೆಯ ಸರ್ಗದಲ್ಲಿ ನರಕಾಸುರವಧೆ, ಹಾಗೂ 
ಇಂದ್ರದೇವತೆಗಳ ಮೇಲೆ ಸಾಧಿಸುವ ಜಯಗಳು ವಿಸೃತಗೊಂಡಿದೆ. 9ನೆಯ 
ಸರ್ಗದಲ್ಲಿ ಕಷನು ಶಿವ ಹಾಗೂ ಶಂಭಾಸುರರ ಮೇಲೆ ಸಾಧಿಸುವ ಜಯಗಳ 


~ © 


ವಿವರಣೆಗಳು ಕಾಣಸಿಗುತ್ತವೆ.) 


ಈ ಕಾವ್ಯವು "ಉಷಾಹರಣ' ಕಥೆಯ ನಾಮಧೇಯವನ್ನು ಹೊಂದಿದೆ 
ಹಾಗೂ ಕಥೆಯು ಮೂರು ಭಾಗಗಳನ್ನು ಹೊಂದಿದೆ. ಪ್ರತಿಭಾಗವೂ ಕೃಷ್ಣ- 
ರುಕ್ಮಿಣಿ, ಪ್ರದ್ಯುಮ್ನ-ರುಕ್ಮಾವತಿ ಹಾಗೂ ಅನಿರುದ್ಧ-ಉಷೆಯರ ವಿವಾಹ 
ಸಮಾರಂಭಗಳನ್ನು ಬಿತ್ತರಿಸುತ್ತದೆ. ಅಂದರೆ "ಉಷಾಹರಣ' ಶಬ್ದದಿಂದ 
"ಉಷಾ'ದೇವಿಯ ಅಪಹರಣ ಅಥವಾ ಹರಣ ಕ್ರಿಯೆಯೆಂದು ತಿಳಿಯುವ 
ಅವಶ್ಯಕತೆಯಿಲ್ಲ. ಇದನ್ನು ಉಷಾ-ಹರಣಮ್‌ ಎಂಬ ಶಬ್ದ ಸಂಯೋಜನೆ- 
ಯಿಂದ ಹರಣಮ್‌ ಎಂಬ ಕೃದಂತ ಎಂಬುದರಿಂದ ವಿವಾಹಕ್ಕೆ ಒಪ್ಪಿಗೆ ಎಂಬ 
ಅರ್ಥವನ್ನು ಕಲ್ಪಿಸಬೇಕು. 


मिथ्यैव श्री श्रीयमन्या .......... 
ಮೇಲಿನ ಪದ್ಯದಲ್ಲಿ ಹರಂತಿ ಶಬ್ದದ ನಿಷತಿಯ "ಹ' ಶಬದ ಅರ್ಥವು 
०००० 09 
"ಹೊಂದುವುದು' ಎಂದು. 


ಇಲ್ಲಿ "ಹ' ಶಬ್ದದ ०४३०००० ತಿಳಿಯುವುದೇನೆಂದರೆ ಉಷಾಹರಣ 
ಶಬ್ದವು "ಉಷಾ' ಹಾಗೂ ಅನಿರುದ್ದರ ವಿವಾಹವನ್ನು ಸೂಚಿಸುತ್ತದೆ. ಇದು 

ಕಾವ್ಯದ ಕಡೆಯ ಭಾಗದಲ್ಲಿ ವಿವರಣೆಗೊಳ್ಳುತ್ತದೆ. ಉಷಾಹರಣವು 
ಅನಿರುದ್ಧ-ಉಷೆಯರ ವಿವಾಹದ ವಿಚಾರವನ್ನು ಕಡೆಯ ಭಾಗದಲ್ಲಿ 
ತಳಿಸಿದರೂ ಕಾವ್ಯವು ಒಂಬತ್ತನೇ ಸರ್ಗದ ತನಕ ಇತರ ಮೂರು ವಿವಾಹಗಳ 
ಎವರಣೆಗಳನ್ನು "ಹರಣ' ಎಂಬ ಸಂದರ್ಭದಲ್ಲಿ ಚಿತ್ರಣಗೊಂಡಿರುವುದು 
ಕಾವ್ಯದ ವಿಶೇಷ. 

ಉಷಾಹರಣ ಮಹಾಕಾವ್ಯಕ್ಕೆ ಶ್ರೀ ರಾಘವೇಂದ್ರ ಮಠದ ಪರಂಪರೆಯಲ್ಲಿ 
ಬಂದಿರುವ ಶ್ರೀ ಸುಧೀಂದ್ರರ ಶಿಷ್ಯರಾದ ಪ್ರೀ ಸುಮತೀಂದ್ರಯತಿಗಳು 
ಸುಂದರ- ವಾದ ವ್ಯಾಖ್ಯಾನವನ್ನು ರಚಿಸಿದ್ದಾರೆ. ಶ್ರೀ ಸುಮತೀಂದ್ರರು 
ಪ್ರತಿಯೊಂದು ಶ್ಲೋಕವನ್ನು ವ್ಯಾಖ್ಯಾನಿಸುವಾಗಲೂ ವ್ಯಾಕರಣ ವಿಶೇಷಗಳನ್ನು 
ವಿಶೇಷವಾಗಿ ಬರೆಯುತ್ತಾರೆ. 


ಈ ವ್ಯಾಖ್ಯಾನವನ್ನು ನೋಡಿದಾಗ ತ್ರೀ ಸುಮತೀಂದ್ರತೀರ್ಥರಿಗೆ 
ವ್ಯಾಕರಣ ಶಾಸ್ತ್ರದಲ್ಲಿ ಅಗಾಧವಾದ ಪಾಂಡಿತ್ಯ ಇತ್ತು ಎಂದು ತಿಳಿಯುತ್ತದೆ. 
ಅವರ ವ್ಯಾಖ್ಯಾನಕ್ಕೆ 'ರಸಿಕ ರಂಜನೀ ಎಂದು ಹೆಸರು. ಸಾಹಿತ್ಯ ರಸಿಕರನ್ನು 
ರಂಜಿಸುವ ಈ ವ್ಯಾಖ್ಯಾನವು ಅನ್ವರ್ಥನಾಮ ಪಡೆದಿದೆ. 

ವ್ಯಾಖ್ಯಾನಕಾರರಾದ ಸುಮತೀಂದ್ರತೀರ್ಥರು ಉಷಾಹರಣ ಕಾವ್ಯವನ್ನು 
ಕನ್ನ್ಯಾಹರಣೋತ್ಸವ ಎಂದು ಒಂಬತ್ತನೇ ಸರ್ಗದ ವಿಚಾರದಲ್ಲಿ ತಿಳಿಸುವಾಗ 
ಉಷಾಯಾಃ ಆಹರಣಮ್‌-ಉಷಾಹರಣಮ್‌ ಎಂಬುದಾಗಿ ಹೇಳಿ ಕನ್ಯಾಯಾಃ 
ಯದಾಹರಣಮನಿರುದ್ಧಕತೃಕಂ ಎನ್ನುವರು. ಹೀಗೆ ಎರಡು ರೀತಿಯಲ್ಲಿಯೂ 
ಶಬ್ದಪ್ರಯೋಗವನ್ನು ಹೇಳುವುದು ಕಾವ್ಯದ ಕೇಂದ್ರವಸ್ತುವಿಗೆ ಸಮಂಜಸ- 
ವಾಗಿಯೇ ತೋರುವುದನ್ನು ಮನಗಾಣಬಹುದು. ಈ ಕಾವ್ಯದಲ್ಲಿ 
'ಪ್ರಧಾನನಾಯಕನ' ಪಾತ್ರದಲ್ಲಿ ಕೃಷ್ಣನೇ ಪ್ರತಿಗಾಣಿಸಿದರೆ ಪ್ರದ್ಯುಮ್ನ ಹಾಗೂ 
ಅನಿರುದ್ದರು ಉಪನಾಯಕರಾಗಿ ಬಿಂಬಿಸುತ್ತಾರೆ. ಹೀಗೆ ಉಷಾಹರಣ- 
ಕಾವ್ಯದಲ್ಲಿ ಮೂವರು ಧೀರನಾಯಕರಾಗಿ ಕೃಷ್ಣ, ಪ್ರದ್ಯುಮ್ನ ಹಾಗೂ 
ಅನಿರುದ್ಧರು ಬಿಂಬಿಸಿದ್ದರೆ, ಕಥಾನಾಯಕಿಯರಾಗಿ (ಅವರ ಪತ್ನಿಯರು) 
ರುಕ್ಕಿಣಿಯರು 'ಪ್ರಧಾನ ನಾಯಿಕಾ' ಸ್ಥಾನದಲ್ಲಿ ಪ್ರದರ್ಶಿಸುತ್ತಾರೆ. ರುಕ್ಮಾವತಿ, 
ಉಪೆಯರು "ಉಷಾನಾಯಿಕೆ'ಯಗಿ ಬಿಂಬಿಸಿರುವುದನ್ನು ಮನಗಾಣಬಹುದು. 

ಈ ಮಹಾಕಾವ್ಯದಲ್ಲಿ 'ವೀರರಸ'ಕ್ಕೆ ಪ್ರಾಧಾನ್ಯವನ್ನು ಕೊಟ್ಟಿರುವುದು 
ವಿದಿತವಾದರೂ ಶೃಂಗಾರ ಹಾಗೂ ಅದ್ಭುತರಸಗಳು ಎರಡನೆಯ ಸ್ಥಾನಗಳನ್ನು 
ಅಲಂಕರಿಸಿವೆ. ಕಾವ್ಯದ ಭಾಷಾಲಂಕಾರವು ವಿಬುಧರಿಗೆ (ವಿದ್ವಜ್ಜನರಿಗೆ) 

ಸಹೃದಯ ವ್ಯಕ್ತಿಗಳಿಗೆ ಹರ್ಹೋಲ್ಲಾಸಗಳನ್ನು ಕೊಡುತ್ತದೆ. 


ಭಕ್ತೈಕವಶ್ಯಃ ಪ್ರಭುಃ 
ತನ್ನ ಕಾವ್ಯಕ್ಕೆ ಭಕ್ತಿರಸವೇ ಪ್ರಧಾನತಮ ಎಂದು ಹೇಳುವ ಕವಿಯ ವಾಣಿ 
ಹೀಗಿದೆ. 


ತಸ್ಕಾಸ್ತು ದುರ್ಭಾಷಣದಸ್ಯುದೋಷವಿದ್ದಂಸನೋ ಭಕ್ತಿರಸಃ ಸಖಾ ಮೇ । 
ಸಂಗಂತುಕಾಮಕ್ಕ ಪದಾರವಿಂದೇ ಪಾಪಾಷಹೆ ಪೂರ್ಣಸುಖಸ್ಯ ವಿಷ್ಣೋಃ | 
|| 1 -7 ॥ 


ಸುಖಪೂರ್ಣನಾದ, ಪಾಪಗಳನ್ನು ನಾಶಪಡಿಸುವ ವಿಷ್ಣುವಿನ ಪಾದಾರ- 
ಎಂದಗಳನ್ನು ಹೊಂದಲು ಇಚ್ಚಿಸುವ ನನಗೆ, ಅಪಶಬ್ದಗಳೆಂಬ ಕಳ್ಳನಿಂದ 
ಉಂಟಾದ ದೋಷಗಳನ್ನು ಪರಿಹರಿಸುವ ಎಷ್ಟು ಭಕ್ತಿಯು ಸಖನಾಗಿರಲಿ. 


ದೈವಂ ಚೈವಾತ್ರ ಪ್ರಥಮಂ (ಪಂಚಮಂ) | 
ಪುರುಷ ಪ್ರಯತ್ನಕ್ಕಿಂತಲೂ ದೈವವೇ ಪ್ರಧಾನವಾದುದು ಎಂಬುದನ್ನು ಕವಿ 
ಹೀಗೆ ವರ್ಣಿಸಿದ್ದಾರೆ. 


ಮನ್ಯೆ ಪ್ರಯತ್ನಾದಪಿ ದೈವಮಗ್ರ ಂ ಯತ್ನೆರಿತೋ ವೈ ಯತತೇ ಕ್ರಿಯಾಸು । 
ಯಸ್ಮಾದಿಹಾಮುತ್ರ ಚ ಸಂಪದಾಪನ್ನಾನೃನ್ನಿಮಿತ್ತಂ ಪ್ರವದಂತಿ ಸಂತಃ ॥ 
|| 2- 26 || 


ಸಕಲ ಜೀವರೂ ಅವರವರ ದೈವಕ್ಕೆ ಅನುಗುಣವಾಗಿಯೇ ಪ್ರಯತ್ನಿಸು- 
ತ್ತಾರೆ. ಮತ್ತು ಕಾರ್ಯಪ್ರವೃತ್ತರಾಗುತ್ತಾರೆ. ಈ ಲೋಕದಲ್ಲಾಗಲೀ ಪರ 
ಲೋಕದಲ್ಲಾಗಲೀ ಸಂಪತ್ತು ಮತ್ತು ವಿಪತ್ತುಗಳಿಗೆ ದೈವವೇ ಕಾರಣ 
ಎಂಬುದಾಗಿ ಸಜ್ಜನರು ಹೇಳುತ್ತಾರೆ. ಆದ್ದರಿಂದ ಪುರುಷ ಪ್ರಯತ್ನಕ್ಕಿಂತ 
ದೈವವೇ ಪ್ರಧಾನ. 


ಹುಟ್ಟುಗುಣ ಸುಟ್ಟರೂ ಹೋಗಲ್ಲ 


"ಹುಟ್ಟುಗುಣ ಛಟ್ಟ ಹತ್ತಿದರೂ ಬಿಡದು' ಎಂಬ ಮಾತಿಗೆ ಅನುಕೂಲವಾದ 
ಕವಿಯ ಒಂದು ಮಾತು ಹೀಗಿದೆ. 


ಹೃದಯಂ ತು ಬಭೂವ ರುಕ್ಕಿಣೊ ದಮಿತಸ್ಯಾಪಿ ಬದ್ಧಮನ್ಯುಮತ್‌ | 
ಕುಶಲೈರಪಿ ಮಾರ್ಜಿತೊ ಜನೈರಪಿ ನಾಂಗಾರಮುಖೈತಿ ಪಾಂಡುತಾಮ್‌ ॥। 
॥ 3 - 741 

ರುಕ್ಮಿಯನ್ನು ಎಷ್ಟು ಸಮಾಧಾನ ಪಡಿಸಿದರೂ ಅವನ ಹೃದಯವು ಕೋಪ 
ಉಳ್ಳದ್ದೇ ಆಯಿತು. ಅಂಗಾರಕವನ್ನು (ಇಜ್ಜಲನ್ನು) ಎಷ್ಟು ಜನ ಬುದ್ದಿವಂತರು 
ಸೇರಿ ತೊಳದರೂ ಅದು ಬಿಳಿ ಆಗುವುದಿಲ್ಲವಷ್ಟೇ ! 


ಹೀಗೆ ತ್ರಿವಿಕ್ರಮಪಂಡಿತಾಚಾರ್ಯರು ಇಡೀ ಕಾವ್ಯದಲ್ಲಿ ತಮ್ಮ ಕೌಶಲ- 
ವನ್ನು, ವರ್ಣನೆಯ ನೈಪುಣ್ಯವನ್ನು, ಪಾಂಡಿತ್ಯದ ಪರಿಪಾಕವನ್ನು ಪ್ರದರ್ಶಿಸಿ 
ಮೆರೆದಿದ್ದಾರೆ. 


ಉಷಾಹರಣ ಮಹಾಕಾವ್ಯವು ತನ್ನ ಧಾರೆಯಲ್ಲಿ ಕೆಲವು ಸಂಗತಿಗಳನ್ನು 
ಉಪೇಕ್ಷೆ ಮಾಡಿದೆ. ಅವುಗಳೇ, ಯತುಕಾಲಚಕ್ರಗಳು, ರಾಯಭಾರಿಗಳನ್ನು 
ವಿವಾಹ ಪೂರ್ವಕಾರ್ಯಗಳಲ್ಲಿ ಕಳುಹಿಸುವುದು ಹಾಗೂ ಕಾವ್ಯದ ಸರಳ 
ಶೈಲಿಗಳು ಸಹೃದಯ ವಾಚಕರ ಮನಸನ್ನು ಒಲಿಸಿರುವುದು ಕಾವ್ಯದ 
ಅಡಿಪಾಯ, ಕಟ್ಟಡಗಳನ್ನು ಸಮರ್ಥಿಸುತ್ತದೆ. “ಮಹಾಕಾವ್ಯ'ದ ಹೆಗ್ಗಳಿಕೆಯ 
ಎಲ್ಲಾ ಸದ್ಗು ಣಗಳನ್ನು ಈ ಕಾವ್ಯವು ಸಂಪಾದನೆ ಮಾಡುವಲ್ಲಿ ಯಶಸ್ವಿಯಾಗಿ 
ಉಷಾಹರಣ ಕಾವ್ಯ ಎಂಬ ನಾಮವು ಸಂಸ್ಕೃತ ಭಾಷಾ ಹಾಗೂ ಕಾವ್ಯ 
ಸಾಹಿತ್ಯಪ್ರಪಂಚದಲ್ಲಿ ಅತ್ಯಂತ ಯಶಸ್ವಿಯಾಗಿರುವುದು ಪ್ರಶಂಸನೀಯ. 


ದಿನಾಂಖ : ಗುರುಪಾದರೇಣು 
ಸ್ಥಳ : ಬೆಂಗಳೂರು. ಡಾ।। ಎಲ್‌.ಎಸ್‌. ವಾದಿರಾಜಾಚಾರ್ಯ 


ಉಪ ನಿರ್ದೇಶಕರು 
ಎದ್ಯಾಧೀಶ ಸಂಸ್ಕೃತ ಸ್ನಾತಕೋತ್ತರ 
ಶೋಧ ಕೇಂದ್ರ, ಬೆಂಗಳೂರು-04. 

विषयानुक्रमणिका 
प्रथमः सर्गः 1 
भगवतः श्रीकृष्णस्य प्रादुर्भावमारभ्य कंसवधोग्रसेनराज्यदाना - 
वधिकचरितम्‌ । 


द्वितीयः सर्गः 75 


जरासन्धजयानन्तरं कालयवनपीडानिवृत्तये गुप्तसभामन्त्रं, 
द्वारकानिर्माणात्परं श्रीकृष्णकृतकालयवनवधं च | 


तृतीयः सर्ग; 125 
श्रीरुग्मिण्याहरणम्‌ । 
चतुर्थः सर्गः 177 


भेष्मीकृष्णसम्भोगशूज्ञारं, प्रयुम्नोत्पत्तिं, शम्बरवधं, रतिसनाथ- 
मन्मथागतिं, कामस्य रुग्मवतीविवाहं, रुग्मवत्यामनिरुद्धजननं 
च | 


पञ्चमः सर्गः 213 


अनिरुद्धस्योपवनपद्माकरादिविहारं, स्वप्रदृष्टस्यानिरुद्धस्य 
उषासख्या चित्रलेखयापहरणमुषासङ्गमं च | 


षष्ठः सर्ग; 263 


द्वारवत्यामनिरुद्धादशनखिन्नप्रणयिनीविलापं श्रीकृष्णादिमन्त्र, 
नारदागमनं, नारदोक्तमनिरुद्धापहरणं, तत्कारणं ಇ | 

सप्तमः सर्गः 326 


गरुडारूढानां रामकृष्णप्रयुम्चाना शोणितपुरगमनं पुरपालक- 
ध्वंसनं दौवज्वरविजयरुद्रागमनं च | 


अष्टमः सर्ग; 373 
यमकचक्रबन्धादिचित्रकाव्यभङ्गया श्रीकृष्णप्रयुम्नसंवादं, बाण- 
सैनिकायोधनं, रुद्रयुद्धं, मुनीन्द्रकृतहरिहरप्रार्थनां, रूद्रावमर्दनं, 
बाणस्य करनिकरकृन्तनपूर्वकपराजयं च । 


नवमः सर्गः 434 


रुद्रकृतश्रीकृष्णस्तवनं, उषया सहानिरुद्धं बन्धनाद्विमोच्य 
गरुडमारोप्य श्रीकृष्णादिभिः पुनः स्वपुरं प्रत्यागमनं, बलभद्र- 
कृतरैवतकवर्णनं, श्रीकृष्णाज्ञयोषादीनां गृहप्रवेशादिमङ्गलं च | 


।। श्रीः || 
।। श्रीगुरुभ्यो नमः ॥ 


।। श्रीगोपालकृष्णाय नमः || 


महाकविश्रीत्रिविक्रमपण्डिताचार्यण विरचितम्‌ 
उषाहरणम्‌ 
श्रीसुमतीन्द्रपरमहंसकृतया रसिकरञ्जनीटीकया सहितम्‌ | 
।। अथ प्रथमः सर्गः ॥| 
श्रीमन्तो जानकीजानेः पदपङ्कजरेणवः | 
जयन्ति सीतावक्षोजकुङ्कमश्रीविडम्बिनः ॥ १ ॥। 


येनाखण्डि मुदैव खण्डपरशोरुद्ण्डकाण्डासनं 

भूदेवीतनयाप्यलाभि सरसैरङ्गैरपाङ्गेरपि | 
सद्धर्मयुतिहर्म्यनिर्मितलसन्नर्मोत्थशर्मो दयः 

श्रीरामो मम मानसे विलसतात्सीतासहायः सदा ॥ २ ॥। 


सजनाम्भोरुहपुषे वेदव्यासाभिधाजुषे | 
तमस्तोममुषे तस्मै परस्मै ज्योतिषे नमः ॥ ३ ॥। 


आमोदं यो व्यतानीद्रघुकुलतिलके सेवया श्रीहनूमान्‌ 

भीमात्मा कृष्णदेवे प्रबलधरणिपव्याजवैरीन्द्रहत्या | 

मध्वाख्यो ब्रह्मसूत्रप्रभृतिकृतिकृतान्योक्तिभाष्यादिकृत्या 
श्रीवेदव्यासदेवे प्रदिशतु सुदृशं श्रीमदानन्दतीर्थः ॥ ४ ॥ 


जगन्ति न त्रीण्यपि यत्पदत्रयप्रयोगपर्याप्तफलानि जशिरे | 
तमाननूषेय लसत्पदाकृतिं कथाप्रबन्धारममुं त्रिविक्रमम्‌ ।। ५ ॥| 

हरेश्वरित्रं निबबन्ध चित्रं चित्रायमाणेः सरसैर्वचोभिः | 
त्रिविक्रमाचार्यसुधीरहं च तत्सूक्तिसंशीलनतः कृतार्थः 11 ६ ॥| 


भूरिमनीषागमचितकरणान्‌ श्रीजयतीर्थव्रतिकृतिशरणान्‌ | 
सन्ततमीडे सुचरितवरणान्वेङ्कटनारायणगुरुचरणान्‌ ।। ७ ॥। 


यतिः स सुमतीन्द्रराइहमनर्घ्यपयक्रम- 
त्रिविक्रमकवेः कृपामुपचयं जगत्यां नयन्‌ | 
उषाहरणदीपिकां रसिकरश्चनीनामिकां 


तनोमि सुमनोमनोधनविनोदभावोदयाम्‌ ॥ ८ ॥। 
पाइवद्वयप्रवहदच्छकवेरकन्या - 

मुक्तएयदामतरलः सरलेर्वचोभिः | 

व्याख्याननेपुणमुषाहरणप्रबन्धे 

दद्यादपाङ्गघनिनो मम रङ्गनाथः ।। ९ || 


श्रीमान्‌ त्रिविक्रमपण्डिताचार्यवर्यः उषाहरणाख्यं महाकाव्यं चिकीर्षुः 
तदादौ “आशीर्नमस्क्रिया वस्तुनिदेशो वाथ तन्मुखम्‌’ इति कविसमय 
सिद्धान्‌ आशीर्नमस्क्रियावस्तुनिर्देशान्‌ लक्ष्मीत्यादित्रिक्लोक्या करिष्यन्नादौ 
आशीर्वचनरूपं मङ्गलमातनोति- 


लक्ष्मीलाबण्यपीयूषपानपात्रायितेक्षणः | 
सनीरनीरदइयामः पातु बो भगवान्हरिः || १ ॥। 


लक्ष्मीलावण्येति || लक्ष्म्याः लावण्यं “मुक्ताफलेषु छायायास्तरलत्व- 
मिवान्तरा | प्रतिभाति यदङ्गेषु तल्लावण्यमिहोच्यते’ इत्येकावल्युक्तं कान्ति - 
तरलत्वं पीयूषममृतं तस्य पानपात्रमिवाचरतः पानपात्रायिते । ततो 

गत्यर्थाकर्मकेत्यादिना कर्तरि क्तः | नीरेण जलेन सहितः सनीरः स चासौ 
नीरदो मेघ इव श्याम; । भगवान्‌ समग्रैरवर्यादिषड्गणसम्पन्नः | हरिः 
वः व्याख्यातृश्रोतृन्‌ । पातु रक्षतु । इति क्रियाकारकयोजना । अत्र एत- 
त्काव्यप्रतिपाद्यं श्रीकृष्णरूपं परब्रह्मेति सूचयता कविना “अधिकारं फलं 
चैव प्रतिपाद्यं च वस्तु यत्‌ । स्मृत्वा प्रारभतो ग्रन्थं करोतीशो 
महत्फलम्‌ ।। इति भगवत्पादोदाहृतवचनसिद्धं भगवदनुग्रहापादनीयम्‌ 
ऐहिकामुष्मिकं च फलमस्तीति विभावितम्‌ | तथा च वराहपुराणे 
'भारतीयकथाबन्धं मद्भक्तेरेव निर्मितम्‌ | तत्काव्यं यः पठेत्प्राज्ञो दशांश 
फलमाप्रुयात्‌ ।।' इति | तेन च 'काव्यं यहासेऽर्थकृते व्यवहार विदे 
शिवेतरक्षतये । सद्यः परनिर्वृतये कान्तासम्मिततयोपदेशयुजे ॥' इति 
यत्कबिसमयसिद्धं यशआद्यर्थत्वं तभान्तरीयकमिति विज्ञायते | 
'काव्यालापांश्र वर्जयेत्‌’ इति निषेधस्तु अभद्रविषयकाव्यपर इति भावः | 
तथा च वराहपुराणे ಇ करोति स्वयं काव्यं कल्पयित्वा वृथा कथाम्‌ | 
तच्छूमो व्यर्थतामेति तदध्यायी च दोषभाक्‌ I इति । अत्र श्रीदेव्यां 
भगवतो विभावानुभावसात्विकव्यमिचारिभिः परिपोषिताया रतेरुपनिबन्धना- 
त्सम्भोगात्मा शृङ्गारो रसः लावण्येत्यादिना व्यज्यते | लावण्यमेव पीयूषं 
लावण्यपीयूषं तस्य पानमित्युक्तपानक्रियां प्रति लावण्यस्य स्वरूपतः 
कमैतयान्वयासम्भवेन पीयूषतया आरोपितस्य तत्वसम्भावनाय परिणामा- 
भ्युपगमात्परिणामालङ्कारः | यदाह वीरनारायणः साहित्यचिन्तामणौ “विषयो 
विषयित्वेन तस्मिन्परिणमेद्यदि | प्रकृताथोपयोगाय परिणामः स च द्विधा’ 
इति । कविसम्बन्धिनो लक्ष्मीरमणगोचरस्य रतिभावस्य शृङ्गारोऽङ्गमिति 
रसवदलङ्कारश्च । “रसौ यत्रापरस्याङ्गं रसवत्तत्प्रकीतितम्‌’ इति हि 

तद्विदः । लक्ष्मीलावण्येत्यत्र लकारस्य पीयूषपानेत्यत्र पकारस्य चासकृदा- 
ृत्ते्ृत््यनुप्रासः । समीरनीरेत्यत्र शब्दार्थयोरभेदेडपि तात्पर्यभेदाल्लाटानुप्रासश्च 
शब्दालङ्कारः । तदुक्तं 'वृत्त्यनुप्रास एकस्याप्यावृत्तिरसकृद्यदा | लाटपूर्वस्तु 
शब्दार्थभिदे तात्पयभेदतःः इति । लक्ष्मीलावण्येत्यत्र काव्यमुखे मगणो 
निबद्ध इति 'वर्ण गणं च काव्यस्य मुखे कुर्यात्सुशोभनम्‌' इति कवि- 
समयोऽनुगृहीतः । तस्य क्षेमश्रीपाप्तिः व्याख्यातृश्रोतृणां च फलम्‌ | यदाहुः 
‘qd सर्वगुरुदत्ते मगणो भूमिंदैवतः' इति । पिङ्गलनागोऽपि ಇತ್ತಾಗ 
भूः श्री: इत्याह । “मो भूमिख्रिगुरुः श्रियं वितनुते’ इति पिङ्गलनाग- 
सूत्रार्थः | यद्यपि शृङ्गारतिलके “व्यसनं लवौ’ इति लकारस्य व्यसन- 
फलत्वमुक्तं तथापि तत्रैव 'देवतावाचकाः शब्दा ये च भद्रादिवाचकाः | 
ते सर्व नैव निन्द्याः स्युलिपितो गणतोऽपि वा’ इति समाहितम्‌ | 
लक्ष्मीराब्दश्च मङ्गलदेवतावचन इति सर्वमवदातम्‌ || १ ॥| 


आशीर्नमस्क्रियेत्यत्र समुचचयाप्रतिषेधाद्नुरुनमस्काररूपं मङ्गलमाचरति- 
यत्पादप्मयुगरेणुनिषेवणेन सयः 
प्रभूतमतयो भविनो भवन्ति । 
स्कन्दाभिधानगदितं गुरुमय मूर्धा 
ज्ञानामृतोपनिधिभूमिममुं नमामि ॥ ಇ || 


यत्पादेति || यस्य गुरोः पादौ पद्मे इव “उपमितं व्याघ्रादिभि- 
स्सामान्याप्रयोगे' इति समासः | पादपद्मे तयोर्युगं युगलं “युग्मं तु युगलं 
युगम्‌’ इत्यमरः । तस्य रेणु पांसुः Nga: स्त्रियां धूलिः पांसुर्ना नद्वयो 
रजः? इत्यमरः । तस्य निषेवणं भजनं 'परिनिविभ्यः सेवसितसयसिवु- 
सहसुट्स्तुस्वञ्जाम्‌’ इति नेः परस्य सेवतेः सस्य षत्वं सद्यस्तत्क्षणे “सद्य: 

सपदि तत्क्षणे! इत्यमरः | भविनः जन्मवन्तः । प्रभूता मतिर्येषां ते प्रचुर- 
मतयः | प्रभूत॑ प्रचुरं प्राज्यमदभ्रं बहुलं बह” इत्यमरः । भवन्ति अमुं 
तमित्यर्थः । स्कन्दाभिधानगदितं स्कन्दस्य षण्मुखस्य यदभिधानं सुब्रह्मण्य 
इति नामधेयं तेन गदितः स्पष्टं परिभाषितः तम्‌ | 'आख्याह्वे अभिधानं 
च नामधेयं च नाम च' इत्यमरः । ज्ञानामृतोपनिधिभूमिं ज्ञानमेव अमृतं 
तस्य उपनिधिन्यांसः तस्य भूमि आश्रयं “पुमानुपनिधिरन्यासः' इत्यमरः | 
'भूमिः क्ष्मास्थानमात्रयोः' इति केशवश्च । गुरु पितरं “सुब्रह्मण्याख्यसूरेः 
सुतः” इति कविरन्यत्राप्यवादीत्‌ । “गुरुः स्याद्गीष्यतौ श्रेष्ठे गुरुः पितरि 
दुभरे' इति विइवः । अद्य ग्रन्थारम्भाभ्युदयसमये । मूर्धा शिरसा साष्टाङ्ग 
मिति यावत्‌ । नमामि “णमु प्रह्वत्वे शब्दे च' इति धातोर्लट्‌ | 
ज्ञानामृतोपनिधिभूमिमित्यनेन पाण्डित्यातिशयलक्षणं चरित्रं भविनः प्रभूतमतय 
इत्यनेनोपलक्षितं वर्णितमित्युदात्तालङ्कारः । “उदात्तमृद्धेश्ररितं हाध्यं 
वान्योपलक्षणम्‌ | सानौ यत्राभवच्युद्धं तद्वूज॑टिकिरीटिनोः I इति 
तङ्लक्षणोदाहरणे । वसन्ततिलकावृत्तं 'वसन्ततिलका तभौ जौ गी’ 
तगणभगणी जगणद्वयं गुरुद्धयं च wed वसन्ततिलकेति सूत्रार्थः | यदाह 
केदारः- 'उक्ता वसन्ततिलका तभजाजगौ गः? इति | ಇ || 
कविश्चिकीर्षितं वस्तु निर्दिशति- 

बिज्ञानपाथेयवतां विपश्चिदागन्तुकानामहमात्मशत्तया | 


आतिथ्यकार्याय फलं रसाद्र काव्याभिधानं लिकुचः 
प्रसोष्ये ॥ ३ ॥ 


विज्ञानेति ॥। विज्ञानं विरिष्टज्ञानमेव पाथेयं पथिनूहाब्दात्तत्र साधुरित्यर्थ 
“पथ्यतिथिवसतिस्वपतेदैञ्‌' इति ढजप्रत्ययः । तदेषामस्तीति पाथेयवन्तः | 

अत्र रूपकाश्रयणेनोत्तरपदार्थप्राधान्यस्य अभिसंहिततया अन्यपदार्थप्रधान- 
बहुब्रीहिर्नाभिप्रेत इति । मतुबुत्पत्तौ “मादुपधायाश्च मतोवोऽयवादिभ्यः” 
इति मकारस्य वकारः । विपश्चितो विद्वांस एव आगन्तुकाः अतिथयः 
तेषाम्‌ । “स्यादावेशिक आगन्तुरतिथिर्ना गृहागते’ इत्यमरः । आगन्तु- 
आाब्दादौणादिकतुन्प्रत्ययान्ततया निष्पन्नात्संज्ञायां कन्प्रत्ययः | आतिथ्यं 
अतिथिसत्कारः । तञ्च तत्कार्यं च तस्मै । अतिथिभ्य इदमित्यर्थ 
“अतिथेर्ज्यः इति ञ्यप्रत्ययः । लिकुचः लिकुचकुलसमुद्भूतः । अहं 
त्रिविक्रमपण्डिताचार्यः | आत्मशत्तया काव्याभिधानं काव्यमित्यभिधानं यस्य 
तत्‌ रसाद्र शृङ्गारादिभिः सरसम्‌ | फलपक्षे रसेन द्रवेणाद्रं क्लिन्नम्‌ | 
अस्मिन्पक्षे लिकुचो लिकुचवृक्षः । “लिकुचो लकुचो डहुः’ इति 
जम्बीरलताविरोषस्याभिधानम्‌ । प्रसोष्ये उत्पादयिष्यामि । “षूङ्‌ 
प्राणिप्रसवे’ इत्यस्माद्धातोलुट्‌ । “स्वरतिसूति’ इत्यादिनेड्विकल्पः | अत्र 
विज्ञानविपश्चित्कविकाव्यानां क्रमेण पाथेयत्वागन्तुकत्वलिकुचत्वफलत्वा- 
रोपात्सावयवरूपकालङ्कारः | *उपमानतावच्छेदकस्योपमेयतावच्छेदकधर्मण 
सह आरोपितसामानाधिकरण्यं रूपकम्‌’ इति हि तल्लक्षणम्‌ । वृत्त्यनुप्रासः 
आाब्दालङ्कारश्च स्वयमूह्यः | इन्द्रवज्रा वृत्तम्‌ । तथा च पिङ्गलनागः | 
'ततजा गङ्गन्द्रवञ्रा स्यात’ इति । “स्यादिन्द्रवज्रा ततजाश्च गो गः? इति 
वृत्तरत्राकरश्च | तगणद्व्यं जगण: गुरुद्वयं च यत्र तदिन्द्रवज्रेति तदर्थः | 
काव्याभिधानमित्यत्र सरसब्दार्थसङ्घ]टनात्मकं कवेः कर्म काव्यं 
'गुणवचनतब्राह्मणादिभ्यः कर्मणि च' इति कविशब्दात्‌ ष्यञ्‌ | 


ननु कथमेतत्‌ यावता सूत्रे कर्मशब्दः क्रियावचनो व्याख्यातो वृत्तौ | 
नह्यत्र क्रियाभिधीयते । किं तहिं तत्कृतो ग्रन्थ इति चेदत्राहुः | 

“क्रियाकर्मण्येव प्रत्ययविधानं औपचारिकस्तु तत्कृतौ प्रयोगः' इति । 
हरदत्तस्तु सूत्रे “यः कर्मशब्दः यश्च वृत्तौ क्रियाशब्दः तदुभयमपि कर्मसाधनं 
कर्मक्रियाकार्यमित्यर्थः | तेन वृत्तिव्याप्यकर्मण्येव प्रत्ययः? इति || ३ || 


सन्तः सहृदया एव मम कृतिमङ्गीकुरयुरित्याह- 
. न प्रौढशब्दाऽपि न चार्थपुष्कला 
नवाऽप्यलङ्कारशुभा कृतिर्मम | 
न श्राव्यवृत्ता रसिकैरुपेक्षिता 
नवेति कैश्रिद्रियते वधूरिव ॥ ४ ॥ 


न प्रौदशब्देति ।। प्रौढः प्रवृद्धः शाब्दो यस्याः सा प्रौढशब्दा 
विटजनानुकूलविदग्धवचना न तादृशी | कृतिपक्षे परुषसन्दर्भा न । किन्तु 
नववधूरिव मधुरसुकुमारराब्दा । अर्धनैस्सम्भृता पुष्कला न च । कृतिपक्षे 
अर्थः अभिधेयैः पुष्कला गहनापि च न । अर्था व्यक्ता इति भावः | 
अलङ्कारैर्हारादिभिरेव शुभा आकृतिविंग्रहो यस्याः सा । तथा कृतिपक्षे 
अलङ्कारैरुपमारूपकोत्परक्षादिभिरेव शुभा न । किन्तु निसर्गत एव शोभावती 
‘fragt वा कचित्‌’ इति कविवचनादिति भावः । श्राव्यमवइयं श्रोतव्यं 
“ओरावश्यके” इति ण्यत्‌ | वृत्तं धनिकपछ्लविकावर्जनादिरूपं यस्याः सा 
तादृशी च न । कृतिपक्षे वृत्तमुपन्द्र्वञ्रावसन्ततिलकादिरूपम्‌ | रसिकै- 
स्तत्कालरसज्ञैः | *रसादिभ्यश्‍च' इति ढञ्‌ | उपेक्षिता अनीहिताऽपि 
मम कृतिः | कैश्चिदन्यैः रसिकैः स्थिरतररसाभिलाषिभिः | नववधूरिव नवा 
नूतनेति हेतोः । त्रियते सम्भज्यते अज्गीक्रियते | “वृङ्‌ सम्भक्तौ’ इति 
धातोः कर्मणि लट्‌ । न प्रौढशब्देति काका योजने प्रौढराब्दत्वमर्थ- 

पुष्कलत्वमलङ्कारशुभाकृतित्वं श्राव्यवृत्तत्वं च कृतेर्लभ्यते । अत्र 
उपमानोपमेयसाधारणधर्मवाचकराब्दानां चतुर्णामप्युपादानात्‌ कृतिनववध्वोः 
सादृश्यवर्णनाच्च पूर्णोपमालङ्कारः | तथाचालङ्कारमञ्जरीकृतः “उपमा 
साम्यनिष्पत्तिरुभयोरनुरूपयोः | पूर्णा वण्योपमाधर्मवादीनां प्रतिपादने ।।' 
इति । अर्थालङ्कारः शब्दनानार्थत्वेन इलेषानुप्राणितश्च । इन्द्रवंशोपेन्द्र - 
वंशानामकपोर्वृत्तयोर्मिश्रणादुपजातिः । “स्यादिन्द्रवंशा ततजैरसंयुतैः । 
“पेन्द्रबंशा जतजैरसंयुतैः' इति लक्षणात्‌ । अस्ति च प्रथमतृतीयपादयो- 
रिन्द्रवंशालक्षणं द्वितीयतुर्यपादयोरुपेन्द्रवंशालक्षणमिति भवत्युपजातिः । तथा 
च वृत्तरत्नाकर: “अनन्तरोदीरितलक्ष्ममाजी पादौ यदीयावुपजातयस्ताः' 
इति । “इत्थं किलान्यास्वपि मिश्रितासु स्मरन्ति जातिष्विदमेव नाम' 
इति च ॥ ४ || 


प्रौढाब्दत्वाद्यभावेन नैर्गुण्यप्राप्या प्रेक्षावदनुपादेयत्वं स्यादित्यतः 
स्वचिकीर्षितकाव्ये प्रतिपाद्यस्य भगवतो लोकोत्तरगुणोत्तरत्वेन तन्महिम्ना 
कविसमयसिद्धाः गुणा एव पुष्कलास्सम्भवेयुरिति भावेनाह- 


न चात्र नेर्गुण्यकथा मुकुन्दपादाम्बुजस्मारकवाक्यबन्धे | 
यदुच्छयाऽपि क्षिणुयाद्वि दोघान्ना्नां सकृत्कीर्तनमच्युतस्य 
।। ५ ॥। 


न चात्रेति || मुकुन्दस्य मोक्षदातुभगवतः यत्पादाम्बुजं तस्य स्मारको 
वाक्यबन्धः पदकदम्बसङ्घटना यस्मिन्काव्ये तस्मिन्‌ | पादाम्बुजस्मारकेति 
रोषषछ््या समासः । तत्प्रयोजको हेतुश्चेति निदर्शनात्‌ | अत्र काव्ये 
नैर्गुण्यकथा च न नैवास्ति । हि यतः अच्युतस्य 'अनित्यत्वं 

देहहानिर्द:खप्राप्तिरपूर्णता । नाशश्चतुर्विधो ज्ञेयः’ इति शास्त्रोक्तचतुर्विधना- 
शरहितस्य हरेनौम्नाम्‌ अच्युतानन्तगोविन्दरामकृष्णाद्यभिधानानां मध्ये यस्य 
कस्यापि यदृच्छया स्वैरतया अवशेनेति यावत्‌ । सकृदेकवारम्‌ | कीर्तनं 
संशब्दनमपि | दोषान्‌ गुणविपर्ययात्मनः अप्रौढराब्दादिरूपान्काव्यदोषान्‌ 
भ्रमप्रमाददुरितादिकर्तृदोषांश्च । क्षिणुयात्‌ हिंस्यात्‌ परिहरेत्‌ । क्षिणु 
हिंसायाम्‌’ इति धातोर्लिङ्‌ । अत्र सर्वदोषपरिहारसमर्थस्य भगवन्नाम- 
सङ्कीतैनस्य हेतोः पूर्वाधोक्तकाव्यनेगुण्याभावरूपहेतुमता सह वर्णना- 
द्वेतुरलङ्कारः । 'हेतोहेतुमता सार्धं वर्णनं हेतुरुच्यते’ इति तल्लक्षणात्‌ | 
मुकुन्देत्यादिविरेषणस्य साभिप्रायकत्वात्परिकरालङ्कारो हेत्वलङ्कारस्याङ्गमिति 
तयोरङ्गाङ्गिभावेन सङ्करः । नैर्गुण्यकथेत्यत्र निर्गता गुणा यस्मात्स प्रबन्धो 
निर्गुणः तस्य भावो नैगुण्यं तस्य कथेति हि व्युत्पत्तिः । तत्र गुणशब्देन 
समवायवृत्या रसोत्कर्षहेतवो माधुयादयो ग्राह्माः | तथा च भूपालीये 
'माधुर्यमोजः प्रसादश्रार्थव्यक्तिरुदात्तता । औदार्यसुकुमारत्वसमत्वइलेष- 
कान्तयः ।। सौक्ष्म्यविस्तरसङ्गेपसौराब्दौर्जित्यभाविकम्‌ । प्रेयः समाधि- 
गाम्भीर्यगतिप्रौढ्युक्तिरीतयः । सम्मितत्वमिति प्रोक्तास्तेषामालोच्यते 
स्थितिः ।।” इति काव्यगुणान्‌ गणयित्वा 'गुणां्चतुर्विशतिमाह भोजो 
वदन्ति चैतान्दश वामनाद्ाः । आचक्षते त्रीनथ ೫೫೫೪೫ युक्तं मतं 
तत्र हि भामहीयम्‌ ।।' इति तत्र विशेषोञप्युक्तः । क्षिणुयाद्धि दोषानित्यत्र 
दोषाः काव्यापकषोपादका अप्रयुक्तत्वादयो विवक्षिताः | यदाह विद्यानाथः- 
'अप्रयुक्तमपुष्टार्थमसमर्थं निरर्थकम्‌ । नेयार्थं च्युतसंस्कारं सन्दिग्धं 
चाप्रयोजकम्‌ ।। क्लिष्ट गूढार्थकं ग्राम्यमन्यार्थं चाप्रतीतकम्‌ । अविमृष्ट- 
Raa विरुद्धमतिकृत्तथा ।। अश्लील परुषञ्चेति दोषाः सप्तदश 
स्मृताः ।।' इति || ५ || 

कविरिदानीं स्वचिकीर्षितकाव्ये स्वप्रवृत्तिप्रकारं दर्शयति- 
वैदर्भमार्गानुगताः कवीन्द्राः केचित्परे गौडपथप्रवीणाः । 
प्रायेण तेषामनुवृत्त्यभावाद्वयानभिज्ञस्त्वपथेन यामि ।। ೩ || 


वैदर्भति ।। केचित्कवीन्द्राः पण्डितश्रेष्ठा: विदर्भदेशे भवाः कवयो वैदर्भा: 
तेषां मार्गों रीतिवंदर्भरीतिरित्यर्थ: । तमनुगताः । द्वितीयाश्रितेति समासः 
कृद्रहणे गतिकारकपूर्वस्यापि ग्रहणाद्धवति । श्रितादिषु गम्यादीनामुप- 
सह्कयानाद्वा । वैदर्भमार्गण अनुगता इति वा | अपरे अन्ये कवीन्द्राः | 
गौडानां पन्थाः गौडपथः “क्रक्पूरब्धूः पथामानक्षे' इति समासान्तोऽप्रत्ययः | 
तस्मिन्प्रवीणाः “सप्तमी शौण्डे:' इति समासः । निपुणाः । “प्रवीणे 
निपुणाभिज्ञविज्ञनिष्णातशिक्षिताः' इत्यमरः । गौडीयायां रीतौ निष्णाता 
इत्यर्थः | अहं तु तेषां वैदर्भाणां गौडानां च । प्रायेण बाहुल्येन । “प्रायो 
Hy’ इत्यमरः | अनुवृत्त्यभावात्‌ यथा तेषां तेषां कवीनामस्माकं वैदी 
रीतिरेव अस्माकं गौडीया रीतिरेवेत्यभिनिवेशः । तथा नियतरीत्यनुसरणा- 
भावात्‌ द्वयानभिज्ञः द्वयस्य उक्तरीतिनियमद्व्यस्य अनभिज्ञः | अगणयितेति 
यावत्‌ स सन्‌ | अपथेन 'नास्तत्पुरुघात्‌ पथो विभाषा’ इति विकल्पेन 
समासान्तनिषेधः | अमागैण अनियतरीतिमार्गणेत्यर्थः | यामि गच्छामि | 
कचिद्वैदभी रीतिमाश्रित्य कापि गौडीयां रीतिमनुसृत्य कुत्रचित्त्‌ पाश्चाली- 
रीतिमवलम्ब्य काव्यं रचयामि | यथा देशान्तरं जिगमिषुः पथिकः वैदर्भमार्ग 
एव गौडीयपथ एव पाश्चालपद्धतिरेवेति नियममनभिसन्धाय यथारुचि सुपथा 
याति तथा अहमपीति भावः । अत्रेतरकाव्यापेक्षया तुराब्देन स्वस्यानुवृत्त्य- 
भावादिविरोषस्फोरणात्‌ व्यतिरेकालङ्कारः 'शब्दे वार्थे तथाक्षिसे औपम्ये 
वस्तुनोद्वयोः । यद्भेदकथनं सोऽयं व्यतिरेक इति स्मृतः ।।' इति 

वीरनारायणेन तल्लक्षणकथनात्‌ । वैदर्भभागों वैदर्भी रीतिरित्याद्युक्त तत्र 
Mean गुणारिलष्टपदसङ्घटना मता” । यदाह वामनः- *रीतिरात्मा 
काव्यस्य | विशिष्टा पदरचना रीतिः । सा त्रिधा वैदरभी गौडीया पाञ्चाली 
च ।” 'अस्पृष्टा दोषमात्राभिः समग्रगुणगुम्भिता । विपश्चीस्वरसौभाग्या 
वैदभीरीतिरिष्यते ।। समस्तात्युद्भटपदामोजःकान्तिगुणान्विताम्‌ । उदाहरन्ति 
गौडीयां रीतिमेतां विचक्षणाः ।। आरिलष्टक्थभावां तु पुराणच्छाय- 
यान्विताम्‌ | मधुरां सुकुमारां च पाञ्चालीं कवयो विदुः ।।” इति । तत्र 
वैदभी यथा- “लक्ष्मीलावण्यपीयूषपानपात्रायितेक्षणः | सनीरनीरदइ्यामः 
पातु वो भगवान्हरिः ।।' इति | यथा वा- 'स्कन्धारोपितरेवतीरतिरमाकान्तं 
समन्तादमुं दृष्ट्वा दृष्टिविधातकद्युतिचयं खे खेचराणां भ्रम: । नानारत्रनगं 
सुमेरुशिखरं प्रायः प्रभावाद्विभो्बाणस्योपवनस्थलीं स्वयमलङ्कतु प्रयातीत्यभूत्‌' 
इत्यादि सप्तमसर्गे । गौडीया यथा तत्रैव- “लीलालोलगतिस्तनूरुह- 
परिप्रोद्वूननाचूर्णितप्रायःप्रान्तपयोदपांसुपटलीप्रस्तावितप्रस्थितिः | 
प्रायासीद्वहूयोजनोपरिमितस्थानं तदस्थायुषः कालेनाल्पतरेण काइ्यपसुतः 
काइयैङ्करः शत्रुषु ।।” इत्यादि । पाश्चाली यथा- श्रीमन्तः श्रीपतिं देवं 
देवाः सेन्द्रा दिदृक्षवः’ इत्यादि । अत्र काव्ये स्वप्रतिज्ञानुसारात्‌ प्रायेण 
पाश्चालीरीतिरनुसन्धेया || ६ ll 


अपथेन यातुस्तव दस्युकृतदोषः कस्मान्न भवेत्‌? । न भवेदेव 
सहायसम्पत्तेरित्याह- 
तस्यास्तु दुर्भाषणदस्युदोषविध्वंसनो भक्तिरसः सखा मे | 
सङ्गन्तुकामस्य पदारविन्दे पापापहे पूर्णसुखस्य विष्णोः 
॥ ७ ॥। 

तस्येति ॥ पूर्ण निरवधिकं सुखं यस्य स तथा तस्य पूर्णसुखस्य | 
विष्णोः पापापहे पापमपहन्तीति पापापहं “डप्रकरणे अन्यत्रापि दृश्यते' 
इति हन्तेर्डः । तस्मिन्पदारविन्दे पदमरविन्दमिवेत्युपमितसमासः । सङ्गन्तु 
कामः इच्छा यस्य स तथा “तुझाममनसोरपि' इति मकारलोपः । तस्य 
अपथेन यातो मे मम । निन्दितं भाषणं दुर्भाषणं शब्दादिगतं तदेव 
दस्युश्चोरः । “दस्युतस्करमोषकाः” इत्यमरः । तस्य दोषास्तत्कृता दोषाः 
अपुषटा्थत्वादयः तेषां विध्वंसनः | विपूर्वकाद्‌ ध्वंसयतेः नन्द्यादित्वात्कर्तरि 
ल्युः । भक्तिरसो मधुररूपभक्तिरसः | सखा मित्रं सहायो वा अस्तु | 
अत्र दुर्भाषणविध्वंसनोत्तया अयशःपरिहारेण कीर्तिः दोषविध्वंसनोत्तया 
सकलापराब्दासंस्परितव्यवहारज्ञानम्‌ | अत एव कान्तासम्मिततया रम्य 
उपदेशश्च | पापापह इत्यनेन शिवेतरक्षतिः सर्वानिष्टपरिहारः । सङ्गन्तुकाम- 
स्येत्यनेन भगवत्पदारविन्दप्राप्तिलक्षणेष्टावाप्तिरूपार्थप्रासिः । पूर्णसुखस्य 
पादसङ्गत्यभिधानेन परनिर्वृतिश्ाभिसंहितेति 'काव्यं यङासेऽर्थकते व्यवहार- 
विदे? इत्यादिकविसमयसिद्धप्रयोजनषट्कमपि सिद्ध्यतीति वस्तु ध्वनितम्‌ | 
अत्र दुर्भाषणस्य दस्युत्वेन भक्तिरसस्य सखित्वेन चारोपाद्रूपकालङ्कारः | 
'विषय्यभेदताद्रूप्यरञ्जनं विषयस्य यत्‌ | रूपकम्‌’ इति तल्लक्षणात्‌ || ७ || 


एवं सप्तइलोक्या स्वचिकीषितस्य काव्यस्य अनितरसाधारणमहिमानम्‌ 
अभिधाय इदानीं विवक्षितं वस्तु प्रस्तुवन्‌ आदौ पञ्चभिः ಕಾಡಾ कुलकेन 
तद्वर्णयति- 
श्रीमन्तः श्रीपतिं देवं देवाः सेन्द्रा दिदृक्षवः । 
क्षीरोदधिमुपाजम्मुः पुरोधाय प्रजापतिम्‌ ॥ ८ ॥ 

श्रीमन्त इति ॥ श्रीः शोभा सम्पत्तिर्वा । “शोभासम्पत्तिपद्यासु लक्ष्मीः 
श्रीरिति भण्यते' इति यादवः । सैषामस्तीति नित्ययोगे मतुप्‌ । शोभावन्तः 
सम्पत्तिमन्तो वा । सेन्द्रा इन्द्रेण सह वर्तन्त इति सेन्द्राः । “तेन सहेति 
तुल्ययोगे” इति बहुब्रीहिसमासः । “वोपसर्जनस्य' इति सहस्य सभावः | 
देवाः श्रीपतिं देवं क्रीडादिगुणं हरिं दिदृक्षवो द्रष्टमिच्छवस्सन्तः प्रजापतिं 
ब्रह्माणं पुरोधाय पुरस्कृत्य | क्षीरोदधिं क्षीरसमुद्रम्‌ । उपाजग्मुः | उपाङ्‌- 
gi Mz | उपगतवन्तः | अत्र काव्यादौ क्षीरराब्दो मगणश्च कविना 
निबद्धः । तेन “मङ्गलादीनि मङ्गलमध्यानि मङ्गलान्तानि शास्राणि प्रथन्ते 
आयुष्मत्पुरुषवीरपुरुषकाणि भवन्ति’ इति महाभाष्योक्तं प्रयोजनमनेन 
भवतीति सचितम्‌ | काव्यस्य चासावादिः लक्ष्मीलावण्येत्यादेः काव्य- 
गमनिकारूपत्वान्न काव्यत्वम्‌ | अत्र हेतुदीपकमलङ्कारः । 'हेतुदीपक- 
मेकस्मिन्क्रमिकानेकगुम्फनम्‌ | गच्छत्यागच्छति पुनः पान्थः प्यति 
पृच्छति’ इति लक्षणोदाहरणे । अस्ति चात्र दिदृक्षव इति पुरोधायेति 
उपाजग्मुरिति क्रमिकक्रियागुम्फनम्‌ । वृत्त्यनुप्रासः शब्दालङ्कारः || ८ || 


श्रीपतिं विशिनष्टि- 


यत्तत्बं योगिभिः सूक्ष्मं प्रत्यक्षमनुभूयते | 
विशदे हृदयाम्भोजे मुखबन्मणिदर्पणे ॥ ९ ॥ 


यत्तत्वमिति || योगिभिः समाधिमद्धिः पुरुषैः । मणेर्दर्पणो मणिदर्पणः 
मणिमयादर्शः तस्मिन्‌ । मुखवत्‌ मुखेन तुल्यं यथा तथा । विदे निर्मले | 
हृदयमम्भोजं पद्ममिव हृदयाम्भोजं तस्मिन्‌ । हृदयस्य अम्भोजं हृदयाम्भोजं 
हृत्पद्मं तस्मिन्निति वा । सूक्ष्ममतीन्द्रियम्‌ । यत्तत्त्वं यस्य तत्वमनारोपितं 
स्वरूपम्‌ | यदिति भिन्नं वा पदम्‌ | प्रतिगतमक्षं प्रत्यक्षं सत्‌ | 

“कुगतिप्रादय:” इति समासः । अनुभूयते ज्ञायते । श्रीपतिमिति पूर्वेण 
सम्बन्धः | अत्र मणिदर्पणहृदयकमलयोः मुखतत्वयोश्च बिम्बप्रतिबिम्बभावेन 
सादृश्यवर्णनादुपमालङ्कार; || ९ || 


यः साक्षात्कुरुते नित्यं जन्तूनां वृत्तिमान्तरीम्‌ | 
बाह्यां चाब्रह्मगुल्मान्तं स्वातन्त्र्यादिगुणात्मकः ।। १० ॥| 


य इति ॥। स्वातन्त्र्यादिगुणात्मकः स्वसत्ताप्रवृत्तिप्रतीतिषु परानपेक्षत्वं 
स्वातन्त्र्यं तदादियेषां गुणानां सर्वज्ञत्वसर्वक्तित्वसर्वैश्चर्यादिरूपाणां ते 
स्वातत्र्मादयः | ते गुणाः आत्मा देहो यस्य स स्वातन्त्र्यादिगुणात्मकः | 
“आत्मा देहे धृतौ बुद्धौ स्वभावे परमात्मनि’ इत्यमरः । 'शेषाद्विभाषा' 
इति कप्रत्ययः | यः श्रीपतिः | आत्रह्मगुल्मान्तं ब्रह्मा चतुर्मुखः गुल्मः 
स्तम्बः | 'गुल्मारुक्स्तम्बसेनाश्च' इत्यमरः । अन्तः चरमो येषां ते 
गुल्मान्ताः । 'अन्तो जघन्यचरमः' इत्यमरः । ब्रह्मा च गुल्मान्ताश्च 
प्रपश्चाः तानभिव्याप्य | 'आइ्मर्यादाभिविध्योः' इति अभिविध्यर्थकस्याङः 
गुल्मान्तपदेन समासोऽब्ययीभावः । जन्तूनां प्राणिनां “प्राणी तु चेतनो 
जन्मी जन्तुजन्यरीरिणः' इत्यमरः । आन्तरीम्‌ अन्तरे अन्तरात्मनि 
मनसि भवाम्‌ | बाह्यां च बहिर्भवाम्‌ । 'बहिषष्टिलोपे यङ्‌ च' वृत्ति 
व्यापारम्‌ | नित्यं साक्षात्कुरुते । “साक्षात्प्रभृतीनि च' इति गतिसंज्ञायां 
ते प्रागधातोः? इति पूर्वप्रयोगः । प्रत्यक्षमनुभवति । तं श्रीपतिमित्यन्वयः 

|| १० || 


यन्माया जगतः सृष्टिस्थितिसंहारकारिणी | 
रजः सत्वं तम इति त्रिभिरेतैरलङ्कता ।। ११ ॥। 

यदिति || रजः रजोगुणः । सत्वं सत्वगुणः । तमः तमोगुण इति 
एवं झाब्दवाच्यैरेतैः | ‘अजामेकां लोहितशुक्कृष्णाम्‌’ इत्यादिश्रुतौ “सत्वं 
रजस्तम इति गुणाः प्रकृतिसम्भवाः’ इति स्मृतौ च प्रसिद्धैरगणिरिति रोषः | 
अलङ्कता | यन्माया यस्य श्रीपतेर्माया “जीवनी मोहिनी सूक्ष्मा लक्ष्मीः 
पुष्टिरनञ्जना । आचारा वैष्णवी माया नवैता विष्णुशक्तयः” इति शब्द- 
रत्राकरोक्ता शक्तिः । स्वेच्छाधीना प्रकृतिरिति यावत्‌ । जगतः सृष्टिः 
सजनं च स्थितिरवस्थानं रक्षणं च संहारो विलापनं च तान्‌ कतुं 
शीलमस्या अस्तीति ताच्छील्ये णिनिः । सृष्टिस्थितिसंहारकारिणी। 
तमित्यन्वयः । रज आदीनां कारणानां सृष्टयादिक्रियाणां च क्रमेणान्वयाभि- 
सन्धानात्‌ यथासङ्कयमलङ्कारः । तथा चालङ्कारमञ्जरयां ಇಂಗ क्रमजुषां 
क्रमेणैवान्वयो यदि | दयते स्मरतीष्टे श्रीजयीन्द्रोञ्थीशशास्रिणामू' इति | 
ननु रजस्सत्वतमोभिरिति वक्तव्यं त्रिभिरित्यनेन समानाधिकरणत्वात्‌ 
सृष्ट्यादौ करणत्वाच्च करणे च तृतीया 'कर्तृकरणयोस्तृतीया’ इति 
सूत्रेणानुरिष्टा | अतः कथं प्रथमेति चेत्‌ उच्यते निपातेन इतिशब्दे- 
नाभिहितत्वान्नात्र तृतीया । तिडाद्युपसङ्कयानस्योपलक्षणत्वात्‌ | यदाह 
वामनः “निपातेनाप्यभिहिते कर्मणि न कर्मविभक्तिः | परिगणनस्य 
प्रायिकत्वात्‌' इति । अत्रापि कर्मग्रहणमुपलक्षणमिति प्रातिपदिकार्थलिङ्ग- 
परिमाणवचनमात्रे प्रथमेति प्रथमा युक्ता ॥ ११ || 


नीलोत्पलदलइ्याममिन्दिरा यमनिन्दिता । 
सेवते सुन्दरी वन्या क्षणयुतिरिवाम्बुदम्‌ ॥ १२ || 


नीलोत्पलेति ।। अनिन्दिता अदुष्टा । वन्द्या ब्रह्मादिभिरप्यभिवन्दनीया 
स्तोतव्या च । यो मृग्यते हस्तगृहीतपद्मया श्रियेतंरैरङ्गविमृग्यमाणया' 

इति हि भागवतम्‌ । सुन्दरी सौन्दर्यशालिनी । गौरादित्वात्‌ डीष्‌ । इन्दिरा 
लक्ष्मी: | क्षणद्युतिः विद्युत्‌ । 'विद्युत्सौदामिनीचम्पाचपलाक्षणरोचिषः' 
इति रत्राकरः । अम्बुदं मेघमिव | नीलं च तदुत्पलं च नीलोत्पलम्‌ | 
“विशेषणं विरोष्येण बहुलम्‌’ इति समासः | तस्य दलमिव इयामः | 
“उपमानानि सामान्यवचनैः’ इति समासः । ಕ नीलोत्पलदलइ्यामम्‌ | 
यं श्रीपतिं सेवते तं दिदृक्षव इति पूर्वेणान्वयः । उपमालङ्कारः | 
पुराणच्छायानुकरणात्‌ माधुर्यात्सौकुमार्याच पाञ्चाली रीतिः । लक्षणं तृत्तम्‌ | 
श्रीमन्त इत्यादिपश्चक्लोकी कुलकं नाम काव्यविशेषः | तथा च चिन्तामणौ 
वीरनारायणः- “मुक्तकं सान्दानितकं कलापकविरीषकम्‌ | ततः 
कुलकसङ्घातकोशपद्यकदम्बकम्‌' इति काव्यं नवधा विभज्य प्रत्येकं 
लक्षणमुक्तवान्‌ ।। १२ || 


द्विजराजोद्भवमित्याद्या रतित्रत्यूहेत्यन्ता षोडशश्वोकी कुलकं नाम 
काव्यम्‌ | तदाह स एव | 'छन्दोभिर्यत्र ಕಾಗಿ: काव्यार्थस्तु समाप्यते | 
चतुर्दशान्तैः कुलकं तथैतान्यपि पूर्ववत्‌’ इति । चतुर्दशान्तैरिति वचनं 
प्रायिकमिति व्याख्यातत्वादियं षोडशश्वोक्यपि कुलकमेव- 


द्विजराजोद्धवं वेगाद्विजरा ददृशुस्तदा । 
महेन्द्रप्रमुखाः सिन्धुमहीन्द्रप्रतिशोभितम्‌ ॥ १३ ॥ 


द्विजराजेति ॥ महेन्द्रो देवेन्द्रः प्रमुखः प्रधानं येषां ते तथोक्ताः | 
विजरा निर्जरा देवाः | यदोपजग्मुः तदा द्विजराजोद्भवं उद्भवत्यस्मा- 
दित्युद्भवः | 'ऋदोरप्‌' इत्यप्प्रत्ययः । द्विजराजस्य चन्द्रस्य उद्भवो 
द्विजराजोद्भवः तम्‌ । 'द्विजराजः शशधरः” इत्यमरः । अहीन्द्रेण शेषेण | 

प्रतिशोभितं प्रकाशितम्‌ । सिन्धुं प्रकरणात्क्षीरसागरम्‌ । वेगात्‌ क्षिप्रम्‌ | 
ददृशुः “दृशिर्‌ प्रेक्षणे’ लिट्‌ । दृष्टवन्तः । द्विजराद्विजरा ददृझुरिति 
यमकस्य महेन्द्रप्रमुखा महीन्द्रप्रतीति छेकानुप्रासस्य च संसृष्टिः । तत्र 
यमकं नाम बहुवर्णानां साच्कानां द्विस्समीरणमिति | नियताच्काना- 
मित्यर्थः । छेकानुप्रासो नाम द्वयोस्रयाणां वावृत्तौ छेकानुप्रासः | अत्र 
हलामेव नियमः इति च लक्षितौ । तथा चोदाहरणम्‌ | 'मनोभवाद्धीनमना 
न मनागपि यद्भुवि । धत्ते क्षेमङ्करे करे’ इति । 'गलोद्गलदसृग्भारेण 
भूरेणवः' इति च ॥ १३ || 


सदाभ्यस्तमहानादमन्तरा धृतमाधवम्‌ | 
वृद्धिहासजितायासं स्फुरन्तमिव योगिनम्‌ ॥ 2೪ ॥ 


सदेति ।। सदा सर्वस्मिन्काले । अभ्यस्त आवृत्तः । सिन्धुपक्षे 
परिचितः महान्नादो घोषः । योगिपक्षे मन्त्रशास्रसिद्धहृदयसमुदितशब्दविशेषः 
येन तं तथा । अन्तरा धृतमाधवं मध्ये धृतो माधवो लक्ष्मीपतियैन | 
योगिपक्षे अन्तः हृदि आधृतः विधृतः माधवो येन तम्‌ । वृद्विहासयोः 
उपचयापचययोः आप्यायनानाप्यायनयोश्च जितः आयासस्तत्कृतविकारः 
श्रमश्च येन तम्‌ । स्फुरन्तं दीप्यमानम्‌ । योगिनमिव समाधिमन्तमिव 
विद्यमानम्‌ । सिन्धुं ददृशुरिति विरीष्यक्रियाभ्यामन्वयः | उपमालङ्कारः 
|| १४ || 


बेलालीलावतीलोलं विविधोत्कलिकाशतैः । 
अश्रान्तजृम्भणोयुक्तं भुजङ्गमिव चाकुलम्‌ ॥ १५ ॥ 
बेलेति || वेला समुद्रतटः । “समुद्रतीरे मर्यादा वेला वृद्धिश्च वारिणः’ 

इत्यमरः । सैव लीलावती विलासिनी । तस्यां लोलं चलम्‌ | 
'लोलश्चलसतृष्णयोः' इत्यमरः । भुजङ्गपक्षे वेला अवसरः । 'तरङ्गेऽवसरे 
काले व्यवस्थायामपि स्रियाम्‌ | वेला’ इति केशव: । तस्याः लीलावती 
अवसरं प्रतीक्षमाणा विलासिनीत्यर्थः । तस्यां लोलं सतृष्णम्‌ । विविधा 
नानाप्रकाराः उत्कलिकाः कल्लोलाः | पक्षे उत्कण्ठाः । “स्यात्कल्लोलेप्यु- 
त्कलिका' इत्यमरशेषः । “उत्कण्ठोत्कलिके समे” इत्यमरश्च | तासां शते: 
सुबहुभिः आकुलं पूर्णम्‌ | ‘आकुलं भरितं पूर्णम्‌’ इति हलायुधः | 
अश्रान्तजृम्भणे अश्रान्ते अनायस्ते जृम्भणे वृद्धौ । अन्यत्र विचेष्टिते | 
'जम्भितंस्याद्वचष्टितम्‌' इति केशवः । रोमाश्चादिरूपगात्रविनामे उद्युक्तम्‌ 
उत्सुकम्‌ । 'सप्तमी' इति योगविभागात्समासः | भुजङ्गं विटमिव | 
'वेश्यापतिर्भुजङ्गः स्यात्‌ Ae: पल्लविको विटः’ इत्यमरः । पूर्वाक्तयोगि- 
समुचयार्थश्वशब्दः । इलेषानुप्राणितोपमालङ्कारः ।। १५ ॥| 


विवृत्तशफरीचारुकटाक्षापातगौरवात्‌ । 
स्खलन्तं जडवत्स्रीभिर्निस्नगाभिस्समागमे ।। १६ ॥। 


विवृत्तेति ॥ निम्नगाभिः नदीभिः । “अथ नदी सरित्‌ । स्रोतस्विनी 
द्वीपवती स्रवन्ती निम्नगापगा' इत्यमरः । ताभिरेव स्रीभिस्समागमे सङ्गमे 
विवृत्ता उल्ललिताः शफयो मत्स्याः मीनजातिविरेषाः । “नलमीनश्चिलिचिमः 
प्रष्ठी तु शफरी द्वयोः’ इत्यमरः । ता एव चारवो रुचिराः कटाक्षाः 
अपाङ्गालोकाः | जडपक्षे विवृत्तशफर्य इव शफरीविवृत्तानीवेति व्याख्येयम्‌ | 
तेषामापातः प्रसारः तस्य गौरवादतिशयात्‌ | जडवत्प्राकृतपुरुषेण तुल्यं 
यथा तथा | ಇಸ तुल्यं क्रिया चेद्वतिः’ इति वतिप्रत्ययः | स्खलन्तं 
सञ्चलन्त सिन्धुं ददृशुरित्यन्वयः | अत्र रूपकोपमयोरङ्गाङ्गिभावेन सङ्करः | 
ग्राह्ये भेदे तु संसृष्टिरग्राह्मे सङ्करो मतः? इति ह्यालङ्कारिकाः ।। १६ ।। 

पयसां निधिरित्येतदब्धिसामान्यगोचरम्‌ | 
अप्यनायस्य तन्वानमर्थवत्पदमात्मनि ॥ १७ || 


पयसां निधिरिति ।। अब्धिसामान्यगोचरम्‌ अधीनां जलधीनां सामान्यं 
जातिः “जातिर्जातं च सामान्ये’ इत्यमरः । तदेव गोचरो विषयो यस्य 
तत्तथोक्तम्‌ | पयसां निधिरित्येतत्पदं नामधेयम्‌ | अनायस्यापि यत्तं 
विनापि | “ag प्रयत्न? इति धातोर्ल्यप्‌ | आत्मनि स्वस्मिन्‌ । अर्थवत्‌ 
सार्थमन्वर्थकम्‌ | तन्वानं कुर्वन्तम्‌ ಯಾ ददूशरित्यन्वयः । पयोनिधि- 
रित्यभिधानं सर्वसमुद्रवाचकमपि क्षीराणां निधितया स्वस्मिन्नसाधारणं 
कुर्वाणमिति भावः | अत्र निरुक्तिरलङ्कारः । *निरुक्तियोगतो नाम्नाम- 
परार्थप्रकल्पनम्‌’ इति तह्लक्षयित्वा ईदृशीश्चरितैर्जाने सत्यं दोषाकरो भवान 
इति तदुदाहरणात्‌ ।। १७ || 


अन्तस्थेन्द्रमणिश्रेणिश्रिया इयामलितेऽम्बरे | 
प्रावृडाशङ्कया नृत्यद्वेलावनकलापिनम्‌ ।। १८ ॥ 


अन्तस्थेति ।। समुद्रस्य रत्वाकरतया अन्तस्तिष्ठन्तीत्यन्तस्थाः । “सुपि 
स्थः’ इति तिष्ठतेः कः | च ते इन्द्रमणयः इन्द्रनीलाश्च तेषां श्रेणिः 
पतिः तस्याः श्रीः शोभा तया अम्बरे इयामलिते | इयामलयतेः कर्मणि 
क्तः । इयामलीकृते नैल्यं प्रापिते सति | प्रावृडाशङ्कया वर्षतोः भ्रमेण | 
नृत्यन्तः नर्तनं कुर्वन्तः वेलायास्तीरस्य यद्वनं तस्य कलापिनो मयूराः 
“कलापी तु प्क्षबर्हिणयोरपि' इति विश्वः । यस्य तं नृत्यद्वेलावनकलापिनं 
सिन्धुं ददृशुः । सामुद्रोदरगतेन्द्रनीलमणिपङ्किकान्त्या अम्बरस्य नीलिमा- 
योगेऽपि तद्योगकल्पनात्सम्बन्धातिशयोक्तिरलङ्कारः । 'सम्बन्धातिरायोक्तिः 

स्यादयोगे योगकल्पना' इति तल्लक्षणात्‌ । प्रावृडाशङ्कयेति भ्रान्तिमान- 
लङ्कारश्च । स चोक्तातिशयोत्तयाङ्गभूतयाङ्गिभावेन सङ्कीर्यत इत्युभयोः 
सङ्करः | झाकारलकारादेरसकृदावर्तनाद्गृत्यनुप्रासः आाब्दालङ्कारश्च ।।१८।। 


अम्बुच्छायाभिरच्छायाहंसानुकरणास्पदम्‌ | 
पततां सन्निकृष्टानां सन्तः संश्रितवत्सलाः ॥ १९ ॥| 


अम्बुच्छायाभिरिति ।। अम्बुनः पयसः छायाभिः धवलिमालक्षण- 
कान्तिभिः | “छाया ART कान्तिः प्रतिबिम्बमनातपः' इत्यमरः | 
'विभाषा सेनासुराच्छायाझालानिशानाम्‌’ इति विकल्पितत्वात्स्रीत्वम्‌ | 
सन्निकृष्टानां सन्निधिवतिनाम्‌ । पततां पक्षिणाम्‌ | अच्छायाहंसानुकरणास्पदं 
छायाहंसाः कृत्रिमहंसा न भवन्तीत्यच्छायाहंसाः तेषामनुकरणं विडम्बनं 
तस्यास्पदं स्थानम्‌ | “आस्पदं त्ववलम्बेऽपि स्थाने कृत्येऽपि कथ्यते' 
इति कविदर्पणः | “आस्पदं प्रतिष्ठायाम्‌’ इति निपातनात्साधुः | 
स्वतीरसश्चरत्पक्षिकर्तृकाकृत्रिमहंससादृरयसम्पत्तिसम्पादकमिति भावः | ಕ 
सिन्ध ददृशुः । तथाहि | सन्तः सज्जनाः । संश्रितेषु वत्सलाः प्रीतिमन्तः | 
'वत्सांसाभ्यां कामबले’ इति मत्वथीयो लच्प्रत्ययः | समुद्र्वेलावन- 
सञ्चारिकाकपिकादिपतत्रिणां कार्यादिस्वगुणत्यागेन अन्यदीयधवलिमगुण - 
भणनात्तद्वुणालङ्कारः | "ಕಗ: स्वगृणत्यागादन्यदीयगुणग्रहः । पद्मरागायते 
नासामौक्तिकं तेऽधरत्विषा ।।” इति सोदाहरणं तल्लक्षणामिधानात्‌ | 
अर्थान्तरन्यासालङ्कारश्च तेन संसृज्यते | 'उतक्तिरर्थान्तरन्यासः स्या- 
त्सामान्यविशेषयोः । हनूमानब्धिमतरदुष्करं किं महात्मनाम्‌ ।।' इति 
तछ्लक्षणोदाहरणे || १९ || 

कमलासनतां प्राप्त सरस्वत्याः परं पदम्‌ | 
हिरण्यगर्भमतुलं विधातारमिवापरम्‌ || २० || 


कमलेति ।। आस्तेडस्मिन्नित्यधिकरणे ल्युट्‌ आसनं कमलायाः 
श्रीदेव्याः आसनं कमलासनं तस्य भावस्तत्ता तां कमलासनताम्‌ | 
चतुर्मुखपक्षे कमलं पद्मं तदासनं यस्य तस्य भावस्तत्ता तामित्यर्थः | 
सरस्वत्याः सरस्वतीनामिकायाः नद्याः नदीमात्रस्य वा । “सरस्वती नदीभेदे 
नदीमात्रे च कथ्यते? इति यादवः । कूलङ्कषा निझरिणी रोधोवक्रा 
सरस्वती” इत्यमरश्च | जातावेकवचनम्‌ | नदीनामित्यर्थः | परं पदमुत्तम- 
माश्रयम्‌ | हिरण्यानि कपर्दः | "हिरण्यं मानभेदे च धने चापि कपर्दके’ 
इति केशवः । अन्यत्र हिरण्यस्य गर्भो हिरण्यगर्भः तम्‌ | “तदण्डमभवद्धैमं 
सहस्रांशसमप्रभम्‌ | यस्मिअज्ञे स्वयं ब्रह्मा’ इति वचनात्‌ । अतुलं न 
विद्यते तुला उपमा यस्य तम्‌ | 'गोस्नियोरुपसर्जनस्य' इति हस्वः | 
अपरम्‌ अन्यं विधातारं चतुर्मुखमिव । सिन्धुं ददृशः । इलेषानुप्राणितोप- 
मालङ्कारः || ಇಂ || 


जुहृतं गव्यमौर्वाग्रावनवानस्वनं क्कचित्‌ | 
धृतकूर्मपुरोडाशमध्वर्युमिव संस्तरे ।। २१ ॥। 


जुह्तमिति || गव्यं गवामुदकानां विकारम्‌ । ‘गोपयसोर्यत्‌’ इति 
यत्प्रत्ययः । गोविकारो गव्यं आज्यपयआदि | Mat वाडवानले | 
'और्वस्तु वाडवो वडवानलः? इत्यमरः । जुह्तं प्रक्षिपन्तम्‌ । “नाभ्यस्ता- 
च्छतु इति जुहृच्छब्दान नुम्‌ । कचित्प्रदेशविरेषे । अनवानस्वनं वानः 
शुष्क: न वानः अवानः स न भवतीत्यनवानः | “वानं झुष्कफले शुष्के’ 

इति केशवः । अनवानः स्वनो ध्वनिर्यस्य स तम्‌ । यागविशेषे 
उपांझुस्वरुक्तं मन्त्रम्‌ उच्चारयन्तमित्यर्थः । धृतकूर्मपुरोडारां कूर्म एव 
पुरोडाझाः कूर्मपुरोडाशः | मयूरव्यंसकादयश्च’ इति समासः | धृतः 
कूर्मपुरोडाशो येन तं तथोक्तम्‌ । अध्वयुंपक्षे कूर्मसदृशः पुरोडाराः 
कूर्मपुरोडाशः । शाकपार्थिवादिवन्मध्यमपदलोपी समासः | संस्तरे यज्ञे | 
‘संस्तरौ प्रस्तराध्वरौ' इत्यमरः । अध्वर्युमिव अध्वरं यातीति अध्वर्युः 
ऋत्विग्विशेषः | “मृगय्वादयश्च’ इत्युणादावध्वर्युशब्दो निपातितः । अध्वरं 
याति यौति वा । मितद्वादित्वात्‌ डुरिति अमरव्याख्याने अध्वर्यु- 
शब्दव्युत्पत्तिर्दर्शिता | तमिव सिन्धुं ददृशुः । अत्र रूपकानुप्राणितोप- 
मालङ्कारः | वनवानेत्यव्यवहिततया द्विरभिधानाच्छेकानुप्रासश्च | 
नवर्णस्यासकृदावृत्तर्वृत््यनुप्रासो वा ।। २१ ॥| 


दत्तश्रियं श्रियः पत्ये हराय विषदायिनम्‌ | 
स्वरूपप्रौठिहरणप्रापितादिव मत्सरात्‌ ॥ २२ || 


दत्तश्रियमिति ।। श्रियः पत्ये लक्ष्मीपतये विष्णवे | दत्तश्रियं दत्ता 
श्रीयेन तम्‌ । स्वरूपप्रौढिहरणप्रापितात्‌ स्वस्य समुद्रस्य रूपं धवलिमा 
तस्य प्रौढिः प्रवृद्धिः | अतिशय इति यावत्‌ । तस्य हरणेनापहरणेन 
प्रापितात्‌ समापातितात्‌ । मत्सरात्‌ अन्यशुभद्वेषात्‌ । 'मत्सरोञन्यशुभद्वेषे' 
इत्यमरः | हराय उमापतये । विषदायिनं विषं ददातीति 'साधुकारिणि 
च? इति णिनिः । आतो युक्‌ चिण्कृतोः’ इति युगागमः । विषस्य दातारं 
सिन्धुं ददृशुः | कन्याप्रदानपात्रताभिप्रायगर्भं श्रियःपत्ये इति विशेष्य- 
पदमिति परिकराङ्कुरालङ्कारः । “साभिप्राये विरोष्ये तु भवेत्परिकराङ्करः | 
चतुणां पुरुषार्थानां दाता देवश्चतुर्भुजः’ इति सोदाहरणं तल्लक्षणाभिधानात्‌ | 

मत्सरादिवेत्यहेतोहेतुत्वेनोत्प्रेक्षणात्‌ । असिद्धविषयहेतृत्प्रेक्षणालङ्कारङ्चेति 
संसृष्टिः । “सम्भावना स्यादुत्प्रेक्षा वस्तुहेतुफलात्मना' इति हि तल्लक्षणाभि- 
धानात्‌ ।। २२ || 


मौक्तिकेरुज्यिहानानां शुक्तीनां मुखनिर्गतिः | 
मणिभिश्रारणस्रीणां विद्धान प्रसाधनम्‌ ॥ २३ ॥ 


मौक्तिकेरिति ।। उजिहानानां उद्गच्छन्तीनां शक्तीनां मुक्तास्फोटानाम्‌ | 
मुक्तास्फोटः ಗಾಗ शुक्तिः’ इत्यमरः । मुखनिर्गतैः मुखादुद्वतः । देवदत्तस्य 
गुरुकुलमितिवनित्यसापेक्षत्वात्समासः | मौक्तिकैः मणिभिः मुक्तामणिभिः | 
चारणस्रीणां प्रसाधनमलङ्करणम्‌ | 'आकल्पवेषी नेपथ्यं प्रतिकर्म प्रसाधनम्‌' 
इत्यमरः | विदधानं कुर्वन्तम्‌ | सिन्धुं ददृशुः । मुक्तामणिभिश्चारणस्रीणां 
प्रसाधनायोगेऽपि तद्योगकल्पनात्‌ सम्बन्धातिरायोक्तिरलङ्कारः ।। २३ ॥ 


उच्चलत्सलिलास्फालैर्विपानेषु ज्वलत्सु खे । 
स्फुटस्फटिकसङ्घइसम्भ्रमप्रतिपादकम्‌ ॥ २४ ॥ 


उच्चलदिति || खे नभसि । ज्वलत्सु दीप्यमानेषु | विमानेषु 
वैमानिकानामिति योग्यतया सम्बध्यते | उच्चलत्सलिलास्फालैः उच्चलन्ति 
उद्गच्छन्ति च तानि सलिलानि च तेषामास्फालेः सश्वलनैः | 'स्फुल 
सञ्चलने? इति धातोर्घञि 'स्फुरतिस्फुलत्योर्घञि’ इति एच आत्वे 
स्फालैरिति रूपम्‌ | स्फुटर्फटिकसङ्घइसम्भ्रमप्रतिपादकं स्फुटानां 
स्पष्टानाम्‌ । “स्पष्टे व्याप्ते च फुल्ले च स्फुटः? इति कविदर्पणः | स्फटिकानां 
ಇಕಾ सङ्घर्षः सम्बन्धः तस्य सम्भ्रमः विभ्रमः आन्तिः तस्य प्रतिपादकम्‌ | 
कारकमिति यावत्‌ | सिन्धुं ददृशुः । सम्भ्रमप्रतिपादकमिति शेषषप्ठ्या 

समासः | तेन 'तृजकाभ्यां कर्तरि’ इति न समासप्रतिषेधशङ्का । अत्र 
विमानेषु पयस्तरङ्गाघातासम्बन्धेऽपि तत्सम्बन्धकल्पनादतिशयोक्तिरलङ्कारः | 
सा च पइयतां स्फाटिकखचितत्वभ्रमापादनस्याङ्गमित्यतिशयोत्तिश्रान्ति- 
मदलङ्कारयोरङ्गाङ्गिभावेन सङ्करः || २४ ॥| 


हरिगादपरिष्वङ्गादलसां विलसन्मुखीम्‌ । 
लालयन्तं रमां हद्यैरूरमिभिश्रामरोपमैः ॥। ಇಲ್ಲ || 


हरिगाढेति ।। हरेर्गाढः दृढः परिष्वङ्गः आलिङ्गनम्‌ | 'गाढबाढदृढानि 
च | परिरम्भः परिष्वङ्गः संइलेष उपगूहनम्‌’ इति चामरः । तस्मात्‌ 
हरिगाढपरिष्वङ्गात्‌ । अलसां मन्दाम्‌ । आलस्यञालिनीमित्यर्थः | विलस- 
त्कान्तिमच्छोभमानं मुखं यस्याः सा तथा विलसन्मुखीम्‌ । स्वाङ्गा- 
चोपसर्जनात्‌’ इति डीष्‌ । रमां लक्ष्मीम्‌ । चामरोपमैः हृद्यैः हृदयप्रियैः | 
ऊमिभिः तरङ्गैः । “भङ्गस्तरङ्ग ऊमिर्वा त्रियाम्‌’ इत्यमरः । लालयन्तं 
उपलालयन्तम्‌ । सिन्धुं ददूशुः । अत्रालस्यञान्तिविलसन्मुखीपदसूचितहर्ष 
प्रत्यङ्गमिति समाहितमलङ्कारः । 'भावशान्तिर्यत्र भावस्याङ्गं स समाहिता- 
लङ्कारः? इति चिन्तामाणौ तल्लक्षणाभिधानात्‌ । अन्ये तु सत्यप्यालस्य- 
लक्षणप्रतिबन्धके मुखविलासलक्षणकार्योत्पादनवर्णनात्‌ विभावना- 
विशेषोऽलङ्कारः । 'कायोत्पत्तिस्तृतीया स्यात्सत्यपि प्रतिबन्धके’ विभाव- 
नेत्यनुवर्तते । “नरेनद्रानेव ते राजन्‌ दशत्यसिभुजङ्गमः इति तङ्लक्षणोदाहरणे 
इत्यप्याहुः ॥ २५ || 


तीरकान्तारसन्तानपञ्निनीपद्भरेणुभिः | 
वाताकीर्णः परिस्तीर्णं जम्बूनयेव सङ्गतम्‌।। २६ || 

तीरेति ।। वाताकीणैः पवनविक्षिपैः । तीरस्य कान्ताराणि वनानि | 
“अरण्यमटवी सत्रं कान्तारं काननं वनम्‌’ इति हलायुधः । तेषां सन्तानः 
सन्ततिः पतिः तस्याः पद्मिन्यो नलिन्यः तासां पद्मानि तेषां रेणुभिः 
परागैः | तीरकान्तारसन्तानाः वेलावनसमुद्भवदेवतरवश्च पद्मिनी पद्मानि 
च तेषामुभयेषां रेणभिरिति वा । परिस्तीर्णम्‌ आच्छन्नम्‌ । जम्बूनद्या 
‘जम्ब्वा वा लुप्‌ च' इति लुपि’ इति 'लुपि युक्तवब्यक्तिवचने’ इति 
प्रकृतिलिङ्गत्वे । जम्ब्वः जम्बूफलानि तेषां नदी तद्र्सनदी तया 
सङ्गतमिवेति । उक्तविषयस्तृत्रेक्षालङ्कारः | इवशब्दस्य सादृश्यवाचकत्वेऽपि 
अस्त्युत्प्रेक्षावाचित्वम्‌ । यदाहुः “मन्ये ಡಾ ध्रुवं प्रायो नूनमित्येवमादिभिः | 
उत्प्रेक्षा व्यज्यते शब्दैरिवशब्दोडपि तादृशः? इति । सिन्धुं ददृशुः ।।२६।। 


उदये मुदितं राज्ञः कृशमस्तमयेऽनिशम्‌ । 
पुत्रो्मतिवशाः प्रायो महतामपि सम्पदः ॥। २७ ॥। 


उदय इति ॥। राज्ञश्चन्द्रस्य । “राजा मृगाङ्के क्षत्रिये नृपे’ इत्यमरः । 
उदये प्रादुभवि | मुदितं हृष्टं प्रवृद्धम्‌ अस्तमये “अस्तमदर्शने' इत्यमरः | 
इण्गतावित्यत एरच्‌ | अस्तगमने | अनिराम्‌ अन्वहम्‌ । कृशं क्षीणम्‌ | 
सिन्धुं ददृशुः । तथाहि । महतामपि । प्रायो भूम्ना । ಇ೫ भूम्न्यद्रुते 
शनैः” इत्यमरः । सम्पदः समृद्धयः पुत्रोन्नतिवशाः । पुत्रस्य उन्नतिरभ्युदयः 
तस्य वशा अधीनाः | 'आयत्तेऽपि व’ इति केशवः । अर्थौन्तर- 
न्यासोऽलङ्कारः | उदयास्तमयाभ्यां कारणाभ्यां सह कार्ययोव॑द्धिहासयो: 
सारूप्यवर्णनात्समालङ्कारश्रेत्युभयोः संसृष्टिः | 'सारूप्यमपि कार्यस्य 
कारणेन समं विदुः | नीचप्रवणता लक्ष्मि जलजायास्तवोचिता’ इति 
सोदाहरणं तह्लक्षणाभिधानात्‌ || २७ || 

रतिप्रत्यूहमन्दाक्षकारिणी: फणिनो दृशः । 
पिदधानं स्ववीचीभिस्तनयाप्रीतये मुहुः ॥ २८ ॥। 


रतिप्रत्यूहेति ।। रतेः सुरतस्य प्रत्यूहो विघ्नः स च मन्दाक्षं लज्जा 
च ते कर्तु शीलमासामिति ताच्छील्यविरिष्टे कर्तरि णिनिः । ताः | 
'विघ्रोऽन्तरायः प्रत्यूहः । मन्दाक्षं ह्वीस्रपा व्रीडा लज्जा’ इत्युभयत्रामरः | 
रतिप्रत्यूह एव मन्दाक्षमिति विग्रह इत्यादि केचित्‌ । फणा अस्य सन्तीति 
फणी शेषः तस्य दृशः नयनानि | तनयाप्रीतये तनयायाः स्वसुताया 
लक्ष्म्याः प्रीतये मुहुः पुनः पुनः स्ववीचीभिः “कृदिकारादक्तिनः इति डीष्‌ | 
स्वतरङ्गैः पिदधानम्‌ | ತಡಿ भागुरिरक्लोपम” इत्यपेरष्लोपः | आच्छादयन्तं 
ददूशुरित्यन्वयः | अत्र स्ववीचीनां रोषनेत्रपिधानासम्बन्धेऽपि तत्कथन- 
रूपातिशायोक्तिः पिधानस्य तनयाप्रीतिफलकत्वोत्त्रक्षायां गम्यमानाया- 
मङ्गमिति अतिशायात्तयुत्प्रेक्षयोरङ्गाङ्गिभावेन सङ्करः || २८ ॥| 


विस्मयाद्विस्मृतस्वर्गविभ्रमेणान्तरात्मना | 
तमिमं जलधिश्रेष्ठं ददूशुखिदशा मुहुः ॥ २९ ॥ 


विस्मयादिति ।। त्रिदशाः देवाः । विस्मयात्‌ आश्चर्यात्‌ । विस्मयोऽ- 
द्भुतमाश्चर्यं चित्रम्‌’ इत्यमरः । विस्मृतः स्वर्गस्य विभ्रमो विलासो येन 
स तथा तेन । *विभ्रमो आन्तिशोभयोः । विलासे संशये च' इति दर्पणः | 
अन्तरात्मना मनसा तमिमं पूर्व सकृद्ृष्टमपि इमं महाविस्मयास्पदं जलधि्रेष्ठ 
जलधीनां प्रास्ततमं क्षीराब्धिम्‌ | महुः पुनः पुनः ददृशुः । यद्यपि 
'द्वितीयाटौस्वेनः? इति एनादेशानु्ञासनात्‌ एनमिति वक्तव्यं तथापि 
किञ्चित्कार्यं विधातुमुपात्तस्य कार्यान्तरं विधातुं पुनरुपादानमन्वादेश इति 

अन्वादेशशब्दार्थ विवक्षित्वा “अनेन व्याकरणमधीतमेनं छन्दोऽध्यापय’ 
इत्युदाहरणात्‌ “एतमातं ङितं विद्यात्‌’ | ಇಸ್‌ भीरुरयं त्वमेव तमिमं 
राधे गृहं प्रापय’ इत्यादिप्रयोगाच्चातापीदंराब्दोऽनुवाद इत्यभ्युपगमात्‌ 
तमिममिति प्रयोगः साधुः । अत्राश्चर्यविस्मृत्योमेलनोक्तेर्भावसन्धिरलङ्कारः | 
तथा च वीरनारायणः- “भावोदयभावसन्धिभावराबलताः पृथगलङ्कारानाहुः” 
इत्यादि | कुलकादौ सकृद्वीक्षणं वर्णितम्‌ । अत्र तु विस्मयेनासकृदद्शनं 
वर्णितमिति न पौनरुत्तयम्‌ | अत्र कविना कृतमर्णववर्णनं महाकाव्यस्याङ्ग- 
मिति । यदाह दण्डी- 'नगरार्णवरीलर्तुचन्द्राकोदयवर्णनेः । उद्यानसलिल- 
क्रीडामधुपानरतोत्संवैः । विप्रलम्मैरविवाहैश्च कुमारोदयवर्णनैः | मन्त्रचयूत- 
प्रयाणाजिनायकाभ्युदंयैरपि । अलङ्कतमसंक्षिप्तं रसभावनिरन्तरम्‌ । सगै- 
रनतिविस्तीरणैः श्राव्यवृत्तैस्सुसन्धिभिः । सर्वत्र भिन्नवृत्तान्तैरुपेतं लोक- 
रञ्जकम्‌ | काव्यं कल्पान्तरस्थायि जायते सदलङ्कति’ इति ।। २९॥।। 


अवतीर्य विमानेभ्यो बिम्बेभ्य इव भास्वतः । 
विद्योतितयुदेशेभ्यः प्रपातं ते wht ॥ ३० ॥। 


अवतीर्येति ॥ ते त्रिदशाः विद्योतितदयुदेशेभ्यः विद्योतिताः प्रकाशिताः 
चुदेशाः दिवोऽन्तरिक्षस्य प्रदेशाः यैस्तानि तेभ्यः । भास्वतः सूर्यस्य 
'भास्वद्विवस्वत्सप्ताइवहरिदइवोष्णरइमयः' इत्यमरः । बिम्बेभ्यो मण्डलेभ्य 
इव विमानेभ्यः अवतीर्य अवरुह्य । प्रपातं समुद्र्तीरम्‌ । “प्रपातस्तु प्रपतने 
तथा सौस्तिकरोधसोः' इति केशवः | उत्प्ुुवनरूपं भूसंयोगं वा । प्रपेदिरे 
पद गताविति धातोर्लिट्‌ । प्राप्तवन्तः | अत्रोपमानोपमेयसाधारणधर्मवाचक- 
झाब्दानां चतुर्णामुपादानात्पूणणोपमालङ्कारः | तथाचालङ्कारमञ्जरी- “पूर्णा 
वर्ण्योपमाधमेवादीनां प्रतिपादने’ इति || ३० || 

समवेतास्ततस्सर्व उदग्रेषु महोर्मिषु | 
स्पष्टदृष्टप्रतिच्छाया द्विगुणां श्रियमूहिरि ॥ ३१ ॥| 


समवेता इति ।। तदा तीरप्रपतनसमये | समवेता मिलिताः । सर्वे 
ते त्रिदशाः । उदग्रेषु उत्तङ्गेषु “उच्चप्रांगूननतोदय्रोच्छितास्तुङ्गै इत्यमरः | 
महोर्मिषु महत्सु तरन्गेषु । स्पष्टा व्यक्ता दृष्टा प्रतिच्छाया प्रतिबिम्बो यैस्ते 
स्पषटदृ्टप्रतिच्छायाः । “प्रतिबिम्ब प्रतिच्छाया प्रतिमा प्रतियातना’ इत्यमरः | 
द्विगुणां श्रियं शोभाम्‌ । “शोभासम्पत्तिपद्मासु लक्ष्मीः श्रीरिति कथ्यते’ 
इति वैजयन्ती | ऊहिरे | “वह प्रापणे’ लिट्‌ । प्राप्तवन्तः । क्षीरोधितीर- 
मिलिता देवाः समुद्रप्रतिबिम्बितस्वप्रतिमास आम्रेडितां शोभां लब्धवन्त 
इति भावः । अत्र प्राक्सिद्धदेवगतशोभायाः प्रतिबिम्बसनिधानेनातिदाय- 
वर्णनात्‌ अनुगुणालङ्कारः । 'प्राक्सिद्धस्वगृणोत्कषोऽनुगुणः परसन्निधेः | 
नीलोत्पलानि दधते कटाक्षरतिनीलताम्‌ ।।' इति सोदाहरणं तल्लक्षणाभि- 
धानात्‌ ॥ ३१ ।। 


लक्ष्मीकुचद्वयावाप्तकुङ्कमामोदपेशलः | 
किरन्बिन्दूनपां वायुर्विबुधेभ्यो मुदं ददौ ॥ ३२ || 


लक्ष्मीति ॥ लक्ष्म्याः कुचौ लक्ष्मीकचौ तयोद्व्यं तेन अवाप्त कुङ्कम- 
स्यामोदः गन्धः तेन पेशलङ्चारुः | ‘आमोदो हर्षगन्धयोः | चारी दक्षे 
च पेझलः' इति चामरः । लक्ष्मीकुचद्वावाप्तकुङ्कुमामोदपेशलः | अपां 
बिन्दून्‌ कणान्‌ । किरन्‌ विक्षिपन्‌ । वायुः विबुधेभ्यो देवेभ्यः | मुदं हर्ष 
ददौ | deaf दत्तवान्‌ । शैत्यमान्यसौरभ्याणां वायुगुणानामत्र 
वर्णनात्स्वभावोक्तिरलङ्कारः | 'स्वभावोक्तिरसौ चारु जात्यादिस्थस्य वर्णनम्‌' 
इति तल्लक्षणात्‌ || ३२ || 

अस्यैव वारिधेः कामं मेनिरे योग्यताममी | 
अनन्यादुरभावस्य वासार्थं पीतवाससः ॥ ३३ ॥। 


अस्यैबेति ।। अमी ते देवाः । अन्य इव पइ्यतीत्यत्र समाना- 
न्ययोश्वेति वक्तव्यत्वात्‌ कर्तुः “आ सर्वनाम्नः’ इत्यात्वम्‌ अन्यादृशः न 
अन्यादृरः अनन्यादृशः अनितरसाधारणः भावः स्वभावो यस्य स तथा 
तस्य पीतवाससः पीतं वासो वस्त्रं यस्य तस्य पीताम्बरस्य हरः । वासार्थं 
निवासाय | अस्यैव उक्तगुणशालिनो वारिधेः । प्रस्तावात्‌ क्षीरसागरस्य | 
काम स्वाच्छन्येन । योग्यताम्‌ उचितता मेनिरे । 'मन ज्ञाने’ लिट्‌ । 
ज्ञानवन्तः । अत्र समालङ्कारः । “समं स्याद्वणनं यत्र द्वयोरप्यनुरूपयोः' 
इति तल्लक्षणात्‌ ॥ ३३ || 


एकाग्रमनसः स्तोतुं भगवन्तं दिदृक्षवः | 
उपचक्रमिरे देवाश्चक्रिणं पृथुविक्रमम्‌ ॥ ३४ ॥| 


एकाग्रेति ।। एकाग्रमनन्यवृत्ति । 'एकतानोऽनन्यवृत्तिरे काकायनावपि' 
इत्यमरः | मनश्चित्तं येषां ते एकाग्रमनसः | देवाः पृथुर्महान्‌ विक्रमः शक्तिः 
सम्पत्तिर्यस्य तं पृथुविक्रमम्‌ | “कान्तौ च विक्रमः । तथैव शक्तिसम्पत्त्योः' 
इति केशव: । भगवन्तं ऐउवर्यादिषङ्खणसम्पन्नम्‌ | चक्रिणम्‌ चक्रं सुदर्शनं 
अस्यास्तीति चक्री तं चक्रपाणिं हरिं दिदृक्षवो द्रष्टमिच्छवस्सन्तः 
स्तोतुमपचक्रमिरे । क्रमु पादविक्षेपे इत्यतो लिट्‌ । 'प्रोपाभ्यां समर्थाभ्याम्‌’ 
इत्यात्मनेपदम्‌ । अनेकार्थत्वन्यायेन सम्प्रत्यारब्धवन्तः । अत्र देवानां 
हरिविषयरतिभावं प्रति दिदृक्षुपदोक्तमौत्सुक्यमङ्गमिति प्रेयोऽलङ्कारः । ಇತ 
रसभावं प्रति रतिभावोऽङ्गं तत्र प्रेयः इति लक्षणात्‌ ।॥। ३४ || 

अथ ब्रह्ममुखाद्वाचां निरियाय परम्परा । 
पौर्णमास्यामिवांशूनामोषधीपतिमण्डलात्‌ ।। ३५ ॥। 


अथेति ।। अथ सर्वदेवानां स्तवनोद्योगानन्तरम्‌ । ओषधीपतेश्चन्द्रस्य 
मण्डलात्‌ बिम्बात्‌ | यद्यपि ‘कर्मण्यधिकरणे च' इति किप्रत्ययान्तः शब्द: 
पुल्लिङ्ग: । तथा च लिङ्गानुशासनम्‌ । ಇಸಾಕ घु” इति । ೫೫% ೫೬ 
किप्रत्ययान्तः । तथापि “लिङ्गेषविधिव्यापी विशेषैर्यद्यबाधितः’ इति विधाय 
‘ओषध्यः फलपाकान्ताः’ इति विशेषाभिधानात्‌ 'कृदिकारादक्तिनः? इति 
डीषि स्रीलिङ्गो युक्तः । पौर्णमास्याम्‌ अंशूनां किरणानामिव ब्रह्ममुखात्‌ 
चतुमुंखमुखात्‌ | वाचा परम्परा सन्ततिः । “परम्परा तु सन्ताने वस्तूनां 
स्री द्वयोः पुनः । पुत्रपौत्रादिमालायाम्‌’ इति केशवः । परम्पराइाब्दोऽ- 
व्युत्पन्ससमुदाय इति झाब्दिकाः । निरियाय निरुपसृष्टादिणो लिट्‌ 
निर्गतवती । अत्रोपमालङ्कारः । विस्मयादित्याद्या अथ ब्रह्ममुखादित्यन्ता 
षट्क्लोकी प्रत्येकं मुक्तकं नाम काव्यं प्रबन्धगतम्‌ | तथा च वीरनारायणः- 
'छन्द्सैकेन वाक्यार्थसमाप्िर्यत्र मुक्तकम्‌ । तञ्च । द्विविधं केवलं प्रबन्धगतं 
चेति’ इति | ३५ || 


तामेव स्तुतिवाचं दर्शयति- 
वन्दामहे वयं देवमिन्दीवरसमप्रभम्‌ | 
सुरासुरेन्द्रसन्दोहवन्दनीयपदाम्बुजम्‌ ॥ ३६ ॥| 
बन्दामह इति || इन्दीवरेण नीलोत्पलेन समा सदृशी प्रभा 
कान्तिय॑स्य सः तथा तम्‌ | 'गोत्रियोरुपसर्जनस्य’ इति हस्वः । सुरा- 
सुरेन्द्राः शचीपतिप्रह्णादादयः तेषां सन्दोहः समूहः । 'समूहनिवहव्यूहसन्दोह- 

निकरव्रजाः इत्यमरः । तेन वन्दनीयं नमस्करणीयं स्तवनीयं च 
पदमम्बुजमिव पदाम्बुजं यस्य तं तथा || ३६ ॥| 


देवदेवं जगद्वीजममेयं पुरुषोत्तमम्‌ | 
आदिमध्यान्तरहितं परस्याः प्रकृतेः परम्‌ || ३७ || 


देवेति || देवदेवं देवाधिराजम्‌ | देवः सुरे राज्ञि तथा देवमाख्यात- 
मिन्द्रियम्‌” इति विश्वः | नरदेव इत्यादौ देवशब्दमीरवरार्थ प्रयुञ्जते च | 
जगतो बीजं कारणम्‌ | अमेयं मातुमियत्तया परिच्छेतुमशक्यम्‌ । पुरुषोत्तमं 
पुरुषेषु उत्तमम्‌ | “सप्तमी” इति योगविभागात्समासः । यद्वा क्षराक्षरपुरुषेभ्य 
उत्तमम्‌ । 'पश्चमी” इति योगविभागात्समासः । आदिमध्यान्तरहित- 
मुत्पत्तिसहितमध्यावस्थाविनाशाभ्यां शून्यम्‌ । परस्याः प्रकृतेः महालक्ष्म्याः 
परम्‌ अत्यन्तविलक्षणम्‌ । क्षराक्षरदाब्दितजीवजातश्रीतत्वोत्तमस्य जड- 
प्रकृतिविदूरत्वं वक्तुं वा परस्याः अक्षरादन्यस्याः प्रकृतेजेडप्रकृतेः परं 
विदूरमित्युक्तम्‌ । देवं क्रीडादिगुणविशिष्टम्‌ । हरि वन्दामहे | अभिवादयामः 
स्तुमश्च । “वदि अभिवादनस्तुत्योः लट्‌ | अत्रेन्दीवरसमप्रभमित्यत्रोपमान- 
स्येन्दीवरस्योपमेयस्य देवस्य प्रभायाः साधारणधर्मस्य तदुपस्थापकसमाब्दस्य 
चोपादानादाथी पूणोपमा | 'सदृशसङ्काशादिशब्दानां प्रयोगे आथी? इत्या- 
लङ्कारिकोक्तेः | वन्दामह इत्यादिद्विछोकी सन्दानितकं नाम काव्यं 
'सन्दानितकमेकार्थपरत्वे छन्दसोद्व्योः' इति साहित्यचिन्तामणी तङ्लक्षणाभि- 
धानात्‌ ॥ ३७ || 


अथेदानीं कविः निहत्येत्याचैः षड्विंशत्या ೫8: ब्रह्मकृतस्तुतिमेव 
सङ्घातककाव्यभङ्ग्या प्रपञ्चयति | उक्तकुलके एकक्रियान्वयेनैव 


82 उषाहरणम्‌ 


वाक्यार्थसमाप्तिः । सङ्घाते तु प्रतिपाद्यबहुक्रियानुबन्धेडपि मिथोऽन्वयात्‌ 
एकप्रघट्टकतात्पर्यकत्वमिति भेद इति तद्विदः । किञ्च कुलके पश्चायै- 
श्रतुर्दशान्तैरिति नियमः | सङ्घाते तु ततोऽधिकपद्यकत्वं मेघसन्देशा- 
युदाहरणम्‌ | लक्षणं तु 'एकप्रघट्टकक्लोकसमुदायो मिथोऽन्वितः । प्रथितः 
कविनेकेन सङ्घात इति कथ्यते? इति चिन्तामणावुक्तम्‌- 


निहत्य कैटभं दैत्यं समधुं योगनिद्रया । 
दन्दशूकेन्द्रपर्यङ्कमारूढः स्वपितीव यः ॥। ३८ ॥ 


निहत्येति || wag मधुनामकदैत्यसहितम्‌ | कैटभं केटभनामकं 
दैत्यम्‌ | “मधुसूदनः कैटभजित्‌' इत्यादिप्रयोगात्‌ । निहत्य । दन्दशूकेन्द्र- 
पर्यङ्क दन्दशूकानां सर्पाणामिनद्रः स्वामी दन्दशूकेन्द्रः शेषः स एव पर्यङ्कः 
मश्चः शय्या | “दन्दशूको बिलेशयः । उरगः । शयनं मश्चपर्यङ्कपल्यङ्कः 
खट्या समाः? इत्युभयत्रामरः । आरूढः प्राप्तः 'गत्यर्थाकर्मक' इत्यादिना 
आइयूर्वात्‌ रुहेः कर्तरि क्तः । योगनिद्रया | योगो निद्रेवेत्युपमितसमासः | 
तया स्वपितीव निद्रातीवेत्युपात्तनिमित्ता क्रियास्वरूपोत्प्रेक्षालङ्कारः | 
'ञिष्वप्‌ शये’ इत्यतो लिटि 'रुधादिभ्यस्सार्वधातुके’ इति वलादेरिट्‌ | 
तमिमं शरणं प्राप्ता इति वक्ष्यमाणेनान्वयः ।। ३८ ।। 


यस्य वक्षस्थले रम्ये रमते सततं रमा । 
तत्त्वविद्येव सचित्ते शाखाब्धिमथनोत्थिता ।। ३९ ॥। 


यस्येति ।। झास्तराब्विमथनोत्थिता शास्रमब्धिरिव शास्राब्धिः तस्य 
मथनं पर्यालोडनं तेनोत्यिता समुत्पन्ना । सतश्चित्ते । तत्त्वस्य विद्या 
तत्त्वविद्या सेव । यस्य रम्ये रुचिरे । वक्षस्थले वक्षसः प्रदेशे । 

शाखाकराब्धिमथनोत्थिता अपारतया शास्रसमता समुद्रस्यात्र विवक्षिता | 
“बिम्बाधर इति वृत्तौ मध्यमपदलोपिन्याम्‌ः इति वामनः । बिम्बाधर 
इत्येवमादिषु मध्यमपदलोपिनं समासमाह । रमा लक्ष्मीः | सततं निरन्तर- 
मिति क्रियाविशेषणम्‌ | रमते ಇತ್ತ क्रीडायाम्‌’ इत्यतो लट्‌ । तमिति 
सम्बन्धः | उपमालङ्कारः ।। ३९ ॥। 


उज्जहार पुरा योऽपि मात्स्यभावमधिश्रितः | 
अन्तर्हितानि छन्दांसि रत्रानीव महोदधेः ॥ ४० ॥। 


उज्जहारेति ।। पुरा पूर्वकाले कल्पादौ । मात्स्यं मत्स्यस्यायं मात्स्यः 
तम्‌ । “सूर्यतिष्यागस्त्यमत्स्यानां य उपधायाः’ इति सूत्रप्राप्तोडपि मत्स्य- 
झाब्दयकारलोपः “मत्स्यस्य ङ्याम्‌’ इति कात्यायनेन नियमित इति न 
यकारलोपः | भावं लीलाम्‌ । “भावो लीलास्वभावयोः' इति दर्पणः | 
अधिश्रितः श्रयते कर्तरि क्तः । मत्स्यावतारमापन्नवानित्यर्थः | अन्तहितानि 
तिरोहितानि । छन्दांसि वेदान्‌ । 'छन्दःश्रुतीच्छापद्येषु' इति दर्पणः | 
महोदधेः समुद्रात्‌ | रत्नानीव उज्जहार उद्धृतवान्‌ तमिति सम्बन्धः | 
अत्राप्युपमैवालङ्कारः || ४० || 


भगवतः कूर्मावतारमभिष्टौति- 
यद्वलस्तम्भिताहार्यमथितादर्णबोदरात्‌ | 
उद्धृतममृतं येन जीवन्त्ययापि देवताः ।॥ ४१ ॥। 
यद्गलेति ।। यस्य भगवतः कूर्मरूपस्य बलेन इात्तया । “बलं 


स्याच्छत्तिरेतसोः' इति दर्पणः | स्तम्भितो निश्चलीकृतः । स्वस्थानाद- 
प्रच्यावित इत्यर्थः | स चासावहार्यः पर्वतो मन्दरः । 'अहार्यधरपर्वताः’ 

इत्यमरः । तेन मथितात्‌ विलोडितात्‌ । अर्णवस्योदरात्‌ “जनिकर्तुः' 
इत्यपादानत्वम्‌ । अमृतमद्भुतं उत्पन्नं तमिममिति सम्बन्धः | 
येनामृतेनाद्यापि अस्मिन्नहन्यपि । देवता इन्द्राद्याः जीवन्ति । “जीव प्राण- 
धारण? इत्यतो लट्‌ । तदुद्भूतमिति पूर्वेणान्वयः । अत्र मन्दराचल- 
स्तम्भनादिना FART हरगम्यमानत्वात्पर्यायोक्तमलङ्गारः | पर्यायोक्तं 
तु गम्यस्य वचो भड्ग्यन्तराश्रयम्‌ | नमस्तस्मै कृतौ येन मुधा राहु- 
वधूकुचौ ।।' इति सोदाहरणं तङ्लक्षणाभिधानात्‌ || ४१ ॥ 


उद्धूता लीलया पृथ्वी दंष्ट्रिणा येन दंष्रया | 
मृणाली कुञ्जरेणेव दन्तेन जलमध्यगा ॥ ४२ || 


उद्धृतेति || जलमध्यगा जलमध्यं गच्छतीति जलमध्यगा । गमेर्डः | 
मृणाली अल्पं मृणालं मृणाली बिसं “स्री स्यात्कचिन्मृणाल्यादिविवक्षापचये 
यदि” इत्यमरः । कुञ्जरेण दन्तिना 'कुओ दन्तेऽपि न fo इत्यमरः | 
'नखमुखकुञ्जेभ्यो 7' इति मत्वर्थीयो रप्रत्ययः | दन्तेनेव येन दंष्ट्रिणा 
वराहरूपेण | “वराहः सूकरो घृष्टिः कोल पोत्री किरिः किटिः । दंष्ट्री 
घोणी स्तब्धरोमा' इत्यमरः । दंट्रास्यास्तीति विगृह्य व्रीह्मादिलक्षण इनि- 
रुत्पाद्यः । दंष्ट्रया 'कर्तृकरणयोस्तृतीया’ । पृथ्वी भूमिः लीलया 
‘इत्थम्भूतलक्षणे’ इति तृतीया | अनायासत्वादिप्रकारं प्राप्तो भगवान्‌ 
aga हि लीला । उद्धृता तमिममिति सम्बन्धः । उपमालङ्कारः 
| ४२ || 
नृसिंहभावं स्तौति- 
व्यभिनयो महादैत्यं नखरैर्नखरायुधः । 
कमलाकबरीभारप्रणयप्रबणीकृतेः ।। ४३ || 

व्यभिनदिति ।। नखरायुधः नखराणि नखानि आयुधानि यस्य तथा | 
'नखोऽस्री नखरोऽस्रियाम्‌’ इत्यमरः | हरिः कमलायाः श्रियः । कबरी 
केशवेशः | “कमला AERO इति “कबरी केशवेशः स्यात्‌’ इति 
चामरः | तस्या भारः अतिशयः । पृथुकबरीत्यर्थः । तस्य प्रणयः परिचयः | 
'प्रणयः स्रेहयाच्ञयोः । स्याद्विश्वासे परिचये’ इति दर्पणः । प्रसाधन- 
मित्यर्थः | तस्मिन्‌ प्रवणीकृतैः प्रह्णीकृतैः “अभूततद्भावे कृभ्वस्तियोगे 
सम्पद्यकर्तरि च्विः’ इति विप्रत्यये “च्वौ? इति दीर्घः । “प्रवणं क्रमनिम्नोर्व्यो 
UR’ इत्यमरः । मार्दवान्नग्रतां प्राप्तैः । नखंरैर्महांदैत्यं हिरण्यकशिपुम्‌ | 
व्यभिनब्यदारयत्‌ | “भिदिर्‌ विदारण’ इत्यतो लङ्‌ । विदारितवानित्वर्थः | 
तमिममित्यन्वयः | अत्र नखराणां मार्दवेन तैक्ष्णयवैधुर्यऽपि महारक्षो- 
विदारणवर्णैनाद्विभावनालङ्कारः । 'हेतूनामसमग्रत्वे कायौत्पत्तिश्च सा मता | 
अस्नैरतीक्ष्णकटिनैर्जगज्जयति मन्मथः ।।' इति तङ्लक्षणाभिधानात्‌ । उक्त- 
लक्षणपर्यायोक्तमलङ्कारश्चेत्यनयोः समप्राधान्येन सङ्करः | अत्र पूर्वोत्तरार्ध- 
योरसंलक्ष्यक्रमौ वीरशुङ्गारौ व्यज्येते । अत एव पूर्वार्ध गौडीया रीतिरारभटी 
वृत्तिश्रोत्तरार्ध वैदी रीतिः कैशिकी वृत्तिश्च । तत्र गौडीया वृत्तिः प्रागुक्त- 
लक्षणा | आरभटी वृत्तिस्तु 'अत्युद्धतार्थसन्दर्भा वृत्तिरारभटी मता’ इति 
लक्षिता । वैदभी रीतिरपि प्रागुक्तलक्षणा । कैशिकी वृत्तिस्तु 'अत्यन्त- 
सुकुमारार्थसन्दर्भा केरिकी मता' इति लक्षिता दशरूपके । द्वितीयपादादौ 
छेकानुप्रासः | उत्तरत्र वृत्त्यनुप्रासश्च दाब्दालङ्कारौ संसृज्येते || ४३ || 


वामनावतारव्यापारं वर्णयितुं प्रस्तौति- 


लब्धवृद्धश्रवस्तोका जननीभावमिच्छती | 
ऋषेः सहचरी यस्य तपो दुश्वरमाचरत्‌ ॥ ४४ || 

लब्धेति ।। ऋषेः कश्यपस्य सहचरी पत्नी । “पत्नी सहचरी समे! 
इत्यमरशेषः । लब्धं प्रासं वृद्धश्रवा इन्द्रः । 'वृद्धश्रवाः सुनासीर पुरुहूतः 
इत्यमर; । स एव तोकमपत्यं यया सा लब्धवृद्धश्रवस्तोका । अदितिः 
सपुत्रापीत्यभिसन्धिः । यस्य जननीभावं मातृत्वमिच्छती | “आच्छीनद्योनुम' 
इति नुम्‌विकल्पः । अभिलषन्ती सती दुश्वरं दुष्करं तपः कायङ्केशादि- 
व्रतमाचरत्‌ । “चर गति भक्षणयोः' इति धातोर्लङ्‌ । अकरोत्‌ पर्यायोक्त- 
मलङ्कारः ॥ ४४ || 


आदित्यमुदरं भेजे पुरुषो यः परात्परः । 
जगतामुपकारार्थमादित्यस्येव मण्डलम्‌ ।। ४५ ॥| 


आदित्यमिति ।। परात्परः परादव्यक्तादितत्त्वादपि पर उत्तमः | यः 
पुरुषः जगतामुपकारार्थम्‌ | आदित्यस्य सूर्य॑स्य मण्डलमिव आदित्य- 
मदितेरिदमित्यर्थं 'दित्यदित्यादित्यपत्युत्तरपदाण्ण्यः' इति ण्यप्रत्ययः ಇವು 
भेजे | भज सेवायामित्यतो लिट्‌ । प्राप्तवान्‌ । अभिन्नधर्मिकोपमालङ्कारः 
|| ४५ || 


सुषुवे मुषितोत्कीर्णपद्मरागरुचं च यम्‌ | 
अदितिर्दितिजाचार्यगर्वकक्षाशुशुक्षणिम्‌ ॥ ४६ || 


सुषुव इति ।। अदितिदेवमाता दितिजानां दैत्यानामाचार्यो गुरुश्शुक्रः 
तस्य गर्वोऽहङ्कार एव कक्षो गुल्मः । “अथ कक्षःस्यादोर्मूले तृणगुल्मयोः 
इति कविदर्पणः | तस्याशुञुक्षणिः अग्निः । 'शिखावानाशशुक्षणिः' 
इत्यग्निपयाये अमरः । मुषितोत्कीर्णपद्मरागरुचं उत्कीर्ण उल्लिखितः | 
'उत्कीणै इत्ययं भवेदुह्लिखितः' इति केशव: | शाणोल्लीढ इत्यर्थः । स 

चासौ पद्मरागः कुरुविन्दमणिः तस्य रुक्‌ कान्तिः मुषिता अपहृता 
उत्कर्णपद्मरागरुक्‌ येन तं य च भगवन्तं सुषुवे । ಇ प्राणिप्रसव’ इत्यतो 
लिट्‌ । प्रसूतवती । तमिमम्‌ । अत्र मुषितोत्कीर्णेत्युपमायाः गर्वकक्षेति 
रूपकस्य च संसृष्टिः । दितिदितीति छेकानुप्रासः । उत्तरत्र वृत्त्यनुप्रासःच 
शब्दालङ्कारः ।। ४६ || 


ववृधे वर्धयन्नन्धिमेखलां मेखलादिमान्‌ | 
वर्णी वर्णितवृत्तो यः शुश्रूषाभिरतो गुरोः 11 ४७ ॥| 
ववृध इति ॥ गुरोः पितुः कश्यपस्य । “गुरू गीष्पतिपित्राद्यौ' 
इत्यमरः । शुश्रूषायां परिचर्यायाम्‌ | “वरिवस्या तु शुश्रूषा परिचर्या- 
प्युपासनम्‌’ इत्यमरः | अभिरतः आसक्तः । वर्णितं स्तुतं वृत्तं चरित्रं 
यस्य स वर्णितवृत्तः | ಇತ पद्ये चरित्रे च' इत्यमरः । वर्णी 'व्णाद्रह्म- 
चारिणि’ इति णिनिः । ब्रह्मचारी मेखलादिमान्‌ मेखला मौञ्जी आदियस्य 
दण्डादेः तन्मेखलादि तद्वान्‌ | अब्धिः समुद्रो मेखला काश्ची यस्यास्सा 
अब्धिमेखला भूमिः तां वर्धयन्‌ । हर्षयन्निति यावत्‌ | यो ववृधे वर्धते 
स्म वृद्धिं प्राप्तवान्‌ । “वृधु वृद्वौ’ इत्यतो af । अत्र गुरु- 
गुश्रूषामेखलाजिनादेवर्णनात्‌ स्वभावोक्तिरलङ्कारः । अब्धिमेखलामिति 
विशेषणगतस्रीलिङ्गेन वर्णितवृत्त इत्यादिविशेषणेन कन्यामुद्विवक्षोः 
कुलशीलादिगुणसम्पन्नस्य समावृत्तस्य वर्णिनो वृत्तान्तस्य परिस्फूर्तः 
समासोक्तिश्रालङ्कारः । “समासोक्तिः परिस्फूर्तिः प्रस्तुतेऽप्रस्तुतस्य चेत्‌ | 
अयमेन्द्रीमुखं पइय रक्तश्चुम्बति चन्द्रमाः? इति सोदाहरणं तल्लक्षणाभि- 
धानात्‌ । तथा चोभयसन्देहसङ्करः । ववृधे वर्धयन्नब्धीति वृत्त्यनुप्रासः | 
मेखलां मेखलादीति लाटानुप्रासः | वर्णी वर्णितेति छेकानुप्रासश्च 

शब्दालङ्कार; | अत्र श्लोके आरोहस्यावरोहेणार्थप्रतिपादनरूपः समाधिर्नाम 
पदरचनारूपकाव्यगुणः | यदाह वामनः- 'आरोहावरोहक्रमः समाधिः? 
इति । उदाजहार च स एव । “निरानन्दः कौन्दे मधुनि परिपीतोज्ज्ञितरसे' 
इति । परिपीतोज्ज्ञितरसे कौन्दे मधुनि निरानन्द इति अवरोहेणार्थप्रत्यायनं 
क्रमेणार्थानवबोधात्‌ ।। ४७ ।। 


मुनिरध्यापयामास काइयपोऽयं धृतब्रतम्‌ | 
त्रयीं त्रयीमयगिरामाकरं करुणाकरम्‌ ।। ४८ ॥| 


मुनिरिति ॥ काइयपो मुनिः त्रयीमयगिरां त्रयी वेदाः । 'वेदास्रयस्रयी’ 
इत्यमरः | तत्प्रचुरासत्रयीमय्यः | “तत्प्रकृतवचने मयट्‌’ इति मयट्‌ प्रत्ययः | 
ताश्च ता गिरश्च अज्गोपान्गप्रचुरा वेदवाचः तासामाकरं खनिम्‌ । विषयमिति 
यावत्‌ । करुणाकरं दयानिधिम्‌ । धृतं व्रतं गुरुपरिचर्यादिनियमरूपं येन 
तम्‌ | तथा यं भगवन्तं त्रयीं त्रीन्‌ वेदान्‌ । 'गतिबुद्धिप्रत्यवसानार्थाब्द- 
कर्माकर्मकाणामणि कर्ता स णौ' इति कर्मणि कतुर्वामनस्य कर्मत्वम्‌ | 
त्रयीमिति ईप्सिततमत्वात्कमेत्वम्‌ | तमिमं शरण प्राप्ताः । अत्र त्रयीमय- 
गिरामाकरस्य भगवतोऽध्याप्यत्वं समर्थनीयं करुणाकरमिति पदार्थेन समर्थ्यत 
इति काव्यलिङ्गमलङ्कारः | 'समर्थनीयस्यार्थस्य काव्यलिङ्गं समर्थनम्‌? इति 
तल्लक्षणात्‌ | 'जितोऽसि मन्दकन्दर्पं मच्चित्तेऽस्ति त्रिलोचनः’ इति 
तदुदाहरणम्‌ । पूर्ववदेव आाब्दालङ्कारत्रयं च || ४८ || 


जगाम भगवान्योऽपि मन्दिरं देववैरिणः | 
तायमाने महायज्ञे तमसीवोदयं रविः ।। ४९ ॥। 
जगामेति || यो भगवान्‌ । महायज्ञे महत्यध्वरे तायमाने विस्तार्यमाणे 


प्रथम; सर्ग; 39 


अङ्गोपाङ्गसहिततया प्रवर्त्यमाने सति तमसि । उदयं पूर्वपर्वतं रविरिव | 
देववैरिणो दैत्यस्य बलेः । मन्दिरं जगामापि प्राप च । 'गम्लृ गतो' 
लिट्‌ | उपमालङ्कारः ।॥ ४९ ॥| 


पुरोधाय सुमेधा यः पितरं जगतः पिता । 
प्रविवेश वशी तस्य वेदिं वेदविदावृताम्‌ ।। ५० || 


पुरोधायेति || वशी वशीकृतेन्द्रियः | जगतः पिता । सुमेधाः शोभना 
मेधा यस्य स तथा । 'नित्यमसुच्‌ प्रजामेधयोः’ इति समासान्तोऽसुच्‌ 
प्रत्ययः | पितरं कश्यप पुरोधाय | “पुरोऽव्ययम्‌' इति गतित्वात्‌ गतिसमासे 
तवो ल्यबादेशः । पुरस्कृत्य । तस्य बलेः | वेदविदावृतां वेदविद्धिः 
ऋत्विगादिभिः आवृतां वेदिं परिष्कृतां भूमिम्‌ । वेदिः परिष्कृता भूमिः’ 
इत्यमरः उत्तरवेदिमित्यर्थः । प्रविवेश । “विश प्रवेशने’ लिट्‌ । प्रविष्टवान्‌ | 
जगतः पिता पितरमिति वचनादागमालङ्कारः । पिता पुत्रेण 
पितृमानित्यागमप्रत्यायनात्‌ | अनुप्रासः झाब्दालङ्कारश्च || ५० || 


सदर्भास्तरणात्पीठादुत्थायोशनसा सह । 
दीक्षितः पूजयामास भत्तया यं भक्तवत्सलम्‌ ।। ५१ ॥| 


सदर्भेति ।। दर्भाणामास्तरणं परिस्तरणं तेन सहितात्‌ सदभास्तरणात्‌ | 
पीठादासनात्‌ | उत्थाय उशनसा झुक्रेण सह | ಇತ दैत्यगुरुः काव्य 
उशना भार्गवः कविः’ इत्यमरः । दीक्षितः दीक्षां प्राप्तः बलिः | यं 
भक्तवत्सलम्‌ | “वत्सांसाभ्यां कामबले’ इति मत्वथीयो लच्प्रत्ययः | 
भत्तेषु प्रीतिमन्तं भगवन्तं पूजयामास तमिमं शरणं प्राप्ताः । दीक्षितस्वभाव- 
वणैनात्‌ स्वभावोक्तिरलङ्कारः ।। ५१ || 

यं वीक्ष्य मुमुदे दैत्यो नष्टलब्धमिवात्मजम्‌ | 
पदव्याः साधुसेव्याया हीयते न हि बुद्धिमान्‌ ॥ ५२ || 


यं वीक्ष्येति ।। दैत्यो बलिः । नष्टः अदर्शनं गतश्चासौ लब्धश्च 
नष्टलब्धः “पूर्वकालैकसवं...' इत्यादिना समानाधिकरणसमासः | आत्मजं 
पुत्रमिव । यं वीक्ष्य मुमुदे । 'मुद हर्ष’ इति धातोलिट्‌ । हृष्टवान्‌ | 
तथाहि. बुद्धिमान्‌ साधुसेव्यायाः पदव्याः मार्गात्‌ | न हीयते न स्वलति | 
'ओहाकू त्यागे’ इत्यतः कर्मकर्तरि लट्‌ । यद्वा दिवादेराकृतिगणत्वस्य 
वृत्करणाभावेन स्थितत्वात्‌ क्षीयत इतिवत्कर्तर्यव उयन्‌ । पूर्वार्ध उपमाया 
उत्तरार्ध अर्थान्तरन्यासस्य च उपबन्धात्संसृष्टिः || ५२ || 


यस्य गात्रं ೫೫೪7೫ नयनेश्चषकैरिव | 
पिबन्त इव पीयूषं मुदा नेमुर्महर्षयः ॥ ५३ ॥ 


यस्येति ॥ महर्षयः महान्तश्च ते ऋषयश्च ते तथोक्ताः । ೫ कीर्तः 
पात्रं भाजनं यशःपात्रम्‌ । यस्य भगवतो गात्रं शरीरम्‌ । चषकाणि 
पानपात्राणि 'चषकोऽस्री पानपात्रम्‌' इत्यमरः । तेरिव विद्यमानैर्नयनैः 
लोचनैः | पीयूषमिव पिबन्तः सादरमवलोकयन्तस्सन्त इत्यर्थः | मुदा 
हर्षण | नेमुः | “णमु प्रह्वत्वे शब्दे च' इति धातोलिंट्‌ | नमस्कृतवन्तः | 
तमिमं शरणं प्राप्ताः । अत्रानेकेवशब्दघटितोपमालङ्कारः | तथाच दण्डी- 
'एकेवोपमानेकेवोपमेति द्वैविध्यमपमायामभिसन्धाय’ “वाक्यार्थेनैव वाक्यार्थः 
कोऽपि यद्युपमीयते | एकानेकेवशाब्दत्वात्सा वाक्यार्थोपमा द्विधा’ इति 
लक्षणमुत्तवा उदाजहार 'त्वदाननमधीराक्षमाविदशनदीधिति । भ्रमद्भूङ्गमिवा- 
लक्ष्यकेसरं भाति पङ्कजम्‌’ इत्येकेवोपमा 'नलिन्या इव तन्वङ्ग्यास्तस्याः 

पद्ममिवाननम्‌ | मया मधुव्रतेनेव पायंपायमरम्यत ।।' इत्यनेकेवोपमां च 
|| ५३ || 

आह्वादितद्युघामा यः प्राह्मदितनयं ब्रती । 
आत्मावासभुवं ೪೫೫ ययाचे त्रिपदावधिम्‌ ॥ ५४ || 


आह्वादितेति ।। यो व्रती वणी भगवान्‌ आह्वादिताः सन्तोषिताः 
द्युधामानो देवाः येन स आह्ादितद्युधामा । प्राह्णादितनयं प्रह्मादस्यापत्य- 
मित्यर्थ “अत इन” इति इञ्‌ प्रत्यये प्राह्णादिर्विरोचनः | तस्य तनयो 
बलिः तमू | त्रिपदावधि त्रीणि पदानि अवधिः परिच्छेदो यस्यास्सा ताम्‌ 
आत्मावासभुवम्‌ आत्मनः स्वस्य अवस्थानभूमिम्‌ । लक्षणं मिताक्षरं यथा 
तथा | “इलक्ष्णमल्पे च सुन्दरे मसृणे च' इति केशवः । ययाचे । 'टुयाचू 
याच्ञायाम्‌' इति धातोर्लिट्‌ । याचितवानित्यर्थः | 'दुह्याचपच्‌दण्ड्रुधि- 
प्रच्छिचित्रूशासुजिमथमुषाम्‌ | कमैयुक्‌ स्यादकथितं तथा स्यान्नीहकृष्वहाम्‌' 
इति परिगणितत्वात्‌ “अकथितं च' इति याचेद्विकमत्वम्‌ । त्रिपदावधिमिति 
विशेषणं त्रिदशसन्तोषानुगुणत्रैलोक्याक्रमणाभिप्रायगभमिति परिकरालङ्कारः | 
स च यमकालङ्कारेण संसृज्यते । तमिमं शरणं प्राप्ताः || ५४ || 


यस्यार्थसिद्विसमये व्यवधिं विदधत्स्वयम्‌ | 

बभूव भार्गवः काणः सत्सु दोषाय वामता ॥ ५५ ॥। 

यस्येति || यस्य भगवतोऽर्थसिद्धिसमये अर्थस्य प्रयोजनस्य सिद्धिः 
निवृत्तिः तस्याः समये । maf व्यवधानम्‌ | अन्तरायमिति यावत्‌ | 
स्वयमात्मना विदधत्‌ कुर्वन्‌ सन्‌ | भार्गवः शुक्राचार्यः | काणः एकेनाक्ष्णा 
हीनः | “काणः कांकैकचश्नुषोः' इति विश्वः । बभूव | शुक्राचार्यस्य काणत्वं 

च “इत्येवमुक्तो देवेन वामनेन तदा बलिः । सजलं हेमकलशं गृहीत्वोत्थाय 
भक्तितः | यावत्स वामनकरे तोयं दातुमुपस्थितः | तावच्छुक्रस्सकल- 
जलधारां रुरोध च | ततस्तु वामनः क्रुद्धः पवित्राग्रेण सत्तम । तत्रोदक- 
लशद्वारे तच्छुक्राक्षमवेधयत्‌ | ततो व्यपगतः शुक्रः विद्वैकाक्षो नरोत्तम ।।' 
इति नृसिंहपुराणे । उत्तमर्थमर्थान्तरन्यासेनाह । सत्स्विति || तथाहि | 
सत्सु साधुषु विषये | वामता वक्रता “वाम तु त्रिष दक्षिणे । वक्रसुन्दरयो- 
श्वापि’ इति कविदर्पणः | दोषाय भवति | इष्टप्रापणायोद्यतस्य शुक्रस्य 
काणत्वरूपानिष्टावापेवैर्णनाद्विषमालङ्कारः | 'अनिष्टस्याप्यवाप्तिश्च तदिष्टार्थ- 
समुद्यमात्‌ | भक्ष्याशयाउहि मञ्जूषां दष्ट्वाखुस्तेन भक्षितः’ इति सोदाहरणं 
तछ्लक्षणाभिधानात्‌ । अर्थान्तरन्यासश्च तेन संसृज्यते । तमिमं शरणं प्राप्ताः 
|| ५५ || 
वामनो नामतोर्थ्थाच्च सन्नपि प्रागतो महान्‌ । 
ृष्टिसिद्वान्तसिद्धो यः किमशक्यं महात्मनाम्‌ ॥ ५६ || 


वामन इति || यो नामतः सञ्ज्ञातः अर्थाच्च हस्वत्वाच्च । प्राग्वामन- 
स्सन्नपि | अतः प्रतिग्रहानन्तरम्‌ | महान्‌ महत्परिमाणः दृष्टिसिद्धान्तः 
दृशिर्दरशन श्रुतिः 'यतस्ता हरिणा दृष्टा श्रुता एवाखिलैजनेः । श्रुतयो दृष्टयश्चेति 
तेनोच्यन्ते पुरातनैः ।।' इति वचनात्‌ । तस्यास्सिद्धान्तः अबाधितनिर्णयः 
तेन निश्चितः ‘अणोरणीयान्महतो महीयान्‌’ इत्यादिश्रतिनिर्णयनिष्कृष्टः | 
तमिमं शरण प्राप्ताः । तथाहि । महात्मनामशक्यं किम्‌ । न किमपि | 
सर्व सुकरमेवेत्यर्थः | 'कृत्यानां कर्तरि वा” इति महात्मनामिति षष्ठी | 
अत्र अणुत्वमहत्त्वयोः ऐकाधिकरण्यस्य समर्थनीयस्य दृष्टिसिद्धान्तसिद्ध इति 
१. दृष्टसिद्धान्तसिद्धः” इति पाठान्तरम्‌ । 


प्रथमः सर्गः 43 


समर्थनात्काव्यलिङ्गमलङ्कारः अर्थान्तरन्यासेन संसृज्यते । दृष्टसिद्धान्तेति 
पाठे दृष्टं दर्शनम्‌ । भावे निष्ठा । वेदादीति पूर्ववदेवार्थः || ५६ || 


यत्पादतलयोः पांसूनसेवन्त सुरासुराः । 
स्फुरदुत्फुल्लदलयोर्भङ्गा इव सरोजयोः ।। ५७ || 
यत्पादतलयोरिति || स्फुरन्ति प्रकाशमानानि उत्फुल्लानि विकसितानि 
दलानि ययोस्ते स्फुरदुत्फुछदले तयोः “उत्फुछ्सम्फुल्लयोरुपसंख्यानम्‌” इति 
निष्ठानत्वम्‌ । सरोजयोः पञ्मयोः भृङ्गाः भ्रमरा इव । सुरासुराः देवाः 
प्रह्मदाद्याश्च । यत्पादतलयोः यस्य भगवतः पादयोस्तले अधरप्रदेशौ | 
'तलं स्वरूपाधरयोः' इति विश्वः । पादतले तयोस्तथोक्तयोः | पांसून्‌ 
धूली असेवन्त । 'षेवृ सेवने’ लड़ । अभजन्त । उपमालङ्कारः । तमिमं 
शरणं प्राप्ताः || ५७ || 


सकल व्यापयन्विश्वं त्रिभिरेव हि विक्रमैः | 
चक्रे स्वं चक्रपाणिर्यः शुक्रानुचरशासने ।। ५८ ॥| 
सकलमिति ।। यस्तु चक्रपाणिः त्रिभिरेव विक्रमैः पादविक्षेपैः | 
झुक्रानुचरस्य बलेः | शासने निग्रहे सति । यद्वा शासनं निदेशः तस्मिन्‌ 
“अथ शासनम्‌ । निग्रहे निष्करग्रामे निदेशे गमनेऽपि च' इति कविदर्पणः | 
सकलं विश्वं जगत्‌ । व्यापयन्‌ व्याप्तवतः विक्रमान्प्रेरयन्‌ | यद्वा ಬ! 
लम्भने? इति चौरादिकात्‌ स्वार्थ णिजन्तात्‌ आातुप्रत्ययः । लब्ध्वेत्यर्थः | 
स्वं स्वकीयं चक्रे ‘डुकृञ्‌ करणे’ लिट्‌ | तमिमं शरणं प्राप्ताः ।। ५८ || 


यो बलिं बलिनं भुक्तादूर्ध्वलोकानर्यपातयत्‌ | 
दत्तभोगो यथा पूर्वो धर्मा जीवमनुष्टितः ॥ ५९ ॥। 

यो बलिमिति ।। अनुष्ठितः आचरितः । पूर्वः प्राचीनः । दत्तो भोगः 
सुखानुभवो येन स तथा | धमस्सुकृतम्‌ | जीव जन्तुं प्राणिनं यथा 
जीवमिव । बलिनं बलमस्यास्तीति बली तम्‌ । बलिं बलिचक्रवतिनम्‌ । 
मुक्तात्‌ उपभुक्तात्‌ । उध्वैलोकात्‌ उत्तमस्थानात्‌ स्वर्गादिरूपात्‌ न्यपातयत्‌ | 
“पत्लू गतौ’ इत्यतो णिजन्ताङ्कङ्‌ । निपातितवानित्यर्थः | तमिमं शरणं 
प्राप्ताः । अत्र बिम्बप्रतिबिम्बभावापननधर्मिका श्रौती पुर्णापमा ।।५९।। 


व्यसनैर्योज्यमानोऽपि यत्र भक्तिमयं स्थिराम्‌ | 
न जही प्रत्युतादत्त ज्चालामग्निरिवेन्धनैः ॥ ६० ॥। 


` व्यसनेरिति ।। व्यसनेविपद्धिः | “व्यसनं विपदि भ्रंशे’ इत्यमरः | 
योज्यमानः योगं प्राप्यमाणोऽप्ययं बलिर्भगवति | स्थिरां भक्तिम्‌ अचश्चलां 
सेवां न जही न त्यक्तवान्‌ । ‘ओहाक्‌ त्यागे’ लिट्‌ । प्रत्युत अतिशयेन 
इन्धेः अग्निज्वालामिव भक्तिमादत्त | ‘डुदाञ्‌ दाने! इत्यतः आङ्पूर्वा- 
त्कर्तरि लड्‌ । “आडोदोऽनास्यविहरणे' इत्यात्मनेपदम्‌ | गृहीतवानित्यर्थः | 
इन्धनाधिक्ये ज्वालाधिक्यमिव व्यसनाधिक्येऽपि भत्तयाधिक्यमेवासीदिति 
भावः | ೫೫ व्यसनेरित्यादिना करणे सत्यपि भक्तित्यागलक्षणकार्यानुदय- 
वर्णनात्‌ विशेषोक्तिरलङ्कारः । प्रत्युतादत्तेति सत्यपि प्रतिबन्धके भक्ति- 
लक्षणकायौत्पत्तिवर्णनात्‌ विभावनालङ्कारः संसज्यते | 'कार्याजनििशेषोक्तिः 
सति पुष्कलकारणे | हृदि स्नेहक्षयो नाभूत्स्मरदीपे ज्वलत्यपि ।।' इति 
सोदाहरणं विरोषोक्तिर्लक्षिता । 'कार्योत्पत्तिस्तृतीया स्यात्सत्यपि 
प्रतिबन्धके | नरे्द्रानेव ते राजन्‌ दशत्यसिभुजङ्गमः ।।' इति विभावना- 
विशेषो5पि सोदाहरणं लक्षितः | उपमालङ्कारस्तु स्फुट एव । तमिमं 
शरणं प्राप्ता इत्यन्वयः ।। ६ || 

ततखिजगदैश्वर्यमदिशयो बलद्विषे | 
आधिपत्यं च दैत्याय नागलोकस्य भूयसः ।। ६१ ॥ 


तत इति || ततो बलिनिग्रहानन्तरम्‌ । यो भगवान्‌ त्रिजगदैश्वर्य 
त्रयाणां जगतां समाहारस्रिजगत्‌ तस्यैश्वर्यमाधिपत्यम्‌ | बलद्विषे 
` बलनामकदैत्यद्वेषिणे इन्द्रायादिशत्‌ । “दिश अतिसर्जने’ लङ्‌ । अति- 
सृष्टवान्‌ । दैत्याय च बलये । भूयसो बहुतरस्य नागलोकस्य पातालस्य | 
आधिपत्यमधिपतित्वं स्वामित्वम्‌ अदिशत्‌ । तमिमं शरणं प्राप्ताः । अत्रेन्द्रे 
त्रिजगदैश्वर्यस्य बलौ पातालाधिपत्यस्य च वर्णनीयत्वात्‌ अदिशदित्येक- 
धर्मान्वयाच्च तुल्ययोगितालङ्कारः । “वर्ण्यानामितरेषां वा धमैक्यं तुल्य- 
योगिता । सङ्कचन्ति सरोजानि स्वैरिणीवदनानि च ।।” इति सोदाहरणं 
तछ्लक्षणाभिधानात्‌ | यद्वा | “वदन्ति वर्ण्यावर्ण्यानां धमैक्यं दीपकं बुधाः | 
मदेन भाति कलभः प्रतापेन महीपतिः ।।” इति वचनात्‌ वर्ण्यावर्ण्ययो- 
स्रिजगदैश्वर्यनागलोकाधिपत्ययोर्वणैनाह्दीपकालङ्कारः ।। ६१ || 


यो जगत्प्रीतिमातन्वन्यशोभिरमृतोपमैः | 
भेजे पूर्ण निजं तेजः शरदीव हिमद्युतिः ।। ६२ || 
यो जगदिति || यो भगवान्‌ | अमृतं उपमा येषां तैरमृतोपमैः 
धवलिमादिना अमृतेन तुल्यैः । यशोभिः कीर्तिभिः । जगतां प्रीतिं हर्ष 
जगत्प्रीतिम्‌ | आतन्वन्‌ कुर्वन्‌ | शरदि शरत्काले हिमद्यतिः चन्द्र इव | 
पूर्ण निजं तेजः प्रभावं दीप्ति च | तेजः प्रभावे दीप्ती च' इत्यमरः | 
भेजे । “भज सेवायां' लिट्‌ । प्राप्तवानित्यर्थः | पूर्णोपमालङ्कारः ।। ६२ || 


कुब्जना्नः कथाऽद्यापि पुंसो यस्य गुणाधिका | 
रमयत्यनुभूतेव रमणी रोमहर्षिणी || ६३ || 

कुब्जनाम्न इति ।। यस्य कुब्जो निखर्व इत्यर्थः | 'कुब्जस्तु गडुलेऽपि 
स्यानिखर्व' इति केशवः । तन्नाम्रः वामनस्येति यावत्‌ । पुंसो गुणाधिका 
्रैलोक्याक्रमणादिगुणरुन्नता | अनुभूता अनुभूयमाना । “मतिबुद्धिपूजार्थे- 
wa’ इति वर्तमाने क्तप्रत्ययः | रमणीव रोमहर्षिणी रोमाणि हर्षयितुं 
शीलमस्या इति तथोक्ता सती रमयति सन्तोषयति । अत्र वामनस्यापि 
गुणाधिकलोकाक्रमणादिकार्यवर्णनात्‌ विषमालङ्कारः । *विरुद्धकार्यस्यो- 
त्पत्तिरपरं विषमं मतम्‌ | कीर्ति प्रसूते धवलां शयामा तव कृपाणिका ।।' 
इति तह्लक्षणात्‌ | तेन चाज्गभूतेन सङ्कीयते .....मसङ्कीणो नामालङ्कारः | 
अनेन च समेन........ कविः स्ववृत्तान्तमपि स्फोरयतीत्यपि भाति | 
कुब्जस्य प्रकृतस्य वामनस्य नाम यस्य तत्समाननाम्नः त्रिविक्रमस्य कवेः | 
वामनस्यैव त्रिविक्रमत्वादिति भावः | गुणैरोजःप्रभृतिभिः अधिका कथा 
वाक्यप्रबन्धरूपकाव्यात्मा इत्याद्यप्रस्तुतसूचनात्‌ ।। ६३ || 


तमिमं शरण प्राप्ता वयमादिममादरात्‌ | 
भवन्तं भवसम्भीतिभिदं भुजगशायिनम्‌ ।। ६४ ॥| 


तमिममिति । वयं देवैस्सहितत्वाद्वहुवचनम्‌ | यद्वा ‘अस्मदो द्वयोश्च” 
इति शास्रात्‌ वयं त्रम इतिवदहमिति वक्तव्येडपि बहुवचनम्‌ | भुजगशायिनं 
भुजगे (शयितुं?) ಶಿಕ್ಷ शीलमस्येति तथोक्तम्‌ । भवः संसार “भवस्तु 
प्राप्तिसत्तयोः | झम्भौ जन्मनि संसारे’ इति केशवः | तत्सम्भीतिः 
भिनत्तीति भिदेः क्विप्‌ । भवसम्भीतिमिदम्‌ । आदौ सृष्टिकाले भवम्‌ । 
(“आदेश्व' इति शैषिको मप्रत्ययः?) 'अग्रादिपश्चाङ्डिमच्‌? | तम्‌ 
उक्तगुणविशिष्टं इमं साक्षात्कृतम्‌ । एनादेशाभावनिमितमुक्तं प्राक्‌ । भवन्तं 
पूज्यं त्वाम्‌ । आदरात्‌ बहुमानात्‌ । शरणं रक्षितारं “शरणं गृहरक्षित्रोः’ 

इत्यमरः । प्राप्ताः कर्तरि निष्ठा । प्राप्तवन्तः | अत्र भवसम्भीतिभिदमिति 
विशेषणस्य साभिप्रायकत्वात्‌ परिकरालङ्कारः । अनुप्रासश्च शब्दालङ्कार 
इति तयोस्संसृष्टिः || ६४ I 


इति वाग्वारिधाराभिर्वर्षति ब्रह्मवारिदे | 
अदर्शि भगवान्विष्णुर्वियुतामिव विभ्रमः ॥ ६५ || 


इतीति ।। इति पूवोक्तप्रकारेण । ब्रह्मवारिदे ब्रह्मैव वारिदो मेघः 
तस्मिन्‌ । वाग्वारिधाराभिः वाच एव वारिधाराः उदकधाराः “धारासम्पात 
आसारः? इत्यमरः । अभिवर्षति सिश्चति सति | विद्युतां तडितां 
'तडित्सौदामिनी विद्युच्चश्चला चपला अपि” इत्यमरः । विभ्रमः विलास 
इव | भगवान्‌ विष्णुः | अदर्शि दृष्टः । देवैरिति शेषः । मेघश्यामस्यापि 
भगवतो दुरालोकतेजोभूयिष्ठत्वेन विद्युद्विभ्रमसादृश्यवर्णनं युक्तम्‌ | 
पीताम्बरधरणाद्वा | अत्र रूपकानुप्राणितोपमालङ्कारः । ब्रह्मवारिद इत्यत्र 
ब्रह्मैव वारिद इत्यन्यरूपेण रूपवतः करणात्‌ विभ्रम इवेतीवशाब्दोपादानाच्च 
|| ६५ || 

वैष्णवं तत्परं ज्योतिर्दुनिरीक्ष्यं निरीक्ष्य ते | 
प्रणमन्तो न नाम्चैव जाताः सुमनसोऽर्थतः ॥ ६६ ॥। 


वैष्णवमिति || वैष्णवं विष्णोरिदमित्यर्थ अणुप्रत्ययः | तत्‌ प्रसिद्धं 
परमुत्कृष्टम्‌ | ज्योतिर्दाप्तिः 'ज्योतिरात्मनि wis हविहोमार्चिदी्तिषु' 
इति केशवः । प्रकाशमित्यर्थः । दुर्निरीक्ष्यं कृच्छादीक्षणीयं “ईषहस्सुषु 
कृच्छाकृच्छार्थपु खल्‌’ इति खल्‌ प्रत्ययः । निरीक्ष्य दृष्ट्वा ते देवा 
प्रणमन्तः प्रणामं कुर्वन्तः | नाम्नैव न सुमनसो जाता किन्त्वर्थतोऽपि 

अवयवार्थसंयोगादपीत्यर्थ: । सुमनसः सम्पन्नाः । सुमनस इति पदं 
देवेष्वेतावन्तं कालं सञ्ज्ञामात्रमासीत्‌ । अथेदानीं शोभनमानसा इति 
अन्वर्थाभिधानं सम्पन्नमिति भावः । अत्र निरुक्तिरलङ्कारः || ६६ || 


उत्थाप्य ताञ्जगन्नाथो वितथेतरकीर्तनः | 
ब्रूते ब्रह्ममुखान्देवान्सुस्मितेन स्म हर्षयन्‌ ॥ ६७ || 


उत्थाप्येति ॥ वितथेतरकीर्तनः वितथादसत्यादितरत्‌ कीर्तनं भाषणं 
यस्य स तथा | फलाव्यभिचारिवचन इत्यर्थः । जगन्नाथो हरिस्तान्‌ 
प्रणतान्‌ ब्रह्ममुखान्‌ देवान्‌ । उत्थाप्य उत्थितान्विधाय | सुस्मितेन शोभनेन 
मन्दहासेन | हर्षयन्‌ सन्तोषयन्‌ । ब्रूते स्म 'लट्‌ स्मे’ इति लिडर्थ लट्‌ । 
उवाचेत्यर्थः | वितथेतरकीर्तन इति विशेषणस्य देवताकार्यनिष्यत्त्यादि- 
रूपफलाव्यभिचारित्वाभिप्रायगभत्वात्परिकरालङ्कारः ।। ६७ || 


कथयन्तु महाभागा भवन्तस्तं मनोरथम्‌ | 
यस्मादियं स्तुतिर्देवाः स्ताविता तुष्टिवर्धिनी ॥ ६८ ॥ 


कथयन्त्चिति ।। हे महाभागाः महान्‌ भागो भाग्यं येषां ते तथोक्ताः | 
“भागो भाग्ये चतुर्थांश” इति वैजयन्ती । देवाः । तुष्टिं सन्तोषं वर्धयितुं 
शीलमस्या अस्तीति तुश्विर्धिनी । मम सन्तोषणशीला । स्तूयते अनयेति 
व्युत्पत्त्या स्तुतिसाधने षड्विंशतिश्लोकसङ्घातात्मके काव्ये स्तुतिराब्दो 
वर्तते | “श्रुयजदृिस्तुभ्यः करणे’ इति करणे क्तिन्प्रत्ययस्मरणात्‌ | यस्मात्‌ 
यन्मनोरथाद्वेतोः । “विभाषा गुणे’ इति हेतौ पश्चमी । स्ताविता । स्तोतेः 
जल्पतिप्रभृतित्वादणिकतुः कर्मत्वम्‌ | स्तवनकीकृता | करणत्वेऽपि 
अवान्तरव्यापारप्राधान्याभिप्रायेण कर्तृत्वोक्तिः । युष्माभिरिति शेषः तं 

मनोरथं वाञ्छाम्‌ | “वाञ्छा लिप्सा मनोरथः” इत्यमरः । भवन्तः पूज्याः 
यूयमिति यावत्‌ | कथयन्तु वदतेत्यर्थः । “कथा वाक्यप्रबन्धे’ इत्यतो 
लोटू । अत्र देवविषयरतिभावं प्रति तुष्टिवर्धिनीत्युक्तहर्षस्याङ्गत्वात्‌ 
भावोदयोऽलङ्कारः | 'भावस्योद्गमावस्था भावोदयः' इति तह्लक्षणात्‌ ।। ६८ || 


चरिताञ्जलिमूर्धाऽथ' चराचरगुरुं प्रति । 
विचारचतुरो वाचमुवाच चतुराननः ॥ ६९ ॥ 


चरिताञ्जलीति ।। अथ भगवद्वचनानन्तरम्‌ | चराचरगुरुं चराश्च 
अचराश्च चराचराः । जङ्गमस्थावरात्मका लोकाः । 'चरिष्णु जङ्गमचरम्‌' 
इत्यमरः । तेषां गुरु प्रभुम्‌ | हरिं प्रति । चरितः आचरितः कृतः अञ्जलिः 
पाणिः “पाणिर्निकुब्जः प्रसृतिस्तौ युतावञ्जलिः पुमान्‌’ इत्यमरः । संहतौ 
पाणी इत्यर्थः | यस्मिन्स मूर्धा यस्य ಇ तथोक्तः | रचितेति पाठेऽप्यय- 
मेवार्थः | विचारे चिन्तने । विमर्श इति यावत्‌ | “विचारश्चिन्तने गतौ 
इति दर्पणः | चतुरो दक्षः । ಇತ್ತ್‌ दक्षधीमन्तौ' इति दर्पणः | विचारे 
चतुर “सप्तमी शौण्डैः’ इति समासः । चत्वारि आननानि मुखानि यस्य 
सः विधाता तथोक्तः | 'पूर्वपदात्सञ्ज्ञायामगः” इति प्राप्तमपि णत्वं 
'क्षुआ्रदिष च' इति mae भवति | वाचमुवाच | वच परिभाषणे लिट्‌ | 
उक्तवान्‌ | अत्र विचारचतुर इति विशेषणस्य प्रभुसनिधिसम्भाषणानुकूल- 
चातुर्यशालीत्यभिप्रायगर्भत्वात्‌ परिकरालङ्कारः ।। ६९ ॥| 


त्वां गोचरयितु स्वामिभागमोऽपि न हि प्रभुः । 
बोभवीमि भवत्पार्थे वावदूकस्तथाऽप्यहम्‌ ।। ७० . 


१. 'रचिताञ्जलिमूर्धाऽथ’ इति पाठान्तरम्‌ | 

त्वामिति ।। भो स्वामिन्‌ सर्वे लोकाः स्वमस्येति स्वामी 
'स्वामिनैश्र्य' इति स्वशब्दादामिनच्प्रत्यये स्वामीति निपात्यते । सर्व- 
लोकेश्वरत्यर्थः | त्वां गोचरयितुं विषयीकर्तुम्‌ । आगमो वेदादिसद्रन्थोऽपि 
प्रभुः समर्थो न हि । वेदवेदानुसारिशास्रानवगाह्ममाहात्म्यं तवेत्यर्थः | 
“यतो वाचो निवर्तन्ते’ इति श्रुतेरिति भावः । तथापि वागगोचरत्वेऽपि | 
अहं भवतः पाइवे सन्निधाने भवत्पार्श्वे वावदूकः | वदेर्यङन्तादूकप्रत्ययः | 
“वावदूकश्च वक्तरि’ इत्यमरः । कुर्वादिगणे पठितो वावदूकशब्दः | एवमेव 
व्युत्पादितो वैयाकरणैः | बोभवीमि पुनः पुनः भृशं वा भवामि भवते- 
यङ्लुगन्ताछ्कट्‌ | हुश्रुवोस्सार्वधातुके’ इत्यत्र हुश्रुग्रहणात्‌ ज्ञापकात्‌ 
भाषायामपि यड्लुगन्तप्रयोगः साधुरिति हरदत्तादयः | भवत्सन्निधानाहितं 
मम वक्तृत्वमिति भावः । अत्र वेदाद्यगोचरे वावदूकत्वस्य समर्थनीयस्य 
भगवत्पाइर्व इति पदार्थन समर्थनात्‌ पदार्थहेतुकं काव्यलिङ्गमलङ्कारः 

|| ७० || 
वावदूकत्वमेव विशदयति- 
समरेषु महीयस्सु त्रिदिवे ये पराजिताः | 
ते दैत्यसत्तमा भूमौ बभूवुर्भूभुजां सुताः ॥ ७१ ॥ 

समरेष्विति ॥ ये दैत्यसत्तमाः दैत्यश्रेष्ठाः । त्रिदिवे स्वर्ग । महीयस्सु 
अतिशयेन महत्सु । समरेषु ‘sf समरानीकरणाः कलहविग्रही' 
इत्यमरः । पराजिताः पराभूताः । ते भूभुजां राज्ञां सुतास्सन्तो 
बभूवुरुत्पन्नाः । पराजयप्रतिकारायेति भावः ।। ७१ ॥ 

तमेव प्रति(प्र)कारं पञ्चभिः 'छोकेराह- 
अभिषित्ताश्च राज्येषु सप्रभावास्तरस्विनः | 
सुवेषा इव ते योषाः सर्वतो गृह्णते श्रियम्‌ ॥ ७२ ॥। 


अभिषित्ताश्चेति || ते राजपुत्राः । राज्येषु राजकर्मसु विषये | 
अभिषिक्ताश्च कृतपद्टाभिषेकाश्च न केवलं बभूवुरिति चशब्दः | अत एव 
तरस्विनो बलवन्तो वेगवन्तो वा । “तरसी बलरंहसी' इति वैजयन्ती 
| तपस्विन इति केचित्पठन्ति । उभयत्रापि ‘अस्मायामेधास्रजो विनिः 
इति विनिप्रत्ययः | सप्रभावाः प्रभावेण कोशजतेजसा सहिताः । “स प्रभावः 
प्रतापश्च यत्तेजः कोशदण्डजम्‌’ इत्यमरः । सुवेषाः शोभनो 
वेषोऽलङ्कियाजन्यशोभा यासां तास्तथोक्ताः । योषा इव स्रिय इव स्त्री 
योषिदबला योषा नारी सीमन्तिनी वधू: इत्यमरः । सर्वतः सवेभ्यः । 
श्रियं सम्पदम्‌ | गृह्णते अपहरन्ति । “ग्रह उपादान’ इति 
धातोस्स्वरितेत्त्वाल्लडात्मनेपदम्‌ । अत्रोपमालङ्कारः ।। ७२ || 


मोहापादकसम्पातैः सुदुर्दर्शजवैः शरै; । 
युगपत्सकलं लोकं वशीकुर्वन्त्यनङ्गवत्‌ ॥ ७३ ॥ 


मोहेति ।। मोहस्य मूर्छायाः । ಇಹ तु कशमलं मोह? इत्यमरः | 
अन्यत्र चित्तविप्तवस्य | “मुह वैचित्ये’ इति धातुः | आपादकः प्रापकः 
| शोषषष्ट्या समासः । सम्पातः पतनं येषां ते तथोक्तास्तैः । सुतरां 
दुर्दर्गः दुःखेन द्रष्टव्यः । “ईषददस्सुषु' इत्यादिना खल्‌ । स जवो वेगो 
येषां तैः । Ma । युगपदेककाले | सकलं लोकं जनम्‌ । अनङ्गवत्‌ 


१. “तपस्विनः? इति पाठान्तरम्‌ | 

मन्मथेन तुल्यं यथा तथा । वशीकुर्वन्ति । वश आयत्तः । स्वाधीनं 
कुर्वन्ति । अत्र आथी तद्धितगता पूर्णोपमा ।। ७३ || 


क्रतूस्तपांसि दानानि क्रियमाणानि नित्यशः । 
अन्त्यैरेव महोपायैः साम्प्रतं वारयन्ति नः ।॥। ७४ || 


क्रतूनिति ॥ नित्यः दिनं दिनं संख्यैकवचनाच्च वीप्सायाम्‌’ इति 
नित्यशब्दाच्छस्‌ | क्रियमाणानि नः अस्माकम्‌ । क्रतून्‌ यज्ञान्‌ | 
'सप्ततन्तुर्मखः क्रतुः । यज्ञः’ इत्यमरः । तपांसि कृच्छूचान्द्रायणादीनि | 
दानानि तुलापुरुषादीनि । क्रियमाणानीत्यस्य क्रतुं प्रत्यपि विशेषणस्यापि 
'नपुंसकमनपुंसकेनेकवच्चान्यतरस्याम्‌' इति हि नपुंसकत्वम्‌ । साम्प्रतम्‌ 
अधुना “एतर्हि सम्प्रतीदानीमधुना साम्प्रतं तथा’ इत्यमरः | 
अन्त्यैश्नतुयैर्दण्डरूपैर्महोपायैः । वारयन्ति प्रतिषेधयन्ति | “वृञ्‌ वरण’ 
इति धातोश्रौरादिकाह्टू । अत्रान्त्यैरित्युक्तः पर्यायोक्तमलङ्कारः ।। ७४ || 


आनृशंस्यं परित्यज्य परं धर्मममी बत | 
यज्ञादीनसुरोद्देयान्मन्वते ಬೂ ॥ ७५ ॥। 


आनृशंस्यमिति ।। अमी राजसुताः । परमुत्तमं धर्मम्‌ । आनृशंस्यं 
नृशंसो घातुकः न नृशंसः अनृशंसः तस्य कर्म आनृशंस्यं सौम्यताम्‌ | 
परित्यज्य | “न नज्पूर्वात्तत्पुरुषात्‌’ इत्यादिनोत्तरभावप्रत्ययनिषेधेऽपि 
ब्राह्मणादिगणे अनृशंसशब्दस्य पाठात्‌ “गुणवचनव्राह्मणादिभ्यः कर्मणि च’ 
इति ष्यञूप्रत्ययो भवत्येव | बद्धमन्यवः कृतद्वेषाः । A क्रतौ 
क्रुधि’ इत्यमरः । तथाविधास्सन्तो यज्ञादीन्‌ धर्मान्‌ । असुराः उद्देइयाः 
त्यज्यमानहविस्स्वामितया अभिसन्धेयाः येषां तान्‌ असुरोद्देश्यान्‌ मन्वते | 

“मनु अवबोधने” लट्‌ । अवबध्यन्ते कांक्षन्तीत्यर्थः । बतेत्यव्ययं खेदे 
वर्तते । “खेदानुकम्पासन्तोषविस्मयामन्त्रणे बत’ इत्यमरः । अत्रानृशंस्यं 
सौम्यतां परित्यज्येति सौम्याभावशान्तेः बद्धमन्यव इत्युक्तक्रोधं प्रति 
अङ्गत्वाभिसन्धानात्‌ समाहितमलङ्कारः । लक्षणं तूक्तम्‌ || ७५ || 


आलोडयन्ति ते पृथ्वीं भगवन्बलगर्विताः | 
निदाघसमये यद्वन्मदान्धाः कुञ्जरा नदीम्‌ ॥ ७६ ॥| 


आलोडयन्तीति ।। किञ्च हे भगवन्‌ | बलेन शक्तया गर्विताः ಕ್ಷ: | 
ते राजपुत्राः । निदाघसमये ग्रीष्मकाले | “निदाघ उष्णोपगम उष्ण 
ऊष्मागमस्तपः? इत्यमरः | मदेन अन्धा मूढाः मदान्धाः | कुञ्जराः नदीं 
यद्वत्‌ नदीमिव । पृथ्वीं भूमि आलोडयन्ति । “लोड़ उन्माथे’ उन्मथन्ति | 
स्वार्थे णिच्‌ | उपमालङ्कारः | समरेष्वित्यादौ आलोडयन्तीत्यन्ते सन्दर्भ 
एकवाक्यतया सह्घातकाव्ये प्रत्यनीकालङ्कारः | त्वया पराभूताः त्वां जेतु 
न ಕರ್ತಾ त्वदीयान्‌ भूयिष्ठान्‌ जनान्‌ परिभवन्तीति वर्णनात्‌ । 'प्रत्यनीकं 
बलवतः शत्रोः पक्षे पराक्रमः । जैत्रनेत्रानुगौ कर्णावुत्पलाभ्यामधः कृतौ ।।' 
इति सोदाहरणं तल्लक्षणमुक्तं चन्द्रालोके ।। ७६ || 


एवं परिवेदनीयं निवेद्य आत्मीयरक्षणमर्थयते ब्रह्मा- 
तदिमां जगतीमेभ्यः परित्रातुं त्वमर्हसि | 
अचिरेणैव कालेन व्याघ्रेभ्य इव रोहिणीम्‌ ॥ ७७ ॥। 
तदिमामिति ।। हे भगवन्‌ । तत्तस्मात्त्वमचिरेणेव कालेन न तु 


विलम्बेन । व्याघ्रेभ्यो रोहिणीं गामिव । “माहेयी सौरभेयी गौरुस्रा माता 
च शृङ्गिणी | अर्जुन्यघ्न्या रोहिणी स्यात्‌? इत्यमरः । एभ्यो 

दैत्यराजपुत्रेभ्यः “भीत्रार्थानां भयहेतुः इत्यपादानसञ्ज्ञायां पञ्चमी | इमां 
जगतीं भूमिम्‌ । “जगती रत्रगर्भा च' इति भूमिपर्याये अमरः । परित्रातुं 
रक्षितुम्‌ । 'शकधृष-” इत्यादिना अहार्थे तुमुन्‌ । अर्हसि योग्यो भवसि | 
अईपूजायामिति धातोल॑ट्‌, उपमालङ्कारः || ७७ ।। 


यदुवंशमधिष्ठाय दह दुष्टमयं तमः । 
लीलयाऽग्निरिब ध्वान्तं सस्रेहः स्वच्छवर्तिकः ।। ७८ ॥| 


यदुबंशमिति ।। हे भगवन्‌ त्वं यदुवंशमधिष्ठाय यदुवंशे प्रादुर्भूय । 
अधिशीङ्स्थासां कर्म” इत्याधारस्य कर्मत्वम्‌ । सस्रेहस्वच्छवर्तिकः सस्नेहा 
सप्रेमा सतैला च स्वच्छा निर्मला वर्तिका वर्तनं दशा च यस्य स 
तथोक्तः । शेषाद्विभाषा' इति वर्तिपक्षे कप्‌ | wes सौहृदे’ 
इति विश्वः | 'वर्तिदीपदशा गात्रलेपयोर्मणिरञ्जने’ इति रत्नमाला | 
अग्निलीलया ध्वान्तमन्धकारमिव । दुष्टमयं दृष्टेम्य आगतः “तत आगतः’ 
इत्यर्थं “मयट्‌ च' इति हेतोर्मयट्‌ प्रत्ययः । तमः शोकम्‌ | “तमोऽन्धकार 
्वर्भानौ तमः झोके गुणान्तरे” इति विश्वः । दह भस्मीकुरु । समूल- 
मपनयेत्यर्थः | “दह भस्मीकरण’ इति धातोर्लोट्‌ | अत्र इलेषानु- 
प्राणितोपमालङ्कारः ।। ७८ || 


तत्रापि वसुदेवस्य दयिता या तपोमयी | 
भवतो भरणायैषा योग्येति प्रतिभाति नः।। ७९ ॥| 


तत्रापीति ।। हे भगवन्‌ । तत्रापि यदुवंशेऽपि | तपोमयी तपःप्रचुरा | 
"तत्प्रकृतवचने मयट्‌' इति मयट्‌ प्रत्ययः | 'टिड्ढाणञ्‌' इत्यादिना डीप्‌ | 
या वसुदेवस्य दयिता प्रिया सैषा भवतो भरणाय गर्भे धारणाय योग्या 

अनुरूपेति नोऽस्मान्‌ | 'अभितः परितः? इत्यादिना प्रतियोगे द्वितीया | 
प्रतिभाति स्फुरति । “भा दीप्ती’ इत्यतो लट्‌ । अत्र वसुदेवभार्यायाः 
देवक्या तपोमयीति विशेषणेन भवतः पूज्यस्येति कृष्णस्य चानुरूप्यं 
वर्णितमिति समालङ्कारः । “समं स्याद्वर्णनं यत्र द्वयोरप्यनुरूपयोः | 
स्वानुरूपं कृतं सद्म हारेण कुचमण्डलम्‌ ।।' इति सोदाहरणं तल्लक्षण- 
मभिहितम्‌ || ७९ ॥| 


इति पद्मासने वाणी ब्रुवाणे धरणीधरः | 
करुणाद्रर्मनास्तत्र तथेत्युत्तवा तिरोदधे ॥ ८० || 


इतीति ।। पद्ममासनं यस्यासौ पद्मासनः तस्मिन्‌ ब्रह्मणि । इति अथ 
ब्रह्ममुखाद्वाचामित्याचुक्तप्रकाराम्‌ | वाणीं वचनम्‌ | ब्रुवाणे सति । “यस्य 
च भावेन भावलक्षणम्‌” इति सप्तमी | धरणीधरः धरतीति धरः | पचाद्यच्‌ | 
घरण्याः धरः भूधरः श्रीहरिः | करुणाद्रेमनाः सन्‌ । दयापूरितमानसस्सन्‌ | 
तत्र सिन्धुतीरे । तथास्त्वित्युत्तवा तिरोदधे अन्तर्हितवान्‌ | “डुधाञ्‌ 
धारणपोषणयोः? लिट्‌ | अत्र पद्मासनदैन्यस्य सञ्चारिभावस्य कारुण्यभावं 
प्रत्यङ्गत्वात्‌ भावोदयोऽलङ्कारः । ब्रह्मवचनस्य करुणां प्रति हेतुत्वात्‌ 
हेतुरलङ्कारश्च । हेतोर्हेतुमता सार्धं वर्णनं हेतुरुच्यते’ इति तल्लक्षणात्‌ | 
तयोस्समप्राधान्यात्सङ्करः || Co ॥| 


नमस्कृत्य हषीकेशमारूढं मानसौकसम्‌ | 
पुरस्कृत्य विधातारं विबुधास्रिदिवं ययुः ।। ८१ ॥। 


नमस्कृत्येति ।। हृषीकेशं हृषीकाणीन्द्रियाणि 'हृषीकं विषयीन्द्रियम्‌' 
इत्यमरः | तेषामीइां प्रेरकम्‌ । नमस्कृत्य | मानसौकसं मानसं सरः ओको 

निवसनं यस्य स तथा तं हंसम्‌ । “हंसास्तु श्वेतगरुतश्वक्राङ्गा मानसौकसः” 
इत्यमरः । आरूढं प्राप्तं “गत्यर्थाकर्मक” इत्यादिना रुहेः कर्तरि ಇ | 
विधातारं ब्रह्माणम्‌ । पुरस्कृत्य अग्रतः कृत्वा । विबुधाः देवाः । त्रिदिवं 
नाकलोकं ययुः । “या प्रापणे’ लिटू । प्राप्तवन्तः | अत्र देवानां 
हृषीकेहानमस्कारस्य हंसारूढविधिपुरस्कारस्य त्रिदिवयानस्य च प्रकृतार्थस्य 
क्रमेण विन्यासात्‌ रत्रावल्यलङ्कारः । “क्रमिक प्रकृतार्थानां न्यासं रत्रावलीं 
विदुः' इति तल्लक्षणात्‌ | ८१ ॥| 


तत्र भारसहे भूमिर्भारमावे्य भर्तरि | 
कुर्वती स्वैरमाश्वासं दुर्बला निर्ववार सा । ८२ ॥ 


तत्रेति ॥ दुर्बला सहत इति सहः पचाद्यच्‌ । भारस्य सहः भारसहः 
तस्मिन्‌ भारसहे । तत्र भर्तरि हरौ भारमावेद्य निवेद्य । स्वैरं स्वच्छन्दं 
यथा तथा | आइवासं विश्रमम्‌ । 'अथाइ्वासो विश्रमे तथा | 
्रन्थावच्छेदभेदे स्यात्‌’ इति केशवः । मनसः पर्यवस्थापनमित्तर्थः | कुर्वती 
सती । करोतेः शतरि 'उगितश्च इति डीप्‌ । निर्ववार निर्वृतिं सुखं 
प्राप्तवती | वृणोतेलिंट्‌ । अत्र दौर्बल्यादेर्यथान्वयमुत्तरोत्तरकारणत्वा- 
त्कारणमालालङ्कारः | 'गुम्फः कारणमाला स्याद्यथा प्रावप्राप्तकारणैः | 
नयेन श्रीः श्रिया त्यागस्त्यागेन विपुलं यराः’ इति सोदाहरणं 
तङ्कक्षणामिधानात्‌ || ८२ || 


भगवानप्यथांशेन भुवि कार्यस्य सिद्धये | 
आविर्भवितुमुयुक्तो द्रुहिणोक्तिमनुस्मरन्‌ ।। ८३ ॥ 


भगवानिति ।। अथ देवानां भूमेश्च स्वस्थानप्रासिनिर्वृतिसम्पत्त्य- 

नन्तरम्‌ । भगवान्‌ अव्याहतषड्गुणैश्वर्यसम्पत्नो विष्णुः । देवानामिति रोषः | 
कार्यस्य प्रयोजनस्य सिद्धये निष्पादनाय । द्रुहिणस्य विरिञ्जस्य | उक्ति 
अवतरणप्रार्थनावचनम्‌ | अनुस्मरन्‌ । अंशेन भुवि भूम्याम्‌ । आविर्भेवितु 
लोकप्रत्यक्षगोचरतां प्राप्तुम | उद्युक्तः उद्योगवान्‌ | अभवदिति शेषः | 
देवप्रार्थनभगवदाविर्भावयोः समुञ्चयेऽपिराब्दः | अत्र ब्रह्मवाक्यानुस्मरणस्य 
आविर्भावोद्योगं प्रति हेतुत्ववर्णनाद्वेतुरलङ्कारः ।। ८३ || 


देवकस्य सुता साध्वी तापसैरभिनन्दिता । 
अधत्त पुण्डरीकाक्षमुदरे हृदये यथा ।। ८४ || 


देवकस्येति || देषक इति कश्रिद्यादवः । तस्य सुता । साध्वी 
पतिव्रता । तापसैः तपः एषामस्तीति तापसाः | 'अण्‌ च' इति 
तपःशब्दात्‌ मत्वर्थीयोऽण्‌ प्रत्ययः । ಗಾಗಾ: । तैरभिनन्दिता 
उलाधिता | हृदये यथा मनसीव । उदरे गर्भे | पुण्डरीकमिव | नलिनमिव 
“कमल नलिनं पद्मं पुण्डरीकं महोत्पलम्‌’ इति धनञ्जयः । अक्षिणी यस्य 
स तथा | “बहुब्रीहौ सक्थ्यक्ष्णोः स्वाङ्गात्च्‌' इति अक्ष्यन्तबहुब्रीहेष्पच्‌ | 
यद्यपि इवझब्दस्य न समासप्रवेशलोपौ प्रापकाभावात्‌ । तथापि घनश्याम 
इत्यत्र पूर्वपदं तत्सदूशे लाक्षणिकमिति सूचयितुं लौकिकविग्रहे इवशब्दः 
प्रयुज्यन इति वैयाकरणवचनात्‌ इवशब्दस्य लौकिकविग्रहवाक्ये अस्माभिः 
प्रयोगः कृतः । अधत्त धृतवती | “डुधाञ्‌ धारणपोषणयोः? लङ्‌ | अत्र 
अभिन्नरधमिकोपमालङ्कारः । “जयति श्रिया सह चिरं मनसि तव 
श्रीसुधीन्द्रयोगिपते | उदर इव वासुदेवः स्वच्छतरे दौग्धसैन्धवे देवः ।।' 
इति ಊ॥| 

अमुष्या गर्भपाविष्टः शुशुभे श्यामलाकृतिः | 
अप्रमेयद्ुतिर्यद्वद्भागीरथ्या हरिन्मणिः ।। ८५ || 


अमुष्या इति || भागीरथ्याः भगीरथेन निर्वृत्ता भागीरथी तस्याः गर्भ 
हरिन्मणिर्यद्वत्‌ मरकतमणिरिव “गारुत्मतं मरकतमइमगर्भा हरिन्मणिः’ 
इत्यमरः | अमुष्याः देवक्याः गर्भेमाविष्टः प्रविष्टः | “गर्भस्तु कुक्षौ कुक्षि- 
स्थजन्तौ पनसकण्टके' इति रत्नाकरः | अप्रमेयद्युतिः अप्रमेया प्रमातुम- 
योग्या युतिः कान्तिर्यस्य स तथोक्तः । श्यामला आकृतिविग्रहो यस्य 
स तथा भगवान्‌ शुशुभे दिदीपे उल्ललास । “शुभ दीप्तौ’ इत्यतः कर्तरि 
लिटू | उपमालङ्कारः । ८५ || 


वासुदेवमसूताऽसौ देवकी वसुदेवतः | 
गृह्मसंसारवैराग्यात्तत््वबोधमिव त्रयी ॥ ८६ || 


वासुदेवमिति ।। गृह्यसंसारवैराग्यात्‌ गृह्येऽस्वैरिणि अस्वात्माधीने 
'पदास्वैरिबाह्मापक्ष्येषु च' इति ग्रहे क्यप्‌ प्रत्ययः । संसारे वैराग्यात्‌ | 
त्रयी त्रयो वेदाः । तत्त्वबोधं तत्त्वस्य अनारोपितरूपस्य ईइवरस्य | 
बोधमवगमं “तत्त्वं विदविदीरेषु स्वरूपे’ इति कविदर्पणः | वसुदेवतः 
वसुदेवात्‌ | 'अपादाने चाहीयरुहोः? इत्यपादाने तसिः | असौ 
आविष्टभगवद्भभा | देवकी देवकपुत्री । देवकदाब्दात्‌ “पुंयोगादाख्यायाम्‌' 
इति डीष्‌ । तहि पुंयोग एवेति न नियम इत्यभ्युपगम्य “प्राकिकयीतो 
भरतस्ततोऽभूत्‌’ इत्यत्र कैकयीराब्दः समर्थितः | वासुदेवं नारायणम्‌ | 
'वासुदेवस्तिविक्रमः' इत्यमरः । “वासुदेवार्जुनाभ्यां बुञ्‌? इत्यत्र भवतो 
भगवत एषा सझेति महाभाष्यं च । असूत प्रसूतवती । “षूञ्‌ प्राणिप्रसवे’ 
इत्यतः कतरि लड़ । उपमालङ्कारः ।। ८६ || 

शंसन्त्यः झर्मपात्रत्वं मधुरा मधुरापुरः । 
बवृषुर्देवताः पुष्पैर्जायमाने जनार्दने ।। ८७ ॥। 


शंसन्त्य इति ।। मधुराः शोभनाः । “मधुरस्तु पुमात्रसे । स्वादुसउज्ञे 
तद्वति तु त्रिषु स्याच्छोभने प्रिये" इति केशवः । देवताः ब्रह्माद्याः जनार्दने 
विष्णौ “विष्वक्सेनो जनार्दनः? इति विष्णुपर्याये अमरः । जायमाने 
प्रादुर्भवति सति | मधुरापुरः मधुरानामिकायाः पुर्याः । शार्मपात्रत्वं 
सुखभाजनत्वम्‌ । “ार्मशातसुखानि च' । “पात्रामत्रे च भाजनम्‌’ इति 
च अमरः | रांसन्त्यः स्तुवन्त्यः । पुष्यैः ववृषुः | “वृषु सेचन' इति 
धातोर्लिंट्‌ सिक्तवत्यः । अत्र जनार्दनप्रादुर्भावस्य माधुरजनशर्महेतुत्वात्‌ 
‘हेतोर्हेतुमता सार्ध वर्णनं हेतुरुच्यते’ इति लक्षितो हेतुरलङ्कारः । 
यमकादिशब्दालङ्कारश्च ।। ८७ || 


सृजन्तस्तरसाऽऽरावं देवदुन्दुभयः स्वयम्‌ । 
निहन्तृणां मुदं चङ्रुर्नित्याघातालसात्मनाम्‌ ॥ ८८ ॥| 


सृजन्त इति ॥ देवदुन्दुभयः देवानां दुन्दुभयो भेर्यः । भेरी स्री 
दुन्दुभिः पुमान्‌’ इत्यमरः । स्वयमात्मना | तरसा वेगेन | 'रंहस्तरसी 
तु रयस्यदः | वेगो जवः’ इत्यमरः । आरावं शाब्दम्‌ । “विभाषाडिरुपुवोः 
इति रौतेर्धञ्‌ प्रत्ययः । सृजन्तः उत्पादयन्तः सन्तः । नित्याघातालसात्मनां 
नित्यं निरन्तरं यथा तथा आघातस्ताडनं तेनालसो मन्दः आत्मा मनो 
येषां ते तेषाम्‌ | 'देहे यत्ने धृती बुद्धौ मनसि ब्रह्मणि श्रुते । आत्मा 
वाक्‌? इति केशवः । निहन्तृणां प्रहतृणाम्‌ । वादकानामित्यर्थः । मुदं 
सन्तोषं चक्रुः । “डुकृञ्‌ करणे’ लिटू । अत्र नित्याघातालसेति 

स्वयमित्याघाताभावेडपि आरावं सृजन्त इति शब्दलक्षणकार्योत्पत्ते- 
रभिधानाद्विभावनालङ्कारः । “विभावना विनापि स्यात्कारणं कार्यजन्म चेत्‌ | 
अप्यलाक्षारसासिक्त रक्तं त्वश्चरणद्वयम्‌ ।।' इति सोदाहरणं तह्लक्षणाभि- 
धानात्‌ ॥ 66 1 


आश्रावि द्युसदां गीतं विपश्चीनां कलस्वनैः | 
आहतानां च तालानामुपरक्तं मनोहरम्‌ ॥ ८९ ॥| 


आश्रावीति ।। आहतानां वादितानाम्‌ | विपश्चीनां वीणानां “वीणा 
तु वल्लकी । विपञ्ची’ इत्यमरः । तालानां कांस्यवाद्यभेदानां च कलैः | 
'अव्यक्तमधुरे कलः” इति केशवाभिधाने | मधुरैः स्वनैः शब्दैः | 
उपरक्तमुपरञ्जितम्‌ | अत एव मनोहरम्‌ । द्युसदां दिवि सीदन्तीति 
घुसदः । “सत्सूद्विष इत्यादिना किप्‌ । तेषां देवानां गीतम्‌ | भावे निष्ठा 
गानम्‌ | आश्रावि | “आङ्पूवात्‌ श्रु श्रवण’ इति धातोः कर्मणि लुङ्‌ | 
'चिणू भावकर्मणोः’ इति च्लेश्चिण्‌ । श्रुतम्‌ | जनैरिति शेषः ।।८९।। 


कणत्कङ्कणकिङ्किण्यो गीर्वाणगणिकाङ्गनाः | 
agra" पदे विष्णोर्विष्णोः प्रीत्यै वितेनिरे 1 ९० ॥| 


कणदिति || कणन्त्यददाब्दायमानाः कङ्कणानि करभूषणानि कि्किण्यः 
्रुद्रण्टिकाश्च यासां तास्तथोक्ताः । “कङ्कणं करभूषणम्‌ | किङ्किणी 
क्षुद्रघण्टिका” इत्युभयत्रामरः । किङ्किणीशब्दात्‌ “नद्युतश्व' इति कप्रत्ययो 
न भवति | समासान्तविधेरनित्यत्वात्‌ | अत एव “व्यक्तवाचाम्‌ समुच्चारणे’ 
इत्यत्र भाष्यादौ “वरतनु सम्प्रवदन्ति कुक्कुटाः’ इति प्रयोगः । “हठात्‌त्रुट्य- 


१. 'संसल्लास्यम्‌’ इति पाठान्तरम्‌ | 

त्काश्च्यो विगलितदुकूला युवतयः? इति सौन्दर्यलहर्याम्‌ । “सुतनु जहिहि 
मानम्‌? इत्यत्रामरुके । “ननु सुतनुमुपलालयानुयान्तीम्‌' इति माघे च 
प्रयोगः | न चैवमपि 'गोख्रियोरुपसर्जनस्य' इति हस्वः स्यादिति वाच्यम्‌ | 
इष्टापादनात्‌ । तहि किङ्किणय इति निर्देशः स्यादिति चेत्‌ किणं करोतीति 
णिजन्तात्‌ ತಣ इः? इति औणादिक इप्रत्यये ‘कृदिकारादक्तिनः’ इति 
डीषि किङ्किण्य इति ईकारान्तप्रयोगस्य साधुत्वात्‌ । यद्वा किश्चित्किणं 
करोतीत्यत्र ‘तत्करोति’ इति णिचि 'अच इ? इति इकारान्तप्रातिपदिकेन 
सह कणन्तः कङ्कणकिङ्किणयो यासां तासामिति विग्रहे न कप्प्रत्ययोत्पत्ति- 
शङ्का । नापि 'गोस्रियोरुपसर्जनस्य’ इत्युक्तचोद्यम्‌ | पइचात्तु 'कृदिकारा- 
दक्तिनः' इति समासात्‌ कणत्कङ्कणकिङ्किण्य इति कविप्रयोगः | अथवा 
किङ्किणीत्याख्याता किङ्किणीः तदाचष्ट इति णिचि इष्खद्धावाट्रिलोपे “अच 
इ:? इति इकारे णिलोपे कणत्कङ्कणकिङ्किणयो यासां तासामिति विग्रहे 
कृदिकारादक्तिनः’ इति ಯು न काप्यनुपपत्तिः | अत एव “कृष्णस्य 
सखिरजुनः' “सखिना वानरेन्द्रेण’ इति भारतरामायणप्रयोगौ । “सीतायाः 
पतये नमः” “नष्टे वृते प्रब्रजिते क्लीबे च पतिते पतौ’ इति पराशरादि- 
प्रयोगझच वैयाकरणैरेवमेव व्युत्पादितः | गीर्वाणगणिकाङ्गनाः गीर्वाणानां 
देवानां गणिकाङ्गनाः वेञ्यास्रियः अप्सरसः | विष्णोः पदे आकारो 
‘अथात्मनः शब्दगुणं गुणज्ञः पदं विमानेन विगाहमानः? । इत्यत्र आत्मनः 
पदमितिवत्‌ व्यस्तप्रयोगोऽप्याकाझार्थकः | विष्णोः प्रीत्यै । लसल्लास्यं 
झोभमानं नाट्यम्‌ | “लास्यं नृत्तं च नतनम्‌’ इत्यमरः । संसल्लास्यमिति 
पाठे संसदि सभायां लास्यमित्यर्थः | 'सभासमितिसंसदः? इत्यमरः | 
वितेनिरे । “तनु विस्तारे’ इत्यतो लिट्‌ । विस्तृतवत्यः कृतवत्य इत्यर्थः | 

अत्र विष्णुप्रीतिभावं प्रति अप्सरस्रीकङ्कणकिङ्किण्यादिभिः आलम्बनादि- 
विभावैः व्यज्यमानस्य शृङ्गाररसस्याङ्गत्वाद्रसवदलङ्कारः ।। ९० ॥| 


स्तनहेमघटास्तासां तरुणाः कुङ्कमारुणाः | 
अनङ्गरसपीयूषपूरिताः प्रचकम्पिरे ॥ ९१ ॥| 


स्तनहेमघटा इति ॥ अनङ्गरसपीयूषपूरिताः अनङ्गस्य मन्मथस्य रसः 
शृङ्गारः “मदनरसमहीधपूर्णनाभीहृदपरिवाहितरोमराजयस्ताः' इति माघे 
प्रयोगात्‌ | स एव पीयूषं स पीयूषमिवेति वा तेन पूरिताः । परिपूर्णा 
इति यावत्‌ | कुङ्कुमारुणाः कुङ्कुमेन काइमीरजपङ्केनारुणाः तरुणाः नवाः 
“तरुण: स्यान्नवे यूनि’ इति विश्वः | तासामप्सरसां स्तनहेमघटाः । ೫ 
घटा हेमघटाः स्तना एव हेमघटाः स्तना हेमघटा इवेति वा प्रचकम्पिरे 
प्रचलिताः । “चल सञश्चलन’ इत्यतः कतरि लिट्‌ | अत्र रूपकोपमानयो- 
स्साधकबाधकप्रमाणाभावात्‌ सन्देहसङ्करः । स्वभावोक्तिरसवतोरङ्गाङ्गिभावश्च 
ಟು. 


मुखे मुक्तामणिश्रेणिविडम्बिस्वेदविप्रुषि । 
उल्ललास ललामासां ललामेव मनोभुवः ॥ ९२ || 


मुख इति ।। मुक्तामणिश्रेणिविडम्बिस्वेदविप्रुषि मुक्ताश्च ते मणयश्च 
तेषां श्रेणिः पङ्किः तां विडम्बयन्ती अनुकुर्वन्तीति तद्विडम्बिनो ताच्छील्ये 
णिनिः । स्वेदस्य विप्रुषो बिन्दवः “बिन्दुपृषतौ पुमांसौ Age: स्रियाम्‌' 
इत्यमरः | विडम्बिन्यः स्वेदविष्रुषो यस्मिन्‌ तत्तथा तस्मिन्‌ । विडम्बिशब्दे 
“स्रिया: पुंवद्भाषितपुंस्कात्‌’ इति पुंवद्भावः | आसामप्सरसाम्‌ । मुखे 
ललाम पुण्ड तिलकम्‌ | मनोभुवो मन्मथस्य ललामेव केतुरिव । 'ललाम 

पुच्छपुण्ड्रेश्वभूषाप्राधान्यकेतुषु” इत्यमरः । उल्ललास चकासे । “लस 
शेषणक्रीडनयो:' इत्यतो fez | अत्र मनोभुवो ललामेवेतीवदाब्देन 
सम्भावनापरेण वस्तृत्यरेक्षा निबध्यते | तथा चालङ्कारिकाः | 'मन्येशङ्ेशरुवं- 
प्रायोनूनमित्येवमादिभिः | उत्प्रेक्षा व्यज्यते शब्दैरिवराब्दोऽपि ताहशः” || 
'अन्यस्यान्यतादात्म्यसम्भावनमुत्प्क्षा' इति हि तल्लक्षणम्‌ | बिडम्बिपदोप- 
स्थापितोपमा चानया संसृज्यन्ते || ९२ || 


अङ्गविक्षेपशैथिल्याच्यपतत्कबरीभरात्‌ | 
सन्तानसूनसन्तानः सलिलं नीरदादिव ।। ९३ ॥ 


अङ्गविक्षेपेति ।। अङ्गानां विक्षेपः विचलनं नर्तनं तस्य शैथिल्यं 
शिथिलता गलनं तस्मादिति हेतौ पञ्चमी | कवरीभरात्‌ केशवेशभारात्‌ 
इति अपादाने पश्चमी | सन्तानस्य देवतरोः । सूनानि पुष्पाणि | “पुष्पं 
तु कुसुमं सुमम्‌ | मणीचकं प्रसूनं च सूनं सुमनसः स्रियाम्‌’ इति 
झब्दरत्राकरः । तेषां सन्तानः सन्ततिः । नीरदान्मेघात्सलिलमिव न्यपतत्‌ 
निपतितः | ಇಷ್ಟ್‌ गतौ’ इत्यतो लङ्‌ । अत्र बिम्बप्रतिबिम्बभावापन्न- 
धर्मिका श्रौती पूर्णोपमा | यद्यप्यत्र वामनः 'हीनत्वाधिकत्वलिङ्गवचन- 
भेदासादृझ्यासम्भवास्तद्दोषाः' इति लिङ्गभेदमुपमादोषत्वेनोक्तवान्‌ । अस्ति 
चात्र सलिलमिव सन्तान इति लिङ्गभेदः | उदाहृतवांश्च “सेन्यानि नद्य 
इव जग्मुरनर्गलानि’ इति । तथापि पुन्नपुंसकयोरुपमानोपमेयभावौ न 
दोषायेत्याचख्यौ स एव | तथाच तत्सूत्रम्‌ । {इष्टः पुन्नपुंसकयोः प्रायेण’ 
इति उदाजहार चन्द्रमिव मुखं पझ्यामि’ इति ।। ९३ ॥| 


नीव्यामासामगाढायां जघनाहतवाससाम्‌ | 
काश्चीपदं बभौ स्वर्गिसुकृतां वेतनायितम्‌ ॥ ९४ ॥ 

नीव्यामिति || नीव्यां अंशुकग्रन्थौ । 'स्रीकटीवस्रबन्धेडपि 
नीवीपरिपणेऽपि च? इत्यमरः | अगाढायाम्‌ । “गाढबाढदृढानि च’ 
इत्यमरः | शिथिलायामित्यर्थः | जघनेनाहतं प्रतिहतं वासो वस्रं यासां 
तास्तथोक्ताः । तासां जघनाहतवाससाम्‌ । आसां नृत्यन्तीनां अप्सरसाम्‌ | 
काश्चीपदं जघनं “जघनं काश्वीपदम्‌ इति हलायुधः । स्वर्गिसुकृतां स्वर्गिण 
एव सुकृतः पुण्यवन्तः | “भूते सुकर्मपापपुण्यमन्त्रेषु कृञः’ इति करोतेः 
किप्‌ । 'हस्वस्य पिति कृति तुक्‌’ । तेषां वेतनायितं मूल्यमिवाचरितम्‌ 
| भर्म वेतनम्‌ | भरण्यं भरणं मूल्यम्‌’ इत्यमरः । बभौ | भा दीप्तौ’ 
इत्यतः कर्तरि लिट्‌ । वेतनायितमित्यत्र इवशब्दस्य हर्षणादिधर्मस्य च 
स्फुटमनुपस्थितेर्लुप्तोपमालङ्कारः || ९४ || 


जगतीं बृहयामास शब्दो जय जयेत्यथ ॥। 
युसदामयने यद्वत्प्रथमाम्भोदनिस्वनः ॥ ९५ ॥ 
जगतीमिति ।। अथ पुष्पवर्षलाभस्यानन्तरम्‌ । द्युसदामयने मागे 
आकाशे । ‘अयनं निलयो मार्गः? इति केशव: । प्रथमश्चसावम्भोदानां 
मेघानां निस्वनो यद्वद्ध्वनिरिव जय जय उत्कृष्टो वर्तस्वेतिशब्दो 
देवादिभिरीरितो जगतीं भूमिम्‌ । बृंहयामास । “बृहबृहि वृद्धौ’ इत्यतो 
ण्यन्ताङ्कट्‌ | पूरयामास | उपमालङ्कारः ।। ९५ ॥| 


्रेताञ्प्रतिमस्फूर्तिसूचिताच्युतसम्भवाः' | 
प्रसक्ति मनसि प्रापुरद्विजवर्या गताधयः ॥ ९६ || 
त्रेताग्रीति ।। त्रेता चासावग्निश्च त्रेताग्रिः आहवनीयादिः । यद्यपि 


१. त्रेताग्निप्रसभस्पूर्तिसूचिताच्युतसम्भवाः? इति पाठान्तरम्‌ | 

त्रेता त्वग्नित्रये युगे’ इत्यमरे अग्नित्रयवाचकस्रेताशब्द इत्युक्तं तथापि 
करिकलभ इत्यादाविवाग्निदाब्दसन्निधानात्‌ त्रित्वसंख्यामात्रवाचित्वम्‌ | 
तस्याप्रतिमा अनुपमा असाधारणी स्फूतिः स्फुरणं प्रकाशः तया सूचितः 
ज्ञापितः अच्युतस्य भगवतः सम्भवः प्रादुर्भावः येषां ते तथोक्ताः । त्रेताग्नि- 
प्रसभस्फूतिसूचितेति पाठे प्रसभात्‌ हठात्‌ “प्रसभं तु बलात्कारो हठः’ 
इत्यमरः | तेन स्फूर्तिरद्वीप्तिरित्यर्थ: | अत एवं गताधयः गतः शान्तः 
आधिर्मानसी व्यथा येषां ते तथा | द्विजवर्याः ब्राह्मणश्रेष्ठः | मनसि 
प्रसक्तिम्‌ । सीदतेः ख्रियां क्तिन्‌ । प्रसादं प्रापु । “आपु व्याप्ती लिट्‌ । 
प्राप्तवन्तः | अत्र प्रसादलक्षणभावोदयं प्रत्याधिरूपभावदान्तेरङ्गत्वात्‌ 
भावोदयोऽलङ्कारः । “भावस्योद्रमावस्था भावोदयः” इति तल्लक्षणात्‌ 
|| ९६ | 
न वत्सारोपिता नैव दोग्धृणाम प्यपेक्षकाः | 
परिसुस्रुवुरूघस्यं पशवः पीवरोधसः ।। ९७ ॥। 


न वत्सारोपिता इति ॥ वत्सैरारोपिताः सङ्घट्टिता न दोग्धृणां 
दोहनकर्वृणामपि जनानां नैवापेक्षकाः । तथापि पीवराणि स्थूलानि उधांसि 
आपीनानि । “उधस्तु क्लीबमापीनम्‌” इत्यमरः । स्रियामुपसंख्यानात्‌ ऊधसो 
नञ्‌ न भवति | पशवः गवाद्याः | उधस्यं ऊधसि भवम्‌ | 'शरीरावयवा- 
द्यत' | “दुग्धं तु क्षीरमूधस्यम्‌' इति रत्नाकरः । परिसुस्रुवुः अन्तर्भावित- 
प्यर्थात्‌ स्‌ गतौ’ इत्यतो लिट्‌ । स्रावयाश्चक्रुरित्यर्थः । तेन ऊधस्यमिति 
कर्मोपपत्तिः | अत्र वत्सारोपादिकारणाभावेऽपि दोहनरूपकार्यवर्णनात्‌ 
विभावनालङ्कारः । “विभावना विनापि स्यात्कारणं कार्यजन्म चेत्‌ | 
१. Aafia’ इति पाठान्तरम्‌ | 

अप्यलाक्षारसासिक्त रक्तं त्वच्चरणद्वयम्‌ ।।' इति सोदाहरणं तल्लक्षणाभि- 
धानात्‌ | दोग्रीणामित्यपि पठन्ति प्रायोदोहनकर्तृजनस्य स्रीत्वात्‌ स्रीलिङ्ग- 
मिति तत्रार्थः | ९७ || 


चराचराणां भूतानामभूतं परमान्तरम्‌ | 
विकासं जनयामास कृष्णजन्ममहोत्सवः ।। ९८ ॥। 


चराचराणामिति || कृष्णस्य नारायणस्य जन्म प्रादुर्भावः तस्य 
महानुत्सवः । चरा जङ्गमाश्च अचराः स्थावराश्च तेषां चराचराणां भूतानां 
प्राणिनाम्‌ | अभूतं पू्वमनुत्पन्नम्‌ । परमुत्तमम्‌ । आन्तरमन्तर्भवं मानसम्‌ | 
विकासमुक्लासं जनयामास । जनी प्रादुभवे । उत्पादितवानित्यर्थः | अत्र 
चराणामचराणां च आन्तरविकासरूपधमैक्यवर्णनात्‌ तुल्ययोगितालङ्कारः | 
'वर्ण्यानामितरेषां वा धमैक्यं तुल्ययोगिता’ इति तल्लक्षणात्‌ || ९८ || 


सुकुमारं कुमारस्य रुचिमद्रपमद्भुतम्‌ | 
ITA सुकृतामग्रे ददृशो सुदृशा तया ॥ ९९ ॥ 


सुकुमारमिति || कुमारस्य बालस्य सुकुमारं मृदुलम्‌ । “सुकुमारश्च 
gg कोमले त्वभिधेयवत्‌’ इति विश्वः | अत एव रुचिमत्‌ कान्तिमत्‌ | 
अद्भुतमाश्चर्यम्‌ | रूपमाकृतिं विग्रहम्‌ । “रूपं स्वभावे शुक्लादी सौन्दर्य 
इलोकशब्दयोः । ग्रन्थवृत्ती नाटकादौ मनोज्ञे चाकृतौ पशौ’ इति दर्पणः | 
सुकृतां साधुकारिणीनाम्‌ । निर्धारणे षष्ठी | उग्रया श्रेष्ठया तया सुदृशा 
देवक्या अग्रे पुरोभागे ददृशे । “दृशिर्‌ प्रेक्षणे’ कर्मणि लिट्‌ । दृष्टम्‌ | 
अत्र भगवद्रूपदरीनलक्षणकार्यानुकूलपुण्यशालिताया वर्णनाद्वेतुरलङ्कारः | 
यद्वा अद्भुतस्य भगवद्रूपस्य दर्शनम्‌ अन्यासुकरं सुकृताम्ग्रययेति समर्थित- 
मिति पदार्थहेतुकं काव्यलिङ्गमलङ्कारः ।। ९९ ॥| 

नीलोत्पलदलश्यामे तस्मिन्नतिविकासिनी | 
निधाय नयने देवी व्यस्मरत्सूतिवेदनाम्‌ ।। 200 || 


नीलोत्पलेति ॥ देवी देवकी । नीलं च तदुत्पलं च तस्य दलमिव 
इयामं नीलनीलम्‌ । तस्मिन्‌ रूपे अतिविकासिनी अत्यन्तं विकसनशीले | 
नयने निधाय विन्यस्य | सूतिवेदनां सूत्या प्रसूतेः वेदनां क्लेशम्‌ । व्यस्मरत्‌ 
विस्मृतवती । “स्मृ चिन्तायाम्‌’ इति धातोर्लङ्‌ । शेषत्वस्य विवक्षितत्वात्‌ 
“अधीगर्थदयेशां कर्मणि’ इति षष्ठी न भवति । अत्र नयननिधानेन व्यज्य- 

मानस्य हर्षाख्यभावस्य वेदनाझान्तिं प्रत्यङ्गत्वाद्भावोदयोऽलङ्कारः 
|| १०० || 


पाद्यनाभावतारोथ्यं विरेजे राजमन्दिरे | 
सुमेरुशिखरे यद्वत्सयः सारिद्वरः परः ॥ १०१ ॥ 


पाझनाभ इति ॥ राजमन्दिरे वसदेवसद्यनि | पाद्मनाभः पद्मनाभस्यायं 
पाद्मनाभ: | पद्माकारा नामिर्यस्येति गौणेन पद्मशब्देन सामानाधिकरण्या- 
्वहुत्रीहिः । यद्वा पद्मं नाभौ यस्येति विग्रहः गड्वादित्वात्सप्तम्याः 
परनिपातः | “अचूप्रत्यन्ववपूर्वात्‌ः इत्यत्र अजिति योगविभागात्‌ नाभि- 
झाब्दादपि अजिति वैय्याकरणाः | अवतारः आविभावः । सुमेरुपर्वतस्य 
शिखरे शृङ्गे | पर उत्तमः । सरिद्व्रायाः गङ्गायाः अयं सारिद्वरः यद्वत्‌ 
गङ्गावतार इव । सद्यः समानेऽति तस्मिन्‌ दिने । विरेजे । ಇತ दीप्तौ’ | 
झुझुभे | अत्र अवतारशब्दः 'अवेतृ्रोघञ्‌' इति करणादौ सञ्ज्ञायां 
घञन्ततया व्युत्पादितः न तु ೫೫ | यदाह वामनः- *अवतारापचययो- 
दीर्घव्यत्यासो बालिशानाम्‌’ इति | “ऋदो ಇ इत्यप्प्रत्यये अवतर 

इति वक्तव्ये अवतार इति अपचाय इति वाच्ये अपचय इति विनिमयेन 
दीर्घ हृस्वं च उच्चारयन्तः अप्रेक्षावन्त इति सूत्रार्थः । तथाच अवतार 
इति कथं प्रयुज्यते इति चोद्यं प्रायग्रहणानुवृत्तेरसञ्ज्ञायामपि घञ्‌ भवतीति 
वदन्‌ वृत्तिकारः पर्यहाषीत्‌ । तेनात्रापि अवतरन्त्यनेन गुणचरित्राणीत्यवतारः 
प्रादुर्भाव इत्यसञ्ज्ञायामपि करणे घञुत्पादयितुं शक्यत इति अवतारशब्द: 
साधुः | उपमालङ्कारः ।। १०१ || 


ननन्द वसुदेवोऽपि कथकश्चिद्विगतव्यथः | 
गोविन्दं गोकुलं नीत्वा भोजराजभयार्दितः ।। १०२ || 


ननन्देति ।। वसुदेवोऽपि न केवलं देवकीत्यपिशब्दः । भोजराजात्‌ 
भयं भोजराजभयम्‌ | “भीत्रार्थानां भयहेतुः? इति भोजराजस्यापादानत्वम्‌ | 
तेन अदितः पीडितः सन्‌ । गोविन्दं वेदप्रतिपाद्यं भगवन्तं कथश्चित्‌ कृच्छ्रेण 
गोकुलम्‌ | नयतेद्विकर्मकत्वादुभयत्र द्वितीया । नीत्वा प्रापय्य । विगतव्यथः 
शान्तदुःखः सन्‌ ननन्द । 'टुनदि समृद्धौ’ इत्यतो लिट्‌ । सन्तुष्टवान्‌ | 
अत्र भयादनगोकुलनयनव्यथाञान्त्यानन्दानां क्रमादेककतृनिष्ठत्वेन वर्णनात्‌ 
कारकदीपकमलङ्कारः | 'क्रमिकैकगतानां तु गुम्भः कारकदीपकम्‌' इति 
लक्षणात्‌ ।। १०२ ॥। 


नन्दोऽपि च जनानन्दवर्द्धनं प्रियदर्शनम्‌ | 
दृष्टवानष्टम देव्या देवक्याः सूनुमात्मजम्‌ ॥ १०३ ॥ 
नन्दोऽपि चेति || नन्दोऽपि च वसुदेवेन नन्दसमुञ्चयाय अपि 


चेत्युक्तम्‌ | जनानामानन्दं वद्ध॑यतीति जनानन्दवर्धनः तम्‌ । नन्द्यादित्वा- 
त्कर्तरि ल्युः । प्रियं दशनं यस्य तं प्रियदर्शनं दर्शनीयरूपमित्यर्थः | 

देवक्याः देव्याः अष्टमं सूनम्‌ । आत्मजं दृष्टवान्‌ स्वपुत्रत्वेन ज्ञातवान्‌ 
|| १०३ || 


गृहीत्वा गृहिणी तस्य यशोदा यशसां निधिम्‌ । 
प्रमोदात्‌ पालयामास भुवनत्रयपालिनम्‌ ।। १०४ ॥। 


गृहीत्वेति || तस्य नन्दस्य गृहिणी यशोदा । यशसां कीतीनां निधि 
स्थानम्‌ । भुवनत्रयपालिनं भुवनानां भूरादीनां त्रयं पालयितुं शीलमस्येति 
ताच्छील्यविरिष्टे कर्तरि णिनिः । तेन च भुवनपालनेन न तस्याप्तव्यं 
प्रयोजनमस्तीति सूचितम्‌ । तथा च श्रुतिः 'देवस्यैष स्वभावोऽयमाप्तकामस्य 
का स्पृहा” इति भगवन्तम्‌ प्रमोदाद्धर्षात्‌ प्रमादादिति पाठे *भीत्रार्थानाम्‌' 
इत्यपादाने पश्चमी ल्यब्लोपनिमित्ता वा । सा प्रमादं विहाय पालयामास | 
“पाल ಇ೪ लिटू | रक्षितवती | अत्र यशोनिधौ यझोदानं भुवनपालन- 
झीले पालनीयत्वं चोपवर्ण्यत इति सम्बन्धातिशयोक्तिरलङ्कारः ।।१०४।। 


लीनस्याग्नेर्यथा काष्ठे निजमोजो जगत्पतेः । 
आविर्बभूव पर्याप्तं पर्यायेण दिने दिने ॥ १०५ || 


लीनस्येति ।। काष्ठे लीनस्य क्लिष्टस्य । अग्नर्यथा अग्नेरिव । प्रकरणात्‌ 
शिझुभावे स्थितस्य जगत्पतेः । निजं स्वकं नित्यं वा । “स्वके नित्ये निज 
त्रिषु? इत्यमरः । ओजः प्रभावः अन्यत्र दीप्तिः | ‘ओजो दीप्तौ बले' 
इत्यमरः | पर्यायेण अनुक्रमेण | दिने दिने प्रतिदिनम्‌ । पर्याप्त परिपूर्ण 
सत्‌ | आविर्वभूव । “भू सत्तायां’ प्रकाशितं बभूव | उपमालङ्कारः 
|| १०५ || 
१. “प्रमादात्‌? इति पाठान्तरम्‌ । | 

ये ये याता हरेः ಕಳೆ कंसदासा महौजसः | 
ते ते बिनिहतास्तेन पतङ्ा इव वहिना ॥ १०६ || 


येये इति ।। महदोजः प्रभावो येषां ते महौजसः | कंसस्य दासाः | 
जिघांसयेति शेषः । ये ये हरेः कृष्णस्य पार्श्वम्‌ | समीपमित्यर्थः | याताः 
प्राप्ताः ते ते वह्निना पतङ्गाः रालभा इव । ಇಳೆ! पतङ्गशलभी' इत्यमरः | 
तेन कृष्णेन निहताः हिंसिताः । अत्र हन्तुमागता इतीष्टप्राप्त्युद्योगेऽ- 
निष्टावास्िवर्णनात्‌ विषमालङ्कारः ।। १०६ ॥। 


स किशोरशारीरश्रीर्मानुषे विभ्रमे रतः । 
नन्दयामास गोविन्दो वृन्दावनःनिवासिनः ।। १०७ || 


स किशोरेति ।। किशोरः अःवार्भकः । “बालः किशोरः? इत्यमरः | 
बालोऽश्वबालकः | अत्र च तेन शब्देन बालमात्रं सादृइयादुपचर्यते | 
तस्य यत्‌ शरीरं तस्य श्रीरिव श्रीः कान्तिर्यस्य अश्वबालकशोभासौकुमार्य 
यस्येति वा । स किदोरारीरश्रीः । सः श्रीहरिः । मानुषे मनुष्य- 
सम्बन्धिनि | “मनोर्जातावञ्यतौ षुक्च’ इति आपत्ये मनुष्यशब्दाद्यत्‌ 
षुक्वागमः | ततः “तस्येदम्‌” इति अणि आपत्यस्य च तद्वितेनाति’ 
इति यलोपः । विभ्रमे विलासे | रतः आसक्तः । “विभ्रमो आन्तिञोभयोः | 
विलासे संशये च' इति दर्पणः । गोविन्दः श्रीकृष्णः वृन्दावने साधु 
निवसन्तीति वृन्दावननिवासिनः । वृन्दारण्येति पाठेऽप्येष एवार्थः | 
नन्दयामास आनन्दं प्रापितवानित्यर्थः । वृन्दावनजनानन्दनस्य कार्यस्य 
मानुषे विश्रम इति हेतोवैर्णनात्‌ हेतुरलङ्कारः ।। १०७ || 


१. “वृन्दारण्य’ इति पाठान्तरम्‌ 

सुवेषा मृदुभाषिण्यः प्रणयात्परिवत्रिरे । 
नवनीतमुषं यद्वत्कलभं करिणीगणाः ।। १०८ ॥। 


सुवेषा इति ।। शोभनाः वेषाः अलङ्काररचनाः यासां ताः तथा | 
“आकल्पवेषी नेपथ्यम्‌’ इत्यत्र वेषोऽलङ्काररचितशोभा इति तब्याख्यातारः | 
मृदु कोमलं यथा तथा भाषितुं शीलमासामिति मृदुभाषिण्यः । गोप्यः 
नवनीतस्य मुषं चोरं नवनीतचोरं कृष्णम्‌ | करिणीगणा गजाकूटाः | 
कलमं यद्वत्‌ करिपोतमिव | “कलभः करिशावकः’ इत्यमरः | प्रणयात्‌ 
प्रमातिशयात्‌ । प्रेमानीत प्रकर्षं चेत्स एव प्रणयो मतः’ इत्यालङ्कारिकाः | 
परिवत्रिरि | “वृञ्‌ वरणे’ लिट्‌ | आवृतवत्यः | उपमालङ्कारः || १०८ || 


रममाणः सरामोऽसौ रामाभिः सह गोकुले । 
बनमालाकृताकल्पो लेभे लक्ष्मीमनुत्तमाम्‌ । 20% || 


रममाण इति ।। सरामः रामेण बलरामेण सहितः । असौ कृष्णः । 
गोकुले रामाभिः रमणीभिः रममाणः क्रीडन्‌ | वनमालया “आपादप्मं या 
माला वनमालेति सा मता” इत्युक्तलक्षणया स्रजा कृतः आकल्पः 
अलङ्काररचना येन स वनमालाकृताकल्पस्सन्‌ । न विद्यते उत्तमा 
यस्यास्सा अनुत्तमा ताम्‌ । लक्ष्मी शोभां लेभे । 'डुलभष्‌ प्राप्तौ’ लिट्‌ । 
प्राप्तवान्‌ । अत्रासंलक्ष्यक्रमः शृङ्गारध्वनिः ।। १०९ ॥ 


सिंहो सामोद्भवेनेव राज्ञा कंसेन तावुभौ | 
आहतौ हन्तुकामेन जम्मतुर्मधुरां पुरीम्‌ ॥ ११० ॥। 


सिंहाविति ।। इन्तुकामेन राज्ञा कंसेन । सामोद्भवेन गजेन | 
सिंहाविव “सिन्धुरः सामजः कुम्भी’ इत्यमरशेषः । तावुभौ कृष्णबलरामौ | 

आहूतौ आकारितौ सन्तौ । मधुरापुरी जग्मतुः । “गम्लृ गतो? इत्यतो 
लिट्‌ | गतवन्तौ | उपमालङ्कारः || ११० ॥ 


चाणूरमुष्टिकौ ताभ्यां नृत्यद्भ्यां रणमण्डले | 
निहतौ कृष्णरामाभ्यां व्याघ्राभ्यामिव जम्बुकौ ॥ १११ ॥। 


चाणूरमुष्टिकाविति ।। रणमण्डले आयोधनदेशे | “मण्डलं त्रिषु कूटे 
स्यादुपसूर्यकदेशयोः' इति रत्नमाला | नृत्यन्भ्यां ताभ्यामाहृताभ्यां कृष्ण- 
रामाभ्यां व्याघ्राभ्याम्‌ | जम्बुको सृगालाविव । *शृगालवश्चकक्रोष्टु- 
फेरुफेरवजम्बुकाः' इत्यमरः । चाणूरश्च मुष्टिकश्च चाणूरमुष्टिकी तन्नामानौ 
a निहतौ | उपमालङ्कारः ।। १११ ॥| 


नित्यं निन्दन्मुकुन्दं तं ಯಯ पातितो भुवि । 
पञ्चतामापितः कंसस्तेनान्धं च तमोऽसुरः ।। ११२ ॥। 


नित्यमिति ।। मुकुन्दं नित्यं सदा । निन्दन्‌ कुत्सयन्‌ । मश्चतः 
“अपादाने चाहीयरुहोः’ इत्यपादाने तसिः । मश्चात्‌ भुवि पातितः । कंसः 
तेन मूकुन्देन | पञ्चतां मृतिम्‌ । “स्यात्पञ्चता कालधमो दिष्टान्तः प्रलयोऽ- 
त्ययः? इत्यमरः । प्रापितः नीतः | असुरः कालनेमिनामा । अन्धयतीत्यन्धं 
गाढं तमः | नित्यनिरयमिति यावत्‌ । प्रापितश्च | अत्र मश्चात्पातनं 
पञ्चताप्रापणं तमोनयनं चेति क्रमिकाणामेकगतानां क्रियाणां गुम्फनवर्णनात्‌ 
कारकदीपकमलङ्कारः || ११२ || 


तौ शृङ्खलात्कंसभयादिवासौ विमोक्ष्य मातापितरौ ववन्दे | 
आलिङ्गितश्चाश्रुजलाभिषिक्तस्ताभ्यामतिस्नेहरसातुराभ्याम्‌ 


।। ११३ ॥। 

ताविति ।। असौ कृष्णः । तौ प्राप्तशृङ्खलौी । मातापितरौ माता 
च पिता च मातापितरौ “आनङ्‌ क्तो Ge इति आनङ्‌ । कंस- 
भयादिव | शृङ्खलात्‌ निगडात्‌ “अथ ಸಷ । अन्दुको निगडोऽस्री स्यात्‌’ 
इत्यमरः । विमोक्ष्य मोक्ष असने मोचयित्वा | ववन्दे “वदि अभिवादन- 
स्तुत्योः' लिट्‌ । नमस्कृतवान्‌ | अतिस्रेहरसातुराभ्याम्‌ अतिशाब्दस्वति- 
पूजायामिति गतिसञ्ज्ञा । अतिशयितः we अतिस्रेह इति प्रादिसमासः | 
तस्य रसो द्रवः । परिपाक इति यावत्‌ । तेनातुराभ्यां परवशाभ्यामित्यर्थः | 
“आतुरोऽभ्यमितोभ्यान्तः? इत्यमरः । ताभ्यां मातापितृभ्याम्‌ | आलिङ्गित 
उपगूहितः । अश्रुजलेन आनन्दबाष्पेण अभिषिक्तः ad । अत्र पूर्वार्ध 
भयादिव शृङ्खलादिति समुञ्चितोपमा । उत्तरार्ध आलिङ्गितादिपदव्यज्य- 
मानहर्ष प्रति भयादिभावशान्तेरङ्गत्वात्‌ समाहितमलङ्कारः ।। ११३ || 


यदुकुलतिलकः कुले प्रवृद्धं गुरुतरविक्रममुग्रसेनमेषः | 
च्युतनिजपदमात्मजापराधात्पुनरकरोदधिपं मुदा यदूनाम्‌ 
|| ११४ || 


।। इति श्रीमत्कविकुलतिलकत्रिविक्रमपण्डिताचार्यविरचिते 
उषाहरणे महाकाव्ये प्रथमस्सर्गः ॥ १ ॥। 


यदुकुलतिलक इति || यदूनां कुलं तस्य तिलको ललामायितः | 
एष श्रीकृष्णः | कुले यदुवंशे प्रवृद्धमेधितम्‌ | गुरुतरविक्रमं गुरुतरः विक्रमः 
पराक्रमो5तिशक्तित्वं यस्य स गुरुतरविक्रमः तमू । उग्रसेनं कंसपितर- 
मुग्रसेननामानम्‌ | आत्मजस्यापराधात्‌ च्युतं भ्रष्ट निजं स्वकं स्थानं यस्य 
तमू । पुनरपि मुदा सन्तोषेण । यदूनामधिपमधिपतिम्‌ | अधिपूर्वापाते: 

‘आतश्चोपसर्गे कः' इति कः । अकरोत्‌ करोतेर्लङ्‌ कृतवान्‌ । अत्र कुले 
प्रवृद्धं गुरुतरविक्रममिति विशेषणद्वयं राज्ययोगगुणवत्ताभिप्रायगभेमिति 
परिकरालङ्कारः | तौ शृङ्खलादित्युपजातिः | यदुकुलतिलक इति 
पुष्पिताग्रावृत्तं च । “सर्गाद्या नातिविस्तीर्णां भूयांसश्च सुसन्धयः | 
भिन्नान्त्यवृत्ताः प्रायेण वृत्तेनैकेन निमिताः | इति चिन्तामणिवचनात्‌ 
पथ्यावक्रात्‌ विलक्षणमुक्तम्‌ | तथा च दण्डी- “सर्वत्र भिन्नसर्गान्तैरुपेतं 
लोकरञ्जकम्‌’ इति || ११४ || 


॥ इति श्रीमदित्यत्र ग्रन्थे इतिशब्दः समाप्तिवचनः । यदाहामरः 
इति हेतुप्रकरणप्रकारादिसमासिषु' इति । प्रथमः सर्गः इति समाप्त 
इति व्याख्यानं द्रष्टव्यम्‌ । काव्यपरिच्छेदेषु सर्ग इति तल्लक्षणाभिज्ञसमयः ॥| 


।। इति श्रीमत्कविकुलतिलकश्रीमत्त्रिविक्रमरपण्डिताचार्यविरचितो - 
षाहरणाख्यमहाकाव्यव्याख्यायां रसिकरञ्जिनीसमाख्यायां 
सूरीन्द्रतीर्थपूज्यचरणशिष्यसुमतीन्द्रयतिविरचितायां प्रथमस्मर्गः ॥ १ ॥ 

।। अथ द्वितीयः सर्गः ॥। 


अथेदानीं कविद्वितीये सर्ग कालयवनवधद्वारकानिर्माणादिकृष्णचरितं 
निबद्धमारभते- 


कृष्णेन कंसात्ययजातकोपे जिते जरासन्धनृपे सुखेन । 
अन्वेषयामास समग्रसैन्यः प्रत्यर्थिलोकं यवनाधिराजः 
।। १ ॥। 


कृष्णेनेति || कृष्णेन कंसस्य अत्ययः विनाशः | 'अत्ययोऽतिक्रमे 
दण्डे विनाशे दोषकृच्छुयो:” इति विश्वः । तेन जातः कोपो यस्य सः 
कंसात्ययजातकोपः तस्मिन्‌ जरासन्धाख्ये नृपे । सुखेन अनायासेनेति 
यावत्‌ । जिते पराजिते सति । यवनाधिराजः कालयवनः । समग्रं सैन्यं 
सेना यस्य स सन्‌ | “चक्रं सैन्यं बलं सेना’ इति रत्नाकरः । प्रत्यर्थिलोकं 
आात्रुजनम्‌ | अन्वेषयामास | “ಕ್ರ गतौ’ इत्यतो ण्यन्ताल्लिटू मार्गयामास | 
अत्र कंसजरासन्धौ जितवतः श्रीकृष्णस्यान्वेषणमसम्भाव्यमानं समर्थनीयं 
समग्रसैन्य इति पदार्थन समर्थ्यत इति पदार्थहेतुकं काव्यलिङ्गमलङ्कारः | 
प्रत्यर्थिनः कृष्णस्य आलम्बनविभावस्य कंसादिजयस्योद्दीपनविभावस्य 
आधिराज्यसैन्यमदादि सश्वारिभावस्य च वर्णनादसंलक्ष्यक्रमो वीररसध्वनिः | 
यदाह वीरनारायणः- 'यथार्हालम्बनस्तत्तद्ुगवागादिदीपितः । प्रसन्नमुख- 
रागाद्ैरनुभावैश्च भावितः । उत्साहोपचयो वीरो बलसत्वादिभावनात्‌ | 
दानवीरो दयावीरो युद्धवीरश्च स त्रिधा । तत्रालम्बलमाख्यातं युद्धवीरस्य 
शत्रवः ।। इति । अत्र सगै इन्द्रवज्जोपेन्द्रवज्जयोर्मिश्रणादुपजातिर्वृत्तम्‌ 
|| १ || 

विनिर्मथन्नुच्छिरसः पृथिव्यां स पार्थिवानाहवदोहलात्मा | 
कण्डूतिचण्डीकृतहस्तदण्डः प्रभिन्नदन्तीव बभूव भूयः।।२।। 


विनिर्मथन्निति || आहवे युद्धे । 'अभिपातः सङ्गर आहव आक्रन्द- 
युद्धे’ इति इाब्दरत्राकरः । दोहलं श्रद्धा आत्मा स्वभावो यस्य स 
तथोक्तः । श्रद्धा दोहलदोहदे’ इत्यमरः । पृथिव्यां भूमौ । उच्छिरसः 
उन्नतमस्तकान्‌ | अन्यत्र उदग्रशिखरान्‌ । AR: प्रधानसेनाग्रभूरुहा- 
eg’ इति कविदर्पणः | पार्थिवान्‌ भूपान्‌ वृक्षांश्च | “राजा राट्‌ 
पार्थिवः क्ष्याभृृपभूपमहीक्षित’ इत्यमरः | पृथिव्याः ईश्वरा इत्यर्थे 
'र्वभूमिपृथिवीभ्यामणञी' इत्यञ्‌ प्रत्ययः । अन्यत्र “तत्र भवः? इत्यण्‌ 
प्रत्यये पृथिव्यां भवान्‌ वृक्षानित्यर्थः । भूयः पुनः पुनः । विनिर्मथन्‌ 
मथे विलोडने” ತಗಿ: लोडयन्‌ । कण्डूत्या कण्ड्वा “कण्डूतिः कण्ड्या 
कण्डुः कण्डूयनं तथा कण्डूः? इति हलायुधः । चण्डीकृतः क्रूरीकृतः हस्त- 
दण्डः बाहुदण्डः | अन्यत्र झुण्डादण्डो यस्य स तथा | हस्तो नक्षत्र- 
झुण्डयोः | पाणिप्रकोष्ठयोश्च' इति कविदर्पणः । स कालयवनः । प्रभिन्नः 
मत्तश्चासौ दन्ती गज इव । 'प्रमिन्नो गर्जितो मत्तः’ इत्यमरः | बभूव 
भूसत्तायां लिट्‌ । अत्र क्लेषानुप्राणितोपमालङ्कारः ।। ಇ || 


प्राप्तः प्रभावं वरतः पुरारेः प्रागल्भ्यवान्प्राज्यमनल्पवीर्यान्‌ | 
आकर्ण्य वृष्णीन्बलकृष्णगुप्तान्बबन्ध वैरं मधुपुङ्गवेषु ` 
।। ३ ।। 
* मथे विलोडने इति भ्वादावेवास्ति । त्तयादौतु मन्थ इत्येव । किञ्चात्र 
मथनिति रूपं भ्वादिगणपाठ एव युज्यते | 
१. 'यदुपुङ्गवेषु’ इति पाठान्तरम्‌ | 

प्राप्त इति ॥ पुरारे्हरस्य वरतः । प्राज्यमद्रं प्रभावं कोडजं तेज: | 
“स प्रभावः प्रतापश्च यत्तेजः कोशदण्डजम्‌’ इत्यमरः । “प्रभाव: 
शक्तितेजसोः? इति कविदर्पणोक्तेः । शक्ति पराक्रममिति वा । प्राप्त: 
अत एव प्रागल्भ्यवान्‌ धार्श्यवानू । स कालयवनः । बलकृष्णगुप्तान्‌ 
बलभद्रेण श्रीकृष्णेन च गुप्तान्‌ रक्षितान्‌ । अनल्पं वीर्यं पराक्रमो येषां 
ते तथा । वृषणीन्‌ आकर्ण्य श्रुत्वा | मधूनां श्रेष्ठेषु मधुपुङ्गवेषु | यादव- 
श्रष्ठेष्वित्यर्थः | “स्युरुत्तरपदे व्याप्रपङ्गवर्षभकुञ्जराः । सिंहशार्दूलनागाद्या: 
पुंसि श्रेष्ठाथंगोचरा:” इत्यमरोक्तेरुत्तरपदत्व एव श्रेष्ठ्यार्थकत्वात्‌ | 
अस्वपदविग्रह एव | यदुपुङ्गवेष्विति कचित्पाठः । वैरं विद्वेषम्‌ | बबन्ध 
'बन्ध बन्धने’ लिट्‌ | कृतवानित्यर्थः | अत्र बलकृष्णरक्षिततया अनल्प- 
वीर्येषु माधवेषु वैरानुबन्धो नाई इति समर्थनीयस्यार्थस्य पूर्वार्धवाक्यार्थन 
समर्थनाद्वाक्यार्थहेतुकं काव्यलिङ्गमलङ्कारः । राब्दालङ्कारस्तु स्फुटः 

| ३ | 
तमापतिष्यन्तमनन्तरायं युगान्त उद्यन्तमिवांशुमन्तम्‌ । ` 
तपन्तमुग्रेण जगन्ति धाम्ना क्षणादबुध्यन्त यदुप्रवीराः 
।। ४ || 

तमापतिष्यन्तमिति ।। यदुप्रवीराः यदुश्रेष्ठाः । युगान्ते प्रलयकाले | 
उद्यन्तम्‌ उदयं प्राप्रुवन्तम्‌ | अंशुमन्तं सूर्यमिव | जगन्ति लोकान्‌ | 
उग्रेण धाम्ना तेजसा | तपन्तम्‌ | अनन्तरायं न विद्यते अन्तरायो विभ्नो 
यस्य सः तथोक्तम्‌ । असङ्कयातधनमिति वा | आपतिष्यन्तम्‌ 
आगमिष्यन्तम्‌ | तं यवनम्‌ । क्षणात्‌ अल्पकालात्‌ | “क्षणे व्यापारंकैवल्ये 
कालभेदाल्पकालयोः? इति यादवः । झटितीत्यर्थः । अबुध्यन्त “बुध 
अवगमने? लड्‌ । अवगतवन्तः उपमालङ्कारः || ४ || 

आज्ञां पुरस्कृत्य हरेरुदारां सभां सुधर्मामबदातभासः । 
सिषेविरे वारिमुचो यथाऽऽदौ स्थलीं हिमाद्रेश्शरदि 
प्रवेकाः ॥ ५ || 


आज्ञामिति ।। अवदातभास: अवदाता उज्वला वलक्षा च भा: येषां 
ते तथोक्ताः यदुप्रवीरा इति संयोज्यम्‌ । हरेः कृष्णस्य अन्यत्रेन्द्रस्य । 
'यमानिलेनद्रचन्द्रार्कविष्णुसिंहांशुवाजिषु । हरिः’ इत्यमरः । आज्ञामादेशं 
पुरस्कृत्य | आदौ शरदि झरत्कालारम्भे | हिमाद्रेः हिमवत्पर्वतस्य | 
स्थलीमकृत्रिमप्रदेशम्‌ | “जानपद” इत्यादिना डीष्‌ । प्रवेका उत्तमाः 
वारिमुचो यथा मेघा इव | उदारां महतीम्‌ । 'उदारो दातृमहतोः' 
इत्यमरः । सुधर्मां सुधर्मनामिकाम्‌ । सुधर्मासदृशीमिति गोणीवृत्तिः । तेन 
द्वारकानिमाणात्पूर्व सुधर्माया अभावात्‌ । कथमियमुक्तिरिति चोद्यमनव- 
काशम्‌ | केचित्तु कंसवधानन्तरं मधुरायामेव “इत्युक्तः पवनो गत्वा सर्वमाह 
शरीपतिम्‌ | ददौ सोऽपि सुधर्माख्यां सभां वायोः पुरन्दरः । वायुना 
चाहृतां दिव्यां सभां ते यदुपुङ्गवाः | बुभुजुः सर्वरत्राठ्यां गोविन्दभुज- 
पालिताः ।।? इति विष्णुपुराणे द्वारकानिर्माणात्पूर्वमेव सुधर्माया 
अवस्थानाभिधानात्‌ न गौणी वृत्तिराश्रयणीया | न चैवं “सुधां पारिजातं 
च महेन्द्र: प्राहिणोद्धरेः’ इति भागवते । ಸಾಗ सुधर्मनामिकां ददौ 
समीरणोऽस्य च | शतक्रतो सभां तु तां प्रदाय केशवाय सः ।॥।' इति 
तात्पर्यनिर्णये च द्वारकायामेव सुधर्मानयनाभिधानात्‌ तद्विरोध इति वाच्यम्‌ | 
पूवं मधुरायां स्थितायाः स्वर्ग नीतायाश्च सुधर्मायाः पारिजातवृक्षस्येव 
पुनर्द्वारकां प्रत्यानयनसम्भवात्‌ | वक्ष्यति च कविः “समग्रसंसर्गभुवं सुराणा- 
मिति’ अत एवाग्नेयपुराणे शतोत्तरनवमेऽध्याये “उग्रसेने नृपेऽथाभून्मधुरायां 

महोत्सवः | सुधां पारिजातं च स्वराट्‌ तस्मै समार्पयत्‌ ।।/ इति मधुरायां 
सुधर्मायापनमभिधाय | तत्रैव शतोत्तरत्रयोदशाध्याये | “इन्द्रस्सुधर्मा सुसभां 
gd स्थिता स्युर्न षडूर्मिबाधिताः । अथोग्रसेनाय समर्पयद्रहः 
झङ्कादिकानैलविलोमिधींस्तथा ।।' इति द्वारकायामपि सुधर्मार्पणमुक्त- 
मित्याहुः । सभां सिषेविरे । ಇತ್ತ सेवायाम्‌' इत्यतो लिङ्‌ प्राप्तवन्त इत्यर्थः | 
'ेषानुप्राणितोपमालङ्कारः । ५ || 


उद्गुद्सन्तानकपारिजातप्रसूनमालानिकराभिषङ्गात्‌ | 
पुरातनादेव सुगन्धिभावं बभार यस्याः परितः प्रदेशः 
॥ ६ || 


ತಾಗಿ ।। यस्याः सुधर्मायाः । प्रदेशः परितः समन्तात्‌ । पुरातनात्‌ 
प्राचीनात्‌ देवरचितात्‌ । सन्तानकः सन्ताननामकदेवतरुश्च पारिजातश्च 
तयोः प्रसूनानि कुसुमानि ತತ್ತಿ विकसितानि च तानि सन्तानपारिजात- 
प्रसूनानि च तेषां मालाः स्रजः तासां निकरः समूहः तस्याभिषङ्गः 
सम्बन्धस्तस्मात्‌ | ‘अभिषङ्गस्तु सङ्गे स्यादाक्रोरेऽभिभवेऽपि च' इति 
दर्पणः | 'उपसर्गात्सुनोति’ इत्यादिना षत्वम्‌ । शोभनो गन्धो यस्यास्सा 
सुगन्धिः “गन्धस्वेदुत्पूतिसुसुरभिभ्यः' इति समासान्त इत्‌ । तस्याः भावं 
सौरभ्यं बभार | तां सभां सिषेविरे इत्यन्वयः । बिभतीति पाठे स्मपद- 
मध्याहार्यम्‌ | यद्वा “वर्तमानसामीप्ये वर्तमानवद्वा’ इति लट्‌ । या बिभति 
तामिति । अत्र पुरातनादेवेत्येवराब्देन मनुष्यरचितात्‌ सौगन्ध्यं निषिध्य 
देवकृतात्‌ सौरभ्यमिति वस्तुनोऽन्यत्र नियन्त्रणात्‌ परिसङ्कयालङ्कारः | 
'परिसङ्कयानिषिध्यैकमन्यस्मिन्‌ वस्तुयन्त्रणम्‌’ इति तल्लक्षणात्‌ ।। ६ || 
१. “बिभति’ इति पाठान्तरम्‌ 

सौवर्णकुड्यप्रतिघड्टितैर्या हरिन्मणीनां निकरैर्विभाति । 
शचीपतेः सादरदृष्टिपातैरक्ष्णा सहस्रेण कलङ्कितिव ॥। ७ || 


सौवर्णति ।। या सभा । सुवर्णस्य विकाराः सौवर्णानि कुड्यानि 
भित्तयस्तेषु प्रतिघट्टित: ye: । हरिन्मणीनां मरकतरत्रानाम्‌ | “गारुत्मतं 
मरकतमइमगभो हरिन्मणिः इत्यमरः । निकरैः समूहैः । शचीपतेः 
इन्द्रस्य । अक्ष्णां नेत्राणां सहस्रेण ತಾಗ! । सादरदृष्टिपातैः सप्रेमाव- 
लोकनेः । कलङ्कितेव सञ्जातनेल्येव । विभाति तां सुधर्मामित्यन्वयः | 
अत्र सिद्धविषयहेतूत्प्क्षालङ्कारः ।। ಅ || 


यत्र faa लास्यविलासलोले 

मध्ये मनः पीनपयोधराणाम्‌ । 

मुमोच जिह्मावलिरोम्णि मग्न 

दिवौकसां नाटयरसानुभूतिम्‌ ।। ८ ॥ 


यत्रेति । यत्र सभायाम्‌ । पीनाः पृथुलाः पयोधराः स्तनाः येषां 
ते तथोक्ताः तेषाम्‌ । स्त्रियां स्रीवदाचरतां वेषधारिपुरुषाणाम्‌ । स्रीराब्दात्‌ 
“स्वप्रातिपदिकेभ्यः किबाचारे” इत्याचारार्थककिबन्तात्कर्तरि किपि अस्रीति 
पर्युदासाप्रवृत्त्या नेयडुवडू स्थानावस्री' इति नदीसञ्ज्ञानिषेधेन नदीसञ्ज्ञा- 
्रयक्तनुडागमाभावात्‌ अचि श्नुधातु’ इतीयङादेशः सुप्रसरः । लास्यं नृत्तं 
तस्य विलासो विभ्रमः तेन लोलं चलं तस्मिन्‌ लास्यविलामलोले | 
जिह्मावलिरोम्णि जिह्मा कुटिला | जिह्मं कपटवक्रयोः' इति शेषः | 
आवलिः पङ्कः येषां तानि तथाविधानि रोमाणि यस्य तस्मिन्‌ | मध्ये 


१. “स्रीणां यतो लास्यविलासलोले? इति पाठान्तरम्‌ | 

अवलग्रे । मग्रं सक्तम्‌ | दिवौकसां दिवमोको येषां तेषां देवानाम्‌ | 
दिवराब्दोऽदन्तोऽप्यस्ति दिवं “मन्दरः सैरिभः शक्रभवनं खं (दिवं) नभः? 
इति शेषः । मनश्चित्तम्‌ | नाट्यरसानुभूतिं नाट्यरसस्य शृङ्गारादेरनुभवं 
मुमोच ಬರು मोक्षणे’ लिट्‌ | नृत्यज्जनमध्यमग्रमानसानां देवानां नाट्य- 
रसानुभवो नासीदिति भावः | अत्र ्रीवेषधारिणां पुरुषाणामप्यवलग्ने देवानां 
मनो लग्नं किमु त्रीणामवलग्रे इतरपुरुषाणां मनो लगतीति काव्यार्थापत्तिर- 
लङ्कारः | यद्वा यत्र सभायां नाट्यविलासलोले मध्ये नृत्यन्त्यां जिह्मावलि- 
रोम्णि स्त्रियां वनितायां लग्नम्‌ । दिवौकसां पीनपयोधराणां देवसम्बन्धिनीनां 
पीनस्तनीनामप्सरसां मनः | नाट्यरसानुभूतिं मृमोच । अप्सरस्री- 
जनोऽप्याश्चर्यपरवशो नृत्यद्वनितासौन्दर्यमेवापइयत्‌ न तु तन्नाट्यमिति भावः | 
स्रीणां यतो लास्यविलासलोले इति पाठे यतो यत्रेत्यर्थः । अन्वयस्तु 
सुगमः द्वितीयतृतीययोरपि पक्षयोः पूर्ववदेव काव्यार्थापत्तिः || ८ || 


समग्रसंसर्गभुवं सुराणामुपास्तिभाजां त्रिदिवेश्वरस्य | 
यां सम्पदां धाम गरीयसीनां प्रीतोऽनुजाय प्रदिदेश 
ಗ್‌: ॥ ९ || 


समग्रेति ॥। त्रिदिवेश्वरस्य नाकनायकस्य उपास्तिभाजाम्‌ उपासना- 
जुषाम्‌ । वसेस्तिरिति विधीयमानस्तिप्रत्ययो बाहुलकादुपपूवादासेरपि भवति 
शास्तिरिति यथा | तथा च रत्नाकरः “उपास्तिः स्यात्पत्युः सेवासमाश्रये' 
इति । उपास्तिशब्दस्य वेतनादिषु पाठात्‌ उपपूर्वादासेः क्तिनि उपास्ति- 
इाब्दोऽप्यस्ति | तथाचोदयनप्रयोगः | 'स्वर्गापवर्गयोमार्गमामनन्ति 
मनीषिणः | यदुपास्तिमसावत्र परमात्मा निरूप्यते ।।' इति हरिदीक्षितः | 
सुराणां समग्रसंसर्गभुवं समग्रः सम्मूणो यः संसर्गः समवायः तस्य स्थानम्‌ | 

गरीयसीनाम्‌ अतिगुवीणाम्‌ । सम्पदां धाम आश्रयभूतां यां सभाम्‌ । शक्र: 
प्रीतस्सन्ननुजाय उपेन्द्राय कृष्णाय । प्रदिदेश । दिश अतिसर्जने लिट्‌ | 
दत्तवान्‌ । तामित्यन्वयः | उदात्तालङ्कारः । सभायाः सकलसम्पत्समृद्वि- 
वर्णनात्‌ || ९ ॥| 


उद्गु्धेत्यादिचतुोक्या विशेषककाव्याख्यया सभा विशेषिता । अथेदानीं 
तत्र मिलितानां यादवानां मह्दाकाव्याङ्गभूतं मन्त्रं वणैयितुमारभते- 


पार्श्व नरेन्द्रस्य समाजभूमौ सुखोपविष्टं सममग्रजेन | 
ते पुण्डरीकाक्षमवेक्ष्य तत्र व्याजहुरालोचितनीतिसाराः 
|| १० || 


पार्श्व इति ॥। तत्र समाजस्य पशुमिन्नप्राणिजातस्य भूमौ स्थाने | 
'पशूनां समजोऽन्येषां समाजोऽथ सधर्मिणाम्‌’ इत्यमरः । तस्यां सभायाम्‌ | 
नरेन्द्रस्योग्रसेनस्य पार्थ | बलरामेण समं सह | सुखोपविष्टं सुखेनासीनम्‌ | 
पुण्डरीकाक्षे व्युत्पत्तिरुक्ता “अधत्त पुण्डरीकाक्षम्‌’ इत्यत्र | कृष्णमवेक्ष्य 
gq | आलोचितः नीतीनां नयानां सारः स्थिरांशः सिद्धान्तो यैस्ते 
तथोक्तास्सन्तः । व्याजहु: (हृञ्‌ हरणे’ लिट्‌ । व्याह्ृतवन्तः । मन्त्रया- 
agar: | अत्रालोचितनीतिसारा इति विशेषणं व्यवहारसामथ्यौभि - 
प्रायगर्भमिति परिकरालङ्कारः ।। १० ॥| 


शान्तिं नयन्त्या विततां तमिस्रामुयोतयन्त्या हरितश्च सर्वाः | 
कीर्त्या विभान्त्या विभयेव भास्वान्विभो भवान्यालयति 
त्रिलोकीम्‌ ॥ ११ ॥। 

शान्तिमिति ।। विभो प्रभो पते वा । भवान्‌ पूज्यः । विततां विस्तृतां 
तमिस्रां तम इव तमोऽज्ञानमन्यत्र रात्रिम्‌ । “ध्वान्तरात्रौ तथा रात्री 
स्यादन्धन्तमसे त्वना | तमोमात्रे तमिस्रा स्यात्‌’ इति केशवः । शान्तिम्‌ 
अपनयनमित्यर्थः | नयन्त्या प्रापयन्त्या । सर्वाः हरितः । “दिशस्तु 
ककुभः काष्ठा आइाश्च हरितश्च ताः? इत्यमरः । उद्योतयन्त्या प्रकाश- 
यन्त्या | विभान्त्या दीप्यमानया कीर्त्या । विभया प्रभया । भास्वान्‌ 
सूर्य इव । त्रिलोकीं त्रयाणां लोकानां समाहारखिलोकी । ‘द्विगोः’ इति 
डीप्‌ । तां पालयति | “पाल रक्षणे’ चुरादिः लट्‌ । अत्र छोषानु- 
प्राणितोपमालङ्कारः । ११ || 


विशेषतोऽप्युन्नतपार्थिवाठ्यो राज्ञो ययातिप्रभवस्य वंशः । 
त्वयाऽवतीर्णेन जगद्धितार्थं पूतस्सवित्रेव महोदया द्रिः 
।। १२ . 


विशेषत इति || विभो ययातिप्रभवस्य (ययातेः) उत्पन्नस्य । यद्वा 
ययातिः प्रभवो जनिकारणं यस्य स तथा तस्य । 'प्रभवो वर्षनिष्पत्त्यो- 
विक्रमे जनिकारणे? इति कविदर्पणः । राज्ञो यदोर्वंशः अन्ववायः | 
‘वंशोऽन्ववायः सन्तानः? इत्यमरः । विशेषतोऽतिदायेन | ತಾಕಿ: पार्थिवै 
राजभिर्वक्षैश्च | आढ्यः सम्पन्मोऽपि । 'पार्थिवो वत्सरे राज्ञि त्रिषु 
पृथ्वीभवे भवेत्‌’ इति दर्पणः | जगद्धितार्थं जगञ्गयो हितं जगद्धितं तदर्थ, 
प्रयोजनं यस्मिन्कर्मणि तद्यथा भवति तथा | 'चतुथीतदर्थ’ इत्यादिना 
समासः | अवतीर्णेन त्वया | सवित्रा सूयैण महोदयाद्रिरुदयगिरिरिव | 
पूतः पवित्रः । “पवित्रः प्रयतः पूतः' इत्यमरः । अत्रापि छेषानु- 
प्राणितोपमालङ्कारः ।। १२ || 

गोप्ता गवां बालविलासलोले गोपाङ्गनानन्दकरः स्वदोष्णा | 
गोवर्धनं छत्रमिवोज्जहर्थत्यचिन्तनीयो महिमा तवायम्‌ 
॥ १३ || 


गोप्तेति ।। गवां सुरभीवृषभाणां गोप्ता रक्षकः । बालानां विलासो 
लीला । “विलासो भावलीलयोः' इति विश्वः । तत्र लोलः सतृष्णः | 
'लोलश्चलसतृष्णयोः? इत्यमरः । गोपाङ्गनानां गोपस्त्रीणामानन्दं ताच्छील्येन 
करोतीति गोपाङ्गनानन्दकरः | 'कृओो हेतुताच्छील्यानुलोम्येषु' इति करोते- 
स्ताच्छील्ये टप्रत्ययः । त्वं स्वदोष्णा स्वभुजेन | Te इत्यादिना 
दोषझब्दस्य दोषन्नादेशः । गोवर्धनं तन्नामानं गिरिम्‌ । छत्रमातपत्रमिव | 
उजाहर्थ उद्धतवानसि । ಇಗ भारद्वाजस्य’ इति थल इडागमनिषेधः | 
इतिशब्दः प्रकारवचनः | एवं प्रकारस्तवायं महिमा | अचिन्तनीयः 
चिन्तयितुमशक्यः | तद्वचनं तु दूरापास्तमिति भावः । उज्जहर्थत्यचिन्तनीय 
इत्यत्र । 'पूर्वान्तवत्स्वरः सन्धौ कचिदेव परादिवत्‌ । द्रष्टव्यो यतिचिन्तायां 
यणादेशः परादिवत्‌' ।। इतिवचनात्‌ यणादेशः स्वरसन्धिपूर्वक इति शोभा- 
मावहति न पुनर्यतिभङ्गदोषम्‌ | अत एव पाणिनिः 'स्वरसन्धिरन्तादिवञ्च' 
इत्याह । अत्र गोरक्षणबालकेलीगोपाङ्गनानन्दनगोवर्धनोद्धारणानामेकगतत्वेन 
वर्णनात्कारकदीपकमलङ्कारः | तल्लक्षणमुक्तं प्राक्‌ । अचिन्तनीय 
इत्यद्भुतरसस्य कृष्णविषयरतिभावं प्रत्यङ्गत्वात्प्रेयोऽलङ्कारः ।। १३ ॥ 


सम्पादिता भूमिरपेतपीडा कंसं कुमार्गाचरणं निरस्य । 
त्वया यथोन्मूलयता समूलमुयानभूः कण्टकवृक्षषण्डम्‌ 
।। १४ || 

सम्पादितेति ।। विभो त्वया । कुमार्गाचरणं कुत्सितो मार्गी यस्य 
तत्कुमार्गं तदाचरणं चेष्टितं यस्य तं तथोक्तम्‌ । कंसं निरस्य कण्टक- 
वृक्षषण्डं कण्टकयुता वृक्षाः कण्टकवृक्षाः । शाकपार्थिवादित्वान्मध्यम - 
पदलोपी समासः । तेषां षण्डं समूहम्‌ । यद्यपि 'अब्जादिकदम्बे 
षण्डमस्नियाम्‌’ इत्यमरे षण्डशब्द एव वृक्षादिकूटवचन इत्युक्तं तथापि 
करिकलभादिन्यायेनात्र समूहमात्रार्थः | अत एव कमलषण्ड इत्यादि- 
प्रयोगः | समूलं मूळे: सहितं यथा तथा । उन्मूलयता उत्पाटयता पुरुषेण | 
उद्यानभूर यथा उपवनस्थलीव भूमिः | अपेतपीडा निराबाधा सम्पादिता 
अत्रोपमालङ्कारः । १४ || 


साटोपकोपो ददृशे तदान्यो निर्दग्धुकामो मधुरामशेषाम्‌ । 
उद्ग्रतेजःकवलीकृताशो दावानलो वा श्वशुरो5स्तिभर्तुः 
|| १५ || 


साटोपेति || तदा कंसवधानन्तरकाले | आटोपो गर्वः | “अवष्टम्भ- 
स्मयाटोपगर्वाहङ्कारदर्पकाः' इति रत्नाकर: । कोपश्च ताभ्यां सहितः 
साटोपकोपः | अन्यः कंसात्‌ । अशेषां मधुरापुरीम्‌ । निर्दग्धुकामः निर्दग्धु 
निश्चयेन दग्धुं भस्मीकतुं कामो यस्य स तथा । तुमुनन्तस्योपसङ्कयेय- 
क्रियोपपदत्वादिति हरदत्तोक्तेस्तुमुन्पूर्वी बहुत्रीहिः । “निर्निश्चयनिषेधयोः' 
इत्यमरः | उदग्रेण उन्नतेन तेजसा प्रभावेन कवलीकृताः आक्रान्ताः 
आशाः दिशः येन स उदग्रतेजः क्वलीकृताशः । 'तेजो ज्योतिःप्रभावान्न- 
बलतेजस्सु च' इति दर्पणः | अस्तिभतुः अस्तिनामिकायाः स्रियः wg: | 
पत्यर्थभर्तृराब्दस्य याजकादित्वात्समासः । कंसस्य श्वशुरः जरासन्धः | 
दावस्य वनस्यानलो af: | “तथा सत्रं दवो दावः कान्तारोऽस्री 

महावनम्‌’ इत्यमरशेषः । वाशब्द इवार्थे । “वा विकल्पोपमानयोः' 
इत्यमरः | ददृशे दृशिर्‌ प्रेक्षणे इत्यतः कर्मणि लिट्‌ | जनैरिति रोषः | 
दृष्ट: इत्यर्थः | अत्रोपमानोपमेयभावस्य लोकतोऽप्रसिद्धस्यापि कविप्रौढोक्ति- 
कल्पितत्वादुपात्तनिमित्तोत््रक्षालङ्कारः | उपमालङ्कारो वा । १५ ॥ 


उदीर्णगर्वोद्धतहेतिहेतेस्तस्यापि वेगं तरसा प्रशान्तम्‌ | 

ततान शाङ्गायुधबाणधारा तवानिवार्या तुलिताम्बुधारा 
|| १६ || 
उदीर्णति ।। हे शार्ज्ञायुध शाङ्ग शृङ्गस्य विकारः आयुधं धनूरूपं 
यस्य स तथा तस्य सम्बुद्धिः । अनिवार्या निवारयितुमशक्या । ಇ 
वरण' इत्यतः चुरादिण्यन्तात्‌ “अचो यत्‌’ इति यत्प्रत्ययः | तुलि- 
ताम्बुधारा तुलिता अम्बुधारा यया सा तया । तव बाणधारा ಕತಿ: | 
उदीर्णगवोद्वतहेतिहेतेः उदीर्णः see: यो गर्वः तेनोद्धता हेतिरायुधमेव 
हेतिज्वाला यस्य स तथा तस्य । तादृशस्य *रवेरर्चिश्च झास्रं च 
वह्निज्वाला च हेतयः? इत्यमरः । जरासन्धाख्यदावाग्ेवेगमपि । तरसा 
बलेन । प्रान्तमुपरतं ततान । “तनु विस्तारे’ इत्यतो लिट्‌ । चकारे- 

त्यर्थः | अत्रोपमाहेतुकमेकदेशवर्ति रूपकमलङ्कारः ।। १६ || 


अलोकसाधारणपुण्यकर्ता न संशयोऽस्मिन्वसुदेब एषः | 
यस्तातभावेन तवाननाब्जं दुष्ट्वा कृतार्थत्वमुपैति नित्यम्‌ 
।। १७ ॥। 


अलोकसाधारणेति ।। एषः वसुदेवः । अलोकसाधारणपुण्यकर्ता 
लोकसाधारणं न भवतीत्यलोकसाधारणं यत्पुण्यं तस्य कर्ता | “जनिकर्तुः - 

प्रकृतिः? इत्यादाविव रोषषश्या समासः । तेन “तृजकाभ्याम्‌? इति 
प्रतिषेधात्कथमत्र समास इति चोद्यमनवकाइाम्‌ | इत्यस्मिनर्थे न संशयः | 
संशयाभावं समर्थयते | य इति || यो वासुदवस्तातभावेन | इत्थम्भूत - 
लक्षणे तृतीया | तव आननाब्जमाननमब्जमिव तत्तथा । दुष्ट्वा नित्यं 
कृतार्थत्वं कृतकृत्यत्वम्‌ उपैति । ಸ್ನ गतौ लट्‌ । प्राप्रोति । अत्रा- 
साधारणपुण्यकर्तृत्वे संशयाभावस्य समर्थनीयस्य उत्तरार्धवाक्यार्थेन 
समर्थनाद्वाक्यार्थहेतुके काव्यलिङ्गमलङ्कारः ॥ १७ || 


सा देवकी चारुचरित्रशुद्धा यस्याश्च गर्भे चिरमूषिवांस्त्वम्‌ | 
कल्प्या द्वितीयोपनिषत्प्रसूता कि वा भवन्तं स्वयमेव 
बोढुम्‌ ॥ १८ ॥ 


सा देवकीति ।। सा तव माता देवकी चारूणि चरित्राणि । “चरित्र 
चरितं शीलं चारित्रं च समं मतम्‌’ इति हलायुधः तैः शुद्धा । यस्याः 
गभे त्वं चिरं दशमासान्‌ ऊषिवान्‌ वासं कृतवानसि | वमतेर्लिट: “भाषायां 
सदवसश्रुवः? इति कसुरादेशः । अतः सा द्वितीया उपनिषत्कल्प्या 
ऊहनीया | वा अन्यथा | भवन्तं वोढुं धर्तुम्‌ | स्वयमात्मना उपनिषदेव 
प्रसूता जाता किम्‌ । अत्रानवद्यसुकृतशालित्वस्य ऊषिवानित्यनेन समर्थना- 
त्पूर्ववत्काव्यलिङ्गमलङ्कारः । द्वितीयार्धे चाक्षेपगर्भा सिद्धविषया फलोत्रेक्षा 
| १८ || 


इदं च रम्या नगरी यदूनां वृन्दारकाणाममरावतीव | 
त्वत्सङ्गमात्कामदुघा महात्मन्यत्रास्मदीया नितरां प्रवृत्तिः 
।। १९ || 

इयमिति ॥ हे महात्मन्‌ महाबुद्धे । “आत्मा यत्नो धृतिर्बुद्धिः’ 
इत्यमरः । यदूनामियं रम्या नगरी मधुरापुरी । वृन्दारकाणां देवानाम- 
मरावतीव इन्द्रपुरीव । अमरा अस्याः सन्तीत्यर्थं मतुपि 'मतो बह्चो5- 
नजिरादीनाम्‌' इत्यमरशब्दस्य दीर्घः । त्वत्सङ्गमात्‌ त्वत्सनिधानात्‌ । 
कामदुधा कामान्‌ दोग्धीति तथा । 'दुहः कप्‌ घश्च’ मनोरथपूरणीत्यर्थः | 
यत्र पुयाम्‌ । अस्मदीया अस्मत्सम्बन्धिनी । प्रवृत्तिः नितरां स्वच्छन्दा | 
भवतीति रोषः । उपमालङ्कारः ।। १९ ॥| 


उदग्रसेनोऽप्ययमुग्रसेनः सिंहासनस्थः स्थविरस्तवैषः | 
ज्चलत्प्रतापानलदीसिदूरध्वस्तारिवर्गः सुखमेधते ह ॥।२०॥।। 


उदग्रसेन इति ॥ उदग्रा उन्नता सेना यस्य स उद्ग्रसेनः । सिंहासने 
तिष्ठतीति सिंहासनस्थः । “सुपि स्थ’ इति कप्रत्ययः | पट्टाभिषिक्त 
इत्यर्थः | स्थविरः 'अजिरशिशिररिथिलस्थिरस्फिरस्थविरखदिरा’ 
इत्यृणादौ तिष्ठतेरिरच्प्रत्ययो वुगागमश्च निपातितः । “प्रवयाः स्थविरो 
वृद्ध इत्यमरः । एष प्रसिद्धः । अयं पुरोवर्ती उग्रसेनोऽपि । अपिः 
पूर्वोक्तसमुचये | तव ज्वलत्प्रताप एवानलोऽग्निस्तस्य दीप्तिस्तया दुरे 
ध्वस्तोऽपवारितः अरीणां 371 यस्य स ज्वलत्प्रतापानलदीस्तदूरध्वस्तारि- 
वर्गः । सुखं यथा तथा एधत्ते | 'एध वृद्धौ’ वर्धते । ह प्रसिद्धमेतत्‌ | 
'प्रत्यारम्भे प्रसिद्धौ © इति यादवः । अत्र प्रतापस्यानलत्वेन रूपणाद्रप- 
कमलङ्कारः ।। ಇಂ || 
अद्यापि कश्चित्किल धूमकेतुर्यथोत्थितो यादवनाशकारी | 
आयाति लब्धस्तपसा चिरेण गर्गण तोषाद्भुवनेश्वरस्य 

।। २१ ॥। 

अद्यापीति ॥ गर्गेण गर्गनामकयादवपुरोहितेन । चिरेण बहुकालम्‌ | 
अनुष्ठितेन तपसा कृच्छ्रेण | 'कतृकरणयोस्तृतीया’ । भुवनेश्वरस्य शिवस्य | 
तोषात्‌ सन्तोषात्‌ लब्धः । यादवनाशकारी यादवनाइामवइ्यं करिष्यन्‌ | 
गम्यादित्वाद्वितीयासमास: | आवश्यके णिनिः 1 उत्थतो धूमकेतुर्धूमः 
केतुर्ध्वजो यस्य सोऽग्निः | धूमकेतुरय॑था धूमकेतुरिव उत्पात इव वा | 
‘gad धूमकेतू’ इत्यमरः । अद्यापि कश्चिदायाति । किलेति 
वार्तायाम्‌ | 'वार्तासम्भाव्ययोः किल’ इत्यमरः | उपमालङ्कारः ।।२१।। 


तदत्र वाच्यं करणीयतत्वं यथा जनोऽयं परिपालनीयः । 
वृत्तानुकूलस्तव पुण्यकीर्तेः सर्वाऽप्ययस्कान्तमणेर्यथाऽयः 
|| २२ || 


तदत्र वाच्यमिति || भो विभो तत्तस्माद्यवनाधिराजस्योपस्थितत्वात्‌ | 
अयस्कान्तमणेः अयस्कान्तनामिकायाः शिलायाः । “अतः कृकमिकंस’ 
इत्यादिना विसर्जनीयस्य सत्वम्‌ | अयो यथा लोह इव । पुण्यकीतेः 
आश्रितजनसंरक्षणादिपरिशुद्धयशसः । तव वृत्तानुकूलः चरित्रानुरूपः | 
वृत्ते पद्मे चरित्रे’ इत्यमरः । अयं जनो यादवजनः । यथा येन प्रकारेण | 
परिपालनीयः तथा करणीयतत्वं कार्यस्वरूपं कार्यार्थनिश्चयं वा | तत्वं 
चिदचिदीरोषु स्वरूपे निश्चयार्थयोः' इति कविदर्पणः । अत्र विषये त्वया 
वाच्यम्‌ | उपमालङ्कारः । उपमानोपमेययोर्लिङ्गव्यत्यास उपमादोष इति 
चोद्यं प्रथमसर्गे परिहृतम्‌ || २२ || 


समापितायामिति यादवानां वाण्यां महत्यामिव athe । 
झरत्प्रकाशेन्दुविराजितेन स्मितेन कृष्णो गिरमावभाषे 
।। २३ ॥। 

समापितायामिति ।। यादवानामिति वाण्यामेवं रूपवचने । महत्यां 
वारिवष्टी चलवर्ष इव । समापितायां समाप्तिं प्रापितायाम्‌ । शरदि शरत्काले 
प्रकाशत इति प्रकाशः । पचाद्यच्‌ | स चासाविन्दुश्च तस्य विराजिते 
दीप्तं भावे निष्ठा | दीप्तिरिव विराजितं यस्य तेन । अनेन श्रीकृष्णमुख- 
्यन्दुसादूइयं स्मितस्य चन्द्रिकासादृरयं च कविसम्मतं व्यज्यते | स्मितेन 
मन्दहासेन इत्यम्भूतलक्षणे तृतीया । कृष्णो वचनं बभाषे | “भष व्यक्तायां’ 
वाचीत्यतो लिट्‌ । व्यक्तमुचारितवानित्यर्थः । अत्र पूर्वोत्तरार्धयो- 
रुपमालङ्कारः ।। २३ || 


कृष्णभाषणमेवाह- 

यदप्यहं जैत्रगुणस्वभावस्तथाऽपि युष्मत्सख एव जेता | 

दीपः स्वकार्यं स्वयमेव कतुं शक्तोऽपि वर्त्यादिमपेक्षते हि 
॥ २४ || 


यदपीति ।। अहं जैत्रा: जयशीला: गुणाः और्यादयः स्वभावः स्वरूपं 
यस्य स तथोक्तो यदपि यद्यपि | यद्यपि जेतृराब्दात्ताच्छील्यकतृ- 
(न)नन्तात्‌ प्रज्ञादिभ्यश्च’ इति स्वार्थिकेऽणि जैत्रशब्दो जयशीलार्थः | 
तथापि जैत्रगुणत्वेऽपि युष्माकं सखा युष्मत्सखः । “समाने ख्यः स 
चोदात्तः? इत्युणादिसूत्रात्‌ युष्माभिः समानः ख्यायमान इति लभ्यते | 
युष्माभिः सहित इति यावत्‌ । तेन वक्ष्यमाणदृष्टान्तानुगुण्यम्‌ | “राजाहः 
सखिभ्यष्टच्‌' इति समासान्तष्टचूप्रत्ययः । जेता | जयतेस्तृन्‌ जयशील: 
नान्य इत्येवकारार्थः । तत्र दृष्टान्तो दीप इति । दीपः स्वकार्यं प्रकाशां 
तमोनिवर्तनादिरूपम्‌ । स्वयमात्मनैव कर्तृ शक्तोऽपि वर्त्यादिं वर्तिर्दशा 
अदिर्यस्य तैलादेः पदार्थस्य तम्‌ | अपेक्षते इच्छति । हि प्रसिद्धमेतत्‌ । 

अत्र दृष्टान्तोऽलङ्कारः । यादववरत्यादेः बिम्बप्रतिबिम्बभाववर्णनात्‌ | 
तथाचोक्तं चन्द्रालोके- “चेद्विम्बप्रतिबिम्बत्वं दृष्टान्तस्तदलङ्कतिः' इति 
| २४ || 


सुपौरुषाणामपि सन्निरूप्यः जत्रुक्षयायौपयिको5भ्युपायः | 
आकस्मिकी मार्गविमर्शहीना नैवाभिभूतिः प्रबलेषु शक्या 
|| २५ ॥। 


सुपौरुषाणामिति ।। सुष्ट पौरुषं येषां ते सुपौरुषास्तेषामपि | “पौरुषं 
विक्रमे भावकर्मणोः पुरुषस्य ಇ' इति दर्पणः | अस्माकमिति शेष: | 
त्रुक्षयाय झत्रूणामपचयाय । *निलयापचयो क्षयौ’ इत्यमरः | नाशाये- 
त्यर्थः । तादर्थ्यं चतुर्थी । अभ्युपायस्साधनम्‌ | औपयिकं न्याय्यम्‌ | 
'युत्तमौपयिकं लभ्यं भजमानाभिनीतवत्‌ । न्याय्यं च त्रिषु षट्‌’ इत्यमरः | 
'उपायाद्‌ध्रस्वत्वं च' इति ठक्‌ । उपायदाब्द आकारस्य ह्रस्वत्वं च | 
स चोपायदाब्दो वृत्तिविषये अन्यार्थ इव ग्राह्यः । सन्निरूप्यः सम्यङ्‌- 
निरूपणीयः | किमुपायावमरीनेत्यत उक्तम्‌ | आकस्मिकीति ।। 
विनयादिगणे अकस्मादिति पठ्यते दकारान्तं चेदमव्ययम्‌ | ततो 
“विनयादिभ्यष्ठक्‌? इति ठक्प्रत्ययः | दकारान्तत्वात्‌ 'इसुसुक्तान्ताकः' 
इति ठादेशो न भवति | 'ठस्येकः' इतीकादेशे च भत्वात्‌ “अव्ययानां 
भमात्रे टिलोपः? इति टेलोपः | अकस्मादहेतुकेत्यर्थः । मार्गाणां 
अतरुक्षयानुकूलमार्गाणाम्‌ । “कम॑णामारम्भोपायः पुरुषद्रव्यसम्पत्तिः देशकाल- 
विभागः । विनिपातप्रतीकारः कार्यसिद्धिः’ इति मन्त्रस्य पञ्चावयवा मार्गा 
इति कामन्दकीयशास्रप्रसिद्धानां विमर्शः परामर्शः तेन हीना रहिता 
अभिभूतिरभिभवः । प्रबलेषु शत्रुषु कर्तुमिति शेषः । नैव शक्या | अत 
उपायः सन्निरूप्य इति हेतुहेतुमतोस्सहवर्णनाद्वेतुरलङ्कारः ।। २५ || 

मन्ये प्रयत्नादपि देवमग्ग्रं यत्प्रेरितो चै यतते क्रियासु । 
यस्मादिहामुत्र च सम्पदापन्नान्यन्निमित्तं प्रवदन्ति सन्तः 
।। २६ ॥। 


मन्य इति ॥ येन दैवेन प्रेरितो नियमितः पुरुषः | क्रियासु व्यापारेषु | 
यतते प्रयत्नं कुरुते । वै प्रसिद्धम्‌ । वैवाव वाक्यारम्भप्रसिद्विषु' इति 
वैजयन्ती । यस्माच्च इह अस्मिन्‌ लोके । अमुत्र परलोके | 
सम्पत्सम्पत्तिरापद्विपत्तिश्च | भवति | यस्माच्च सम्पदादावन्यत्‌ निमित्तं 
सन्तो न प्रवदन्ति | वद व्यक्तायां वाचि लट्‌ । AR प्रयत्रात्पुरुषकारात्‌ | 
अग्ग्रम्‌ | अग्रे भवं श्रेष्ठम्‌ | मन्ये मन ज्ञाने इत्यतो लट्‌ जानामि | 
अत्र दैवे प्रयत्राधिकत्वं समर्थनीयं यत्प्रेरित इत्यादिना समर्थ्यत इति 
काव्यलिङ्गमलङ्कारः । २६ || 


यस्योन्मुखं पूर्वकृतानुरूपं सोऽत्येति शोकाम्बुनिधिं ಕಳಿತ | 
पराङ्खखं यस्य तदेव सोऽयं मज्जत्यगाधे एवहीनपुंबत्‌ 
| ।। २७ || 
यस्योन्मुखमिति ।। यस्य पुंसः । पूर्वजन्मनि कृतस्य सुकृतस्य 
अनुरूपमुचितं तदेव उन्मुखमभिमुखम्‌ | भवतीति रोषः । gol 
प्रुववानिव | शोक एवाम्बुनिधिः समुद्रः तं झोकाम्बुनिधिम्‌ | अत्येति 
अतिक्रामति | अतिपूर्वादिणूगतावित्यतो लट्‌ । यस्य च तदेव पूर्वकृत- 
दुष्कृतानुरूपम्‌ | पराङ्खखं विमुखम्‌ | सोऽयं प्रुवहीनपुंवत्‌ । तेन तुल्यम्‌’ 
इत्यादिना वतिः । अगाधे अतलस्पर्श । शोकाम्बुनिधाविति विपरिणामे- 
नानुवर्तनीयम्‌ | मज्जति ಕ್ಷಣಾ शुद्धाविति धातोर्लट्‌ । मग्नो भवतीत्यर्थः 

अत्र पूर्वार्ध श्रौती उत्तरार्धे त्वाथी उपमा । तद्वयमपिं रूपकस्याङ्गमिति 
सङ्करः ।। २७ 1 


तथापि ये साधुपथात्प्रमुक्ता निरूढमाना भुजवीर्यलेशात्‌ । 
न शाश्रतीं सम्पदमाश्रयन्ते प्रक्षीणतैला इव ते प्रदीपाः 
।। २८ || 


तथापीति ।। तथापि पुरुषकाराषदैवस्य प्राधान्येऽपि । ये साधुपथात्‌ 
साधूनां पन्थाः साधुपथः | 'क्रक्पूरब्धू; पथामानक्षे’ इति पथिनूशब्दात्‌ 
समासान्तोऽप्रत्ययः | तस्मात्प्रमुक्ताः च्युताः । भुजवीर्यलेशात्‌ भुजस्य 
पराक्रमलेशात्‌ । निरूढमानाः निरूढो निर्वहणं प्राप्तः सुदृढः मानोऽहङ्कारो 
येषां ते तथोक्ताः । ते प्रक्षीणतैलाः प्रक्षीणः तैलं येषु ते तथा | प्रदीपा 
इव | झाश्चतीं शश्वत्‌ त्रैकाल्यं तत्र भवां तथोक्ताम्‌ । अव्ययानां भमात्रे 
टिलोपः? इति न प्रवर्तते “शाश्वते प्रतिषेधः’ इति प्रयोगात्‌ । शाश्वतमिति 
भवतीति हि वामनः | अमरटीकायां तु शश्वद्भवः “तत्र भव? इत्यण्‌ | 
अनित्योऽव्ययानां टिलोपः | बहिषः टिलोपवचनात्‌ ज्ञापकात्‌ शाश्वतिक 
इति निर्देशान्न कादेश इति भट्ट: । तां सम्पदं नाश्रयन्ते । श्रिञ्‌ सेवायां 
न सेवन्ते | उपमालङ्कारः ।। ಇಂ || 


ूर्वक्षोके केवलं पौरुषं केवलं दैष्टिक्यं दूषयित्वा इदानीं तदुभय- 
मप्यावरयकमित्याह- 


तत्रास्तिकः कर्मसु वैदिकेषु व्यपेततन्द्रो विदधीत यत्नम्‌ । 
दैवानुरोधेन मनोरथेषु प्रधानतन्त्रोऽभिगुणप्रयोगम्‌ ।।२९।। 

तत्रास्तिक इति ॥ तत्र दैवपुरुषयोर्मध्ये । वैदिकेषु “तत्र विदितः' 
इति वेदशब्दाइक । कर्मसु आस्तिकः 'अस्तिनास्तिदिष्टं मतिः? इति 
ठक्‌ । अस्ति फलमनेनेति मतिमान्‌ । अभिगुणप्रयोगं गुणानां सन्धिविग्रह- 
यानासनद्वैधीभावसमाश्रयलक्षणानां प्रयोगस्याचरणस्याभिमुख्ये “लक्षणेनामि- 
प्रती आभिमुख्ये? इत्यव्ययीभावसमासः | व्यपेता विगता तन्द्रा आलस्यं 
यस्य स देवानुरोधेन दैवस्यानुवर्तनेन | प्रधानतन्त्रः प्रधानं मुख्यं तन्त्रं 
स्वराष्ट्रव्यापारो यस्य स सन्‌ । "तन्त्रं स्वराष्ट्रव्यापारे इति वैजयन्ती | 
मनोरथेषु झत्रुपरिभवाद्यभीष्टेषु | यत्नं विदधीत । 'डुधाज्‌ धारणपोषणयोः? 
इति धातोलिंड्‌ । विपूर्वो दधातिः करणे वर्तते | कुर्वीत | अत्र व्यपेत- 
तन्द्रः आस्तिक इति पदसूचितो वीररसः यत्रं विदधीतेति सूचितधृतिं 
प्रत्यङ्गमिति रसवदलङ्कारः ।। २९ ॥| 


विविच्य वर्गत्रयमप्रमत्तो गृह्णीत मित्रं स्वजनं परं वा । 
त्यजेच्च दूरादितरत्समस्तं पयो यथा वारि च राजहंसः 
।। ३० ॥। 


विविच्येति || अप्रमत्तः पुरुषः | वर्गत्रयं वर्गाणां प्रभावोत्साहमन्त्र- 
शक्तीनां तिसृणां तद्विषयाणां प्रभावोत्साहमन्त्रोद्भवानाम्‌ । तादृशीनां च 
तिसृणां सिद्धीनां ये वर्गाः तुल्यरूपसमूहाः तेषां त्रयं त्रिकं विविच्य 
सम्यगूविमृश्य | यद्वा वर्गाणां क्षयस्थानवृद्धीनां क्षयः स्थानं च वृद्धिश्च 
त्रिवगौ नीतिवेदिनाम्‌’ इत्युक्तानां त्रयं विविच्येति योज्यम्‌ । तत्र क्षयो 
नामा्टवगापचयः | वृद्धिरष्टवर्गापचयः | स्थानमष्टसमावस्था | अष्टवर्गश्च 
“कृषिर्वणिक्पथो दुर्गं सेतुः कुञ्जरबन्धनम्‌ । खन्याकरबलादानं शून्यानां 
च निवेशनम्‌ ।। इति कामन्दकीये नीतिशास्रे प्रसिद्धः । पयः क्षीरं वारि 

नीरं च । राजहंसो यथा राजहंस इव । स्वजनं परं वा त्रिविधमित्रमेव 
गृह्णीत । ग्रह उपादाने लिङ्‌ । समस्तमितरदरित्रयं दुरात्त्यजेच्च | “त्यज 
हानौ” लिङ्‌ । मित्रामित्रयोख्रैविध्यं च कामन्दकीये “सहज: प्राकृतश्चैव 
कृत्रिमश्च त्रिधा रिपुः । एवमेव त्रिधा मित्रमुच्यते तद्भलाबलम्‌ || 
पितृव्यतत्सुतमुखाः सहजाः शत्रवो मताः । मातृष्वसृपितृष्वस्रोस्सुतादिः 
सहजः सुहृत्‌ ।। विषयानन्तरो राजा प्राकृतः इात्रुरुच्यते ।। तदनन्तर- 
राजस्तु प्राकृतं मित्रमुच्यते ।। उपकारापकाराभ्यां मित्रामित्रौ तु कृत्रिमौ || 
सहजप्राकृतौ तौ तु मैत्र्यामैत्र्योरनिश्चितौ ॥ कृत्रिमौ निश्चितावेतौ तयोर्नास्ति 
विपर्ययः ।।? इति प्रसिद्धम्‌ | उपमालङ्कारः ।। ३० || 


त्रुसैन्ये प्रकारं दर्शयति- 

त्यागप्रकारांश्रतुरो वदन्ति न्यायप्रबीणा रिपुषु क्रमेण | 

मानावकाइां त्रितयं तु पूर्वं मन्ये महारौ यवनेश्वरेऽस्मिन्‌ 
।। ३१ || 


त्यागप्रकारानिति ।। न्यायप्रवीणाः नीतौ निपुणाः । 'प्रवीणे 
निपुणाभिज्ञविज्ञनिष्णातशिक्षिताः? इत्यमरः । त्यागप्रकारान्‌ त्यागे प्रहाणे 
निवर्तने प्रकारान्‌ | क्रमेण 'सामदाने भेददण्डौ’ इत्युत्तक्रमेण चतुरः चतुः- 
सङ्घयाकान्‌ | वदन्ति | उपस्थिते तु कृत्रिमशत्रौ दण्ड एव कार्य इति 
भावेनाह | मानावकाशमिति ।। महार कृत्रिमदात्रौ । अस्मिन्‌ उपस्थिते 
यबनेश्वरे तुरुष्काधिपतौ कालयवने । पूर्वमाद्यं त्रितयं सामादित्रिकं 
“सङ्खयाया अवयवे तयप्‌’ इति त्रिशाब्दात्तयप्प्रत्ययः | मानावकाशं मान- 
स्याहङ्कारस्यावकाइामास्पदं मन्ये जानामि | अत्र चतुर्षूपायेषु त्रयाणां 

निषेधेन दण्ड एव कार्य इति नियन्त्रणाभिप्रायात्परिसह्यालड्डार: । 
“परिसङ्खया निषिद्वयैकमन्यस्मिन्वस्तुयन्त्रणम्‌” इति तल्लक्षणात्‌ 112211 


दण्डप्रयोग एव कृत्रिमरिपावित्युक्तं तत्प्रयोगे इति कर्तव्यताविरोषं 
दर्शयति- 


दण्डप्रयोगश्च कृतात्मरक्षैः कार्यो. नरैर्देशदशावशेन | 
पराभवं रन्ध्रमवेक्ष्य पापाः कुर्वन्ति रौद्रास्तरसा सपत्नाः 
।। ३२ ॥। 


दण्डप्रयोग इति ।। कृतात्मरक्ैः कृता आत्मनो रक्षा यैस्ते तथा तैः | 
'गोस्रियोरुपसर्जनस्य' इति रक्षाशब्दे हस्वता । ಸ: देशश्च दशा 
कालावस्था च तयोर्वशेन । देशकालाधीनतयेत्यर्थः | 'चरमायामवस्थाया- 
मवस्थामात्रके दशा” इति केशव: | दण्ड्प्रयोगः दण्डस्य इात्रुषु विनिपातः 
कार्यः | अनेन 'सहायाः साधनोपाया विभागो देशकालयोः । विपत्तेश्च 
प्रतीकारः सिद्धिः पश्चाङ्गमिष्यते | इति कामन्दकीयोक्ता नीतिः सूचिता 
भवति | एवं दण्डमप्रयुञ्जानस्यानर्थमाह- पराभवमिति ।। अन्यथेति 
शेष: | पापा नृशंसाः । ಇತ घातुकः क्रूरः पापः? इत्यमरः । रौद्रा 
उग्राः भयङ्कराः । सपत्नाः वैरिणः । *रिपौ वैरिसपत्रारिद्विषद्वेषणदुहंदः' 
इत्यमरः । ಇಳೆ छिद्रमवेक्ष्यान्वीक्ष्य । तरसा बलेन | द्रविणं तरः 
सहोबलशीर्याणि” इत्यमरः । पराभवं तिरस्कारं कुर्वन्ति । “वर्तमानसामीप्ये 
वर्तमानवद्वा' । करिष्यन्ति | अत्र सामान्ये वर्ण्यमाने अस्माभिरस्मिन्‌ 
दण्डप्रयोगाकरणे अयमस्मान्पीडयेदिति प्रस्तुतविशेषोऽवगम्यत इति 
सामान्यनिबन्धनोऽयमप्रस्तुतप्ररांसालङ्कारः । ‘अप्रस्तुतप्रशंसा स्यात्सा यत्र 
प्रस्तुताश्रया’ इति हि तल्लक्षणम्‌ || ३२ ॥ 

तत्थानमेतत्सुगमं जनानां बलप्रदं चारिगणस्य नूनम्‌ | 
चिरं तु न स्थेयमिहाविशङ्क जयो हि दुर्गस्थितिनीतिभाजः 
।। २२ || 


तत्स्थानमिति ।। तत्तस्मादेतत्स्थानं पुरम्‌ । जनानां सुगमं सुखेन 
गन्तुं शक्यम्‌ | ईषदुस्सुषु कृच्छाकृच्छार्थपु गमेः खलू प्रत्ययः | जनाना- 
मिति रेषे षष्ठी । अरिगणस्य बलप्रदं च | नूनं निश्चयः बलं प्रददातीति 
बलप्रदमित्यत्र प्रेदाज्ञः' इति प्रोपसृष्टादपि धातोः कर्मण्युपपदे कप्रत्ययः | 
तेन “आतोऽनुपसर्गे कः’ इति अनुपसर्गात्‌ कप्रत्ययानुशासनात्‌ सोपसर्गा- 
त्कथमत्र कप्रत्यय इति चोद्यमलग्रकम्‌ । इह तु स्थाने अविशङ्क यथा 
तथा | शङ्कां विनेत्यर्थः । चिरं दीर्घकालं न स्थेयम्‌ । तिष्ठतेः “अचो 
यत्‌? इति यत्प्रत्यये ईद्यति’ इति ईत्‌ । न स्थातव्यम्‌ | तथाहि दुगै- 
स्थितिनीतिभाजः दुर्गे सुदुरोरधिकरणे’ इति गमेर्डः | यत्र मनुष्यैनं गन्तुं 
शक्यं दुर्गम्‌ तस्मिन्‌ स्थाने स्थितिरवस्थानम्‌ । नीतिं भजतीति तद्वाक्‌ 
तस्य पुरुषस्य जयो भवतीति । अत्र सामान्येन विशेषस्य समर्थना- 
दथौन्तरन्यासालङ्कारः ।। ३३ || 


भगवान्प्राप्तकालं करणीयमाह- 

समुद्रमध्ये नगरीं विशालां दुरासदां वैरिजनस्य कृत्वा । 

विशाम शीघ्र यदि रोचते वो वृद्विर्भेविष्यत्यपराजिता नः 
ll ३४ || 


समुद्रमध्य इति ॥ समुद्रस्य मध्ये । विशालां बृहतीम्‌ । वैरिजनस्य 
दुरासदाम्‌ आसत्तुं गन्तुमशक्याम्‌ । सीदतेः खलूप्रत्ययः । नगरीं 

गौरादित्वात्‌ “षिद्रौरादिभ्यश्व' इति डीष्‌ । पुरीं कृत्वा कारयित्वा । विशाम 
विश प्रवेशने इत्यतो लोटू । प्रविशाम । यदि वः युष्मभ्यं 'रुच्यर्थानां 
प्रीयमाणः? इति सम्प्रदानत्वे चतुर्थी । रोचते युष्माकं प्रीतिं करोति 
चेदित्यर्थः । प्रवेशफलमाह- वृद्धिरिति ।। एवं सति नः अस्माकम्‌ | 
अपराजिता अनभिभूता । वृद्धिरभिवृद्धिर्भविष्यति । “भू सत्तायाम्‌’ इत्यतो 
लटू । प्रवेशवृक्ष्योहेतुहेतुमतोस्सह वर्णनाद्धेतुरलङ्कारः ।। ३४ || 


इतीश्वरे व्याकृतगोप्रपञ्चे सभासदामास मुखं विकासि | 
व्यपेतदोषे तमसोऽवसाने सरोरुहाणामिव वासरादौ ।॥।३५।। 


इतीश्वर इति ॥ व्यपेतदोषे अपगतदृषणे | अन्यत्र व्यपेता दोषा 
ात्रिर्यन तस्मिन्‌ । दोषो वातादिके दिष्टौ गुणस्य प्रतियोगिनि | ना 
दोषा तु भुजायां स्रीत्वाकारान्तमनव्ययम्‌ । रात्र्याम्‌’ इति केशवः । तथा 
चाव्ययत्वात्कथं हस्वतेति चोद्यमनवकाराम्‌ | तमसः शोकस्य तमस्तु 
शोकांहोराहुध्वान्तगुणेषु च' इति दर्पण: । अवसाने विनाशकारिणि 
अवस्यतीत्यवसान इति नन्य्यादित्वात्कर्तरि ल्युः । इश्वरे त्रिलोकनाथे 
श्रीकृष्णे | 'अथेश्वरः । ಈ त्रिलोकनाथे च' इति दर्पणः । सूर्य च । 
इति उक्तप्रकारेण | व्याकृतगोप्रपश्चे व्याकृतः प्रकाशितः गवां वाचामन्यत्र 
किरणानां प्रपञ्चो विस्तारो येन तस्मिन्‌ सति । 'स्वर्गषुपशुवारवञ्रदिङ्‌- 
नत्रघृणिभूजले' इत्यमरः । ಕಾಗೆ! दिनारम्भे । सरोरुहाणां पद्मानां 
मुखमिव | सभासदां सभायां सीदन्ति तिष्ठन्तीति सभासदस्तेषां सभ्यानाम्‌ | 
मुखम्‌ | विकासि विकस्वरं प्रफुछ्लमास दिदीपे । “अस गतिदीप्यादानेषु’ 
इत्यतो लिट्‌ । तेन अस्तेभूरादेशे लिटि बभूवेति स्यात्‌ । न त्वासेति 
रूपं युक्तमिति चोद्यमलग्रकम्‌ | अत्र क्लेषानुप्राणितोपमालङ्कारः ।।३५।। 

अथोग्रसेनप्रमुखाः समाजादुत्थाय जम्मुर्निजराजधानीम्‌ । 
अनीक्षमाणा यवनादपायं ससीरिणि श्रीरमणे सहाये ॥३६॥। 


अथेति || अथ मन्त्रानन्तरम्‌ । उग्रसेन: प्रमुखः प्रधानं येषां ते 
तथोक्ताः यादवाः । ससीरिणि सीरिणा बलरामेण सहिते । श्रीरमणे श्रियो 
रमणः धव: | “रमणं तु नपुंसकम्‌ | क्रीडायां पुंसि तु धवे’ इति केशव: | 
नन्द्यादित्वात्कर्तरि ल्युः । तस्मिन्‌ सहाये सति । यवनात्‌ कालयवनात्‌ | 
अपायमनर्थम्‌ | अनीक्षमाणाः अप्यन्तः | अगणयन्तस्सन्त इत्यर्थः | 
सभातलादुत्थाय | निजराजधानीं प्रधाननगरीम्‌ । ಇಗ प्रधाननगरी 
राजधानीति कथ्यते’ इत्यभिधानात्‌ । स्वं स्वं गृहं राजधानीराब्दं प्रयुञ्जानाः 
प्रत्येकं तत्तदृहस्यापि राजधानीतुल्यत्वं सूचयति | जग्मुः “गम्लृ गतौ' 
लिट्‌ । प्राप्तवन्तः | अत्र यवनादपायाभावः समर्थनीयः श्रीरमणे सहाय 
इति वाक्यार्थन समर्थ्यत इति वाक्यार्थहेतुकं काव्यलिङ्गमलङ्कारः || ३६ || 


उत्पातमुत्पादितसाध्वसं ते तस्यां समुत्पन्नमनल्पवीर्याः | 
समन्ततः सन्ददृशुनिपतुर्ध्वजाश्च वाताभिहतिं विहाय 11301 


उत्पातमिति ।। अनल्पवीर्याः अधिकपराक्रमाः । ते यादवाः । तस्यां 
नगयाम्‌ | समन्ततः सर्वत्र । समुत्पन्नम्‌ उपस्थितम्‌ | उत्पादितं 
जनितम्‌ | साध्वसं लोकभयं येन तं तथा | उत्पातमञुभसूचनमुपसर्गम्‌ | 
सन्ददूशुः सम्पूर्वात्‌ दृशिर्‌ प्रेक्षणे’ इत्यतो लिट्‌ । उत्पातमेव स्पष्टयति | 
ध्वजाः केतवः | वातस्याभिहतिः सङ्घटनं ताम्‌ । विहाय विना 
निपेतुरिति | “पत्लू गतौ’ लिटू । वक्ष्यमाणोत्पातसमुञ्चयाय चशब्दः | 
वृत्त्यनुप्रासः दाब्दालङ्कारः ।। ३७ ॥। 

अभ्यस्तपूर्वामपि तां तदानीं शशड्डिरे ते शशिवंशभाजः | 
संक्षोभ्यमाणामशुभैरभीक्ष्णं जारैर्वधूं स्वामिव धृष्यमाणाम्‌ 
|| ३८ || 


अभ्यस्तपूर्वामिति ।। शशिनो वंशं भजन्ते सेवन्त इति शशिवंशभाज: 
चन्द्रवंशसमुत्पन्ना: । ते यादवाः । अभ्यस्तपूर्वामपि पूर्वमभ्यस्ता परिचिता 
अभ्यस्तपूर्वा ताम्‌ । भूतपूर्व चरट्‌” इत्यादाविव सुप्सुपेति समासः | 
जारैर्धूष्यमाणामाक्रम्यमाणाम्‌ | निजां वधूमिवेत्युत्प्रेक्षा । अझुभैर्निमित्तै- 
रभीक्ष्णमसकृत्‌ संक्षोभ्यमाणां क्षोभं नीयमानां पुरम्‌ | तदानीं झाराङ्किरे 
शङ्कितवन्तः | 'शकि शङ्कायां’ लिटू । अभ्यस्तपूवौमपि शशङ्किर इति 
अयोगे योगकल्पनादतिझयोक्तिश्च || ३८ ॥| 


सस्मार विस्मारितदुस्सहाधिः संशृण्वतां संस्मरतां स्वकर्म । 
तक्षाणमेव युसदां मनस्वी निधाय चित्ते करणीयसारम्‌ 
।। ३९ || 


सस्मारेति ।। स्वकर्म स्वस्य चरित्रम्‌ । संशृण्वतां संस्मरतां श्रवण- 
स्मरणयोर्भत्तयाद्यतिरायलक्षणसम्यक्तां संशब्दो द्योतयति । विस्तारितो 
विस्मरणं प्रापितः । दुस्सहः सोढुमशक्यः आधिर्मानसी व्यथा येन 
विस्मारितदुस्सहाधिः । प्रशस्तं मनोऽस्मिन्नस्तीति मनस्वी । 'अस्माया- 
मेधास्रजो विनिः? इति मनइदाब्दाद्‌ मत्वर्थीयो विनिः | एषः श्रीकृष्णः | 
करणीयसारं कार्यस्थिरांशम्‌ । चित्ते निधाय । द्युसदां दिवि सीदन्तीति 
द्युसदो देवास्तेषाम्‌ । तक्षाणं वर्धकिं विश्वकर्माणम्‌ | सस्मार स्मृतवान्‌ | 
“स्मृ चिन्तायां’ इति धातोलिंट्‌ | “अधीगर्थदयेशां कर्मणि’ इति षष्ठी 

न भवति । अत्र विस्मारितदुस्सहाधिरिति विशेषणं प्रकृतदेवप्रयोजनाभि- 
प्रायगर्भमिति परिकरालङ्कारः ।। ३९ . 


तं विश्वकर्मा मनसैव कर्माण्याधांतुमीशो दयितो मघोनः | 
समुन्नतांसाहितसत्कुठारः saad" तदोपतस्थे ॥४०॥। 


तमिति ।। मघोनः इन्द्रस्य । दयितः । क्रियः । विश्वकर्मा मनसैव 
तक्षणादिविनाकृतमनसा । कर्माणि भगवदभिमतनगरनिर्माणादीनि । आधातुं 
कतुम्‌ । कर्माण्याधातुमित्यत्र 'पूर्वान्तवत्स्वरः सन्धौ कचिदेव परादिवत्‌ | 
द्रष्टव्यो यतिचिन्तायां यणादेशः परादिवत्‌' इति शास्राद्यणादेशस्य परादित्वं 
युक्तमिति न यतिभङ्गः । ईशः समर्थः | समुन्नते अंसे आहितो निहितः 
सन्‌ प्रशास्तः कुठारो वाशी येन स तथा | ಸಥ कृतः अञ्जलिः येन 
स सन्‌ । कृत्वाञ्जलिमित्यपि कचित्पाठः । तदा तं श्रीकृष्णमुपतस्थे 
पूजितवान्‌ सङ्गतवान्वा । “उपाद्देवपूजासङ्गतिकरणमित्रकरणपथिषु’ इति 
उपपूर्वात्तिष्ठतेलिंट्यात्मनेपदम्‌ | अत्र समुन्नतेति कृताञ्जलिरिति 
वर्धकिजातिवर्णनात्स्वभावोक्तिरलङ्कारः ।। ४० || 


सञश्चोदितस्सोऽखिलरक्षणेन भ्रूक्षेपलीलाचतुरेक्षणेन | 
ईशेन चक्रे शुभलक्षणेन मध्येसमुद्रं नगरं क्षणेन ।। ४१ ॥| 


सश्चोदित इति ।। अखिलान्‌ रक्षतीत्यखिलरक्षणस्तेन | 'कृत्यल्युटो 
बहुलम्‌? इति कर्तरि ल्युट्‌ । अखिलमखिलविषयं रक्षणं येनेति वा | 
रवो क्षेपः उन्नमनं स एव लीला तथा चतुरं कर्तव्यप्रेरणसमर्थमीक्षणं अक्षि 
आलोकनं वा यस्य स तथा तेन । झुभानि लक्षणानि यस्य स तथा 


तेन । ईशेन श्रीकृष्णेन सञ्चोदितः सम्प्रेरितः | स विश्वकर्मा । मध्येसमुद्रं 


१. 'कृत्वाञ्जलिम्‌’ इति कचित्पाठः । 

समुद्रस्य मध्ये । “पारे मध्ये षष्ठया वा” इत्यव्ययीभावः | शुभलक्षणेन 
युक्तम्‌ । इत्थम्भूतलक्षणे तृतीया । नगरं क्षणेन अल्पेन कालेन । क्षणो 
व्यापारवैकल्पे कालभेदाल्पकालयोः' इति वैजयन्ती | चक्रे निर्मितवान्‌ | 
अत्र पादान्त्यभागावृत्तिर्यमकं नाम शब्दालङ्कारः ।। ४१ ।। 


दिवं प्रयाते प्रणिपातपूर्वं स विश्वकर्मण्यसुरप्रमाथी | 
उवाच वृष्णीनुचितः प्रवासो जनस्य नो द्वारवतीं प्रतीतः 
॥ ४२ || 


दिवमिति ।। प्रणिपातः प्रणामः पूर्वो यस्मिन्कर्मणि तत्तथेति क्रिया- 
विशेषणम्‌ | विश्वकर्मणि | दिवं नाकं प्रयाते । 'गत्यर्थाकर्मक' इत्यादिना 
कर्तरि ಕ; । गतवति सति । असुरान्प्रमथ्नातीत्यसुरप्रमाथी । प्रे 
लपञ्नुद्रमथवदवसः' इति ताच्छील्यादौ प्रशब्दे उपपदे मथेधिनुणप्रत्ययः | 
सः श्रीकष्णः । नः अस्माकं जनस्य | इतो मधुरापुरात्‌ | द्वारवतीं प्रति 
प्रवासः प्रस्थानम्‌ | उचितः उच समवाये इत्यतः 'उचिरुचिकृत्सिकृषिभ्यः 
rae’ इत्यौणादिकः कितच्‌ प्रत्ययः । युक्त इत्यर्थः । इति 
वृष्णीन्प्रत्युवाच | “वच परिभाषणे’ लिट्‌ | वृत्त्यनुप्रासः दाब्दालङ्कारः 
|| ४२ || 
इत्युक्तमात्रे बचने मुरारेर्विलोडयन्तः पृथिवीतलं ते । 
बिनिर्ययुद्राग्भवनेभ्य एभ्यो यथा मृगेन्द्रा गिरिकन्दरेभ्यः 
।। ४३ || 


इतीति ॥ मुरारेः श्रीकृष्णस्य | वचने इति पूर्वोक्तप्रकारेण । उत्तमात्रे 
“मात्रं कात्स््येऽवधारणे’ इत्यभिधानात्‌ | वदनान्निस्सृत एव | ते 

यादवाः | पृथिवीतलं विलोडयन्तः कम्पयन्तस्सन्तः | गिरिकन्दरेभ्यः 
पर्वतद्रीभ्यः | “दरी तु कन्दरो ay इत्यमरः । मृगेन्द्रा यथा सिंहा 
इव । एभ्यः सम्प्रति | विद्यमानेभ्यः | भवनेभ्यो मन्दिरेभ्यः | 'भवनागार- 
मन्दिरम्‌’ इत्यमरः । द्राक्‌ शीघ्रम्‌ । विनिर्ययुः निर्गतवन्तः | “या प्रापणे’ 
लिटू । अत्रोपमालङ्कारः ।। ४३ || 


सबालयोषियुववृद्धजाता यद्‌द्वहा द्वारवतीमुपेत्य | 
अनन्यसाधारणशक्तिमेनं निञश्चिक्यिरे तामवलोकयन्तः 
।। ४४ || 


सबालेति ।। बालाः शिशवश्च योषितः ख्रियश्च युवानस्तरुणाश्च वृद्धा: 
स्थविराश्च तेषां जातानि वृन्दानि । 'जातमुत्पन्नभूतयोः । वृन्दजात्योः' 
इति कविदर्पणः | तैस्सहिताः सबालयोषिद्युववृद्धजाताः | यदृद्वहा: 
उद्वहन्तीत्युद्वहाः यदुनामुद्वहाः यदूद्वहा: यदुश्रष्ठाः | यद्द्भवा इति पाठे 
यदुरुद्भवः उत्पत्तिस्थानं येषामिति विग्रहः । द्वारवतीं पुरीमुपेत्य अधि- 
गम्य | तां पुरीमवलोकयन्तः पइ्यन्तस्सन्तः । एनं श्रीकृष्णं 'द्वितीयाटौ- 
स्वेनः' इत्येतदः एनादेशः । अनन्यसाधारणदाक्तिम्‌ अन्यसाधारणी न 
भवतीत्यनन्यसाधारणी शक्ति: सामर्थ्यं यस्याऽसौ तं तथोक्तम्‌ । “सामर्थ्य- 
बलदुर्गादिदेवतासु च कथ्यते । शक्तिः’ इति दर्पणः | Ror: पुंवद्धाषित' 
इत्यादिना साधारणशब्दे पुंवद्भावः । निश्चिक्यिरे । 'निष्पूर्वाचिजू चयन’ 
इत्यतो लिट्‌ । निश्चितवन्तः | “विभाषा चेः? इति कुत्वम्‌ | अत्र नगर- 
रामणीयकहेतोः ೫೫೫; नगरदर्शनेन अनुमानवर्णनादनुमानालङ्कारः 
|| ४४ || 
१. Ta’ इति पाठान्तरम्‌ । 

इष्टैरगारैः परिबर्हपुष्टेरष्टापदामृष्टतलेः प्रकृष्टेः । 
मनोरथे स्वे परिपूर्यमाणे स्पर्धा न कस्यापि बभूव तत्र 
|| ४५ || 


इष्टैरिति ।। तत्र पुर्याम्‌ | ಗೌತ್‌ಕ್ರೌ; परिबहाः परिच्छदाः नृपार्हार्था 
वा । “परिबर्हः परिच्छेदे नृपाहर्थै च? इति कविदर्पणः । तेः पृष्टैः 
समृद्धैः । अष्टापदामृष्टतलैः अष्टापदानि सुवर्णानि | ಇಷ कार्तस्वरं 
जाम्बूनदमष्टापदोऽस्नियामृ' इत्यमरः । ‘अष्टनः सञ्ज्ञायाम्‌’ इति दीर्घः | 
तैरामृष्टानि परिशुद्धानि तलानि । “तले स्वरूपाधरयोरस्री तालतरी पुमान्‌ | 
क्लीबे पेटीज्याभिघातवारणे नवभूतले' इति नानार्थरत्रमाला | मसृणा भूभागा 
येषु तानि तथा तैः । अत एव प्रकृष्टः अतिशयितैः । इष्टेरभिलषितैः 
अगरिरमन्दिरैः । स्वे स्वकीये । पूर्वादिभ्यो नवभ्यो वा’ इति विकल्पित- 
त्वात्‌ डेः स्मिन्नमावः । मनोरथे वाञ्छायाम्‌ | परिपूर्यमाणे समृद्धि प्राप्य- 
माणे सति | कस्यापि जनस्य । स्पर्धा मत्सरः । ಹಗೆ सङ्घर्ष “गुरोश्च 
हलः' इत्यकारः । न बभूव | अत्र समृद्धयतिशयसाधारण्यस्य हेतोः 
स्पधीभावरूपकार्यण सह वर्णनाद्वेतुरलङ्कारः || ४५ || 


नानाजनाभीष्टपदार्थभाजः सत्याभिसन्धा वणिजां वरेण्याः । 
अशिश्रयन्नापणवीथिमच्छां वणिज्यया सञ्चितभूरिभाराः 

।। ಟು. 

नानाजनेति ।। तत्रेति वर्तते | पुरे नानाप्रकारकजनानामभीष्टाः अभि- 

लषिताः पदार्था वसनशयनमाल्यादिद्रव्याणि तान्‌ भजन्ति विन्दन्तीति 

भजतेः कर्तरि किप्प्रत्ययः | ते तथोक्ताः । सत्या अवितथा अभिसन्धा 

प्रतिज्ञा येषां ते तथोक्ताः “सन्धा प्रतिज्ञा मर्यादा’ इत्यमरः । वरिजां 
वैश्यानाम्‌ । वरेण्याः मुख्याः । “मुख्यवर्यवरेण्याश्च' इत्यमरः | वणिज्यया 
वाणिज्येन वणिकूशब्दात्कर्मणि “्यूतवणिग्भ्यां च' इति यप्रत्ययः | “वाणिज्यं 
तु वणिज्या स्यात्‌’ इत्यमरः । सञ्चिताः सङ्गृहीताः भूरीणां स्वर्णानां 
भाराः विंशतितुलासह्नचाका: समूहाः यैस्ते तथोक्तास्मन्तः । “स्वणैऽपि 
भूरिचन्द्रे 3 इति "भारः स्याद्विशतिस्तुला' इति चामरः | अच्छां 
निमेलाम्‌ | आपणवीर्थि विपणिम्‌ । “आपणस्तु निषद्यायां विपणिः पण्य- 
वीथिका’ इत्यमरः । अशिश्रयन्‌ । "8ಗ್ನ सेवायां’ इत्यतो लुङ्‌ । 
आश्रितवन्तः । अत्र वणिकस्वभावोक्तेः स्वभावोक्तिरलङ्कारः ।। ४६ ॥| 


योग्यान्यधिष्ठाय निकेतनानि स्वाध्यायमध्यापयितुं प्रवृत्ताः | 
अमङ्गलानां प्रणवप्रणादैरद्विजोत्तमा निर्हरणं वितेनुः ।।४७॥। 


योग्यानीति || योग्यानि तत्तदर्हाणि | निकेतनानि वेइमानि । “वेशम 
सद्य निकेतनम्‌” इत्यमरः । अधिष्ठाय अध्यास्य | स्वाध्यायं निगमम्‌ | 
“स्वाधिपूरवादिङ्‌ अध्ययने’ इति धातोः Fe’ इति घञ्‌ । “स्वाध्यायो 
निगमे जप्ये? इति दर्पणः | अध्यापयितुं शिष्यान्‌ ग्राहयितुम्‌ । प्रवृत्ताः 
द्विजोत्तमाः ब्राह्मणोत्तमाः । प्रणवप्रणादेः प्रणवानामोङ्काराणां प्रणादैर्ध्व- 
निभिः । अमङ्गलानामशुभानाम्‌ । निर्हरणं निर्हृतिं झान्तिमित्यर्थः | 
'स्यानिर्हरणमित्यदः | Aad मुक्षि मान्दे च' इति केशवः । वितेनुः | 
विपूर्वात्‌ “तनु विस्तारे’ इत्यतो लिट्‌ | चक्रुः । समग्राध्यापनेन 
निबर्हणीयानामझुभानां तदादौ उच्चार्यमाणोङ्कारस्वनमात्रेण उपशमाभिधानात्‌ 
चपलातिशयोक्तिरलङ्कारः | “चपलातिशयोक्तिः स्यात्कार्यं हेतुप्रसक्तिजे | 

यास्यामीत्युदिते तन्व्या वलयो भवदूमिका ।।' इति चन्द्रालोके सोदाहरणं 
तज्लक्षणामिधानात्‌ ।। ४७ || 


तुरङ्गमातङ्गरयैः सयोधैः समं नृपाणां नगरप्रवेशे | 
तत्राऽऽतपत्राण्युपरि स्फुरन्ति वितेरुरस्थावरसौधबुद्विम्‌' 
।। ४८ || 


तुरङ्गमातङ्गरथैरिति ।। सयोधैः योधाः भटाः | “भटा योधाश्च 
योद्धारः? इत्यमरः । तैस्सहितास्तथोक्ता तैः । तुरङ्गा अश्वाश्च मातङ्गा 
गजाश्च | “घोटकेवीतितुरगतुरङ्गाश्वतुरङ्गमाः' इति “गजेऽपि नागमातङ्गौ’ 
इति चामरः । तुरङ्गमातङ्गम्‌ । द्वन्द्वश्च प्राणितूर्यसेनाङ्गानाम्‌' इति 
सेनाङ्गत्वादेकवद्भावः | तेन सहिता रथाः तुरङ्गमातङ्गरथाः तैः तेन 
द्वन्द्वत्वात्सेनाङ्गलक्षण एकवद्धावोऽत्र कस्मान्न स्यादिति चोद्यमलग्नकम्‌ | 
एवमेव “रञ्जिता विविधास्तरुरैलाः' इति भारविप्रयोगः | ओषधिवनस्पती- 
नामिति महाभाष्यप्रयोगश्च । तुषपलालानीत्यादिवच्छाकपार्थिवादित्वा- 
न्मध्यमपदलोपी समासः | इति मनोरमायां झाब्दकौमुद्यां च निर्व्यूढ: | 
समं “साकं सत्रा समं सह' इत्यमरः । नृपाणां तत्र नगरप्रवेरो द्वारवती- 
प्रवेशकाले । उपरि उपरिभागे । स्फुरन्ति प्रकादामानानि आतपत्राणि 
श्वेतछत्राणि | अस्थावरसौधबुद्धिम्‌ अस्थावराः जङ्गमाः ते ते सौधाः 
राजसदनानि तेषां बुद्धि अमम्‌ । 'सौधोऽस्री राजसदनम्‌’ इत्यमरे राजसदनं 
सदनानां राजा राजदन्तादित्वात्परनिपात इति भट्टोजिना व्याख्यातः | 
अस्थावरसौधबोधमिति पाठान्तरम्‌ । वितेरुः “तू प्ववनतरणयो:” लिट्‌ | 


वितेनुरित्यर्थः । अत्रातपत्रेषु सौधभ्रमवर्णनाद्धान्तिमानलङ्कारः ।। ४८ || 


१. *अस्थावरसौधबोधम्‌’ इति पाठान्तरम्‌ । 


द्वितीयः सर्गः 107 


तातं पुरस्कृत्य च रौहिणेयमक्रूररीनेयसुतोद्धवादैः | 
सहोग्रसेनानुगतः सुहद्धिरुपागम्ठारचतीमुपेन्द्रः 11 ४९ ॥। 


तातमिति || उपेन्द्रः श्रीकृष्णः | तातं पितरं वसुदेवम्‌ । रौहिणेयं 
रोहिणीशब्दात्‌ “स्रीभ्यो ढक्‌’ इति ढक्‌ प्रत्ययः । रोहिणीपुत्रं बलरामं 
च । पुरस्कृत्य पुरतो विधाय | अक्रूरश्च शैनेयसुतः सात्यकिश्च | “शिनेइच 
नप्ता’ इति हि तात्पर्यनिर्णयः | उद्धवश्च ते आद्या आदौ भवा येषां 
ते तथोक्तास्तैः । gee: मित्रैः । अनुगतोऽनुसृतः । सहोग्रसेनः 
उग्रसेनराजेन सहितः सन्‌ । द्वारवतीं पुरीम्‌ | उपागमत्‌ । उपपूर्वाद्वमेर्लङ्‌ | 
उपागतवान्‌ । अत्र ताताग्रजयोरुग्रसेनस्य अङ्रूरसात्यकिप्रभृतिसुह्ददां च 
क्रमिकाणां क्रमेण पुरस्कारादिक्रियान्वयवर्णनाच्थासङ्कयालङ्कारः । 'यथा- 
wg क्रमेणेव क्रमिकाणां समन्वयः? इति तल्लक्षणात्‌ | एतदादिचतुरदश- 
शकी कुलकं नाम काव्यम्‌ | एकक्रियान्वयात्‌ । “नगरार्णवरौलर्तु- 
चन्द्राकोदयवर्णनैः' इति नगरवर्णनस्य महाकाव्याङ्गत्वेन कविसम्मतत्वा- 
ननगरवणनपरा चेयम्‌ || ४९ || 


उत्तप्तचामीकरङृप्तवप्रप्रभाभिरुद्धासितदिङ्गखाभिः | 
आङम्बरं मेरुगिरेरुदारं ` विडम्बयन्तीभिरभीशुरागैः ।। ५० ॥। 


उत्तप्तेति ।। अभीशुरागैः ತಾಗಿ रश्मीनाँ रागैः रक्तिमवणैः | 
'वसुपादकराभीशुरहिमेप्रग्रहभानवः' इति शब्दरत्वाकरः । “अभीशुः प्रग्रहे 
रश्मौ’ इति झाश्चतः । इति माघव्याख्यानं च । 'रागो मात्सर्यवर्णयोः' 
इति कविदर्पणः | उदारं महान्तम्‌ । 'उदारो दातृमहतोः' इत्यमरः | 
मेरुगिरेराङम्बरं संरम्भम्‌ । 'आङम्बरस्तूर्यरवे संरम्भे पटहेऽपि च' इति 


१. 'उदाराम्‌’ इति पाठान्तरम्‌ | 

कविदर्पण: | विडम्बयन्तीभिः अनुकुर्वतीमिः । उद्भासितानि प्रकाशितानि 
Rega दिशां भागाः याभिस्तास्तथोक्ताः ताभिः । उत्तप्तानि पुटपाक- 
शोधितानि चामीकराणि काञ्चनानि | 'चामीकरं जातरूपं महारजतकाञ्जने’ 
इत्यमरः । तैः gm: निर्मिताः वप्राः प्राकाराः । 'वप्रस्तु ताते पुंसि 
स्यादस्नियां सानुतीरयोः । प्राकारक्षेत्रयोः सेतौ’ इति कविदर्पणः। तेषां 
प्रभाभिरुपलक्षितां द्वारवतीं उपागमदिति पूर्वेण सम्बन्धः | उदारामिति 
पाठे | उत्कृष्टामित्यर्थः | अत्र पक्षे अभीइुरागैः सम्पन्नमाडम्बरमिति 
योज्यम्‌ | विडम्बयन्तीभिरिति श्रवणादाथीयमुपमालङ्कारः ।। ५० || 


या Madge दिवमालिखन्त्या तटित्वता चुम्बितयाम्बुदेन | 
दधाति धाम प्रथमस्य पुंसः श्रिया शयानस्य फणीन्द्रभोगे 
।। ५१ || 


या सौधपङ्क्येति ॥ या द्वारवती । दिवमन्तरिक्षम्‌ | आलिखन्त्या 
स्पृशन्त्या | तटित्वता तटितः सन्त्यस्मिनिति मतुप्‌ 'झयः' इति 
वत्वम्‌ | भत्वेनापदान्तत्वान्न जइत्वम्‌ | सौदामिनीसमेतेन अम्बुदेन मेधेन | 
चुम्बितया संयुक्तया । सौधानां राजसदनानां पङ्कया । फणीन्द्रस्य रोषस्य 
भोगे काये । “भोगः सुखे स्त्र्यादिभृतावहेर्च फणकाययोः? इत्यमरः | 
श्रिया सह झायानस्य शयनं कुर्वतः । प्रथमस्य पुंसः आदिपुरुषस्य हरे: 
धाम प्रभाम्‌ । 'धामजन्मप्रभास्थानप्रभावसुखसद्मसु' इति नानार्थरत्रमाला | 
दधाति “डुधाञ्‌ धारणपोषणयोः? इत्यतो लट्‌ | वहति । अत्रान्यधर्मस्या- 
न्यत्र सत्वासम्भवाद्भगवतो धामेति । औपम्यपर्यवसानात्‌ असम्भवद्वस्तु- 
सम्बन्धनिबन्धनरूपो निदर्शनालङ्कारभेदः | यदाह | “पदार्थवृत्तिमप्येके 
वदन्त्यन्यां निदर्शनाम्‌ । त्वन्नत्रयुगलं धत्ते लीलां नीलाम्बुजन्मनोः ||' 

इति | तेन च भगवतो नगरस्य च बिम्बप्रतिबिम्बभावापन्नधर्मिकोपमालङ्कारो 
व्यज्यत इत्यलङ्कारेणालङ्कारध्वनिः । तां द्वारवतीमुपागमदिति सम्बन्धः 
|| ५१ || 


बद्धेषु शुद्धस्फटिकोपलेन हर्म्येषु यस्य प्रतिबिम्बितोष्ठयः । 
रक्तानि रत्नानि चरन्ति चारूण्यत्रेति लोला ललना भ्रमन्ति 
।। ५२ 1 


बद्धेष्विति ।। यत्र पुर्याम्‌ | झुद्धस्फटिकोपलेन शुद्धेन निर्मलेन 
स्फटिकोपलेन स्फटिकानामइमना । जात्यभिप्रायमेकवचनम्‌ | बद्धेषु 
खचितेषु | हम्येषु धनिकगृहेषु । 'सौधोऽस्री राजसदनं धनिनां पुंनपुंसकम्‌ | 
हर्म्यम्‌’ इति शब्दरत्राकरः । प्रतिबिम्बिताः प्रतिफलिताः ೫೫: अधराः 
यासां तास्तथोक्ताः । 'ओत्वोष्ठयोः समासे वा’ इति पक्षे वृद्खयभावः | 
नासिकोदरौष्ठजङ्घादन्तकर्णशृङ्गाच' इति डीष्‌ । ललनाः स्रियः । “प्रमदा 
मानिनी कान्ता ललना च नितम्बिनी' इत्यमरः | अत्र ह्येषु | रक्तानि 
अरुणानि चारूणि मनोहराणि | “सुन्दरं रुचिरं चारु मनोज्ञं मञ्जु मञ्जुलम्‌’ 
इत्यमरः । रत्नानि प्रवालपदरागादीनि चलन्ति चलन्ते इति लोलाः 
सतृष्णाः सत्यः भ्रमन्ति परिवर्तन्ते | ಇತ್ರ अनवस्थाने’ लट्‌ | अत्र 
हरम्यप्रतिबिम्बितोष्ठेषु रत्रश्रान्तिवर्णनाद्रान्तिमानलङ्कारः । अनेन ಸೌತ್‌ 
व्यज्यत इति वस्तुध्वनिः तामुपागमदिति सम्बन्धः || ५२ || 


स्पष्टेन्द्रनीलेरतिदीसिमद्धिरुत्तुङ्गवेश्माग्रसमर्पितेर्या | 
विमानगेभ्यो गगनेचरेभ्यो दृष्टि ददातीव विहाय लज्जाम्‌ 
।। ५३ ॥ 

स्पष्टेति ॥ या पुरी | समृद्धा दीप्तयः ता येषां सन्तीति अतिदीप्ति- 
मन्तः । "31%: पूजाभृशार्थावमत्यतिक्रमणसमृद्धिभूताभावावज्ञानहीनार्थेषु' 
इत्युपसर्गनिघण्टु: | “एकदेशिनैकाधिकरणे' इति ज्ञापकात्‌ मतुबुपपत्तिः | 
उत्नुङ्गान्युन्नम्राणि वेइमनां गृहाणामग्राणि तेषु समर्पितैर्विन्यस्तैः । स्पष्टाः 
स्फुटाश्च ते इन्द्रनीलाश्च तैः विमागेभ्यो विमानेन गच्छन्तीति विमानगाः 
तेभ्यः | गगनेचरेभ्यः | देवगन्धर्वेभ्यः | 'तत्पुरुषे कृति बहुलम्‌’ इति 
सप्तम्या अलुक्‌ । लज्जां विहाय | दृष्टिमवलोकनं ददातीवेत्युतप्क्षालङ्कारः | 
यथाहि कामिनी अभिलषितं सुन्दरं कामिनं निर्निमेषं प्यति तथा पुरी 
वेइमशिखराग्रगतेरिन्द्रनीलैः दृष्टिसदृक्षैः Raat पश्यतीवेति भावः | तामिति 
पूर्ववत्‌ || ५३ || 


नक्षत्रमालात्वमुपागतेषु नक्षत्रसङ्घेषु निशासु यस्याः । 
तन्नायकत्वं किल शीतरझ्मिरुपैत्यहर्मण्डनमंशुमाली ।।५४।। 


नक्षत्रमालात्वमिति ।। यस्याः पुर्याः । नक्षत्रमार्गातिलङ्घिसौध- 
वदनबिम्बाया इति भावः । निशासु रात्रिषु । नक्षत्रसच्चेषु नक्षत्राणां समूहेषु | 
नक्षत्रमालात्वं सप्तविशतिसङ्घयाकमुक्ताफलशालिहारत्वमू । “सेव नक्षत्रमाला 
स्यात्सप्तविंशातिमौक्तिकैः' इत्यमरः | उपागतेषु प्राप्तवत्सु । शीतरस्मि- 
ಜಸ್‌; । तन्नायकत्वं तस्याः हारमालायाः नायकत्वं मध्याबद्धमणित्वम्‌ | 
नायको नेतरि श्रेष्ठे हारमध्यमणावपि’ इति विश्वः | उपैति प्राप्तोति | 
किल सम्भावनायाम्‌ । “वातासम्भाव्ययोः किल’ इत्यमरः । अंशुमाली 
सूर्यस्तु । अहर्मण्डनम्‌ अहस्सु मण्डनमलङ्कारः । “मण्डनं स्यादलङ्कुतिः' 
इति कविदर्पणः | भवतीति शेष: | शिरोरत्नं ललाटरतं नासारज्नं वा 
कण्ठरत्रं निष्करत्रं वेति चन्द्रवदलङ्कारविशेषत्वेन निर्धारयितुमराक्यत्वादह- 
मण्डनमिति सम्मुग्धोक्तिः ।। ५४ || 

भेरीमहोर्मिध्वनिपूरिताशा वधूमुखानुष्णगुसङ्गमेद्धा । 
अनन्तनानामणिरम्यगर्भा समुद्रजा याऽघधिसमुद्रमाभात्‌ 
|| ५५ || 


भेरीति || ೫೫] दुन्दुभय एव ऊर्मयस्तरज्ञा: तासां ध्वनिभिधेषि: 
पूरिताः आशाः दिशः यया सा तथोक्ता । “भङ्गस्तरङ्ग उर्मिर्वाख्रियाम्‌' 
इत्यमरः । वधूनां नारीणां मुखमेवानुष्णगुः शीतकिरणश्चन्द्रः तस्य सङ्गमेन 
सम्बन्धेन इद्धा दीप्ता अभिवृद्धाः । अनुष्णाः शीताः गावः किरणा यस्य 
सोऽनुष्णगुः । “गोस्रियोरुपसर्जनस्य’ इति गोशब्दस्य हस्वता | अनन्ता 
असङ्घयाताः । नानाविधाश्च ते मणयश्च तै रम्यः मनोहरो गर्भो 
यस्यास्सा | समुद्रे जायत इति समुद्रजा । सप्तम्यां जनेडः । अधिसमुद्रम्‌ | 
विभत्तयर्थेऽव्ययीभावः । समुद्रे या पुरी । आभात्‌ अदीप्यत । भा दीप्तौ | 
तामिति सम्बन्धः | अत्र कार्यभूतायाः पुर्याः कारणेन समुद्रेण 
सारूप्यवणैनात्समालङ्कारः । “सारूप्यमपि कार्यस्य कारणेन समं विदुः | 
नीचप्रवणता लक्ष्मि जलजायास्तवोचिता ।।' इति हि तल्लक्षणोदाहरणे 
| ५५ || 


अधःकृतायां निजवासभूमौ सौभाग्ययोगात्सुरराजधान्याम्‌ | 
यामध्यतिष्ठत्स्वयमेव लक्ष्मीराकल्पभूता भुवनत्रयस्य ।॥५६॥। 


अधःकृतायामिति ।। भुवनत्रयस्य भुवनानां जगतां त्रयस्य | 
आकल्पभूता भूषणभूता | “आकल्पो मण्डनं वेषः प्रतिकर्म प्रसाधनम्‌ | 
भूषणं स्यादलङ्कारो नेपथ्याभरणे तथा’ इति हलायुधः । लक्ष्मीः निजवास- 
भूमौ स्वावासस्थाने । सुरराजधान्याम्‌ । “प्रधाननगरी राज्ञां राजधानीति 

कथ्यते' इति मेघसन्देशव्याख्यानम्‌ । सौभाग्यस्य सुभगत्वस्य योगात्‌ 
सम्बन्धात्‌ । अधःकृतायां सत्याम्‌ । यां पुरीं द्वारवतीम्‌ । अध्यतिष्ठत्‌ | 
“अधिशीङ्स्थासां कमे’ इत्याधारस्य कर्मत्वम्‌ | तामिति सम्बन्धः । अत्र 
सुरराजधान्यधरीकरणासम्बन्धेऽपि तत्सम्बन्धोक्तेरतिदायोक्तिरलङ्कारः | 
सम्पल्लक्ष्म्या सुरराजधानीत्यागेन द्वारवत्याश्रयकथनात्‌ पर्यायोक्तमलङ्कारः | 
'पर्यायो यदि पर्ययिणैकस्यानेकसंश्रयः | पद्मं मुक्तवा गता चन्द्र 
कामिनीवदनप्रभा ।।' इति हि तङ्कक्षणोदाहरणे ।। ५६ || 


जाळान्तराभ्यागतमन्दवातव्यासङ्गसंवर्धितवर्ष्मभाजाम्‌ | 
न सोडुमीशाः सुरतं युवानो वाञ्छा FATA वराङ्गनानाम्‌ 
|| ५७ || 


 जालान्तरेति ॥। यत्र नगर्याम्‌ । युवानः जालानां गवाक्षणाम्‌ 
अन्तराणि विवराणि तेभ्योऽभ्यागतश्चासौ मन्दवातः प्रचण्डानिलश्च तस्य 
व्यासङ्गः सम्बन्धः तेन संवर्धितानि आप्यायितानि वर्ष्माणि शरीराणि 
तानि भजन्तीति भजतेः कतरि किप्‌ प्रत्ययः | भजो fa’ इति सूत्रात्‌ | 
तथोक्तानाम्‌ | ಇತ समूह आनाय गवाक्षक्षारकावपि’ इत्यमरः । 'चामरे 
चान्तरं रन्ध्रं विवरव्यवधानयोः' इति कविदर्पणः | “शरीरं वर्ष्म विग्रहः’ 
इत्यमरः । वराङ्गनानां युवतीनां च । क्रमान्मनोरथपौनःपुन्यात्‌ । उपजनितं 
सुरतं पुरुषायितसुरतम्‌ | वाञ्छा परिपाटी समुपजनि तस्य पुम्भावोपनतस्य 
सहनायेत्यर्थः । ईशाः समर्थाः | नासन्‌ तामिति सम्बन्धः । अत्र 
जालान्तराभ्यागतेति विशेषणस्य वरवर्णिनीषु नायकसहनानईपुरुषायिता - 
चरणसामर्थ्याभिप्रायगभत्वात्‌ परिकरालङ्कारः ।। ५७ || 

अत्यादरान्मन्दिरमादिपुंसे सम्पादितं यत्र मणिप्रबद्धम्‌ । 
सीमायते कर्मसु कौशलस्य महीयसस्त्वष्टुरदृष्टसीम्नः 
।। ५८ || 


अत्यादरादिति ।। यत्र नगर्याम्‌ | मणिप्रबद्धमिन्द्रनीलादिरत्रान्वितम्‌ | 
अत्यादरात्‌ भक्तयतिशयात्‌ | ‘आदरादलोपः इति सूत्रे 
एकादशतात्पयोदाहतं तत्त्वप्रकाशिकोक्तं “आदरो भजनं भक्तिः? इत्यभि- 
धानम्‌ | “स्यात्तु संवेग आदरः? इत्यमररेषश्च | हर्षादिना कर्मसु त्वरणं 
संवेग इति व्याख्यानम्‌ | आदिपुंसे पुराणपुरुषाय हरये । 'क्रियाथोपपदस्य 
च कर्मणि स्थानिनः? इति तुमुन्‌ कर्मणि चतुर्थी । आदिपुमांसं 
प्रसादयितुमित्यर्थः | सम्पादितं निर्मितम्‌ । मन्दिरं गृहम्‌ । त्वृष्टुदववर्धके: 
विश्वकर्मणः | अदृष्टसीम्नः अदृष्टः अविज्ञातः सीमा कुलमवधिर्वा यस्य 
तत्तथा तस्य आज्ञातावधिकस्येत्यर्थः | अत एव महीयसः महत्तस्य | 
कर्मसु शिल्पेषु । कौशलस्य नैपुण्यस्य | सीमायते अवधिरिवाचरति | 
तामिति । पूर्ववत्‌ || ५८ || 


यस्यां न नासेचनको न दुःस्थो 
न निर्धनो नो पिशुनश्च कञ्चित्‌ । 
सर्वेऽस्तिमन्तः पुरुषा वसन्तः 
स्वकर्मभिः सत्पुरुषं यजन्तः ।। ५९ (| 
यस्यामिति । यस्यां पुर्याम्‌ । कश्चित्‌ कोऽपि । जनो नासेचनको 
न दर्शनीयतमो नेति न । 'तदासेचनकं तृपेर्नास्त्यन्तो यस्य दर्शनात? 


१. 'यस्यां त्वनासेचनक' इति पाठान्तरम्‌ । 

इत्यमरः । दुःस्थः अनभिज्ञः न । 'दुःस्थो निस्वानभिज्ञयोः' इति 
दर्पण: । निर्गतं धनं यस्मात्स निर्धनः ಇ च न । पिशुनः खलः | 
'कर्णेजपः सूचकः स्यात्पिशुनो ol: खलः इत्यमरः । नो नास्ति | 
किन्तु wash वसन्तः पुरुषाः नागराः । अस्तिमन्तः । “अस्ति सत्वे’ 
इत्यमरकोशात्‌ अस्तिराब्दः सत्त्वार्थकः । अस्ति परलोकसत्त्वं इति 
मतिर्येषामित्यस्तिमन्तः | आस्तिका इत्यर्थः । स्वकर्मभिः स्वस्वाश्रमोचित- 
धर्म: । सत्पुरुषं भगवन्तम्‌ | “पुरुषः परमात्मनि’ इति कविदर्पणरीत्या- 
श्रयणे सदिति क्रियाविशेषणं वा | यजन्तः पूजयन्तः सन्ति । तामिति 
पूर्ववत्‌ | अत्र नासेचनकादेरभाववर्णनेन नगरस्य रम्यत्ववर्णनाद्विनोक्ति- 
रलङ्कारः । 'तच्चेत्किश्चिद्विना रम्यं विनोक्तिः सापि कथ्यते । विना 
खलैविभात्येषा राजेन्द्र भवतः सभा ।।” इति लक्षणोदाहरणे | यस्यां 
त्वनासेचनक इत्यपि कचित्पाठ: । ५९ || 


यस्यां गुरूणां गणने गुणानां गुरोरगिरो धातुरपि स्खलन्ति | 
को वेद मूर्तेरिव चानुभावं नारायणज्योतिष आस्पदस्य 
|| ६० || 


यस्यामिति ।। नारायणज्योतिषः नारायण एव ज्योतिः तेजः तस्य 
मूर्तः कायस्य । 'ज्योतिस्तेजश्च धाम च? इति शब्दरत्वाकरः । ಇಗೆ: 
काठिन्यकाययोः? इत्यमरः । गुरूणां महताम्‌ । 'गुरुमहत्याङ्गिरसे पित्रादौ 
धर्मदेष्टरि इति हेमचन्द्रः । गुणानां शुद्धानन्दोरुसंविक्ष्युतिबलबहुलौदार्य- 
वीर्यादीनाम्‌ | गणने सह्नचाने । धातुर्गिरश्चतुमुखस्य वाच इव नारायण- 
ज्योतिषो ಸ್ತ; अवतारभूतस्य श्रीकृष्णस्य आस्पदस्य स्थानस्य | आस्पदं 
त्ववलम्बेऽपि स्थाने कृत्येऽपि कथ्यते’ इति कविदर्पणः | यस्या नगर्याः | 


द्वितीयः सर्गः 115 


गुरूणां गुणानां गणने गुरोः बृहस्पतेरपि | गिरो वाचः । स्खलन्ति 
प्रच्यवन्ते तदन्यः को वा । अनुभावं प्रभावम्‌ । महिमानमित्यर्थः । 
‘अनुभावः प्रभावे च' इत्यमरः । वेद तामिति सम्बन्धः । अत्र उपमा- 
लङ्कारः । कैमुत्येनार्थसंसिद्विवर्णनात्काव्यार्थापत्तिरलङ्कारश्च सङ्कीर्यते 

|| ६० || 


स्थितास्वयोग्यास्वितरासु लोके पुरीषु सादृश्यविभूतिलब्ध्यै | 
या स्वात्मनाऽब्धौ प्रतिबिम्बितेन स्वयं कथश्चित्सदृशी 
बभूव || ೩? ॥। 


स्थितास्विति ।। या पुरी इतरासु पुरीषु स्थितासु । सादृश्यस्य 
विभूतिरैश्वर्यसम्पत्तिस्तस्या लब्ध्यै 7೫ । 'क्रियार्थापपदस्य' इति तुमुनः 
कर्मणि चतुर्थी | लब्मिमापादयितुमयोग्यासु सतीषु | अब्धौ प्रतिबिम्बितेन 
प्रतिफलितेन स्वात्मना । अतिस्पष्टताभावात्‌ | कथञ्चित्‌ केनापि प्रकारेण | 
स्वयं सदृशी सादृइयवती | बभूव । अत्र स्वसाम्यलब्धये प्रयतमानायाः 
पुर्याः प्रतिबिम्बितेन सादुझ्यलाभवर्णनात्‌ समालङ्कारविशेषः | “विनानिष्ट 
च तत्सिद्धिर्यदर्थः कर्तुरुयमः । युक्तो वारणलाभोऽयं ಕಾಗ ते 
वारणार्थिनः ।।' इति सोदाहरणलक्षणवाक्ये चशब्देन सममित्यनुकर्षणात्‌ 
|| ६१ ॥ 


जिहीर्षवः स्वप्रतिमानकण्डूमदृष्टलक्षाः स्फुटदानवर्षाः । 
श्रुत्वोर्मिशब्दं प्रतिवप्रबिम्बं ` यस्यां गजेन्द्राः 
परिणन्तुकामाः ।। ६२ || 


१. 'अदृष्टलक्ष्या’ इति पाठान्तरम्‌ । २. 'प्रतिवप्रबिम्बा’ इति पाठान्तरम्‌ | 

जिहीर्षव इति ।। यस्यां पुर्याम्‌ । स्फुटानि प्रव्यक्तानि दानानां वर्षाणि 
ृष्टयो येषां ते तथोक्ताः । तेषां “स्फुटं प्रव्यक्तमुल्बणम्‌’ इति | “गण्डः 
कटो मदो दानम्‌? इति | fod इति चामरः । अदृष्टानि लक्षाणि 
लक्ष्याणि यैस्ते तथोक्तः । “लक्ष लक्ष्यं शरव्यं च' इत्यमरः । अदृष्टलक्ष्या 
इत्यपि कचित्पाठः | ऊर्मीणां तरङ्गाणां शाब्दं घोषम्‌ । श्रुत्वा प्रतिगजित- 
मिति न्त्या । स्वप्रतिमानकण्डूं स्वप्रतिमानस्य स्वप्रतिबिम्बस्य कण्डूतिं 
प्रतिगजसम्भावनोपजनितकण्डूतिमित्यर्थः | स्वदन्तान्तरालकण्डूतिं वा | 
“प्रतिमानं प्रतिच्छाया गजदन्तान्तरालयोः? इति विश्वः । जिहीर्षवः 
हतुँमिच्छवः । प्रतिवप्रबिम्बं सर्वेष्वपि प्राकारमण्डलेषु | ಕಾಸ್ಟ್‌ ताते 
पुंसि स्यादस्रियाँ सानुतीरयोः । प्राकारक्षेत्रयोः सेतौ’ इति दर्पणः | 
परिणन्तुकामाः वप्रक्रियां कतुंकामः वप्रभित्तिषु सकुम्भमस्तकतिर्यगाघाता- 
चरणचटुला इत्यर्थः | “वप्रक्रिया परिणतिः? इति शब्दरत्वाकरः | 
आसन्‌ | इति तामिति सम्बन्धः । प्रतिवप्रबिम्बा इति पाठस्तु वप्रेषु 
बिम्बाः वप्रबिम्बाः प्रतिगता वप्रबिम्बा यैस्ते तथोक्ता इति व्याख्येयः । 
अत्र परिणतिक्रियायाः समर्थनीयायाः स्फुटदानवर्षा इति समर्थनात्‌ 
पदार्थहेतुकं काव्यलिङ्गमलङ्कारः ।। ६२ || 


एवं प्रतिष्ठाप्य पराजितारिस्तस्मिन्स दुर्ग नगरे जनं स्वम्‌ | 
निरायुधानीकरथो निगूढो जगाम वेगान्मधुरां मुरद्विट्‌* 
| ।। ६३ ॥। 


एवमिति || पराजितारिः पराजिताः अरयः येन स तथा । मुरद्विट्‌ 
मुरारिः श्रीकृष्णः | सुदुर्गे ‘सुदुरोरधिकरणे’ इति गमेर्डः | सुतरां 
१. ‘gfe इति पाठान्तरम्‌ | 

गन्तुमशक्ये नगरे द्वारकाख्ये | एवमिष्टैरगारैरित्याद्युक्तप्रकारेण | ಡ 
स्वकीयम्‌ । जनं यादवलोकम्‌ । प्रतिष्ठाप्य सूषितान्‌ कृत्वा । निरायुधा- 
नीकरथः आयुधानि नन्दकादीनि अनीकानि सैन्यानि रथाश्च निर्गताः 
यस्मात्स तथोक्तः । निगूढः संवृत्तः सन्‌ । वेगात्‌ । “विभाषा गुणे5- 
Ram इति पञ्चमी । वेगेन मधुरां पुरीमिति शेषः । जगाम गमेलिंट्‌ | 
प्राप्तवान्‌ | मधुद्विडित्यपि पाठः । वर्णानुवृत्तेः शब्दालङ्कारः स्फुटः 
|| ६३ || 


तं देशमासाद्य तदैव वैरी बलैस्समन्तात्परिवार्य तिष्ठन्‌ । 
ददर्श दाशा्ईमगर्हणीयं समाहृयनर्हमिवाहवार्थी ।। ६४ ॥। 


तं देशमिति ॥ तं देश मधुरादेशम्‌ । आसाद्य प्राप्य । यदा श्रीकृष्णेन 
आगतं तंदैव बलैस्सैन्यैः | समन्तादभितः । परिवार्य निरुध्य । आहवाथी 
युद्धार्थी तिष्ठन्‌ । वैरी शत्रु: कालयवनः । अगर्हणीयम्‌ अनिन्दनीयम्‌ | 
अईमिव स्वेन सह योद्धुमुचितमिव । आह्वयन्‌ । ह्वेञ्‌ स्पर्धायां शब्दे 
च । स्पर्धमानः आकारयन्वा स सन्‌ । ಕಗಗ್ಕೆ श्रीकृष्णम्‌ | “बलानुजन्मा 
दाशार्हः रुक्मिणीजानि:” इति आाब्दरत्राकरः । ददर्शं (दृशिर्‌ प्रेक्षणे’ 
इत्यतो लिट्‌ । आह्वयन्‌ ददर्शति दर्हनाह्वानयोर्हेतुकार्ययोः सहभाव 
वर्णनात्‌ | अक्रमातिशयोक्तिरलङ्कारः । 'अक्रमातिशयोक्तिः स्यात्सहत्वे 
हेतुकार्ययोः | आलिङ्गन्ति समं देव ज्यां शराश्च पराश्च ते’ इति सोदाहरणं 
तछ्लक्षणाभिधानात्‌ ।। ६४ ॥| 


भो मापगा माधव तिष्ठ तिष्टेत्याक्रुश्य तूर्णं TARA: । 
ृष्द्वेत्यमर्घात्कलुषीकृताक्षं सञ्चिन्त्य धूर्तो हरिरित्यधावत्‌ 
|| ६५ || 

भो मापगा इति ।। अभिमुखीकरणे भो इत्यव्ययम्‌ । भो माधव 
त्वं मापगाः अपगमनं पलायनं माकाषीः | इणो गाः लुडि? इति गादेशः । 
'माढि लुड्‌? “न माङ्योगे” इत्यडभावः । किन्तु तिष्ठ तिष्ठ ಇಸಾ द्वे 
भवतः? इति वक्तव्यात्‌ सम्भ्रमेण प्रवृत्तद्विर्वचनम्‌ । इत्युचेभृराम्‌ | आक्रुश्य 
आहूय । तूर्णं यथा तथा वेगात्‌ प्रहरन्तमत्यमर्षात्‌ अत्यन्तासहनात्‌ | 
कलुषीकृताक्षमकलुषे कलुषे आविले सम्पन्ने कलुषीकृते तथाविधे अक्षिणी 
यस्य स तथा तम्‌ | 'कलुषोऽनच्छ आविलः? इत्यमरः । अभूततद्भावे 
कृभ्वस्तियोगे सम्पद्यकर्तरि च्विप्रत्ययः | “बहुत्रीहौ सक्थ्यक्ष्णोः 
स्वाङ्गात्षच्‌’ इति षच्प्रत्ययः | ಕ दृष्ट्वा । धूतो वञ्चकः । धूर्तस्तु 
वञ्चकः? इत्यमरः । इति सञ्चिन्त्य हरिः अधावत्‌ । “धावु गतिशुद्धयोः' 
इत्यतो लड़ | पलायत ॥ ६५ || 


प्रमापणोपायमपारकीर्ति 'स्तस्याधिगम्य प्रविवेश शौरिः | 
अव्याकुलस्तां महतीं गुहायां यस्यां स शेते 
मुचुकुन्दनामा । ६६ ॥। 


प्रमापणोपायमिति ।। अपारा कीतिर्यस्य स तथा । MR: श्रीकृष्णः | 
अपायकीर्तेरिति पाठे अपैतीत्यपाया पचाद्यच्‌ । तादृशी कीतिर्यस्य तस्य 
नश्वरयशस इत्यर्थः | तस्य कालयवनस्य | प्रमापणं निबर्हणम्‌ | “प्रमापणं 
निबर्हणं निकारणं निशारणम्‌” इत्यमरः । तस्योपायं साधनम्‌ । अधिगम्य 
ज्ञात्वा । अव्याकुलः अव्यग्रः सन्‌ | यस्यां गुहायां मुचुकुन्दनामा सः 
प्रसिद्धो राजा शेते । तां महतीं गुहाम्‌ । प्रविवे “विश प्रवेशने’ लिट्‌ । 
अत्र गुहाप्रवेशे दोषेऽपि इत्रुप्रमापणोपायत्वरूपगुणकल्पनाछ्लेशालङ्कारः | 
'लेशः स्याद्दोषगुणयोर्गुणदोषत्वकल्पनम्‌' इति तल्लक्षणात्‌ || ६६ || 
१. 'अपायकीर्तेः’ इति पाठान्तरम्‌ | 

यस्यानुभावमित्यादित्रिक्लोक्या कलापभङ्गतया मुचुकुन्दचरितं कालयवन- 
वधानुकूलमुपोद्धातेनाह- 


यस्यानुभावं नृपतेरमोघं श्रान्तः समाश्रित्य पुरामरेन्द्रः । 
प्रच्याव्य कृत्स्नं दनुजारिसङ्घै पदं स्वकीयं कथमप्यवाप 
।। ६७ || 


यस्येति ।। पुरा पूर्वं कदाचिचुद्धवेलायाम्‌ । श्रान्त आयस्तः | 
अमरेन्द्रः । यस्य नृपतेरमोघं अनिरर्थकम्‌ | अनुभावं प्रभावम्‌ । आश्रित्य | 
कृत्त्रं दनुजाश्च तेऽरयश्च तेषां सङ्घं समूहम्‌ । दनुजेन्द्रसङ्घमित्यपि 
पठन्ति | कथमपि महता प्रयत्नेन | प्रच्याव्य स्वपदात्‌ प्रच्युतं कृत्वा | 
स्वकीयं पदं स्वर्गस्थानमवाप | "ತತ್ತ व्याप्तौ’ लिट्‌ | स मुचुकुन्दनामेति 
पूर्वेणान्वयः | अत्र मुचुकुन्दस्यानुभावगुणेनेन्द्रस्य स्वपदप्रप्तिरूपगुणवर्णना- 
दुह्लासालङ्कारः | 'एकस्य गुणदोषाभ्यामुछ्लासोऽन्यस्य तौ यदि | अपि 
मां पावयेत्साध्वी ख्रात्वेतीच्छति जाह्ववी' इति सोदाहरणं तल्लक्षणाभिधानात्‌ 
|| ६७ || 


बरोऽपि येन त्रिदिवालयेभ्यो वृतः कृतप्रत्युपकारकृद्धयः । 
दह्येत <a पुरः पुमान्यो निद्रान्तरायं कुरुते ममेति 
।। ६८ ॥। 
बर इति ।। येन मुचुकुन्देन । कृतस्य दनुजसंहाररूपकर्मणः 
प्रत्युपकारः स्वाभीष्टवररूपः तम्‌ | कृतवद्ध्यः कृतप्रत्युपकारकृन्ष्यः | 
त्रिदिवः स्वर्ग आलयो येषां ते तथोक्ताः तेभ्यः । अपादाने पश्चमी | 
१. “दनुजेन्द्रसङ्घम्‌' इति पाठान्तरम्‌ | 

यः पुमान्‌ | मम निद्रान्तरायं निद्रायाः विघ्रम्‌ । कुरुते सः पुरः पुरतः 
दृश्चैव अवलोकनमात्रेण | न पुनरायासेनेत्येवकारार्थः | दह्येत दह 
भस्मीकरणे लिङ्‌ | भस्मीक्रियेत । इति वरः देवादूत्रियमाणोऽर्थः | 
'देवाद्ूते वर: श्रेष्ठे’ इत्यमरः | पूर्वापकारेण परोपकारस्य समुञ्चयादपि- 
शब्द: । वृतः । तेन “अन्योन्यं नाम यत्र स्यादुपकारः परस्परम्‌ | 
त्रियामा भाति शशिना शशी भाति त्रियामया” इत्युक्तोऽन्योन्यालङ्कारो 
निबद्धः । स मुचुकुन्दनामेति पूर्ववदन्वयः ।। ६८ || 


सम्मानितो यो मुनिभिस्तपस्वी 

कृत्वाऽप्रतरक्यं व्यवसायमन्यैः | 

भक्तश्च शारङ्गिण्यतिदीर्घकालं 

निद्रातुरः सुप्तिसुखं प्रपेदे ।। ६९ || 


सम्मानित इति ॥ यो राजा अन्यैरप्रतर्क्यम्‌ अनूहां व्यवसायं 
निश्चयम्‌ | कृत्वा तपोऽस्यास्तीति तपस्वी । तपस्सहस्राभ्यामिति तपः 
शब्दात्‌ विनिः । शाक्षिणि शाङ्ग शृङ्गस्य विकारः चोपोऽस्यास्तीति शाङ्गी 
तस्मिन्‌ । भक्तश्च । शाज्निणो भजति । कर्मणोऽपि अधिकरणत्वविवक्षया 
कर्मत्वाविवक्षणादकर्मकत्वे कर्तरि क्तः । यद्वा भक्तं भजनं भावे निष्ठा 
तदस्यास्तीति अर्शआद्यचू इति दुर्घटवृत्तिकारादयः | अतिदीघंश्चासौ 
कालश्च तम्‌ । 'कालाध्वनोरत्यन्तसंयोगे’ इति कालशब्दाद्वितीया | 
निद्रायामातुतोति । “तुर त्वरणे’ जुहोत्यादिः । छान्दसा अपि कचि- 
द्विभाषायां प्रयुज्यन्त इति वैयाकरणाः | 'इगुपध' इति कः । आतुरः 
निद्रायां त्वराशालीत्यर्थः | 'आतुरोऽभ्यमितोऽभ्यान्तः? इत्यमरः | 
सुस्तिसुखं ge प्राप्यमानन्दं प्रपेदे | “पदलू गतौ’ लिट्‌ | स मुचुकुन्द 

नामेति पूर्वान्वयः | अत्र मुनिकर्तृकसम्माननस्य समर्थनीयस्य अन्यैरप्रतर्क्य 
व्यवसायं कृत्वा तपस्वीति वाक्यार्थन समर्थनाद्वाक्यार्थहेतुकं काव्यलिङ्ग- 
मलङ्कारः । इयं च त्रिश्लोकी कलापकं नाम काव्यम्‌ | यदाह वीरनारायणः 
“त्रयाणमेकवाक्यत्वं छन्दसां स्यात्कलापकम्‌' इति । वाक्यान्तरनिरपेक्षाणां 
लोकानामेकवाक्यत्वे कलापकं नाम काव्यमित्यर्थं इति चिन्तामणिकारः 

|| ६९ || 


अमुष्य बन्धोर्निभृते मुरारी निमीलिताक्षस्य शिरःप्रदेशम्‌ । 
प्राप्ते समाप्तायुरनुद्रवंस्तं दुद्राव तामेव गुहां स नीचः 
|| ७० || 


अमुष्येति || बन्धोः स्वजनस्य । मीलिताक्षस्य निद्रावशान्रिमीलिते 
मुकुलिते अक्षिणी यस्य स तथा तस्य । अमुष्य मुचुकुन्दस्य । शिरःप्रदेशं 
शिरोभागम्‌ । मुरारी श्रीकृष्णे । प्राप्ते निभृते । “निभृतो निश्चले पूर्ण 
इति कविदर्पण: | सति | तं कृष्णमनुद्रवन्‌ अनुसृत्य द्रवन्‌ धावन्‌ | 
समाप्तमायुर्यस्य स तथा नष्टायुः नीचः अल्पः । 'नीचस्निष्वधमेऽल्पे स्यात्‌ 
इति दर्पणः | स कालयवनः | तामेव श्रीकृष्णेन प्रविष्टामेव गुहाम्‌ | 
दुद्राव द्रु गतौ । प्रविवेशेत्यर्थ: । अत्र नीच इति समाप्तायुरिति च विशेषणं 
निपुणत्वादौ मन्दत्वाद्यभिप्रायगर्भमिति परिकरालङ्कारः ।। ७० ॥। 


दस्यो हरिष्यामि तवाधुनाऽसूनित्या- 

त्तजल्पेन मुकुन्दबुद्ध्या । 

अनेन गाढाभिहतः पदेन स 

आदिराजः प्रतिबोधितोऽभूत्‌ ।। ७१ ॥। 

दस्यो इति ।। मुकुन्दबुद्धया मुचुकुन्द एव मुकुन्दत्वग्रमेण | हे दस्यो 
चोर | 'दस्युश्वोरद्विषोः' इति कविदर्पण: | तव असून्‌ प्राणान्‌ | अधुना 
हरिष्यामि | LR इत्यतो लृट्‌ । आत्तः उपात्तः जल्पो जल्पनं 
येन स तथा तेन | अनेन कालयवनेन | कर्तरि तृतीया | पदेन । करणे 
तृतीया । अब्लिणा गाढं यथा तथा अभिहतः ೫೫ ताडितः । स शयान 
आदिराजः मुचुकुन्दः । प्रबोधितः निद्रातः उद्वोधितः । अभूत्‌ “भू 
सत्तायां” लुङ्‌ । अत्र श्रान्तिमानलङ्कारः ।। ७१ || 


तेन स्फुटोन्मीलितलोचनेन म्लेच्छाधिनाथस्य शरीरयष्टिः ಸ 
भस्मीकृता भस्मविभूषणेन क्षणेन यद्वन्मकरध्वजस्य 
|| ७२ 11 


तेनेति ॥ म्लेच्छानामधिनाथस्य कालयवनस्य | शरीरयष्टि: शरीर 
यष्टिर्दण्ड इवेत्युपमितसमास: | 'उपमितं व्याघ्रादिभिः? इत्यादिना | 
“यशिदिण्डो हारभेदः” इति नानार्थरत्रमाला । स्फुटं प्रव्यक्तम्‌ उन्मीलितमुद्रद् 
लोचनं यस्य स तथा तेन । मुचुकुन्देन । भस्म विभूषणं यस्य स तथा 
तेन झम्भुना | मकरध्वजस्य शारीरयष्टिर्यद्वत्‌ झारीरयष्टिरिव | क्षणेन 
क्षणकालेन | भस्मीकृता भस्मभावं नीता । दग्धेति यावत्‌ । अत्रोप- 
मालङ्कारः | हरिविजयाशया प्रवृत्तस्य शत्रोर्न केवलं विजयानवाप्तिः किन्तु 
स्वञरीरभस्मीभावानिष्टावाप्तिश्चासीदिति प्रतिपादनात्‌ विषमालङ्कारप्रभेदश्चेति 
तयोस्सङ्करः ।। ७२ ॥| 


पश्चादुरुज्योतिरुपाधिमस्य तिष्ठन्तमालक्षयतः समक्षम्‌ | 
राज्ञोऽन्तरात्मा किल सप्रसादो निवेदयामास तमादिदेवम्‌ 
।। ७३ ॥। 

पश्चादिति || पश्चात्कालयवनवधानन्तरकाले । 'प्रतीच्यां चरमे 
wa’ इत्यमरः | उरूणि विपुलानि ज्योतींषि तेजांसि उपाधिविशेषणं 
यस्य स तथा तम्‌ उरुज्योतिरुपाधिमू | 'उपाधिर्धर्मचिन्तायां कुटुम्ब- 
व्यापृतावपि | विशेषणे कैतवे स्यात्‌’ इति कविदर्पणः | दुर्दशैन धाम्ना 
विशेषणेन सूर्यादितो व्यावृत्तमिति भावः । समक्षं प्रत्यक्षम्‌ । “प्रतिपर- 
समनुभ्यो5क्षण:” इत्यक्षिवब्दाइच्‌ । अव्ययीभावसमासः | अत एवाव्ययत्वं 
च | तिष्ठन्तं व्यक्तिविशेषम्‌ | आलक्षयतः पञ्यतः | अस्य राज्ञो 
मुचुकुन्दस्य | सप्रसादः प्रसादेन सहितः प्रसन्नः । अन्तरात्मा मनः | 
तं पुर आलक्षितम्‌ । आदिदेवं श्रीकृष्णम्‌ | निवेदयामास । विद ज्ञाने 
ज्ञापितवान्‌ । किलेति वार्तायाम्‌ | एवमस्ति पौराणिकी प्रसिद्धिरित्यर्थः | 
'वार्तासम्भाव्ययोः किल’ इत्यमरः । अत्र उरुज्योतिरुपाधिना आदिदेवत्वा- 
वेदनात्‌ अनुमानालङ्कारः । उरुज्योतिरुपाधिदर्शनस्य समर्थनीयभगवत्त्व- 
निवेदनानुकूलत्वात्‌ काव्यलिङ्गमलङ्कारो वा ।। ७३ || 


प्रणम्य सम्भाष्य मुहुः प्रहृष्टो दृष्ट्वा मुकुन्दं मुचुकुन्द एषः | 
मत्वा निमित्तेन कलि प्रवृत्तं तपांसि तप्तुं हिमशैलमाप 
॥ ७४ || 
प्रणम्येति || एष मुचुकुन्दः । मुकुन्दं मोक्षप्रदं श्रीकृष्णम्‌ । “मुकुन्दः 
पुण्डरीकाक्षे निधिभेदेऽपि पारदे’ इति विश्वः । दृष्ट्वा मुहुः पुनः पुनः | 
प्रणम्य | मुहुः सम्भाष्य । प्रहृष्टः अतिपरितुष्टः | तमापृच्छ्येति शेष: | 
निमित्तेन लिङ्गेन । कलिं कलिकालं प्रवृत्तम्‌ । cer निश्चित 
यत्तदतीतत्वेन भण्यते’ इति वचनात्‌ भाविन्यपि भूतार्थकनिष्ठा । तपाँसि 
कृच्छूचान्द्रायणादिरूपकायङ्केशान्‌ । ಕತ್ತೆ चरितुम्‌ । हिमरीलं हिमस्य शीलं 
हिमवत्पर्वतम्‌ आप । अत्राप्यनुमानालङ्कारः || ७४ || 

सर्गान्ते वृत्तान्तरं वक्तव्यमित्यर्थस्य “सर्वत्र भिन्नसर्गान्तैरुपेतं 
लोकरञ्जकम्‌' इति काव्यलक्षणविचक्षणैरभिधानात्‌ तदुक्तिमनुरुन्धानः 
कविवृत्तान्तरेण पद्यं रचयति- 
उपमृय कालयवनं स लीलया 
सदुपायविन्नरकभित्स्वमन्दिरम्‌ | 
प्रतिपद्य दीप्तिमतुलामुपाददे सह- 
बान्धवैरुडुगणेरिवोडुराटू || ७५ || 


।। इति श्रीमत्कविकुलतिलकश्रीमत्त्रिविक्रमपण्डिताचार्यविरचिते उषाहरणे 
महाकाव्ये द्वितीयस्सर्गः ॥। २ ॥ 


अपमृथेति ।। सदुपायवित्‌ सन्तं समीचीनमुपायं वेत्तीति विदेः किप्‌ । 
स श्रीकृष्णः | लीलया विलासेन । *लीलाविलासक्रिययोः' इत्यमरः | 
कालयवनमुपमृद्य भस्मसाद्विधाय | नरकासुरं भिनत्तीति नरकभित्‌ | 
नारकभयभेदी वा सन्‌ । स्वस्य मन्दिरं भवनं प्रतिपद्य | उडुराटू । चन्द्रः 
उडुगणैनक्षत्रसमूहैरिव | बान्धवैरबन्धुभिः सह | 'सगोत्रबान्धवज्ञातिबन्धु- 
स्वस्वजनाः” इत्यमरः | अतुलां न विद्यते तुला उपमा यस्यास्सा तथा 
ताम्‌ । दीप्तिं कान्तिमुपाददे | उपपूर्वात्‌ “डुदाञ्‌ दान’ इत्यतो लिट्‌ । 
अत्रोपमालङ्कारः स्फुटः । मञ्जुभाषिणीनामकं वृत्तम्‌ । तथा च वृत्त- 
रत्राकरे- 'सजसा जगौ भवति मञ्जुभाषिणी? इति सगणो जगण: पुनः 
सगणो जगणो गुरुइचेन्मञ्रुभाषिणीनामकं वृत्तमिति तदर्थः ।। ७५ ॥ 

।। इति श्रीमत्कविकुलतिलकश्रीमत्त्रिविक्रमपण्डिताचार्यविरचितो - 


षाहरणाख्यमहाकाव्यव्याख्यायां रसिकरञ्जनीसमाख्यायां 
सूरीन्द्रतीर्थपूज्यपादशिष्य -सुमतीन्द्रयतिविरचितायां द्वितीयस्सर्गः ॥।२॥। 

॥ अथ तृतीयः सर्गः ॥। 


अथास्मिन्सर्गे महाकाव्याङ्गभूतं विवाहादि वर्णयितुं तत्पीठिकामा- 
रचयति 


अथ शुश्रुवुरूरजितश्रियो मुदिता द्वारवतीनिवासिनः | 
वसुदेवसुतानुरागिणो वरयोग्यामिह भीष्मकात्मजाम्‌ 11211 


अथेति ।। अथ श्रीकृष्णस्य मन्दिरप्रवेशानन्तरम्‌ | ऊजिता श्रीकृष्णे- 
नानुप्राणिता प्रतिष्ठापिता ೫: सम्पद्येषां ते तथोक्ताः । मुदिताः मोदं 
सन्तोषमापन्नाः | अत एव वसुदेवसुतानुरागिणः वसुदेवस्य सुते श्रीकृष्णे 
अनुरागः प्रेम एषामस्तीत्यनुरागिणः । द्वारवत्यां निवसितुं शीलमेषामिति 
द्वारवतीनिवासिनः | इह द्वारवत्याम्‌ | भीष्मकस्यात्मजां सुतां रुक्मिणीम्‌ | 
वरस्य जामातुः योग्यामृचितां वरयोग्याम्‌ | “वरो जामातृषिङ्गयोः? इति 
विश्वः । शुश्रुवुः । श्रु श्रवणे’ लिटू । श्रुतवन्तः । अत्र समृद्धिमद्वस्तु- 
वर्णनादुदात्तालङ्कारः | “उदात्तमृद्वेशचरितं SA चान्योपलक्षणम्‌’ इति 
लक्षणात्‌ । अत्र सर्गे चम्पकमालिकानामकं वृत्तम्‌ । तदुक्तं वृत्तरत्राकरे- 
“विषमे ससजा गुरुः समे सभराश्चम्पकमालिका लगौ’ इति । विषमे 
प्रथमपादे तृतीयपादे च समे द्वितीये चतुर्थे चेत्यर्थः ।। १ || 


'चक्षुःप्रीतिर्मनस्सङ्गः' इत्यादिशास्रगणितासु दशस्ववस्थासु मनस्सङ्गं 
सङ्कल्पं च वक्ष्यन्‌ तदुपोद्धाततया श्रवणानुरागमाह-- 


मनसि प्रसभादियं हरेर्जनयामास रुचिं जनश्रुतिः | 
गुणभेदविदो यथालिनो विलसत्पञ्मननानिलागतिः ॥ ಇ ॥ 

मनसीति ।। इयं प्रथिता । जनश्रुतिः जनेभ्यः श्रूयत इति करणे 
क्तिन्‌ । लोकप्रवाद इत्यर्थः | गुणभेदविदः गुणानां सौन्दय॑सौशील्यादीनाम्‌ 
अन्यत्र मोदादीनां भेदो विशेष: तं वेत्तीति विदेः किप्‌ । तस्य । भेद: 
स्यादुपतापे च विदारणविशेषयोः' इति नानार्थरत्रमाला । हरेर्मनसि | 
प्रसभात्‌ बलात्कारात्‌ । “प्रसभं तु बलात्कारो हठोऽथ स्खलितं छलम्‌' 
इत्यमरः | विलसत्पद्मवनानिलागतिः विलसतां पद्मानां वनं काननम्‌ | 
समूह इति यावत्‌ । तस्यानिलो वायुस्तस्यागतिरागमनम्‌ । अलिनो यथा 
मधुकरस्येव | “मधुव्रतो मधुकरो मधुलिण्मधुपालिनः' इत्यमरः । रुचिं 
स्पृहाम्‌ | ‘अभिषङ्ग स्पृहायां च गभस्तौ च रुचिः ख्रियाम्‌' इत्यमरः | 
जनयामास | 'जनी प्रादुभावे' लिटू | उत्पादयामास | अत्र केषानु- 
प्राणितबिम्बप्रतिबिम्बभावापन्नधर्मिकोपमालङ्कारः ।। २ ॥ 


मनस्सङ्गमाह-- 
उपयाममहोत्सवागमे प्रथमोयुक्तमिवास्य दूतताम्‌ | 


प्रतिप मनस्विनो मनः सपदि प्रैर्यत रुक्मिणीं प्रति 
।। ३ ॥। 


उपयामेति || मनस्विनः प्रशास्तमनस्कस्य | मनशशब्दात्‌ 'अस्मा- 
यामेधास्रजो विनिः’ इति मत्वर्थीयो विनिः । अस्य हरेमनः । दूततां 
प्रतिपद्य | उपयामो विवाहः | “यम: समुपनिविषु च' इति सूत्रे 'स्वनह- 
a इति सूत्राद्वाशब्दावृ्तेर्घञ्‌ । “तथा परिणयोद्वाहोपयामाः पाणि- 
पीडनम्‌’ इत्यमरः | तस्य महानुत्सवः तस्यागमे सङ्घटने | प्रथमोयुक्तम्‌ 
अहमेव पूर्व घटयामीति कृतोद्योगमिवेत्युत्प्रेक्षा । तथाविधमिव | सपदि 
तत्क्षणे | “सद्यः सपदि तत्क्षणे’ इत्यमरः | रुक्मिणीं प्रति Wa | 

ईर गतौ कम्पने चेति धातोः कर्मणि लङ्‌ । प्रेरितम्‌ । श्रीकृष्णेनेति 
लभ्यते । अत्र रुक्मिणीविषयरतिभावस्य मनः प्रेरणं प्रत्यङ्गत्वात्प्रेयोऽ- 
लङ्कारश्चेति सङ्करः ।। ३ ॥। 


इदानीं सङ्कल्पमाह-- 
अनुनीतिपथेन वाऽन्यथा प्रतिलिप्सुनृपतेः स नन्दनाम्‌ | 
चलनोपगतं निजञ्रुवश्चतुरङ्गाढ्यमुपाचिनोद्वलम्‌ ॥ ೪ ॥। 


अनुनीतीति ॥ सः श्रीकृष्णः । अनुनीतिरनुनयः तस्य पथा मागण 
अनुनीतिपथेन । “क्रक्पूरब्धूःपथामानक्षे' इति पथिनूशब्दात्समासान्तो5- 
प्रत्ययः । अन्यथा वा प्रकारान्तरेण दण्डादिना । वाशब्दो विकल्पार्थः । 
नृपतेभीष्मकस्य नन्दनां पुत्रीम्‌ । 'नन्दिग्रहिपचादिभ्यो ल्युणिन्यचः? इति 
नन्दतेल्युः । ख्रियामाकारान्तम्‌ । प्रतिलिप्सुः प्रतिलब्ध प्राप्तुमिच्छु: | 
“सनिमीमाघुरमलभशकपतपदामच इस्‌” इति इस्‌ । अभ्यासलोपश्च | स 
सन्‌ । निजग्रुवः चलनेन विलासेनोपगतम्‌ | चतुरङ्गाढ्यं चत्वारि च 
तान्यङ्गानि च तैराढ्यं सम्पन्नम्‌ | पात्रादित्वानन डीप्‌ । चतुष्दयुक्ता- 
न्यङ्गानि रथादीनि तैराढ्यमिति च । अत्र पक्षे समाहारद्विगुणत्वाभावान्न 
fem’ इति डीप्प्रसक्तिः । बलं सैन्यम्‌ | उपाचिनोत्‌ | “चिञ्‌ चयन’ 
इत्यतो लड्‌ । उपचिनोति स्म अबृंहयत्‌ । व्यूहीकृतवानित्यर्थः अत्र 
रुक्मिण्यनुरागप्राप्तयोः अनुनयदण्डयोः युगपदुपस्थितयोविरोधात्‌ युगपत्कर्तु- 
मशक्ययोर्विकल्पो वाझाब्देन निबद्ध इति विकल्पालङ्कारः । “विरोधे तुल्य- 
बलयोर्विकल्पालङ्कतिर्मता । सद्यः शिरांसि चापान्वा नमयन्तु महीभुजः ।।' 
इति सोदाहरणं तल्लक्षणात्‌ | अत्र मनसीति कोके श्रवणानुरागः उपयामेति 
शोके मनस्सङ्गः अनुनीतीति शोके सङ्कल्पश्च क्रमानिबद्धाः । यद्यपि 

'चक्षुःप्रीतिश्चिन्ता सङ्कल्पो गुणनुतिः क्रियाद्वेषः । तापो लज्जात्यागोन्मादौ 
मूछां मृतिर्दशावस्थाः’ इति चिन्तामणौ दशावस्था निर्दिष्टाः । निबद्धाश्च 
श्रीहषेण नैषधकाव्ये तृतीये दमयन्त्यां नलस्य “लिपिं दृशाभित्तिविभूषम्‌' 
इत्यादिक्लोकैर्दशावस्था इत्यत्रापि ताश्च वक्तव्याः | तथापि तत्रैव 
चिन्तामणौ *चक्षुःप्रीतिः श्रवणप्रीतेरप्युपलक्षणम्‌’ इत्युक्तत्वात्‌ प्रथमं 
रत्यालम्बनं श्रुत्वा अभिलाषवतः श्रवणानुरागो जायते । तदनन्तरं 
मनस्संयोगो भवति । मनस्संयोगे च सति सङ्कल्प इतीतरोपजीव्यतया 
प्राधान्याद्भगवत इतरावस्थावणनस्यानुचितत्वाच्च तिसृणामवस्थानामत्र 
निबन्धो नानुचितः ।। ४ || 


अभिकाङ्कितसिद्विकारिणीं विदधे साधु स मङ्गलस्मृतिम्‌ | 
धृतचक्रदरासिकार्मुको दृढवर्मा रथमारुरोह च ॥ ५ ॥। 
अभिकाङ्कितिति || सः श्रीकृष्णः । अभिकाङ्कितस्य अभिलषितस्य 
सिद्विलीभः तां कतृं शीलमस्या इति सुप्यजातौ णिनिः? इति ताच्छील्य- 
विशिष्टे कर्तरि करोतेणिनिप्रत्ययः । तां मङ्गलस्मृतिं माङ्गलिकानां 
“मङ्गलानां च मङ्गलम्‌’ इत्यादिशास्त्रोक्तानां पदार्थानां स्मृतिम्‌ | साधु 
उचितं यथा | साधु स्यात्सज्जने सौम्ये वार्धुषावुचितेऽपि च' इति दर्पणः | 
विदधे विपूर्वो दधातिः करोत्यर्थः । चक्रे । चक्रं सुदर्शनं च दरः ಬಿ 
असिः खड्गश्च कार्मुकं चापः शाङ्ग च धृतानि चक्रादीनि येन स तथा | 
'लक्ष्मीपतेश्चक्रं सुदर्शनम्‌” इत्यमरः । sd शङ्घभययोर्ग्तडपि च' 
इति नानार्थरत्रमाला | ಇ तु चन्द्रहासासिरिष्टयः' इति “धनुश्चापौ 
धन्वशरासनकोदण्डकामुंकम्‌' इति चामरः । दृढं गाढं वर्म तनुत्रं यस्य 
स तथा | गाढबाढदृढानि च' इति तनुत्रं वर्म दंशनम्‌’ इति चामरः | 

स ಇನ್ನ रथं सारथिनोपनीतम्‌ । आरुरोह च । विदध इति पूर्वक्रिया- 
समुच्चयाय चशब्दः । रुह बीजजन्मप्रादुर्भाव इत्यतो लिट्‌ । आरूढवान्‌ | 
अत्र कृष्णस्य कतृकारकस्य अनेकवाक्यार्थान्वयेन दीपकछायासम्पत्तिवर्णनात्‌ 
क्रमिकाणां विधानधारणगाहनरथारोहक्रियाणां गुम्भनाचच कारकदीपक- 
मलङ्कारः | 'क्रमिकैकगतानां तु गुम्भः कारकदीपकम्‌ | गच्छत्यागच्छति 
पुनः पान्थः पश्यति पृच्छति’ ।। इति सोदाहरणं तह्लक्षणात्‌ || ५ ॥ 


यदुनायकनिर्गमे पुरादभिधानं व्यदधाद्भविष्यतः | 
विदुषाममृषार्थभाषिणां वदनेभ्यो गलिता सरस्वती ।। ६ ॥| 


यदुनायकेति ।। पुरात्‌ द्वारवतीनगरात्‌ । यदूनां नायको नेता तस्य 
निर्गमे निष्क्रमणसमये । “अधिभूनायको नेता’ इत्यमरः । अमृषार्थभाषिताम्‌ 
अमृषार्थम्‌ अवितथार्थम्‌ अर्थाव्यभिचारिवचनं भाषितुं शीलमेषामिति 
ताच्छील्ये णिनिः । “मिथ्या मृषा च वितथे’ इति वैजयन्ती । तेषां 
विदुषाम्‌ | वदनेभ्यः मुखेभ्यः | “वक्त्रास्ये वदनं तुण्डमाननं लपनं मुखम्‌' 
इत्यमरः | '“श्रुवमपायेञ्पादानम्‌ः इति अपादानत्वेऽपादाने पञ्चमी | गलिता 
निर्गलिता । मङ्गलानि भवन्तु विजयी भवेत्वादिरूपा । सरस्वती वाक्‌ । 
“गीर्वाग्वाणी सरस्वती” इत्यमरः । भविष्यतः आगामिनः अर्थस्याभिधान- 
माख्यानं व्यदधात्‌ अकरोत्‌ लड़ । अत्रामृषार्थभाषिणामिति विशेषणम्‌ 
अर्थाव्यभिचारिवचनतच्छीला इत्यभिप्रायगर्भमिति परिकरालङ्कारः | 
भविष्यत्प्रयोजनाभिधानं कथमेषामित्यतः समर्थनीयं तद्विदुषाममृषार्थं- 
भाषिणामिति पदार्थद्वयेन समर्थ्यत इति पदार्थहेतुकं काव्यलिङ्गमलङ्कार 
इत्यपि केचित्‌ || ६ || 

उपरि स्फुरदुष्णवारणे धरणीशे विशदातपत्रवान्‌ | 
वयसां च पतिर्विशालया ददुशे केतुगतः पताकया ॥।७॥। 


उपरीति ।। धरणीशे भूमिपतौ श्रीकृष्णे | उपरि शिरस उपरिभागे | 
स्फुरदुष्णवारणे स्फुरत्प्रकाशमानमुष्णवारणमातपत्रं यस्य स तथा तस्मिन्‌ 
सति । केतुगतः ध्वजे स्थितः । वयसां खगानां ‘खगबाल्यादिनोर्वयः' 
इत्यमरः । पतिर्गरुडश्च | विशालया महत्या । “विशाल पृथुलं महत्‌! 
इत्यमरः | पताकया वैजयन्त्या ध्वजपटेनेत्यर्थः | “पताका वैजयन्ती 
स्यात्‌’ इत्यमरः | विशदं श्वेतम्‌ आतपत्रं छत्रं तद्वान्‌ ददृशे । दृशिर्‌ 
प्रेक्षण इत्यतः कर्मणि लिट्‌ दृष्टः । विझदातपत्रवानिवेतीवराब्दाप्रयोगेऽपि 
इह तस्य गम्यत्वाद्वम्योत्प्रेक्षणालङ्कारः | विशदातपत्रवानिति 
कर्मधारयान्मत्वर्थीयप्रत्ययोऽपि नानुचित इत्यवोचाम ।। ७ || 


हरिचन्दनवारिपङ्किलब्यजनान्दोलनविभ्रमोत्यितः | 
कटकप्रतिघट्टितध्वनिर्विततो विष्वगमुष्य योषिताम्‌ ॥॥८॥। 


हरिचन्दनेति ।। हरि कपिलवर्णं चन्दनं मलयजः । यद्वा हरिचन्दनं 
चन्दनम्‌ | “हरिचन्दनमस्री स्याचचन्दने देवपादपे’ इति दर्पणवैजयन्त्यौ | 
तस्य वारि जलं तेन पङ्किलं सपङ्कम्‌ । पिच्छादित्वान्मत्वर्थीय इलच्‌ | 
तच्च तब्यजनं तालवृन्तं च “व्यजनं तालवृन्तकम्‌' इत्यमरः । तस्यान्दोलनं 
लोलनम्‌ । प्रेह्लोलितस्तरलितो लोलितान्दोलितावपि’ इत्यमरेषः | तस्य 
विभ्रमो विलासस्तेनोत्थितः उद्गतः । अमुष्य श्रीकृष्णस्य | योषितां 
स्रीणाम्‌ ಟು योषिदबला योषा’ इत्यमरः | कटकाः वलयाः । 
भूभृन्नितम्बवलयचक्रेषु कटकोऽस्रियाम्‌’ इत्यमरः | तेषां प्रतिघट्टितानि 

परस्परं सङ्घट्नानि | “घट्ट चलन” इत्यतो भावे निष्ठा । तेषां ध्वनिः | 
विष्वक्‌ समन्ततः । “समन्ततस्तु परितः सर्वतो विष्वगित्यपि’ इत्यमरः | 
विततः विस्तृतः । अभूदिति शेषः । अत्र वलयध्वनिना हेतुमता सह 
व्यजनान्दोलनविभ्रमस्य हेतोर्वर्णनाद्वेतुरलङ्कारः ।। ८ || 


अथ सारथिमन्त्रमन्त्रणश्रबणाप्यायितवेगसम्पदः | 
अधरीकृतशक्रसप्तयो हरिमूहुस्तुरगाः खगा इब ॥ ९ ॥। 


अथेति ।। अथ द्विजमङ्गलवादनश्वेतछत्रधारणव्यजनान्दोलनादि- 
समनन्तरम्‌ | सारथेः सूतस्य यो मन्त्रः अश्वप्रेरणानुकूलाश्चह्ददयरूप- 
वाक्यम्‌ | “मन्त्रौ वेदांशगूढोक्ती’ इति दर्पण: । तस्य मन्त्रणं गूढवचनं 
तस्य श्रवणेन आप्यायिता वर्धिता वेगस्य जवस्य सम्पत्‌ येषां ते तथोक्ताः | 
अधरीकृता अधस्तात्कृताः । निर्जिता इति यावत्‌ | शक्रस्य देवेन्द्रस्य 
सप्तयोऽश्वाः यैस्ते तथोक्ताः । तुरगाः अश्वाः । 'तुरगतुरङ्गमसैन्धव- 
सप्त्यश्ववाजिवाहहया:” इति शाब्दरत्राकरः । खगाः पक्षिण इव । “ಇತ! 
विहङ्गविहगविहङ्गमविहायसः | शकुन्तपक्षिशकुनिराकुन्तिराकुनिद्विजाः ।।' 
इत्यमरः | हरि श्रीकृष्णं ऊहुः । “वह प्रापण’ इत्यतो लिट्‌ । अत्र 
सारथिमन्त्रमन्त्रणेन अश्वानां वेगश्रीरूपो गुणो वर्ण्यत इति उछ्लासालङ्कारः | 
उपमा स्फुटा ॥ ९ || 


मुसली मदरागकर्बुरः शितिवासाः शुशुभे रथोपरि | 
उदयाचलमस्तकं गतः शशलक्ष्मेव शरनिझामुखे ।। १० ॥। 


मुसलीति || मदस्य वारुणीपानजन्यावलेपस्य | रागः शोणिमा तेन 
मदजन्यारुणिम्ना कर्बुरः शबलः । नानावर्ण इत्यर्थः । 'अथो मदः | 

कस्तूरीहर्षरेतस्सु गजदानावलेपयो:” इति दर्पण: । 'रागोऽनुरागे मात्सर्ये 
लक्ष्मादौ रत्तिमत्विषि’ इति नानार्थरत्रमाला | ಇತ್ತ್‌ तु वारिकिल्बिषहेमसु 
as त्रिषु' इति दर्पणः | शितिवासाः जिति नीलं वासः अम्बरं यस्य 
स तथोक्तः । “शितीधवलमेचको' इत्यमरः । मुसली मुसलमयोग्र 
अस्यास्तीति तथा बलरामः । शरनिशामुखे इारत्कालरात्रिप्रारम्भे । 
उदयाचलमस्तकं उदयस्याचलः पर्वतः उदयश्चासावचलश्चेति वा | “उदय: 
पूर्वपर्वतः' इत्यमरः । तस्य मस्तकं मूर्धानं शिखरं गतः प्राप्तः । ೫೫] 
लक्ष्म चिन्हं यस्य चन्द्रस्तथोक्तः । स इव रथोपरि रथस्योर्ध्वभागे | 
“पूरणगुणसुहितार्थसदव्ययतव्यसमानाधिकरणेन' इति सूत्रे पूर्वोत्तरसाहचर्यात्‌ 
कृदव्ययमेव गृह्यते तेन तदुपरीत्यादि सिद्धमिति रक्षितेनोक्तत्वात्‌ रथोपरीति 
समासोपपत्तिः । शुझुभे शुभ ಕಾಗೆ लिट्‌ | उल्ललासेत्यर्थः | अत्र 
बिम्बप्रतिबिम्बभावापन्नधमिकोपमालङ्कारः ।। १० || 


उदयाधिगतप्रसिद्धयो यदुवीरा गतिभिस्सुवृत्तिभिः | 
अनुजम्मुरिनं यथा ग्रहा दिवि दीप्यद्विविधस्वहेतयः ।।११॥। 


उदयेति । उदये आविभावे अधिगता प्रसिद्धिः ख्यातिर्येषां ते 
तथोक्ताः । “उदय: पूर्वशैले स्यादुन्नतावुद्गतावपि । आविर्भावे शुभप्राप्ती' 
इति दर्पणः । प्रसिद्धौ ख्यातभूषितौ' इत्यमरः । ग्रहपक्षे उदयेन 
झुभप्रापणेन | स्वस्योदयेन वा अधिगतप्रसिद्धय इत्यर्थः | दिवि अन्तरिक्ष 
दीप्यन्तः द्योतमानाः विविधाः नानारूपाः स्वेषां हेतयः आयुधानि 
अन्यत्रांशावश्च येषां ते तथोक्ताः । 'हेतिर्ज्वालायुधांशुषु' इति 
नानार्थरत्रमाला | यदूनां यादवानां वीराः शूराः । सम्बन्धसामान्ये षष्ठी | 
समानाधिकरणसमासाङ्गीकारे 'पूर्वापरप्रथम' इति सूत्रात्‌ वीरशब्दस्य 

पूर्वनिपातः स्यात्‌ । ग्रहा यथा चन्द्रादिग्रहा इव । सुवृत्तिभिः शोभना 
वृत्तिजीवनं अन्यत्र केन्द्रादौ वर्तनं च यासां तास्तयोक्तास्ताभिः | 
गतिभिर्गमनैः अन्यत्र दशाविरोषैश्च । “अथ वृत्तिः क्षेत्रजीवनयोरपि 
कैशिक्यादौ काशिकादौ वर्तने? इति दर्पणः । 'गतिस्तु गमने मार्ग दशायां 
बुद्धयुपाययोः” इति नानार्थरत्रमाला । इनं सूर्य प्रभुम्‌ । इनः सूर्य प्रभौ 
इत्यमरः | श्रीकृष्णमनुजग्मुः । 'गम्लू गतौ’ लिट्‌ । अनुसृतवन्तः | 
अत्र केषानुप्राणितोपमालङ्कारः । प्रकृतकार्यस्य रुक्मिणीसम्प्राप्तिरूपस्य 
सूर्यानुग्रहानुकूल्येन सौकर्यवर्णनात्समाधिरलङ्कारश्च तेन व्यज्यत 
इत्यलङ्कारध्वनिः ।। ११ ॥। 


कबलीकृतभानुवर्त्मना खुरविक्षेपभवेन वाजिनाम्‌ | 
रजसाऽन्वमिमीत पद्धति जनता ೫೫ जगाम माधवः 
|| १२ || 


कवलीकृतेति ।। जनता जनसमूहः । ग्रामजनबुन्धुभ्यास्तल्‌' इति 
जनइब्दात्समूहे तल्प्रत्ययः | कवलीकृतं ग्रस्तम्‌ । आच्छादितमित्यर्थः | 
भानोः सूर्यस्य वर्त्म मार्गो येन तत्तथा तेन । व्याप्तनभोभागेनेत्यर्थः | 
वाजिनामश्वानाम्‌ | 'अश्वतुरङ्गमाः । वाजिवाहार्वगन्धवहयसैन्धवसप्तयः' 
इत्यमरः । खुराणां झाफानाम्‌ । विक्षेपो विन्यासः तस्माद्भवतीति भवं 
पचाद्यच्‌ । भवत्यस्मादिति भवः । खुरविक्षेपो भवो यस्य तदिति वा । 
प्रथमपक्षे पञ्चमीति योगविभागत्समासः | द्वितीये बहुत्रीहिः । तेन 
खुरविक्षेपभवेन । रजसा रेणुना । यत्र पद्धतौ माधवो जगामेष्टदेरां तां 
पद्धति अन्वमिमीत । “माङ्‌ माने’ लङ्‌ अन्वमिनोत्‌ । धूलीपाल्या अयमेव 

भवन्मार्गो भवितुमर्हतीत्यनुमितवती । अत्रानुमानालङ्गारेण चतुरङ्गोपेत- 
सेनाभूमा व्यज्यत इत्यलङ्कारेण वस्तुध्वनिः ।। १२ ॥ 


अतियन्विविधाग्रहारकान्मुदितग्रामजनानुवीक्षितः । 
बुभुजे वनपङ्किमन्तरा पथ आरामलतावलीजुषः ॥ १३ || 


अतियन्निति ।। माधव इत्यनुवर्तनीयम्‌ । विविधाग्रहारकान्‌ विविधा 
नानारूपा अग्रहाराः ब्राह्मणोपभोग्यसंवसथाः त एवाग्रहारकाः । कन्‌- 
प्रत्ययः । “अग्रहारो द्विजावासो ग्रामसंवसथौ समौ’ इति शब्दरत्वाकरः । 
तान्‌ अतियन्‌ अतिक्रामन्‌ | मुदिताः मोदं प्राप्ताः ये ग्रामजनाः तैरानु- 
कूल्येन वीक्षितः ग्रामजनानुवीक्षितसन्‌ । वनपङ्किमन्तरा “अन्तरान्तरेण 
युक्ते' इति द्वितीया । वनपङ्किमध्ये इत्यर्थः | आरामलतावलीजुषः 
आरामस्य उपवनस्य या लताः ಕಾ: तासां आवलिः Uf: तां जुषन्त 
इति तथोक्ताः तान्‌ पथः मार्गान्‌ । बुभुजे भुज पालनाभ्यवहारयोरित्यतो 
लिट्‌ । भुजोऽनवने’ इत्यात्मनेपदम्‌ | उपभुक्तवान्‌ । अनुबभूवेत्यर्थः | 
तदीयरामणीयकं दश दर्श गतवानिति भावः । अत्रोपभोगार्हताभिप्रायगर्भ- 
मारामलतावलीजुष इति विशेषणमिति परिकरालङ्कारः ।। १३ || 


Fad त्वेकक्रियान्वयि विशेषकम्‌’ इत्युक्तलक्षणेन विशेषकेन 
काव्येन चतुइश्लोक्या लतां वर्णयति--- 


विकसत्कुसुमान्यवाकिरन्यदुवंशैकशिखामणेस्तनौ | 
लतिका नगरप्रवेशिनस्तनुमध्या इव लाजसन्ततीः 
।। १४ || 

बिकसदिति ।। लतिकाः आरामलताः । लताशब्दात्‌ सञ्ज्ञायां 
कनूप्रत्यय इति हस्वत्वे “प्रत्ययस्थात्कात्पूर्वस्य' इति अत इत्वे लतिका 
इति रूपम्‌ | नगरप्रवेशिनः नगरे प्रवेशोऽस्यास्तीति नगरप्रवेशी तस्य | 
यदुवंशशिखामणेः यदूनां वंशः कुलं तस्य एकश्चासौ शिखामणिश्र 
चूडारत्रमिव प्रधानं तस्य श्रीकृष्णस्य । तनौ देहे । तनुः सूक्ष्मो मध्यो 
मध्यदेशो यासां तास्तथा स्रियः । लाजानां भर्जितयवसमुद्वतमङ्गलाक्षता- 
नाम्‌ | सन्ततीः समूहानिव । *सन्ततिस्तनये वंशे पारम्पर्यसमूहयोः' इति 
दर्पण: | विकसन्ति विकचानि कुसुमानि पुष्पाणि च तानि | अवाकिरन्‌ 
'कृ विक्षेपे’ लड्‌ । अवकीर्णवत्यः । उपमालङ्कारः ।। १४ || 


प्रणयप्रवणाग्रमस्तकेरभिगुप्तास्तरुभर्तृभिः सदा | 
अपि षट्पदजारपूरुषैरुपगूढा रसविद्धिरन्तरा ॥ १५ ॥| 


प्रणयेति || प्रणयेन प्रसरेणेव प्रेम्णा प्रवणानि प्रह्णीमूतानि अग्राणि 
तान्येव मस्तकाः येषां ते तथोक्ताः | “प्रणयः प्रेम्णि विस्रम्भे याश्चा- 
प्रसरयोरपि’ इति विश्वः | तरवो वृक्षा एव भर्तारः प्रियास्तैस्सदाभिगुप्ताः 
परितो गोपायिता अपि रसविद्धिः रसं सुधां मकरन्दं शृङ्गारादिकं च 
विदन्तीति रसविदः तैः । 'शृङ्गारमुख्यमधुराधिसुवर्णरेतोनिर्यासरागगलद्र्व- 
पारदेषु | आस्वादनध्वनिसुधाम्बरवीर्यधामश्रेष्ठोरगेषु रसः? इति नानार्थ- 
रत्नमाला | षट्पदाः भ्रमरा एव जारपुरुषाः उपपतयः तेरन्तरा मध्ये 
'अथान्तरेऽन्तरा । अन्तरेण च मध्ये स्युः? इत्यमरः | उपगूढाः समा- 
क्लिष्टाः | लतिका एवाङ्गनाः कुसुमान्यवाकिरन्निति पूर्वक्रियाकारकसम्बन्धः | 
अत्र प्रकृतेभेत्रादिरूपकैरनुकृष्यमाणासु लतिकासु अङ्गनारूपकमाक्षिप्त 
इति एकदेशिविवर्तरूपकमलङ्कारः । भर्त्रभिगुप्ता अपि जारपुरुषैरुपगूढा 

इति सति प्रतिबन्धकेऽपि कार्योत्पत्तिवर्णनाद्विभावनाविशेषश्वालङ्कार इति 
तयोरङ्गाङ्गिभावेन सङ्करः । रूपकमुक्तलक्षणम्‌ | 'कार्योत्पत्तिसृतीया 
स्यात्सत्यपि प्रतिबन्धके’ | इति विभावनाविरेषलक्षणम्‌ ।। १५ || 


निबिइस्तबकस्तनोपरि प्रचुरामोदविशेषसम्पदः । 
प्रतिलोभनशिक्षिका नृणां मनसः स्वावयवैस्सविश्रमैः 
|| १६ || 


निबिडेति ।। निबिडा निरन्तराः स्तबकाः गुच्छा एव स्तनास्तेषामुपरि | 
'नेबिंडचूबिरीसचौ” इति निशब्दात्‌ बिडच्प्रत्ययः । “निबिडं निबिरीसं स्याद्‌ 
घनं सान्द्रं निरन्तरम्‌’ इति राब्दरत्राकरः । “स्याद्गुच्छकस्तु स्तबकः’ 
इत्यमरः | स्तनोपरीति कृदव्ययत्वाभावात्समासः साधुः । प्रचुरा बहुला 
आमोदविशेषाणां गन्धातिशयानां सम्पत्‌ सम्पत्तिर्यासां तास्तथोक्ताः । प्रभूतं 
प्रचुर प्राज्यमदभ्रं बहुलं बहु’ इत्यमरः | “आमोद: प्रमदे गन्धे’ इति दर्पणः | 
शिष असवोपयोग इत्यत्र विपूर्वाञयमतिशय इति वैयाकरणाः | सविभ्रमैः 
सविलासैः । “विभ्रमो भ्रान्तिशोभयोः । विलासे संशये च' इति दर्पणः | 
स्वावयवैः स्वकीयैरवयवैः | नृणां पुरुषाणां मनसः प्रतिलोभनस्य 
विमोहनस्य । शिक्षिकाः अनुशासिकाः । पुरुषमनोहारिण्य इत्यर्थः | पूर्ववदेव 
लतिकाः कुसुमान्यवाकिरन्निति सम्बन्धः ।। १६ ।। 


अतिनूतनपहृवोहृसत्करजालाः फलभारगौरवात्‌ । 
अवनम्रशरीरयष्टयो विदधाना इव वन्दनं मुदा ॥ १७ || 


अतिनूतनेति ।। प्रकर्षण नूतनानि अतिनूतनानि च तानि पल्लवानि 
किसलयानि तान्येव उल्लसन्ति कराणां हस्तानां जालानि समूहाः यासां 

तास्तथोक्ताः । ಇಗೆ लङ्घनेऽप्यति’ इति । पछ्लवोऽस्री किसलयम्‌' । 
‘बलिहस्तांशवः कराः? इति । ಇಳೆ समूह आनाये 77೪ क्षारकेऽपि 
च? इति चामरः | फलानां मातुलुङ्गादीनां भारस्य गौरवात्‌ । शरीराणि 
यष्टयो दण्डा इवेत्युपमितसमासः | अवनम्राः झारीरयष्टयो यासां तास्तथा | 
ARE हारभेदे” इति नानार्थरत्रमाला । मुदा सन्तोषेण | वन्दनं 
अभिवादनम्‌ । कुर्वन्त्य इवेत्युत्प्रक्षा | लतिकाः कुसुमान्यवाकिरन्‌ 
|| १७ || 


असितोपल निर्मलत्विषा वपुषा श्यामलयन्नयं॑ दिशः । 
विपुलोलपलम्बिनीमलं बनमालां समलब्ध लीलया 112611 


असितेति ।। असितोपलः नीलोपलः इन्द्रनीलमणिस्तस्येव निर्मला त्विट्‌ 
द्युतिर्यस्य तत्तथा तेन । असितोत्पलेति कचित्पाठ: | वपुषा गात्रेण | दिशः 
दिग्भागान्‌ । इयामलयन्‌ इयामला मेचकाः कुर्वन्‌ । तत्करोतिण्यन्तः 
इयामलयच्छब्दः | अयं श्रीकृष्णः | लीलया विलासेन | “लीला 
स्याद्विलासक्रीडयोरपि’ इति केशवः । विपुलैर्महृद्धिः | उपलैर्बल्वजतृणैः | 
“उलपा बल्वजाः” इति हलायुधः | लम्बिनीं लम्बमानाम्‌ । वनमालां 
“आपादपं या माला वनमालेति सा मता? इति कलिङ्ग इत्यमरव्याख्याता | 
पुष्पस्रजम्‌ अलं भूषणभूताम्‌ । “अलं भूषणपर्याप्तिशक्तिवारणवाचकम्‌' 
इत्यमरः | समलब्ध 'डुलभष्‌ प्राप्तौ’ लुङ्‌ । सम्यङ्‌ लब्धवान्‌ | 
पुष्पमालामबहदित्यर्थः | असितोपलनिर्मलत्विषेत्यत्रोपमालङ्कारः | 
इयामलयन्निति 'तद्गुणः स्वगुणत्यागादन्यदीपगुणग्रहः' इति 
लक्षितस्तद्रुणालङ्कार इति केचित्‌ || १८ ॥ 
१.'असितोत्पल' इति पाठान्तरम्‌ । 

पृषदश्वगतागतैः स्वनद्विवराः प्रीतिममुष्य कीचकाः | 
श्रुतिवछृभगीतितत्परा विदधुर्मङ्गलपाठका इव ॥ १९ ॥। 


पृषदश्वेति || पृषदश्वः अनिलः तस्य गतानि । भावे निष्ठा । गमनानि 
आगतान्यागमनानि च तैः | “पृषदश्वो गन्धवहो गन्धवाहानिलाइुगाः” 
इत्यमरः । स्वनन्ति इाब्दायमानानि विवराणि सुषिराणि येषां ते 
तथोक्ताः । “सुषिरं विवरं बिलम्‌’ इत्यमरः । श्रुतिः श्रोत्रं तस्या वल्लभा 
प्रिया गीतिगौनं तस्यां तत्पराः आसक्ताः । श्रुतिः स्री श्रवणं श्रवः' 
इति 'दयितं बल्लभं प्रियम्‌’ इति “तत्परे प्रसितासक्ताविष्टार्थोययुक्तः' इति 
चामरः । मङ्गलस्य पाठकाः | सम्बन्धसामान्ये षष्ठी | वन्दिन इव | 
वैणविका इवेति यावत्‌ । कीचकाः वेणवः | 'वेणवः कीचकास्ते स्युर्य 
स्वनन्त्यनिलोद्धताः” इत्यमरः | अमुष्य श्रीकृष्णस्य । प्रीतिं सन्तोषम्‌ | 
विदधुः ಸತ್ತ; । डुधाञ्‌ धारणपोषणयोरित्यतो लिट्‌ | यथा राज्ञः 
वैणविकाः मङ्गलपाठेन सन्तोषमावहन्ति तथा अनिलोद्धतकीचका अपि 
श्रीकृष्णस्य प्रीतिमकुर्वन्निति । उपमालङ्कारः ।। १९ ॥| 


सरसं पथि age वनलक्ष्मीमनुभूय भूयसः | 
स ददर्श निदर्शनं दिवो नगरं कुण्डिनमण्डजध्वजः 1120 || 


सरसमिति ।। अण्डजः पक्षी गरुडः ध्वजः केतुश्रिह् यस्य स तथा | 
सः श्रीकृष्णः | पथि वनमागे | भूयसो भूरिणः | रंहसो जवात्‌ | 
'रहस्तरसी तु रहस्यदः । जवः? इत्यमरः । च्युतः गलितः उपसंहृता- 
त्यन्तवेगस्सन्नित्यर्थः | वनलक्ष्मीं वनसम्पदम्‌ | सरसं सरागं यथा तथा | 
अनुभूय दशनस्पर्शनादिनोपभुज्य | दिवः स्वर्गस्य | निदर्शनं दृष्टान्तं 
देवेन्द्रगगरसदृशमित्यर्थ: | कुण्डिने कुण्डिननामकनगरम्‌ | ददर्श GRR 

रक्षणे’ लिटू । अत्र वेगेन धावतो वनलक्ष्मीदर्शनादि दुर्घटमिति तस्य 
समर्थनीयस्य रंहसइच्युत इति वाक्यार्थन समर्थनात्काव्यलिङ्गमर्थालङ्कारः | 
भूयभूयेति दर्शनिदर्शति कुण्डिनमण्डजेति छेकानुप्रासस्य वृत्त्यनुप्रासस्य च 
निबन्धनादनुप्रासश्च झाब्दालङ्कार इत्युभयोः संसृष्टिः || ಇಂ || 


समदानुसृतालिरुक्मिणीकुचभारारजितगन्धबन्धुरः | 
सुहुताभ्युदयानलालयादनिलः प्रत्युदियाय केशवम्‌ ॥२१॥ 


समदेति || मदेन हषेण मृगमदेन वा सहितः समदः । अनुसृताः 
आलयो वयस्याः यस्याः सा तथा । सा च सा रुक्मिणी च तस्याः 
कुचयोर्भारोऽतिशयस्तस्मादार्जित आपादितो यो गन्धः आमोदस्तेन बन्धुरः 
उन्नतानतः | मेदुर इत्यर्थः । “गजदानं गर्वरार्षरेतोमृगमदा मदाः? इति 
नानार्थरत्रमाला | “आलिः सखी वयस्या च' इत्यमरः । “भारौ तु 
भरपीवरौ” इति कविदर्पणः | “गन्धो गन्धक आमोदे लेशे सम्बन्थगर्वयो:' 
इति विश्वः । “बन्धुरं तून्नतानतम्‌’ इत्यमरः । यद्वा बन्धुरो रम्यः | 
तथा च रभसः 'बन्धूरबन्धुरौ रम्ये नग्ने हंसे तु बन्धुर’ इति । सुहुतः 
शोभनैहेमिराराधित: अभ्युदयस्यानलः माङ्गलिकवह्निः | तस्य आलयाद्‌ 
गृहात्‌ । अनिलो वायुः । केशव “को ब्रह्मा तु समुद्दिष्ट ईशो रुद्र 
उदाहृतः । सृष्ट्यादिना वर्तयति तौ यतः केशवो हरिः ।। इति वचनात्‌ 
्रह्मरुद्रनियामकम्‌ | “शम्भोः पितामहो ब्रह्मा पिता शक्राद्यधीश्वर:ः' इति 
पाझवचनेन ब्रह्मरुद्ररूपपुत्रपौत्रवत्त्वं केशवशब्दार्थ इति त्वमरव्याख्यानम्‌ | 
श्रीकृष्ण प्रत्युदियाय उदितो बभूव । कस्तूरिकाचचितरुक्मिणीकुचमलयाचल- 
समुद्धतः सुरभिरग्निहोत्रगृहानिर्गतो वायुः श्रीकृष्णमसेवतेति भावः | 
गन्धबन्धुर इत्यादौ धादिवर्णानुवृत्तेरनुप्रासः आाब्दालङ्कारः । २१ ॥| 

स्पृहणीयमहामहोन्मुखैः पुरनारीपुरुषैः ससम्भ्रमम्‌ | 
उदितान्‌ कलमङ्गलध्वनीनशृणोदेष नभस्थलस्पृशः ।॥२२॥। 


स्पृहणीयेति ।। एषः श्रीकृष्ण: स्पृहणीय: वाज्छितव्य: महान्मह: 
उत्सवः तस्मिन्‌ उन्मुखै: । पुरस्य कुण्डिननगरस्य नार्यः पुरुषाश्च तैः | 
ससम्भ्रमं सविलासं सत्वरं वा उदितान्‌ उत्पन्नान्‌ अभिहितान्वा | 
नभस्थलमन्तरिक्षप्रदेशं स्पृशन्तीति तथोक्ताः “स्पृशोऽनुदके किन्‌? । तान्‌ 
तारतमानित्यर्थः | कलाः अगव्यक्तमधुराश्च ते मङ्गलध्वनयश्च तान्‌ 
अश्रृणोत्‌ | ‘3 श्रवणे’ लङ्‌ । श्रुतवान्‌ । अत्र मङ्गलस्वनानामन्तरिक्षा- 
संस्पर्शडपि तद्योगवर्णनात्सम्बन्धातिशयोक्तिरलङ्कारः ।। २२ || 


अभिगन्तुमियेष बुद्धिमान्स किलान्तःपुरमब्जलोचनः | 
कुलदैवतमन्दिरान्तिके रथिनं स्थापयति स्म दारुकः ` ।।२३।। 


अभिगन्तुमिति ॥ बुद्धिमान्‌ बुद्धिशाली | ೫೫ इव लोचने यस्य 
सः अब्जलोचनः पुण्डरीकाक्षः । सः श्रीकृष्णः । अन्तःपुरं पुरस्य मध्ये | 
विभत्तयर्थऽव्ययीभावः | अन्तराभ्यन्तरे पुरमिति वा । अभिगन्तुं प्रवेष्टुम्‌ 
इयेष । “इषु इच्छायां’ लिट्‌ | अभिललाष किलेति हेतौ । 'अलीके 
च किल स्मृतः । न्यक्कारेऽनुचिते हेतौ’ इत्यमररोषः । तदैव दारुकः 
श्रीकृष्णसारथिः कुळदैवतस्य कुलदेवतायाः मन्दिरं भवनं तस्यान्तिके 
समीपे | रथिनं रथवन्तं श्रीकृष्णं स्थापयति ಇ । “लट्‌ स्मे’ इति भूते 
णिजन्तात्तिष्ठतेलंट्‌ । अत्र भगवदभिलषितार्थस्य रथस्थापनेनानुकूलनात्‌ 
समाधिरलङ्कारः । “समाधिः कार्यसौकर्यं कारणान्तरसनिधेः | उत्कण्ठिता 


१. “सरथं स्थापयतिस्म दारुकः’ इति पाठान्तरम्‌ | 

च तरुणी जगामस्तं च भानुमान्‌’ ।। इति सोदाहरणं तल्लक्षणाभिधानात्‌ | 
सरथं स्थापयतिस्म दारुक इति पाठान्तरम्‌ । २३ ॥| 


अपि रुक्मिणि रुक्मिणीपतावतिसंरम्भनिबद्धमत्सरे | 
पवनोद्धतया पताकया तमिदहैवाजुहवुर्महाध्वजाः ॥ २४ || 


अपि रुक्मिणीति ।। अपि रुक्मिणीपतित्वेन सम्भाव्यमाने | 
'गर्हासमुच्चयप्रश्भदाङ्कासम्भावनास्वपि’ इत्यमरः | रुक्मिणीपतौ 
भाविभावाभिप्रायेण तथोक्ते श्रीकृष्णे । रुक्मिणि अतिसंरम्भेण 
अभिवृद्धाग्रहेण निबद्धः कृतः मत्सरः अन्यशुभद्वेषो येन स तथा तस्मिन्‌ 
सति । “संरम्भः क्रोध आग्रहः? इति दर्पणः | महाध्वजाः उन्नतकेतवः 
पवनेनोद्वतया उच्चलितया वैजयन्त्याख्यकेतुयष्टिसमासक्तपटेन | इह 
नगराभ्यन्तरे आगन्तव्यमिति पुनः पुनः तं श्रीकृष्णं आजुहुवुः । 'हेञ्‌ 
स्पर्धायां शब्दे च' इति धातोरलिंट्‌ | 'अभ्यस्तस्य च' इत्यभ्यास्ती- 
भविष्यतो ಮು सम्प्रसारणम्‌ | आकारयामासुरिवेत्युत्प्रेक्षा ।। २४ | 


वरभूरिविभूषणोज्वलश्शिशुपालश्शिशुतुल्यधीरिह | 
ददृशे सुदृशां दुगुत्सवः सफलं यौवनमावहन्निजम्‌ ।।२५।। 


वरभूरिविभूषणेति ।। शिशोस्तुल्या धीर्यस्य सः शिशुतुल्यधी: | 
बालबुद्धिसद्शबुद्धिरित्यर्थः | अत एव वरस्य जामातुः यानि भूरीणि 
भूयांसि भूषणानि तैरुज्वलः प्रदीप्तः । “स्यादु्चलस्तु शृङ्गारे त्रिषु 
स्वच्छप्रदीप्तयोः' इति दर्पणः | अत एव सुदृशामङ्गनानाम्‌ । दृशां 
नेत्राणाम्‌ | उत्सवः “मह उत्सव उत्सेके इच्छाप्रसरकोपयोः' इति 
नानार्थरत्रमाला । निजं स्वकं यौवनं सफलमावहन्सन्‌ शिशुपालो 

जनैर्ददृशे । “दृशिर्‌ प्रेक्षणे' कर्मणि लिट्‌ । दृष्टः । अत्र शिशुतुल्यधीरिति 
विशेषणस्य महामूढत्वाभिप्रायगर्भत्वात्परिकरालङ्कारः । योवनसाफल्यं 
दृगुत्सवत्वेन समर्थ्यत इति काव्यलिङ्गं चेत्युभयोः सङ्करः || २५ || 


मगधप्रभुणेत्यादित्रिक्णोक्या कलापककाव्यभङ्गचा भीष्मकस्य 
रुक्मिणीविवाहानुकूलस्वयंवरनिश्चयं दर्शयति-- 


मगधप्रभुणा निजात्मजाद्वयवैधव्यविधानविप्रियम्‌ | 
परिहर्तुमजस्रमिच्छताऽसुरभिच्छिद्रविभूतिलाभतः ॥। २६ ॥। 


मगधप्रभुणेति ।। निजयोः स्वकयोरत्मजयोः पुत्र्योः अस्ति- 
प्रास्तिनामिकयोः द्वयं तस्य वैधव्यं भतृराहित्यं तद्विधानं करणं तद्रूपं 
विप्रियमप्रियम्‌ । कंसवधेन जरासन्धात्मजयोः | अस्तिप्रास्तिसञ्ज्ञयोः 
वैधव्यकरणेन जरासन्धस्यानिष्टं हि श्रीकृष्णेनापादितमिति पौराणिकी 
प्रसिद्धिः । असुरमिदः श्रीकृष्णस्य छिद्रं रन्ध्रं दूषणं वा RA 
दूषणे च' इति रत्नमाला । तदेव विभूतिः सम्पत्‌ तस्या लाभतो लाभात्‌ | 
सार्वविभक्तिकस्तसिः | लाभेनेति वा | परिहर्तुमजस्रमनवरतम्‌ इच्छता 
मगधप्रभुणा मगधदेशाधिपतिना जरासन्धेन भीष्मको निश्चयमकरोदिति 
वक्ष्यमाणक्रियान्वयः | वादिवर्णानुवृत्तेवृत्त्यनुप्रास: झब्दालङ्कारः ।।२६।। 


असिचापगदारिधारिणो नरकारेरनुकारिणारिणा । 
अनिवार्यवरूथिनीयुजा मदभाजा सह पौण्डूकेण च IRS 


असिचापेति ।। असिः खङ्गः चापो धनुः गदा अरि चक्रं च तानि 
धतुं शीलमस्येति “सुप्यजातौ णिनिस्ताच्छील्ये’ । नरकासुरस्यारेः 
आात्रोरनुकर्तु शीलमस्येति णिनिः । अरिणा इत्रुणा | अनिवार्या 

अप्रतिरोध्या | वरूथिनी सैन्यं तया युनक्तीति युक्‌ । तेन । 'वरूथिनी 
बलं सैन्यं चक्रं चानीकमख्रियाम्‌” इत्यमरः । युजेः 'सत्सूद्विष” इत्यादिना 
किप्‌ । मदमवलेपं भजतीति भजो ण्विप्रत्ययः | “अथ मदः । कस्तूरी- 
हषरेतस्सु गजदानावलेपयोः' इति दर्पण: । पौण्ड्रकेण पौण्ड्रकवासुदेवेन 
च भीष्मको निश्चयमकरोदिति सम्बन्धः | रिणारिणेति द्विरव्यञ्जनोक्ते- 
इछेकानुप्रासः शब्दालङ्कारः | अनुकारिणेत्याथी चोपमा ।। २७ || 


अकरोदमुना च भीष्मकस्तनयेनायतनीतिवर्त्मना | 
दमघोषसुतं पतिंवरा वरयेन्मे दुहितेति निश्चयम्‌ 11 २८ ॥| 


अकरोदिति || भीष्मकः भीष्मकनामा राजा । आयता सुदूरा 
नीतिर्नयो यस्मिन्‌ तदायतनीति ಕತಕ यस्य स तथा तेन 
आयतनीतिवर्त्मना । “सुदुरे दीर्घमायतम्‌’ इत्यमरः । यस्मिन्मागे 
नीतिस्सुदूरास्ति तन्मार्गमनुसृतेनेति भावः । यद्वा आयता शास्रनीत्या 
नियता न भवतीति तथाभूता नीतिर्यस्मिन्‌ dae यस्येति व्याख्येयम्‌ | 
श्रीकृष्णे बद्धमत्सरेण अमुना रुक्मिनामकेन तनयेन । चशब्दः पौण्डूकेण 
चेत्युक्तपौण्ड्रकेण सहेतरयोगार्थः | पतिंवरा पतिं वृणोतीति तथोक्ता | 
“संज्ञायां भृतृवृजिधारिसहितपिदमः' इति खच्‌ । “खित्यनव्ययस्य' इति 
मुमागमः । मे दुहिता पुत्री दमघोषसुतं दमघोषनामक(स्य)राज्ञः पुत्र 
शिशुपालं वरयेत्‌ | “वर ईप्सायां’ इति चुरादौ पठितोऽयमदन्तो धातुरिति 
नोपधावृद्धिः | आपुमिच्छेदिति निश्चयमकरोत्‌ | जरासन्धेन पौण्डूकेण 
रुक्मिणा च बोधितो भीष्मकः दुहिता पतिं दमघोषसुतं वरितुमिच्छेत्‌ | 
स पतिः स्यादिति राजधर्मत्वात्स्वयंवरघोषमेव निरचैषीदिति भावः | 
पतिंवरेति विरोषणस्याभिप्रायगभेत्वात्परिकरालङ्कारः ।। २८ ॥। 

अथ तत्र विदर्भभूपतेगृहरत्नाकरगर्भसम्भवा | 
परिणाममिते स्वयंवरे कमला माधवमन्वचिन्तयत्‌ ॥२९॥। 


अथ तत्रेति ।। अथ विवाहनिश्चयानन्तरम्‌ | तत्र तस्मिन्‌ स्वयंवरे 
परिणामं परिपाकं सज्जीभावमिते 70 सति । विदर्भभूपतेभीष्मकस्य | 
गृहं वेशम तदेव रत्नाकरो जलनिधिः तस्य गर्भः कुक्षिः । सम्भव- 
त्युत्पद्यतेऽस्मिन्निति सम्भव उक्तगर्भ: सम्भवोऽस्या इति रत्राकरगर्भसम्भवा | 
सापेक्षत्वेऽपि गमकत्वात्समासः | कमला लक्ष्मीः । 'राघवत्वेऽभवत्सीता 
रुक्मिणी कृष्णजन्मनि’ इति पौराणिकप्रसिद्विः | माधवं श्रीहरिम्‌ | 
अन्वचिन्तयत्‌ । चिती संस्मृत्यां लड्‌ । ‘अधीगर्थदयेशां कर्मणि’ इति 
षष्ठी तु शेषत्वविवक्षायामेवेति नेहावकाशं लभते । गृहरत्राकरेति 
रूपकालङ्कारः ।। ಇಲ್ಲ || 


चिन्ताप्रकारमाह-- 


क गतः खलु सोऽयमद्य यः प्रसभान्मे मनसि प्रतिक्षपम्‌ | 
जगदेकसुखाबहं प्रियं प्रकटीभावयति स्वकं वपुः ।। ३० ॥। 


क गत इति ॥ यो माधवः प्रसभाद्‌ बलात्कारात्‌ | मे मम | 
मनसि । प्रतिक्षपं सर्वास्वपि रात्रिषु | “अव्ययं विभक्ति’ इत्यादिना 
वीप्सायामव्ययीभावः | जगदेकसुखावहं जगत एकं मुख्यं सुखमावहति 
सम्पादयतीति तथोक्तम्‌ | आवहतीत्यावहं सुखावहमिति तु विग्रहः | 
प्रियं दयितम्‌ | स्वकमात्मीयम्‌ | वपुः शरीरम्‌ । प्रकटीभावयति अप्रकटं 
प्रकटीकरोति प्रकटीभावयतीत्यभूततद्वावे कृभ्यस्तियोगे सम्पद्यकर्तरि च्विः | 
अद्य अस्मिन्नहनि उपस्थिते समय इत्यर्थः | क खलुगतः | “निषेध- 

वाक्यालङ्कारजिज्ञासानुनये खलु' इत्यमरोक्ते: खलुरत्र जिज्ञासायां वर्तते | 
'गत्यर्थाकर्मक' इति गमेः कर्तरि क्तप्रत्ययः । कं नाम देशं गतवान्‌ | 
तं देशमहं जिज्ञास इति माधवमन्वचिन्तयदिति पूर्वण सम्बन्धः | अत्र 
पूर्वत्र च छोके सान्दानितके चिन्ताभावस्य शृङ्गाररसं प्रत्यङ्गत्वा- 
त्प्रयोऽलङ्कारः ।। ३० || 


पदपद्नेत्यादिकया एकादशश्वोक्या कुलकेन “प्रकटीभावयति स्वकं वपुः” 
इत्युक्तवपुरेवापादमस्तकं विवर्णयिषुविशिनष्टि-- 


पदपद्मरजोभिरक्षसा विरजीभाव विधायि चेतसः । 
अनुसंस्मरतामनारतं सुजनानां जगदेकपावनेः ॥ ३१ ॥| 


पदपझेति || जगदेकपावनैः जगतो मुख्यैः पावयितृभिः । पदे अङ्गी 
पदे इव पदपद्मे तयो रजोभिः पांसुभिः | “पदं व्यवसितत्राणस्थान- 
लक्ष्माद्विवस्तुषु' इत्यमरः । रेणुद्वयोः स्त्रियां धूलिः पांसुना नद्वयो रजः' 
इति चामरः । पदे पद्मे इवेत्युपमितसमासः | अनारतं “सततानारता- 
श्रान्तसन्तताविरतानिशम्‌’ इत्यमरः । अनुसंस्मरताम्‌ आनुरूप्येण 
सम्यग्ध्यायतां विरजीभावविधायि विगतं रजो रजोगुणः अंहो वा 
यस्मात्तद्विरजः तद्भावस्य विधायि कर्तृ । ಇತ पांस्वार्तवांहसु’ इति 
आाब्दरत्राकरः । 'अरर्मनश्चक्षुश्चेतोरहोरजसां लोपश्च’ इति सकारलोपः | 
'अस्य च्वौ' इतीत्वम्‌ । विरजोभावेति पाठे दाब्दप्रवृत्तिनिमित्तं भावः | 
अत्र रजोभिर्विरजीभावस्य साधनविरुद्धस्य वर्णनाद्विभावनालङ्कारः | 
विरुद्वकार्यसम्पत्तिृष्टा काचिद्विमावना । झीतांशुकिरणास्तन्वीं हन्त 


सन्तापयन्ति ताम्‌’ इति सोदाहरणं तल्लक्षणाभिधानात्‌ ।। ३१ ॥| 
१. “विरजोभाव’ इति पाठान्तरम्‌ । 

कलनूपुरकिङ्किणीरैः कृतलीलं पदविक्रमैः पुरा | 
ब्रजवाटभुवोभिमुद्रयन्नवचक्रध्वजरेखया मुहः 1| ३२ || 

कलनूपुरेति ।। नृपुरौ किङ्किण्यः क्षुद्रघण्टिकाश्व तासां रवाः स्वनाः 
कला: नृपुरकिङ्किणीरवाः येषां ते तथोक्ताः तैः । “ध्वनौ तु मधुरास्फुटे 
कलः? इति “मञ्जीरो नृपुरोऽस्नियाम्‌’ इति “किङ्किणी क्षुद्रघण्टिका’ इति 
'ध्वनिध्वानरवस्वनाः' इति चामरः । पादयोरङ्गचोर्विक्रमैः विन्यासैः | 
“विक्रम: क्रमणे ज्यः इति कविदर्पणः । कृता लीला विलासो येन तत्‌ | 
अत एव पुरा पूर्व बाल्ये | मुहुः पुनः पुनः । ब्रजवाटभुवः व्रजस्य 
गोष्ठस्य वाटा मार्गाः तेषां भुवः स्थानानि । "गोष्ठाध्वनिवहा व्रजाः? 
इत्यमरः | “वाटः पथश्च मार्गश्च' इत्यमरशेषश्व | नवा नूतना चक्रं ध्वजश्च 
तयो रेखा श्रेणी लेखा वा तया । लेखा श्रेणीलेखयो: स्यात्‌? इति 
कविदर्पणः । अभिमुद्र्यन्‌ अभितोऽङ्कयन्‌ । मुद्रशब्दात्‌ ‘तत्करोति’ इति 
ण्यन्तात्‌ लटः शतृप्रत्ययः | वपुः प्रकटीभावयतीति सम्बन्धः | अत्र 
ब्रजवाटाभिमुद्रणं समर्थनीयं पदविक्रमैः कृतलीलमिति वाक्यार्थेन समर्थ्यत 
इति वाक्यार्थहेतुकं काव्यलिङ्गमलङ्कारः ।। ३२ || 


गरलाग्रिकरालकालियप्रबलाशीविषमस्तकाग्रतः । 

अपि नृत्तमहोत्सवक्षणे विगतग्लानिपदाग्रपल्लवम्‌ ।। ३३ ॥ 
गरलेति || गरलं विषमग्रिरिव तेन । गरलस्याग्निर्गरलाग्निः तेनेति 

वा | करालो भीषणः स चासौ कालियः तनामकप्रबलाशीविषः | सर्पश्च 

तस्य मस्तको मूर्धा तस्याग्रतोऽग्रे । “तद्वितश्चासर्वविभक्तिः' इत्यव्ययत्वम्‌ | 

क्ष्वेलस्तु गरलं विषम? इत्यमरः । 'करालो दन्तुरे तुङ्गे विशाले भीषणेऽपि 

च' इति दर्पण: । आशिषि दंष्ट्रायां विषं यस्य सः आशीविषः | 
पृषोदरादित्वात्साधुः | “आशीस्तालुगता दंष्ट्रा यया विद्वो न जीवति’ 
इत्याधुनिकामरव्याख्याता । नृत्तस्य नर्तनस्य महानुत्सवः तस्य 
क्षणेऽवसरेऽपि विगतग्लानिः ग्लानता यस्य तच तत्‌ पदस्याग्रं पङ्लवमिव 
यस्य तत्‌ । क्षणो व्यापारकैवल्ये कालभेदाल्पकालयोः | उत्सवे 
परतन्त्रत्वे मध्यावसरपर्वसु' इति वैजयन्ती । dese किसलयम्‌' 
इत्यमरः । अत्र गरलाग्रीत्यत्र पदाग्रपछ्लवमित्यत्र च उपमालङ्कारस्य 
गरलाग्निसम्बन्धेऽपि ग्लानिलक्षणकार्याजनेर्विगतग्लानीति वर्णनात्‌ | 
'कार्याजनिर्विदोषोक्तिः सति पुष्कलकारणे’ इत्युक्तविरोषालङ्कारस्य च 
संसृष्टिः । महोत्सवक्षणपुनरुक्तवदाभासस्य राब्दालङ्कारस्य संसृष्टिश्च । 
‘पुनरुक्तवदाभासः पुनरक्तेस्तथात्वतः | तेजोधामबुधामिन्द्रो जिष्णुस्सुधिषणो 
गुरुः ।।' इति सोदाहरणमलङ्कारमञ्जयां पुनरुक्तवदाभासो लक्षितः । वपुः 
प्रकटीभावयति || ३३ || 


चरणौ शरणागताश्रयावरुणाग्रौ तरुणीजनार्चितौ | 
तरुणौ करुणाकरौ दधन्मरणे वैरिजनस्य कारणम्‌ ।।३४।। 


चरणाविति ।। झारणागतानाम्‌ | “शरणं गृहरक्षित्रोः’ इत्यमरोक्तेः 
शरणं रक्षितारम्‌ आगताः । 'गत्यर्थाकर्मक’ इति कर्तरि क्तः । तेषा- 
माश्रयौ | गम्यादित्वात्‌ “ಇಳೆ! इति सूत्राच समासः | “शरण रक्षणे गृहे' 
इति विश्ोक्तेः शरणं रक्षणं तस्मै आगतानाम्‌ आश्रयाविति वा । अरुणे 
अव्यक्तरागे अग्रे ययोस्तौ अरुणाग्रौ । तरुणीजनेरचितौ । तरुणौ नवौ | 
“तरुण: स्यान्नवे यूनि’ इति विश्वः । करुणायाः दयाया आकरौ | 
वैरिजनस्य मरणे कारणं कारणभूतौ चरणी दधत्‌ | पादस्य 

वैरिमरणकारणत्वं शकटासुरमर्दनादिना द्रष्टव्यम्‌ | यद्वा करुणाकरी चरणौ 
दधत्‌ वैरिजनस्य मरणे कारणम्‌ वपुः प्रकटीभावयतीति सम्बन्ध: । अत्र 
अनुप्रासञ्शब्दालङ्कारः ।। ३४ ॥| 


विमलालिकलापकालिमप्रतिलम्ब्यं वरपिङ्गलद्युति । 
प्रविडम्बयदम्बुदं नवं दधतं विद्युतमुद्यतं दिवि ॥ ३५ ॥। 


विमलेति ।। विमलो योऽलीनां भ्रमराणां कलापः समूह: तस्य 
कालिमेव कालिमा नीलत्वं यस्य तत्‌ विमलालिकलापकालिमा | 
'षट्पदभ्रमरालयः' इति “कलापो भूषणे बहु तूणीरे संहतावपि” इति “कृष्णे 
नीलासितश्यामकालश्यामलमेचकाः' इति चामरः । कालब्दात्‌ 
‘वर्णदृढादिभ्यः ष्यञ्च’ इति चकारादिमनिच्‌ । “सप्तम्युपमानपूर्वपदस्य 
बहुत्रीहिर्बाच्यो न चोत्तरपदलोपश्च' इति बहृत्रीहावुत्तरपदलोपः | 
प्रतिलम्बिना लम्बमानेन अम्बरेण वाससा पीताम्बरेण पिङ्गला पिशङ्गी 
द्युतिर्यस्य तत्तथोक्तम्‌ । “अम्बर व्योप्नि वाससि’ इति “पिशज्ञौ 
gfe इति चामरः । दिव्यन्तरिक्षे उद्यतमुत्थितम्‌ । विद्युतं तटितं 
दधतं वहन्तम्‌ । नवं प्रत्यग्रम्‌ | अम्बुदं मेघम्‌ | प्रविडम्बयदनुकुर्वत्‌ | 
वपुः प्रकटीभावयति | अत्र बिम्बप्रतिबिम्बभावापन्नधर्मिका आथी 
उपमालङ्कारः ।। ३५ || 


दधदच्छमुरश्च सम्प्रति प्रभविष्यत्परिरम्भणान्मम | 

अचिरोद्गतपीवरस्तनच्युतकाइमीरविलेपनाविलम्‌ ॥ ३६ || 
दधदिति ।। सम्प्रति इदानीम्‌ | अच्छं स्वच्छम्‌ | उरो वक्षस्थलं 

दधत्‌ । परिरम्भणात्‌ परिष्वङ्गात्‌ | अचिरेण सद्यः उद्गतौ उद्धूतौ पीवरौ 

स्थूली स्तनौ ताभ्याम्‌ । च्युतं गलितं यत्काइमीरं कुङ्कमं तस्य विलेपनेन 
वर्णेन आविलम्‌ अनच्छं च | पीवरं “पीली तु स्थूलपीवरौ' इत्यमरः | 
‘कुङ्कमं घुसृणं रक्तं बाह्णीकं पीतनं वरम्‌ ।। वासनीयककाइमीर- 
धीरलोहितचन्दनम्‌’ इति झब्दरत्राकरः | “वर्णकं स्याद्विलिपनम्‌’ इति 
'कलुषोऽनच्छ आविलः? इत्यमरः । प्रभविष्यत्‌ “लृटस्सद्वा' इति 
शत्रादेशः । कुङ्कुमपङ्किलं भावीत्यर्थः | उरश्च दधत्‌ वपुरिति पूर्ववत्‌ | 
अत्रोरसोऽच्छतात्यागेन कुङ्कुमपङ्काङ्कनेना(न) च्छतावर्णनात्तद्रुणालङ्कारः | 
‘तद्गुणः स्वगुणत्यागादन्यदीयगुणग्रहः | पद्मरागायते नासामौक्तिकं 
तेऽधरत्विषा ॥।” इति सोदाहरणं तल्लक्षणात्‌ ॥ ३६ || 


द्विषदङ्गविदारणोद्यतौ भुजगाभौ दधदायतौ भुजौ | 
भविता नखकेतकी ययोः प्रियनर्माचरणोचिता मम 11291 


द्विषदङ्गेति ।। द्विषतां मधुकैटभहिरण्यकरिपुप्रभृतिद्वेषिणाम्‌ 
अङ्गस्यावयवस्य शरीरस्य विदारणे दलने उद्यतौ उद्युक्तौ । “अङ्ग 
स्यादन्तिके गात्रे प्रतीकोपाययोरपि' इति दर्पणः | भुजगस्य सर्पस्य 
आभेवाभा ययोस्तौ तथोक्तौ । आयतौ दीधौ भुजी दधत्‌ वपुरित्यादि 
पूर्ववत्‌ | भुजौ विशिनष्टि | ययोर्भुजयोनखमेव केतकीकुसुमम्‌ | “पुष्पमूलेषु 
बहुलम्‌’ इत्यणो लुपि “लुपि युक्तवक्ष्यक्तिवचने' इति प्रकृतिव्किङ्गम्‌ | 
मम प्रियाणां नर्माचरणानां खेलाविधीनाम्‌ | उचिता योग्या भविता | 
“भू सत्तायां' लुटू भाविनी । अत्र भुजसम्बन्धिनख एव विदारणनर्माचरण- 
योरीचित्यवर्णनात्‌ पर्यायालङ्कारः । केतक्याः विषयीभूतायाः नखलक्षण- 
विषयात्मना नर्मक्रियौचित्यवर्णनात्परिणामालङ्कारश्चेत्युभयोः सङ्करः | 
'एकस्मिन्नप्यनेकं वा पर्यायः सोऽपि सम्मतः । अधुना पुलिनं तत्र यत्र 

स्रोतः पुराजनि' इति सोदाहरणं पर्यायो लक्षितः । परिणामस्तूक्तलक्षणः 
| ३७ || 


अतिमानुषया मुखश्रिया विकचेन्दीवरवर्णचारिम । 
निखिलानि मनांसि मज्जयद्विपुलानन्दरसामृताम्बुधौ 113611 


अतिमानुषयेति ।। विकचस्य सम्फुल्लस्य इन्दीवरस्य नीलाम्बुजस्य 
यो वर्णो नीलिमा तस्य चारिमेव चारिमा सौन्दर्यं यस्य तत्‌ । “अथ 
नीलाम्बुजन्म च । इन्दीवरं च' इत्यमरः । चारुशब्दात्‌ “पृथ्व्यादिभ्य 
इमनिज्वा” इतीमनिच्प्रत्ययः | तथा च नैषधे | 'किमीरितोर्मिचयचारि- 
मचापलाभ्याम्‌’ इत्येकादशसगे | अतिमानुषया मानुषमतिक्रान्तया | 
'अत्यादयः क्रान्ताद्यर्थ' इति समासः | मानुषदुल॑भयेत्यर्थः । मुखस्य 
श्रिया शोभया । *शोभासम्पत्तिपद्मासु लक्ष्मीः श्रीरिति कथ्यते’ 
इत्यभिधानम्‌ । विपुलः उरुः आनन्दरसः आनन्दद्रवः स एवामृताम्बुधिः 
सुधाब्धिः तस्मिन्‌ । 'गुणे रागे द्रवे रसः? इत्यमरः | निखिलानि 
सर्वजनीनानि । मनांसि मज्जयत्‌ | मजतेर्णिच्‌ | वपुरिति पूर्ववत्‌ | अत्र 
मनस आनन्दाम्बुधौ निमज्जनं समर्थनीयं पूर्वार्धेन समर्थ्यत इति 
वाक्यार्थहेतुकं काव्यलिङ्गमलङ्कारः ।। ३८ || 


युगलेन दृशोस्सरोजयोरपहासप्रदमायतान्तयोः । 
मधुरापुरवाणिनीश्रियां' हृदयाकर्षणपाशभूतयोः ॥ ३९ ॥| 


युगलेनेति ।। मधुरापुरस्य वाणिन्यो मत्तयोषितः ताः श्रियो लक्ष्म्य 
इवेत्युपमितसमासः | तासां ह्ृदयानामाकर्षणे पाशभूतयो; पाहसदूशयोः | 
१. “वाणिनीस्रियां! इति पाठान्तरम्‌ | 

“अथ भूतवाक्‌ | अतीततुल्यलब्धेषु” इति केशवः | पाशायमानकटाक्ष- 
जुषोरित्यर्थः । “वाणिनी स्याद्विदग्धायां नर्तकीमत्तयोषितो:” इति 
कविदर्पणः | वाणिनीख्रियामिति पाठे संहितायामितिवद्विषयसप्तमी | 
विदग्धवनिताविषय इत्यर्थः । आयतान्तयोः दीर्घान्तभागयोः | 
दृशोर्नयनोर्युगलेन । सरोजयोः पद्मयोः अपहासप्रदं रक्तारविन्दपलाश- 
परिहासीत्यर्थः | वपुरिति पूर्ववत्‌ । वाणिनीभ्रियामित्युपमालङ्कारः ।।३९।। 


नवनीतरसेन वा पुरा स्वदितेनाधिकशीतलश्रिया | 
हसितेन सितेन भूषयद्भ्वमन्तर्बहिरस्यता तमः ।। ४० ॥ 


नवनीतेति ॥ पुरा पूर्वं बाल्ये । स्त्रदितेनोपभुक्तेन । नवनीतस्य 
नवोद्धृतस्य रसेन द्रवेण वा । “उपमायां विकल्पे वा” इत्यमरः | 
नवनीतरसेनेवेति हेतूत्प्रेक्षा । सितेन धवलेन अन्तर्बहिश्च तमोऽन्धकारं 
झोकं च | अस्यता निरस्यता | 'तमोऽन्धकारे ಹಾಗ? तमः शोके 
गुणान्तरे’ इति विश्वः | हसितेन | “हसे हसन इत्यतो भावे निष्ठा | 
हासेनैवाथिकशीतलश्रिया अतिशयितशीतांशुना । शीतगुणोऽस्यास्तीति 
सिध्मादित्वाल्लच्‌ । श्रीः शोभा कान्तिः अधिकशीतलश्रीरिन्दुरित्येक 
एवार्थः | भुवं भूषयत्‌ अलङ्कुव॑त्‌ । भूमेभूषायमाणं वपुरिति पूर्ववत्‌ | 
अन्तर्बहिस्तमोऽस्यतेति विशेषणेन प्रसिद्धपूर्णचन्द्रादतिशयवर्णनादध्यासाच्च 
हसितेनाधिकशीतलश्रियेति व्यक्ताभेदरूपकमर्थालङ्कारः | हसितेन 
सितेनेत्यनुप्रासः झाब्दालङ्कारश्रेति तयोः संसृष्टिः || ४० ॥| 


मकराड्ितरत्रकर्णिकाकिरणातश्चितगण्डमण्डलम्‌ | 
अधिमौलि दिशः प्रसर्पता ज्वलितं रत्रकिरीटतेजसा ।॥॥४१॥। 

मकरेति || मकरेण नक्रेणाङ्किता चिल्विता रत्नानां कर्णिका कुण्डलं 
तस्याः किरणैः आतश्रवितमाप्यायितं गण्डमण्डलं वर्तुलो गण्डप्रदेशो यस्य 
तत्तथोक्तम्‌ | 'मकरो यादसि ज्ञेयो निधिराशिप्रभेदयो:” इति विश्वः | 
'मकरो निधौ ಸಾ राशिविरेषे च' इति हैमश्च । कर्णशब्दाद्धवार्थ कर्ण- 
ललाटात्कन्नलङ्कारे' इति कन्प्रत्ययः । ‘कर्णिका कर्णभूषणम्‌’ इत्यमरः | 
अधिमौलि मौलौ । विभत्तयर्थ अव्ययीभावः । “संयताः कचाः | मौलिः? 
इत्यमरः । दिशो दिग्भागान्‌ । प्रसर्पता व्याघ्रुवता । रत्रानां किरीटं 
मुकुटम्‌ । "ಸಿಕೆ पुन्नपुंसकम्‌’ इत्यमरः | तस्य तेजसा महसा | 
'रोचिर्महो वर्चो ज्योतिस्तेजश्च धाम च? इति आाब्दरत्राकरः । ज्वलितं 
दीप्तम्‌ । वपुरिति पूर्ववत्‌ । अत्र मकराङ्कितित्यादौ कादिवर्णानुवत्ेरनुप्रासः 
शब्दालङ्कारः ।। ४१ || 


तदिदं किल तोयशायिनस्तरुणं रूपमहो दिदृक्षते | 
नयनं मम आर्मकारणं परमं द्वारवतीपुरश्रियाम्‌' ।। ४२ ॥। 


तदिदमिति || मम नयनम्‌ । तोयशायिनः तोये जले शायितुं 
शीलमस्येति तोयशायी तस्य | अनेन च विशेषणेन “आपो नारा इति 
प्रोक्ताः? इति स्मृतिसिद्धं नारायणत्वमभिसन्धत्ते । तत्‌ एवं वर्णितमिदं 
मनोगतम्‌ | तरुणं नवीनम्‌ | ‘तरुणस्तु नवे यूनि नवीनेऽप्यभिधेयवत्‌' 
इति केशवः । द्वारवतीपुरश्रियां द्वारवतीपुरस्य श्रियः Rd: | 
निगीयाध्ववसानेन रूपकातिशायोक्तिभङ्गयाऽभिधानात्‌ श्रिय इव विद्यमाना 
स्रिय इति तात्पर्यम्‌ | तासां शर्मकारणं सुखहेतुः | किलेति वातायाम्‌ | 


'वातौसम्भाव्ययोः किल’ इत्यमरः । त्रियामिति पाठे विषयसप्तमी | 
१. “पुरस्रियाम्‌’ इति पाठान्तरम्‌ | 

नगरस्रीजनविषये शर्मकारणमित्यथों ज्ञेयः । अत एव परमं रूपं वपुः | 
“अथ रूपं नपुंसकम्‌ । स्वभावाकृतिसौन्दर्यवपुष्षु छोकशब्दयो:” इति 
केशव: | दिदृक्षते द्रष्टुमिच्छति । “ज्ञाश्रुस्मृदूशां सनः? इत्यात्मनेपदम्‌ | 
अत्र श्रीकृष्णं प्रति रुक्मिण्या औत्सुक्यरूपस्य भावस्योदयः श्रृज्ञार- 
रसस्याङ्गमिति भावोदयालङ्कारः । 'भावस्योद्रमावस्था भावोदयः स यत्र 
रसस्याङ्गं स भावोदयः' इति तल्लक्षणम्‌ ।। ४२ || 


स कदा नु मृदूदितस्मितो युगलेनेक्षणयोरधोक्षजः | 
कुरुते मयि सौहदामृतद्रवसंसिक्तमिवावलोकनम्‌ ।। ४३ || 


स कदेति ।। मृदु कोमलम्‌ fg स्मितमीषद्धसनं यस्य स 
तथा | “मृद्‌ चातीक्ष्णकोमलौ’ इत्यमरः | उदितं भाषितं स्मितं मन्दहासश्च 
मृदुनी उदितस्मिते यस्य स इति वा | उक्त भाषितमुदितम्‌’ इत्यमरः | 
अधोक्षजः श्रीकृष्णः । “कंसारातिरधोक्षजः? इत्यमरः । ईक्षणयोनयनयो- 
युगलेन । मयि सौहृदं सुहृद्धाव एवामृतं तट्टवेण संसिक्तम्‌ उक्षितमिवेति 
क्रियास्वरूपोत्प्रेक्षा । अवलोकनम्‌ | कदा नु कुरुते | नु वितर्के | 
“विभाषा कदाकह्योः' इति भविष्यदर्थं लट्‌ | सुहृदयस्य भावः सौहृदम्‌ | 
युवादित्वादण्‌ । ननु 'हद्भगसिध्वन्ते पूर्वपदस्य च' इति पाणिनिस्मरणात्‌ 
सौहादमित्येव वक्तव्यम्‌ उभयवृद्ग्यनुशासनात्‌ । वक्ष्यति च कविराकरे 
“तव सौहादवशादसाविति' इति चेत्‌ | अत्र शरणदेवः- 'सञ्ज्ञापूर्वकस्य 
विधेरनित्यत्वात्‌’ 'हृद्धग” इत्यस्याप्रवृत्त्या आदिवृद्विरेव । चान्द्रास्तु 
ಇ इत्यत्र प्रतिपदोक्तस्य हृदयपर्यायस्य हृच्छब्दस्य ग्रहणमिति 
'हष्लेखयदणलासेषु' इति लाक्षणिकस्य हृदादेरस्याग्रहणात्‌ इहादिवृद्धौ 
सौहदमिति साधयन्ति । रक्षितस्त्वाह- केचिदर्थवद्र्हणपरिभाषया 

x मित्रामित्रयोः? इति निपातितस्य सुहृच्छब्दस्यावयवो यो 
हृच्छब्द: तदन्तस्योत्तरपदस्य वृद्धिर्भवति । समुदायो हि तत्र तन्त्रम्‌ 
अवयवस्तु निरर्थक इति व्याचक्षत इति समाधानमभिहितवान्‌ । अत एव 
“सख्यं साप्तपदीनं स्यान्मैत्री मैत्रं च सौहृदम्‌’ इति राब्दरत्राकरः । अत 
एव च 'भावसाहसपरिग्रहादभूत्तातसौहदसुखं मनोहरम्‌’ । 'क्षणभिननसौह्ृदः 
इत्यादिप्रयोगः एवमेव समर्थितः । अत्र कदेति पदसूचितचिन्ताख्य- 
व्यभिचारिभावः शृङ्गाररसस्याङ्गमिति प्रेयोऽलङ्कारः ।। ४३ ॥। 


प्रणयो मम तत्र यादृशः किमिहास्सासु न तस्य तादृशः | 
अपि येन वयं हियामहे प्रसभेनामिततेजसाञ्जसा ।।४४॥। 


प्रणय इति ॥ मम श्रीकृष्णे यादृशः प्रणयः प्रेमा । “प्रणयास्त्वमी | 
विस्रम्भयाश्चाप्रेमाणः' इत्यमरः । तस्य श्रीकृष्णस्य । तादृशः प्रणयः 
इहास्मासु । न किं किमाक्षेपे | “कि प्रश्नाक्षेपकुत्सासु' इति नानार्थ- 
रत्रामाला । कि त्वस्त्येव | अमिते तेजो बलं प्रभावो वा यस्य स तथा 
तेन | “तेजो बले प्रभावाग्रौ ज्योतिष्यर्चिषि रेतसि’ इति वैजयन्ती | 
येन अञ्जसा झडि(टि)ति | प्रसभेन बलात्कारेण । 'द्रा(ख्रा)क्‌ झटि- 
त्यञ्जसाह्वाय' इति “प्रसभं तु बलात्कारो हठः’ इति चामरः । अपि 
हियामहे | “वर्तमानसामीप्ये वर्तमानवद्वा’ इति भविष्यदर्थे कर्मणि लट्‌ । 
हरिष्यामह एव | अपिः सम्भावनायाम्‌ । “सम्भावना च शक्तेर- 
प्रतिघाताविष्करणम्‌' इत्यमरव्याख्यानम्‌ | मम हरणे तस्य शक्तिप्रतिघातो 
न भविष्यतीत्यर्थः | अस्मासु वयमित्युभयत्र बहुवचनं ‘अस्मदोद्वयोश्च' 
इति लक्षणप्राप्तम्‌ | ममेत्यत्र तु बहुत्वस्याविवक्षितत्वात्‌ शास्रस्य 
विकल्परूपत्वाच्च न बहुवचनम्‌ । प्रयोगे सति हि शास्रान्वेषणं न तु 

शास्रमस्तीति प्रयोगनियम इति नैकवचनानुपपत्तिः | अत्र रुक्मिणी- 
श्रीकृष्णयोः परस्परप्रणयानुबन्धरूपोपकारवर्णनादन्योन्यालङ्कारः | 
“अन्योऽन्यं नाम यत्र स्यादुपकारः परस्परम्‌ । त्रियामा शिना भाति 
शशी भाति त्रियामया” इति सोदाहरणं तज्लक्षणाभिधानात्‌ | स चामित 
तेजसेति विशेषणस्य साभिप्रायकत्वेन सङ्कीर्यते ।। ४४ || 


इति तत्प्रविषक्तमानसा वरमन्यं चकमे न रुक्मिणी | 
परिपूर्णमपास्य चन्द्रिका रजनीइां किमुपाश्रयेदुइम्‌ 116% | 


इति तत्प्रविषक्तेति । इति तदिदमित्यायुक्तप्रकारेण । तस्मिन्‌ 
श्रीकृष्णे प्रकर्षेण विषक्तमासक्तं मानसं यस्यास्सा । 'उपसर्गात्सुनोति’ 
इत्यादिना वीत्युपसर्गात्परस्य सजेः सस्य षत्वम्‌ । रुक्मिणी । तस्मादन्यं 
वरं जामातरं वल्लभम्‌ । न चक्रमे | 'कमु कान्तौ’ लिटू | नेष्टवती 
चन्द्रिका परिपूर्ण षोडशकलापूर्णम्‌ । रजनीशं चन्द्रम्‌ । अपास्य निरस्य | 
उड़ नक्षत्रम्‌ | "नक्षत्रमृक्षं भं तारा तारकाप्युडु वाऽञ्नियाम्‌’ इत्यमरः | 
उपाश्रयेत्किं नोपाश्रयेदेव । अत्रोपमानोपमेययोरेकस्यैव धर्मस्य पृथड्निदंशात्‌ 
प्रतिवस्तूपमालङ्कारः । 'वाक्ययोरेकसामान्ये प्रतिवस्तूपमा मता’ इति 
तल्लक्षणात्‌ | अत्र यद्यप्युपमेयवाक्ये न चकम इत्यनिच्छा उपमानवाक्ये 
अनुपाश्रयणीति धर्मभेदः प्रतिभाति । तथाप्याश्रयमात्रस्य नक्षत्रादाव- 
वर्जनीयस्य प्रतिषेधानहत्वात्‌ इच्छापूर्वक आश्रयप्रतिषेधः | योऽयम- 

निच्छापर्यवसित इति धमैक्यमनुसन्धेयमित्यालङ्कारिकाः || ४५ || 


अथ तां कुलदेवताभुवं विविधाकल्पसमेधितत्विषम्‌ | 
नगरोपवनापदान्तरे गमयामास सखीजनस्सखीम्‌ ।॥।४६।। 

अथेति ।। उक्तचिन्तानन्तरम्‌ । सखीजनः विविधेराकल्पै: भूषणैः | 
“आकल्पो मण्डनं वेषः प्रतिकर्म प्रसाधनम्‌ । भूषणं स्यादलङ्कारः 
नेपथ्याभरणे तथा” इति हलायुधः । समेधिता सम्यक्‌ अभिप्रवृद्धा त्विट्‌ 
दीप्षिर्यस्यास्सा ताम्‌ । सखीं रुक्मिणीम्‌ । नगरस्य कुण्डिनपुरस्य उपवन- 
मारामस्तस्यापदान्तरे अव्यवहिते स्थाने | “संसक्ते त्वव्यवहितम- 
पदान्तरमित्यपि’ इत्यमरः । विद्यमानां ताम्‌ उक्तविशेषणां कुलदेवतायाः 
कात्यायन्याः भुवं स्थानम्‌ | 'भूर्भूम्यां स्थामात्रे च' इति केशव: | 
आलयमिति यावत्‌ । गमयामास । “गम्लृ गतौ” इत्यतो ण्यन्ताङ्ञिट्‌ । 
'गतिबुद्धिप्रत्यवसानार्थ’ इत्यादिना अणौ कर्तुः कर्मत्वम्‌ ।। ४६ || 


प्रयते? प्रियरूपकान्तिभि*स्सुमनोभिः सहितेन वर्त्मना । 
कुसुमासवसेवनान्तरस्फुटगीतभ्रमरेण सर्वतः ॥ ४७ || 


प्रयत इति ।। प्रयते परिशुद्धे । “पवित्रः प्रयतः पूतः? इत्यमरः | 
नगरोपवनापदान्तर इत्याद्यन्वेति । प्रियाणि कान्तयः अरुणिमपीतिमादि- 
वर्णप्रयुक्तशोभाश्च यासां तास्तथोक्ताः ताभिः । सुमनोभिः पुष्पैः । “स्रियः 
सुमनसः पुष्पम्‌’ इत्यमरः | सर्वतः परितः | *समन्ततस्तु परितः सर्वतो 
विष्वगित्यपि’ इत्यमरः । सहितेन । कुसुमानां पुष्पाणाम्‌ आसवं मकरन्दः 
तत्सेवनस्य तदास्वादनस्य अन्तरमवसरः । “अन्तर रन्भ्रविवरव्यवधानयोः | 
अवकाशावसरयोः' इति दर्पणः | तस्मिन्‌ स्फुटं प्रव्यक्तं गीतम्‌ | 
गायतेर्भावे निष्ठा | गानं येषां ते तथोक्तास्तथाविधाः भ्रमराः यस्मिन्‌ 
तत्तथोक्तं तेन । वर्त्मना मार्गेण “तां कुलदेवताभुवं गमयामास सखीजनः 


सखीम्‌’ इति पूर्वक्लोकेनान्वयः । छोकद्व्यी चेयं सान्दानितकं नाम 


१. प्रयतीं इति पाठान्तरम्‌ । २. “प्रयतप्रियरूपकान्तिभिः’ इति पाठान्तरम्‌ | 

काव्यम्‌ | वर्त्मनो अमरगानवत्त्वं समर्थनीयं सुमनस्साहित्येन समर्थितमिति 
काव्यलिङ्गमलङ्कारः । प्रयतप्रियरूपकान्तिभिरिति पाठे प्रयतत्वं प्रियत्वं 
यथासङ्घयं रूपे कान्तौ चान्वेतीति व्याख्यानम्‌ | प्रयतीमिति पाठे वर्त्मना 
प्रतियान्तीं गच्छन्तीमिति व्याख्या || ४७ || 


प्रतिमानिलयं प्रविश्य सा तरुषण्डेष्वकरोत्प्रदक्षिणम्‌ | 
विनयावनताऽवनीतले प्रणतिं भीष्मकराजकन्यका ॥।४८।। 


प्रतिमानिलयमिति ।। सा भीष्मकराजकन्यका । कन्यादाब्दात्सञ्ज्ञायां 
कन्प्रत्यये or’ इति हस्वत्वे क्षिपकादित्वादित्वाभावः । “कन्यायाः 
कानीन च' इति निर्देशात्‌ 'वयसि प्रथमे’ इति न डीप्‌ | तरूणां षण्डेषु 
कदम्बेषु | 'अथ षण्डवाक्‌ । अस्री वृक्षसमूहे स्यात्पद्मादीनामितीतरे’ 
इति केशवः । विद्यमानं प्रतिमानिलयं प्रतिमायाः आलयम्‌ । प्रविइय 
प्रदक्षिणमकरोत्‌ | डुकृज्‌ करणे लड़ । विनयेनाचारेण प्रशान्त्या वा 
अवनम्रा । “विनयो धर्मविद्यादिरिक्षाचारप्रशान्तिषु' इति वैजयन्ती | 
अवनीतले भूसमदेशे । ಇತ पाताले समदेशे च' इति केशवः । प्रणतिं 
नमस्कारं चाकरोत्‌ । स्वभावोक्तिरलङ्कारः । नमस्कारस्य प्रतिमानिलय- 
प्रवेशतत्प्रदक्षिणविनयादिधर्मवत्ताभिधानात्‌ । ४८ ॥| 


परिणीर्मम माधवो भवेदिति रत्राभरणैरमानुषैः | 
प्रतिमां प्रतिकुर्वती सती मनसा प्रार्थयते स्म वाञ्छितम्‌ 
॥ ४९ ॥ 
परिणीरिति || माधवः श्रीकृष्णः परिणी: परिणयकर्ता । वोदेत्यर्थः | 
भवेत्‌ | “भू सत्तायां’ लिङ्‌ | इति अमानुषैः दिव्यै रत्वाभरणैः | 

भगवत्सन्निधानपात्रं प्रतिमां प्रतिकुर्वती अलङ्कुव॑ती । अवर्णान्तत्वाभावात्‌ 
'आच्छीनच्योर्नुम्‌' इति नुम्न प्राप्रोति । सती साध्वी मनसा वाच्छितम्‌ | 
अभिलषितं प्रार्थयते स्म । “अर्थ उपयाश्चायां’ इत्यतो लट्‌ । प्रार्थयत | 
अयाचतेत्यर्थः ।। ४९ || 


गमनाय कृतोयमा पुरस्तमिवानारतभावनाबलात्‌ | 
हृदि सनिहितं झडित्यसावपरोक्षं नलिनाक्षमैक्षत ॥ ५० || 


गमनायेति ।। गमनाय गन्तुम्‌ । कृतः उद्यमः उद्योगो यया सा 
कृतोद्यमा | असौ रुक्मिणी | अनारता सन्ततमनुवर्तमाना या भावना 
ध्यानं निरन्तरचिन्ता तस्य बलात्‌ । भावनालेपने ध्याने’ इति विश्वः | 
हृदि सन्निहितं तं हरिमिव । पुरः अग्रतः । “ಹಾಸ್ತಾ: पुरतोऽग्रतः’ 
इत्यमरः । झडि(टि)ति द्राक्‌ देवताप्रसादसमनन्तरमेव नलिनाक्षं नलिनं 
पदमिवाक्षि यस्य स तथा तम्‌ । अत्र वक्तव्यं पुण्डरीकाक्ष(पद)- 
व्याख्यावसरे प्रागुक्तम्‌ । अपरीक्षम्‌ ऐक्षत । क्ष दर्शने’ लङ्‌ अपइ्यत्‌ | 
नित्यापरोक्षशालिन्या लक्ष्म्या लोकविडम्बनानुवादः । अत्र रुक्मिण्यु- 
त्कण्डितस्य भगवद्दरीनस्य प्रयत्नं विना लाभवर्णनात्‌ प्रहर्षणालङ्कारः | 
'उत्कण्ठितार्थसंसिद्धिरविना यत्नं प्रहर्षणम्‌ | तामेव ध्यायते तस्मै निसृष्टा 
सैव दूतिका’ । इति सोदाहरणं तङ्कक्षणाभिधानात्‌ || ५० || 


सुमुखी नखरालिरक्तया पुलकालङ्घतया निजे भुजे | 
रथगस्य रथाङ्गलक्ष्मणा भुजयाऽग्राहि भुजङ्गशायिनः ॥५१।। 


सुमुखीति || सुमुखी रुक्मिणी । रथं गच्छतीति रथगः । 'अन्यत्रापि 
दृश्यते' इति गमेर्डः | रथे स्थितस्वेत्यर्थः । भुजगशायिनः रेषे शयानस्य 

श्रीकृष्णस्य नखराणां नखानाम्‌ आल्या रक्तया शोणिमगुणोपेतया 
नखरालिरक्तया | 'नखोऽस्री नखरोडख्रियाम” इत्यमरः । पुलकै रोमाञ्जैः 
अलङ्कतया 'पुलकः कृमिरोमाश्चमणिदोषास्रराजिषु” इति कविदर्पण: | 
रथाङ्गं चक्रं लक्ष्म चिहं यस्याः सा तया रथाज्नलक्ष्मणा । भुजया 'भुजवाहू 
द्वयोः’ इति शब्दरत्राकरः । निजे भुजे रुक्मिणीभुजदेशे । अग्राहि गृहीता । 
“ग्रह उपादाने’ लुङ्‌ । अत्र खादिवर्णानुवृततेरनुप्रासरहाब्दालङ्कारः ।।५१।। 


त्रपयातुरमानसा मनाङ्गवसंसर्गभुवाऽत्र नाभवत्‌ | 
न हि चेतस आदिपूरुषइशशिमुख्या निरियाय जात्वपि 
|| ५२ || 


त्रपयेति ।। रुक्मिणीति योग्यतया संयोज्यम्‌ । अत्र रथे । नव- 
संसर्गभुवा नवेन नूतनेण संसर्गेण कान्तक्रस्पर्शनादिरूपेण भुवा उत्पन्नया | 
त्रपया लज्जया 'त्रपा लज्जाकुलटयो:” इति विश्वः । अपीति योज्यम्‌ | 
मनागीषत्‌ “इषदर्थे मनागपि’ इत्यमरः । आतुरं त्वराशीलं आन्तं मानसं 
मनो यस्यास्सा आतुरमानसा | नाभवत्‌ “भू सत्तायां’ लड । शशिमुख्या | 
शशी चन्द्र इव मुखं यस्यास्सा शशिमुखी । 'स्वाङ्गाचोपसजनाद- 
संयोगोपधात्‌' इति डीष्‌ । तस्याश्चेतसो हृदयात्‌ । जातु कदाचिदपि | 
'कदाचिज्जातु’ इत्यमरः । न निरियाय हि । निरित्युपसर्गादिणगतावित्यतो 
लिट्‌ । अत्र पूर्ववाक्यार्थस्य लज्जाभावस्य उत्तरवाक्यार्थेन समर्थ- 
नाद्वाक्यार्थहेतुकं काव्यलिङ्गमलङ्कारः । ५२ || 


परिहर्तुमलं जुगुप्सितां बनितातस्करतां ಶಸ | 
निजशङ्कमपूरयद्ृढं न हि मानी खलवृत्तिमृच्छति ।। ५३ ॥। 

परिहर्तुमिति ।। यदृत्तम: यदृषूत्तम: श्रीकृष्णः । सप्तमीति योग- 
विभागात्समास: । स्वस्येति शेषः । जुगुप्सितां निन्दिताम्‌ | 
वनितातस्करतां वनितायाः स्रियः तस्करश्चोरः तस्य भावस्तस्करता ताम्‌ | 
अलं परिहतुंम्‌ । निजशङ्घं स्वकीयं पाञ्चजन्यं ಕತೆ यथा तथा अपूरयत्‌ | 
“पूरी आप्यायन” इत्यतो लड्‌ । पूरितवान्‌ । तथाहि । मानी चित्त- 
समुन्नतिमान्‌ | खलस्य नीचस्य वृत्तिं वर्तनम्‌ । ‘खलं भूस्थानकल्केषु 
्रूरे नीचेऽधमेऽन्यवत्‌' इति विश्वः | न ऋच्छति | ऋच्छ गतीन्द्रिय- 
प्रलयमूर्तिभावेष्वित्यतो लट्‌ | गच्छति | क्रगतावित्यस्य “पाध्राध्मे'त्यादिना 
ऋच्छादेशो वा | अर्थान्तरन्यासोऽलङ्कारः ।। ५३ || 


धनुषस्तृषितस्य संयुगे स्फुटविष्फाररवोपबृंहितः | 
द्विषतामिव दारयन्मनो ध्वनिरक्षोभयदाशु कुण्डिनम्‌ ।॥५४॥। 


धनुष इति ॥ संयुगे युद्धे । तृषितस्य पिपासुनः । तृष पिपासायामिति 
धातोः कर्तरि क्तः । धनुषः आार्ङ्गस्य । स्फुटः Yer: विष्फारश्चासौ 
रवश्च विष्फाररवः | तेन उपबृंहितो वर्धितः । विस्तारित इत्यर्थः । "स्फुटं 
्रव्यक्तमुल्बणम्‌ ।' विष्फारो धनुषः स्वानः? इति चामरः । स्फुरति- 
स्फुलत्योर्घञीत्यात्वम्‌ । “स्फुरतिस्फुलत्योनिनिविभ्यः' इति षत्वम्‌ | 
द्विषतां द्वेषिणाम्‌ । मनो दारयन्‌ भेदयन्‌ इवेति क्रियास्वरूपोत्ररेक्षालङ्कारः | 
ध्वनिः पाञ्चजन्यनिनादः | कुण्डिनं नगरमाशु अक्षोभयत्‌ । श्षुभ सश्चलन' 
इत्यतो णिजन्ताल्लङ्‌ | समकम्पयत्‌ ।। ५४ || 


मगधाधिपतिर्मधुद्विषा सह सङ्जामरसाभियोगवान्‌ | 
अपि मानधनो विनिर्ययौ रभसादक्षतचक्रविक्रमः Nall 

मगधाधिपतिरिति ।। मधुद्विषा मधुनामकदैत्यद्वेषिणा श्रीकृष्णेन | 
सह सङ्गामो युद्धं तस्य रसः पराक्रमः तेनाभियोगः अपचिकीर्षया प्रबलेन 
दुबलस्याक्रमणमिति सुभूतिचन्द्र इत्यमरव्याख्या तद्वान्‌ । यद्वा अभियोगः 
उद्योगः रसे अभियोगः तद्वान्‌ । मानधनः अपिशब्दः राक्तेरप्रतिघाता- 
विष्करणं सम्भावनेत्यमरव्याख्यानोक्तक्षणसम्भावनायां वर्तते | मानश्चित्त- 
समुन्नतिः धनं यस्य स तथा | अप्रतिहतशक्तिकगर्वशालीत्यर्थः । 
अक्षतचक्रविक्रमः अक्षतः अहिसितः चक्रस्य अनीकस्य विक्रमः शौर्य 
यस्य स तथा | मगधाधिपतिः मगधदेशेश्वरः जरासन्धः | रभसाद्वेगात्‌ | 
विनिर्ययौ निर्जगाम । “या प्रापणे’ लिटू । “सङ्गामाभ्यागमाहवाः । युद्धम्‌’ 
इत्यमरः । “रसो रागे विषे द्रव्ये शृङ्गारादौ पराक्रमे’ इति शब्दरत्वाकरः | 
'अभियोगस्त्वभिग्रहः' इति । 'गहासमुञ्चयप्रश्नशङ्कासम्भावनास्वपि’ इति 
'मानश्चित्तसमुन्तिः? इति चामरः । रभसो हर्षवेगयोः? इति 
नानार्थरत्रमाला । क्षिणु हिंसायां इति धातोः क्तप्रत्यये ‘अनुदात्तोप- 
देशबनतितनोति’ इत्यादिनानुनासिकलोपः । न क्षतः अक्षतः ಇತ 
चानीकमस्रियाम्‌’ इत्यमरः । अत्र मधुसूदनेन कथमस्य सङ्गाम इति 
समर्थनीयस्य अपि मानधन इति अक्षतचक्रविक्रम इति च समर्थना- 
त्पदार्थहेतुकं काव्यलिङ्गमलङ्कारः ।। ५५ ॥। 


हलकृष्टशरीरनिर्गलद्रुधिराद्री गमितो जरासुतः | 

हलिना बलिनाऽवलेपवान्न कथश्चिच्रमां दशां नृपः ॥।५६।। 
हलकृष्टेति ।। बलमस्यास्तीति बली तेन । हलिना बलभद्रेण | 

अवलेपो गर्वः तद्वान्‌ । ‘अवलेपस्तु गर्व स्याछ्लेपने दूषणेऽपि च? इति 

विश्वः । जरासुतो नृपः जरासन्धः । हलेन लाङ्गलेन कृष्टमाकृष्टं यच्छरीरं 

तस्मानिर्गलदवस्रंसद्रुधिर रक्तं तेन 3: क्रिः । हलकृष्टशरीर- 
निर्गलद्रुधिराद्रः । “लाङ्गलं हलम्‌ । गोदारणं च सीरः’ इति “रुधिरे5- 
सृग्लोहितास्तररक्तक्षतजशोणितम्‌’ इति ತಗೆ ಇಗೆ ಗೌಸ इति चामरः | 
चरमामन्त्याम्‌ | ‘अन्तो जघन्यं चरममन्त्यपाश्चात्यपश्चिमाः' इत्यमरः | 
दशामवस्थां “दशावताववस्थायाम्‌’ इति विश्वः | कथञ्चित्‌ कृच्छ्रेण | 
न गमितः गमेण्यन्तात्कर्मणि क्तः । न प्रापितः । अत्र प्राणात्ययसाम्गरयां 
सत्यामपि प्राणावियोगोक्तेविरीषोत्तयलङ्कारः । “कार्याजनिर्विशेषोक्तिः सति 
पुष्कलकारणे | हृदि स्नेहक्षयो नाभूत्स्मरदीपे ज्वलत्यपि ।।” इति 
सोदाहरणं तङ्कक्षणाभिधानात्‌ । ५६ || 


प्रसभात्किल कोऽपि यादवः सहजां मे हरतीति सस्मयः । 
शिशुपालहितोत्सुको ययौ नृपसूनुर्मधुसूदनो यतः ॥।५७॥। 


प्रसभादिति || कोऽपि यादवः । किलेति न्यक्कारे | अलीके च 
किल स्मृतः । न्यक्कारेऽनुचिते हेती’ इत्यमररोषः । न्यकृतौ यादव 
इत्यर्थः | मे मम । सहजां स्वसारम्‌ | प्रसभात्‌ बलात्कारात्‌ | "प्रसभं 
तु बलात्कारो हठः? इत्यमरः । हरत्यपहरतीति सस्मयः सगर्वः । “स्मयो 
गर्वोद्धते' इति विश्वः । शिशुपालाय हितं शिशुपालहितं तस्मिन्नुत्सुकः 
उद्युक्तः । “चतुर्थी तदर्थीबलिहितसुखरक्षितैः' इति सप्तमीति च 
चतुर्थीसप्षमीसमासौ । यद्यपि “इश्टर्थोद्युक्त उत्सुकः? इत्याहामरः | 
तथाप्यत्र हितपदसन्निधानात्‌ करिकलभादिइाब्द इव उद्युक्तमात्रार्थत्वं 
वक्तव्यम्‌ । यद्वा हितश्चासावुत्सुकश्च हितोत्सुकः शिशुपालस्य हितोत्सुक 
इति व्याख्येयम्‌ | विशेषणयोः समासोऽपि बहुलग्रहणात्‌ सोढव्यः | अत 
एवानल्पदम्धारिपुरानलोज्चलैरिति श्रीहर्षः | नृपसूनुरभीष्मकपुत्रः रुक्मी | 

यतो यत्र । मधुं सूदयतीति मधुसूदनः । नन्द्यादित्वात्कर्तरि ल्युः | तं 
देशं ययौ प्राप्तवान्‌ । अत्र सकारानुवृत्तरनुप्रासः झाब्दालङ्कारः | सहजाप- 
हारस्य यादवः किलेत्यसम्भाव्यत्ववर्णनादसम्भवोऽर्थालङ्कारः | “असम्भ- 
वोऽर्थनिष्पत्तेरसम्भाव्यत्ववर्णनम्‌ | को वेद गोपकशिशुः शैलमुत्पाटये- 
दिति ।।' इति तह्लक्षणोदाहरणे इत्युभयोः संसृष्टिः | ५७ ॥| 


हरिमेष विषादयन्निव न्यरुणद्रोषकषायितेक्षणः | 
मृगराजमिव द्विपाधिपः पुनरेनं प्रजहास साहसी 11 ५८ ॥ 


हरिमिति || रोषकषायितेक्षणः रोषेण कोपेन कषायिते सञ्जातरागे 
ईक्षणे यस्य स तथोक्तः । “कोपक्रोधामर्षरोषप्रतिधारुट्क्रुथौ ख्रियाम्‌' 
इत्यमरः । *कषायस्तु रसे रागे’ इति दर्पणः | कषायशब्दात्‌ “तदस्य 
सञ्जातं तारकादिभ्य इतच इति इतचूप्रत्ययः । 'लोचनं नयनं नेत्रमीक्षणं 
चक्षुरक्षिणी' इत्यमरः | एष रुक्मी | हरिं श्रीकृष्णम्‌ | विषादयन्‌ 
विषादिनं कुर्वन्‌ । विषादश्चित्तावसादः | “विषादस्तु विषस्यात्तरि भेद्यवत्‌ | 
चित्तावसादे तु पुमान्‌? इति केशवः । सीदतेः “हलश्च' इति घञि 
'षदिरप्रतेः' इति षत्वे विषादोऽस्यास्तीति विषादी तं कुर्विति 
‘तत्करोति’ इति णिचि णाविष्ट॒वत्प्रातिपदिकस्येतीष्टवद्भावाट्टेरिति टिलोपे 
शतरि विषादयनिति रूपम्‌ । उत्पादितोऽपि विषादो लोकस्य दृष्ट्यपेक्षयेव 
न तु तत्त्वत इतीवराब्दः । द्विपाधिपः गजपतिः | 'द्विरदोऽनेकपो द्विपः' 
इत्यमरः । सुपीति योगविभागात्पिबतेः कः । मृगराजः मृगाणां राजा 
मृगराजः | “राजाहस्सखिभ्यष्टच्‌' इति ಕಾಕಾ: | तं सिंहमिव । “सिंहो 
मृगेन्द्रः? इत्यमरः । न्यरुणत्‌ । रुधिर्‌ आवरण इति धातोर्लङि 
रुधादित्वाच्छनमि तिपि ಇತ इतीकारलोपे 'हलूङ्याब्‌’ इत्यादिना तलोपे 

धातुधकारस्य जइत्वे 'वावसाने' इति चर्त्वविकल्पे न्यरुणदिति रूपम्‌ | 
विरुद्धवान्‌ | पुनः अप्रथमे । “पुनरप्रथमे भेदे’ इत्यमरः । निरोधानन्तर- 
काले । साहसी साहसं वीरकर्म अनालोचितकार्य वा अस्यास्तीति 
तथोक्तः । “अथ चान्यायवचसि साहसं वीरकर्मण | अनालोचितकर्यऽपि’ 
इति कविदर्पणः | एनं 'द्वितीयाटौस्वेनः' इत्यन्वादेशे इदम एनादेशः | 
प्रजहास | “हसे हसन” इति धातोलिंट्‌ | हसितवान्‌ | अत्रोपमालङ्कारः | 
षादिवर्णानुवृत्तेरनुप्रासः शब्दालङ्कारः स्फुटः ।। ५८ ॥| 


अयि नन्दसुत व्रजाङ्गनासहवासाहितमानसम्पदः | 
न बिभर्ति मनोज्ञतामयं तव दर्पो मम सन्निधौ बत all 


अयीति || अयि नन्दसुत भो नन्दगोपनन्दन व्रजस्य गोष्ठस्य | 
अङ्गनानां स्रीणां सहवासेनाहिता आपादिता या मानस्य चित्तसमुनते: 
सम्पत्‌ श्रीः यस्य स तथा तस्य तव । अयं मत्सहजाहरणरूपः | दर्पः 
अहङ्कारः । दर्पोऽहङ्कारकस्तू्योः' इति । मनोज्ञता मञ्जुलत्वम्‌ । न 
बिभति । 'डुभृज्‌ धारण” इत्यतो लट्‌ । बत हर्षे । 'खेदानु- 
कम्पासन्तोषविस्मयामन्त्रणे बत” इत्यमरः । अत्र मम पुरुषस्य सन्निधौ 
तव गर्वो न युक्त इत्यस्य व्रजाङ्गनेत्यादिविशेषणेन समर्थनात्काव्य- 
लिङ्गमलङ्कारः ॥ ५९ ॥। 


अधुना मम सायको रणे प्रकटं पाटयिता तवोरसः | 
सुह्ृदामयि ते त्रजौकसां नयनाम्बूनि निपातयिष्याति ।।६०।। 


अधुनेति ।। अयि नन्दसुत । अधुना इदानीम्‌ | मम सायको बाणः | 
शरे खड्गे च सायकः” इत्यमरः | रणे समरे | तव उरसः वक्षसः | 

'उरो वत्सं च वक्षश्च’ इत्यमरः | कर्मणि षष्ठी । प्रकटं प्रकारं यथा 
तथा | ಇತತ प्रकटं स्पष्टम्‌’ इति आाब्दरत्राकरः | पाटयिता | पटधातुः 
स्वार्थ णिजन्तो हिंसार्थः । भेत्ता । व्रजो गोष्ठमोको निवसनं येषां ते 
व्रजौकसः तेषां सुह्ददां मित्राणाम्‌ । yd मित्रामित्रयोः? इति 
निपातितो मित्रशब्दपर्यायः सुहच्छब्दः | “अथ मित्रं सखा सुहृत्‌’ 
इत्यमरः | नयनाम्बून्यश्रूणि । ‘अश्रु नयनाम्बु” इत्यमरः । निपातयि- 
ष्यति | ಇನ್ನಾ गतौ” हेतुमण्णिच्‌ | निर्गमयिष्यति | प्रकटं पाटयितेत्यादौ 
वर्णानुवृत्तेः शब्दालङ्कारः ।। ६० ॥। 


उक्तबिभीषिकायाः फलं दर्शयति-- 


तदियं गजराजगामिनी तव गोपाल न धर्षणोचिता | 
वरटा कलहंसमध्यगा न हि काकस्य वां गता भुवि 
।। ६१ ॥। 


तदियमिति ।। गजराज इव गच्छतीति गजराजगामिनी । 
‘कर्तर्युपमाने? इति णिनिः । इयं रुक्मिणी | हे गोपाल तव धर्षणोचिता 
धर्षणे आक्रान्तौ उचिता योग्या न भवति | 'सुरताक्रान्तिधाष्ण्यषु धर्षणम्‌’ 
इति शब्दरत्वाकरः । “उचित ज्ञातयोग्ययोः' इति कविदर्पणः | कलहंसाः 
कादम्बाः तेषां मध्यं गच्छतीति मध्यगा | मधुरवाक्‌ हंसमध्यवतिनी | 
'कलहंसस्तु कादम्बः किञ्चिदाधूसरच्छदः? इति आाब्दरत्राकरः । वरटा 
हंसी । “हंसस्य योषिद्वरटा’ इत्यमरः । भुवि काकस्य वशमधीनत्वम्‌ | 
“वशः प्रभुत्वाधीनत्ववाञ्छासु' इति कविदर्पणः | 'गत्यर्थाकर्मक' इत्यादिना 
कतैरि क्त: 1 गतवती नहीति प्रतिवस्तूपमालङ्कारः । “वाक्ययोरेकसामान्ये 

प्रतिवस्तूपमा मता? इति तल्लक्षणमभिधाय “स्थिरा शैली गुणवतां 
खलबुद्धया न बाध्यते । रत्रदीपस्य हि शिखा वात्ययापि न नाइयते ।। 
इत्युदाहृतम्‌ ।। ६१ ॥| 


इति रुक्मिणि रुक्मतेजसि प्रलपत्यल्पधियि स्मयन्निव | 
भगवानददात्तदुत्तरं दृढमुक्तैः प्रदरैरुदारधीः || ६२ || 


इतीति ॥। इति पूर्वछोकत्रयोक्तप्रकारेण । रुक्मस्य तेजस्त्विडिव तेजो 
यस्य स तथा तस्य । “तेजो बले प्रभावेऽग्रौ त्विषि’ इति रत्नमाला | 
अल्पा धीर्यस्य तस्मिन्‌ । प्रलपति अनर्थकवचसि । क्षुल्लकबुद्धेरित्थं 
वचनगुम्भो वन्ध्य एवेति भावः | उदारा महती धीर्यस्य सः उदारधीः | 
उदारो दातृमहतोः' इत्यमरः । यद्वा उदारे संयुगे धीर्यस्य स तथोक्तः | 
‘उदारं तु नना ज्ञेयं जठरेऽस्री तु संयुगे’ इति केशव: । “सप्तमीविशेषणे 
बहुत्रीही' इति सप्तम्यन्तस्य पूर्वनिपातः | भगवान्‌ श्रीकृष्णः | स्मयन्निव 
ईषद्धसनिव | ಕೌ: दूढं यथा तथा मुक्तैः च्युतैः । शार्ङ्गादिति शेष: | 
प्रदैः सायकैः | “सायक: प्रदरः काण्डः कङ्कपत्रः शिलीमुखः? इत्यमरः | 
तदुत्तरं तस्य प्रतिवाक्यम्‌ । “प्रतिवाक्योत्तरे समे’ इत्यमरः । रुक्मि- 
प्रलापस्य प्रतिक्रियामेव क्रियाकेवलमुत्तरमिति भावेन | अददात दत्तवान्‌ | 
‘डुदाञ्‌ दाने” लड्‌ | ननु कथं स्मयन्निति प्रयोगः यावता ष्विड्‌ ईषद्धसन 
इति धातुर्डित्‌ डिचासौ 'अनुदात्तडित आत्मनेपदम्‌’ इत्यात्मनेपदं लभेत | 
प्रयोगश्च स्मयमानमुखाम्बुज इति । अतोऽत्र परस्मैपदमयुक्तमिति चेत्‌ | 
उच्यते | ‘अनुदात्तङित आत्मनेपदम्‌’ इत्येतदनित्यम्‌ । चक्षिडोऽनुबन्ध- 
द्व्यकरणाज्ज्ञापकात्‌ | शरणदेवस्तु नपुंसकमनपुंसकेनेकवच्चास्यान्यतरस्याम्‌' 
इति सूत्रान्मण्डूक्लत्यान्यतरस्याङ्गहणानुवृत्तेः ‘अनुदात्तङित आत्मनेपदम्‌’ 

इत्यात्मनेपदम्‌ वैकल्पिकमिति । यद्वा ष्मिङ्‌ ईषद्धसन इति धातोः 
'अन्येभ्योऽपि दृश्यते’ इति विचि निष्पन्नत्वात्‌ स्मेरिति शब्दात्‌ 
“सर्वप्रातिपदिकेभ्यः किबाचारे’ इति किपि दातरि स्मेरिवाचरति स्मयन्निति 
रूपम्‌ | एवं च सति त्राहि मां पुण्डरीकाक्ष शयामि किमतः परम्‌’ 
इत्यादयः प्रयोगास्सङ्गच्छन्त इत्यवोचत्‌ । “अचः परस्मिन्‌’ इति सूत्रे 
नैतेभ्यो विविज्दृश्यत इति कैयटवचनं तु ईकारान्तादृकारान्ताच्च विच्प्रत्ययो 
नोत्पाद्य इत्येवम्परम्‌ । अत एव ने इति लो इति चोदाहृतमिति 
वैयाकरणाः || ६२ || 


श्रवणावधिकृष्टशिञ्जिनीजवसम्प्रेरितगाढपातितैः | 
स तिरस्कृतवातवर्त्मभिइशरजालेरकिरज्जगद्गुरुः ।। ६३ ॥ 


श्रवणेति ।। जगतां गुरुः जगद्गुरुः । स भगवान्‌ । श्रवणं श्रोत्रम्‌ 
अवधिः सीमा यस्याः सा । कृष्टा आकृष्टा शिञ्जिनी ज्या आकर्षण- 
क्रियाविशेषणं वा । श्रवणावधिपदं श्रवणावधि यथा तथाकृष्टशिञ्जिन्या जवो 
वेगस्तस्य सम्प्रेरितो भावे निष्ठा । सम्प्रेरणं तेन गाढं ಕತೆ यथा तथा 
पतितुं शीलमेषामिति तथोक्ताः तैः जवसम्प्रेरिताश्च ते गाढपातिनश्चेति 
विग्रहे “पूर्वकाळेक' इति समास इति व्याख्यानं तु अर्थात्‌ क्तेनैव समासो 
विज्ञायत इति हरदत्तवचनात्‌ स्रातानुलिप्तः कृष्टसमीकृत इत्यादिलक्ष्यानु- 
साराच्चायुक्तम्‌ । गाढपतितैरिति पाठे तु उक्तलक्षणः समासो नानुचितः | 
श्रुति: स्त्री श्रवणं श्रवः? इत्यमरः । “अवधि: स्यात्परिच्छेदेऽवधाने 
कालसीमयोः' इति दर्पणः | “मौवी ज्या शिञ्जिनी गुणः? इत्यमरः | 
'जवो वेगो रयस्यदः' इति ಕರತ: । “गाढबाढदृढानि च' इत्यमरः | 
१. 'गाढपतितैः? इति पाठान्तरम्‌ | 

तिरस्कृतं निराकृतं वातस्य वायोर्वर्त्म पदवी यैस्तानीति तिरस्कृतवातवर्त्मानि 
तैः । अवधीरितवायुवेगैरित्यर्थ: । “तिरसोडन्यतरस्याम्‌' इति सत्वम्‌ | 
यद्वा तिरस्कृतमाच्छादितं वातवर्त्म विहायसमन्तरिक्षं यैस्तैः । “विय- 
द्विष्णुपदं दिव्यं वायुवर्त्म विहायसम्‌ इति वैजयन्ती | झारजालेर्बाणसमूहेः | 
कलम्बमार्गणशरा:” इति “जालं समूह आनाये’ इत्यमरः । अल्पधियी- 
त्यनुवर्तते । अकिरत्‌ “ತ विक्षेपे’ लड्‌ । अवाक्षिपत्‌ । अत्र श्रवणावधि 
कृष्टचापच्युतिगाढपातनादिक्रियावर्णनात्‌ स्वभावोक्तिरलङ्कारः । यद्वा 
वायुवेगतिरस्करणं समर्थनीयं तज्जगद्ुरुरिति समर्थ्यते | “जगत्स्याद्विष्टपे 
क्लीब॑ वायौ ना जङ्गमे त्रिषु' इति रुद्रकोश इत्यमरव्याख्याने जगच्छब्दस्य 
वाय्वर्थत्वोक्तेरत्र तद्रुरुत्वादिति काव्यलिङ्गमलङ्कारः ।। ६३ || 


जगदादिरदीनविक्रमो धनुरस्याच्छिनदेष रुक्मिणः | 
स च सत्वरमुत्पतन्‌ रथादसिमादत्त भयङ्कराकृतिम्‌ ।।६४।। 


जगदादिरिति ।। अदीनः अदरिद्रः अनल्पः विक्रमः पराक्रमो यस्य 
स तथोक्तः । जगतामादिः प्रथमः | “ಕರಗ; पूर्वपौरस्त्यप्रथमाद्याः' 
इत्यमरः । एष भगवान्‌ श्रीकृष्णः । अस्य रुक्मिणो धनुरच्छिनत्‌ । 
‘छिदिर्‌ द्वैधीकरणे” लड़ | स च रुक्मी | सत्वरं तूर्णम्‌ | “सत्वरं चपलं 
तूर्णम्‌’ इत्यमरः । रथादुत्पतन्‌ ತಾಗ: । भयङ्करा आकृतिराकारो 
यस्य स तथा तं “मेघर्तिभयेषु कृञः? इति करोतेः “खचि खित्यनव्ययस्य’ 
इति मुमागमः | असिं खड्गम्‌ आदत्त | आइयूर्वाद्‌ “डुदाञ्‌ दान’ इत्यतो 
लड्‌ । अगृह्णात्‌ | अत्र दादिवर्णानुवृत्तरनुप्रासः शब्दालङ्कारः ।।६४।। 


कचिदुत्पतताऽभिधावता पिहितेन स्फुटितेन च कचित्‌ | 
अणुना कुहचिन्महीयसा समरे व्यहियतामुना चिरम्‌ ।।६५।। 


तृतीयः सर्गः 169 


कचिदिति ।। कचित्‌ “किमोत्‌” इत्यतिप्रत्यये 'काति' इति किमः 
कादेशः | कस्मिंश्चिदेरे | उत्पतता उत्पुवमानेन | कचिदभिधावता 
आभिमुख्येन धावनं कुर्वता पिहितेन खेटादिना छन्नेन । कचित्‌ स्फुटितेन 
प्रकाशितेन कुहचित्‌ कविप्रयोगात्साधुत्वम्‌ | कचित्प्रदेशे अणुना | कचिच्च 
महीयसा स्थूलरूपभाजा । अमुना श्रीकृष्णेन । समरे युद्धे चिरं भूयसा 
कालेन व्यह्वियत । हरतेभावे लड्‌ । विहृतम्‌ । विपूवो हरतिरकर्मक इति 
“ल: कर्मणि च भावे चाकर्मकेभ्यः’ इति भावे लकारः || ६५ || 


भ्रमतीह निघातनेच्छया प्रकटीकुर्वति लाघवं रिपौ | 
अमुना स विदर्भभूभुजः करगो ಆಗ: शकलीकृतः शरैः 
।। ६६ || 

भ्रमतीति || रिपौ रुक्मिणि । प्रतिघातनेच्छया मारणेच्छया | “मारणं 
प्रतिघातनम्‌' इत्यमरः । लाघवं लघुभावं प्रकटीकुर्वति स्फुटं कुर्वति अत 
एव अमति अनवतिष्ठमाने सति । अमुना श्रीकृष्णेन । *विदर्भभूमुज: 
विदर्भाधिपतेः रुक्मिणः । करगः करे विद्यमानः | असिः खड्गः | 
ಕೌ शकलीकृतः खण्डीकृतः । 'भित्तं शकलखण्डे वा” इत्यमरः । चूर्णित 
इत्यर्थः | करत इति पाठे 'आद्यादिभ्य उपसङ्कयानम्‌’ इति तसिः | 
कर एव चूर्णित इत्यर्थः । अत्र कृष्णप्रतिघातनेच्छया प्रवृत्तस्य न केवलं 
स्वाभिलषितार्थालाभः असिखण्डनाद्यनिष्टावाप्तिश्च वर्ण्यत इति 
विषमालङ्कारः | यदाह । 'अनिष्टस्याप्यवाप्तिश्च तदिष्टार्थसमुद्यमात्‌ | 
भक्ष्याशया हि मञ्चूषां दृष्ट्वाखुस्तेन भक्षितः? इति लक्षणछोके चशब्देन 
विषमपरिग्रहः ।। ६६ || 
१. “करतः? इति पाठान्तरम्‌ | 

इषुधिद्रितये कृशोदरे मधुजिन्मर्मनिकर्तनैः शरैः | 
बिषरूपितसर्पसन्निभेः स निषङ्गं विततान रुक्मिणम्‌ ॥॥६७॥। 


इघुधीति || सः झाकलीकृतपरासिः मधुजित्‌ मधुनामकदैत्यजेता | 
मधुहेति पाठे ब्रहमश्रूणवत्रेषु किप्‌’ इति सूत्रे नियमद्वयमभिमतमिति पक्षे 
साधुत्वं दुर्धटवृत्तावुक्तम्‌ । इषुध्योस्तृणीरयोर्द्वियम्‌ । 'सङ्ञयाया अवयवे 
तयप्‌’ इति द्विशाब्दात्तयप्‌ | द्वयं तस्मिन्‌ । कृशोदरे कृशे सूक्ष्मे बाण- 
विरहिते उदरे यस्य तस्मिन्‌ | “कृश तनूकरण” इति धातोः “उपसर्गा- 
त्फुक्कक्षीबकृशोछ्लाघाः' इति क्तप्रत्ययतकारलोपनिपातनात्‌ कृशेति रूपम्‌ | 
मर्मणो जीवस्थानस्य निकर्तनाः छेदकाः तै: | “जीवस्थानं भवेन्मर्म' इति 
हलायुधः । निपूर्वात्कृती छेदन इत्यतो नन्द्यादित्वात्कतैरि ल्युः | 
विषरूषिताः विषेण रूषिताः अभिभूताः “गुण्ठितरूषिते इत्यमरः | ते 
च ते सर्पाश्च तेषां सदृशैरित्यस्वपदविग्रहः | अत एव “स्युरुत्तरपदे 
त्वमी । निभसङ्काशनीकाझाप्रतीकाशोपमादयः' इत्यमरः | शरैबणि: | 
रुक्मिणं निषङ्गं तूणीरम्‌ | विततान । “तनु विस्तारे’ लिटू । स्वस्य 
निषङ्गालाभे तमेव निषङ्गं कृतवानित्यस्य स्वबाणास्तत्रैव संसक्ता इत्यर्थ 
तात्पर्यम्‌ । “पर्यायोक्तं तु गम्यस्य वचोभङ्गयन्तराश्रयम्‌’ इति लक्षितं 
पर्यायोक्तमलङ्कारः ।। ६७ || 


रथकूबरमाश्रितं श्रमात्प्रदराक्रान्ततनुं ` विमोहितम्‌ | 
विनिहन्तुमरिं सुदर्शनं जगृहे चक्रमशेषपावनः ।। ६८ ॥| 
रथेति ।। अशेषान्पावयतीत्यशेषपावनो हरिः । रथकूबरं रथस्य 


१. 'प्रदरप्रेततनुम्‌? इति पाठान्तरम्‌ | 

युगन्धरमू | 'कूबरस्तु युगन्धर:” इत्यमरः । युगधारणानुकूलदारुविशेष: | 
तमाश्रितम्‌ | प्रदरै: ಹೌ आक्रान्ता तनुर्यस्य स तथा | प्रदरप्रोततनुमिति 
पाठे प्रोता स्यूता तनुदेहो यस्येति विग्रहः | विमोहितं विमोहं प्रापितम्‌ | 
अरिं रुक्मिणम्‌ । विनिहन्तुम्‌ । सुदर्शनं शोभनं दशनं यस्येति सुदर्शननामकं 
चक्रम्‌ | जगृहे । “ग्रह उपादाने’ लिट्‌ । गृहीतवान्‌ || ६८ || 


अथ जैत्ररथाधिरोपिता स्वजनस्नेहरसार्द्रमानसा | 
दयिता प्रणयादयाचत प्रणता भ्रातृवधोद्यतं प्रियम्‌ ॥।६९।। 


अथेति ।। जैत्रः जयशीलस्यायं जेतैव जैत्रः प्रज्ञादित्वात्स्वार्थे 
अणप्रत्यय इति वा | 'जेता जैतश्च जित्वरः? इत्यमरः । स चासौ रथश्च 
तमधिरोपिता । गत्यादित्वात्समासः | स्वजने स्नेह एव रसो द्रवस्तेनाद्र 
Rl मानसं यस्याः सा तथोक्ता । दयिता वल्लभा । प्रणयात्‌ प्रकर्षमानीतः 
प्रेमा प्रणयः | तस्मात्‌ प्रेमानीतः प्रकर्षश्चेत्‌ स एव प्रणयो मत” इति 
हरिदीक्षितोदाहृतवचनम्‌ । तेन स्नेहप्रणययोर्भेदः सिद्ध्यति | प्रणयप्रकर्षण 
नतवती | ೫೫% सहोदररुक्मिहनने उद्यतं हरिम्‌ । अयाचत । ಕಾಸ್ಟ 
याञ्चायामिति धातोर्लङ्‌ । प्रार्थितवती । प्रणतेत्यत्र “गत्यर्थाकर्मक' 
इत्यादिना कर्तरि क्तः । यद्यपि नमतिः सकर्मकः । क्लिषादावगणितश्च 
तथापि | नमनं गतिविशेष एव | यदाहुर्वैशीषिकाः “भ्रमणाकुञ्चन- 
प्रसारणोर्ध्वज्वलनगमनादयो गतिविशेषा:” इति तथा च गत्यथत्वात्‌ 
उक्तशास्रेण क्तप्रत्यय उत्पादयितुं युक्तः । अत एव 'द्वितीयाश्रितातीत- 
पतितगतात्यस्तप्राप्तापन्नेः” इति सूत्रोदाहरणे कृष्णं श्रित इत्यत्र श्रितादिषु 
गत्यर्थत्वात्कर्तरि क्तः । श्रयणं प्राप्तिः प्राप्तिश्रेह गतिरेवेति प्राञ्चः | यद्वा 
‘धातोरर्थान्तरे वृत्तेर्धात्वर्थनोपसङ्गहात्‌ । प्रसिद्धेरविवक्षातः कर्मरोऽकमिका 

क्रिया” इति वैयाकरणवचनेन कर्मणोडविवक्षया अकर्मकत्वेन उक्तशास्रेण 
नमेः क्तप्रत्ययः । प्रणतं प्रणतिः तदस्यास्तीति अर्शआद्यजन्तत्वेन वा 
प्रणतेति रूपम्‌ | भक्तः मुक्ता ब्राह्मणाः पीतप्रतिबद्ववत्सामिति यथा | 
अथ चादिकर्मणि क्तः कर्तरि चेति कर्तरि क्रियाप्रारम्भरूपादिकर्मणि 
क्तप्रत्ययः | सर्वमेतदुर्घटवृत्तिमनोरमादी प्रपञ्चितम्‌ ।। ६९ || 


क्षमयाम्यखिलेश विप्रियं चरितं यत्त्वयि दीर्घसूत्रिणा । 
करुणाविषयेऽत्र साहसं बहमूर्ख न हि कर्तुमर्हसि ॥७०॥। 


क्षमयामीति । हे अखिलेश । त्वयि दीर्घसूत्रिणा दीर्घ च तत्‌ 
सूत्रं च सूचनमस्यास्तीति दीर्घसूत्री तेन । “सूत्रं तु सूचने तन्तौ 
ग्रन्थभेदव्यवस्थयो:” इति कविदर्पण: | चिरक्रियेण वा | रुक्मिणा यच्चरितं 
कृतम्‌ । विक्रियम्‌ अप्रियम्‌ । तत्क्षमयामि क्षमूष्‌ सहन’ इति 
धातोर्णिजन्ताङ्लट्‌ मर्षयामीति । तथाचात्र एतस्मिन्‌ करुणाविषये दयापात्रे | 
बहवो मूर्खाः अज्ञा यस्य तत्तथा । ಇ: खो मुर्च' इति खप्रत्ययः | 
मुह्यते मरादेशश्च | साहसं वीरकर्म अनालोचितकार्यं वा कर्तृ न ह्यर्हसि | 
वैयात्यं कर्तृ योग्यो न भवसीत्यर्थः । अत्र साहसाकरणे क्षमापनस्य 
हेतोहतुमता सह वर्णनाद्वेतुरलङ्कारः । काव्यलिङ्गमित्यन्ये || ७० || 


उदिते वचसीति भीरुणा विनिवर्त्यायुधमाह माधवः | 
सुमुखि ब्रजतादपेतभीस्तव सौहार्दवशादसाविति ॥ ७१ ॥| 
उदित इति || भीरुणा अनेन जनेन । रुक्भिण्येति यावत्‌ | इति 
पूवोक्तप्रकारेण | वचस्युदिते उद्गीणे सति | माधवः श्रीकृष्णः | आयुधं 
चक्रम्‌ । विनिवर्त्य विशेषेण निवृत्तं विधाय । हे सुमुखि । तव 

सौहार्दवशात्‌ प्रेमाधीनत्वात्‌ 'हृद्धगसिन्ध्वन्ते पूर्वपदस्य च' इत्युभयपदवृद्धि: 
असौ रुक्मी | अपेतभीः अपेता व्यपगता भीर्भयं यस्मात्स तथा स सन्‌ | 
ब्रजतात्‌ “ब्रज गतौ’ इत्यतो लोटू । तुह्योस्तातङिति तोस्तातङ्‌ गच्छतु 
इत्याह । अत्र यकारमकारादिवर्णानामनुवृत्तेरनुप्रासः झाब्दालङ्कारः | 
““उदिते वचसीति भीरुणा स्म निर्त्यायुधमाह माधवः'” इति पाठस्सुगमः 

| ७१ || 


प्रतिपय धियं पुनस्तया सह सोदर्यबलावलम्बनात्‌ | 
कथमप्यगमद्विलम्बयन्नगरं गारुडतुण्डमोक्षितः ।। ७२ || 


प्रतिपयेति ।। स रुक्मी पुनर्धियं सञ्ज्ञाम्‌ । प्रतिपद्य प्राप्य | सोदर्या 
इदं सोदर्यं तञ्च तत्‌ बलं च तस्यावलम्बनादाश्रयणात्‌ । गारुड्तुण्डमोक्षितः 
गरुडसम्बन्धिचश्ुमोचितः तया धिया बुद्धया विलम्बयन्‌ विलम्बं कुर्वन्‌ 
सन्‌ | जयकृतोत्साहाभावाद्विलम्बमान इत्यर्थः | कथमपि केनापि प्रकारेण | 
नगरमगमत्‌ । ಇಷ್ಟು गतौ’ लड़ गतवान्‌ ।। ७२ ॥ 


प्रतिपालयतो नृपात्मजां शिशुपालस्य हतो मनोरथः | 
हरिणा जलदर्तुना यथा मधुपस्याम्बुजिनीरसार्थिनः 11931 


प्रतिपालयत इति ।। हरिणा श्रीकृष्णेन । नृपात्मजां भीष्मकपुत्रीं 
रुक्मिणीम्‌ | प्रतिपालयतः प्रतीक्षमाणस्य “प्रतीक्षा प्रतिपालनम्‌’ इति 
झब्दरत्राकरः । शिशुपालस्य । मनोरथो वाञ्छा । अम्बुजिन्याः पद्मिन्याः 
रसं मकरन्दम्‌ अर्थयितुं शीलमस्येति अम्बुजिनीरसारथिनो मधुपस्य अमरस्य | 
जलदानामृतुर्जलदकालः वर्षाकालः तेन यथा वर्षर्तुनेव । हतः हिंसितो 
भग्न इत्यर्थः | उपमालङ्कारः ।। ७३ || 

हृदयं तु बभूव रुक्मिणो दमितस्यापि निबद्धमन्युमत्‌ | 
कुशलैरपि मार्जितो जनैरपि नाङ्गारमुपैति पाण्डुताम्‌ 11೨೪॥| 


हृदयमिति ।। दमितस्यापि दम उपशमे दान्तस्येति वा “वादान्त- 
शान्तपूर्णदस्तस्पष्टच्छन्नज्ञप्ता इति दान्तेन विकल्पेन इडभावनिपातनादिटि 
दमितस्येति रूपम्‌ । रुक्मिणो हृदयम्‌ | तुः पादपूरणे । “तुहिचस्महवै 
पादपूरणे? इत्यमरः | यद्वा शिशुपालस्य मनोरथो हतः रुक्मिणस्तु 
हृदयमिति सम्बन्धः । निबद्धः सन्दानितः मन्युः क्रोधः अस्यास्तीति 
निबद्धमन्युमत्‌ । “मन्युर्दैन्ये क्रतौ क्रुधि’ इत्यमरः । 'कृष्णसर्पवान्‌ 
वल्मीकः । लोहितशालिमान्‌ ग्राम” इति महाभाष्यप्रयोगात्‌ | ಇ 
कमेधारयान्मत्वर्थीय? इति वचनं नादरणीयमिति मतुबुपपत्तिः । कुशलैर्जनैः 
जलेमार्जितः परिशोधितोऽपि अङ्गारः अग्निविट्‌ । 'अङ्गारस्तु पुमान्‌ भीमे 
स्यात्कृष्णगुण एव च । त्रिषु तद्वति निर्वाणे ज्वाले त्वग्नौ नृशण्डयोः | 
निर्वाणाग्राविन्धवे च' इति केशवः । अपिइाब्दो बिमर्श । तथा 
चोपसर्गनिघण्टौ | “अपि काकः श्येनायत' इति । पाण्डुतां धावल्यं नोपैति 
नोपगच्छति । अत्र क्रोधाभावहेतौ दमे सत्यपि कार्याजनिवर्णना- 
द्विरोषोक्तिरलङ्कारः । ७४ ।। 


“सर्वत्र भिन्नसगन्तैरुपेतं लोकरञ्जकम्‌ | काव्यं कल्पान्तरस्थायि’ इति 
दण्डिवचनमनुरुन्धानो वृत्तान्तरेणोक्तमर्थमुपसंहरनाह--- 


इत्थं हृतायां नरदेवपुत्र्या पश्यत्सु राजप्रबरेषु तेषु | 
धुरन्धराणामिव नीतिहीनं मनो न शोभां नगरं बभार 
|| ७५ || 

इत्थमिति ।। राजप्रवरेषु जरासन्धप्रभृतिषु । पश्यत्सु “षष्ठी चानादरे' 
इति सप्तमी । पश्यतो राजप्रवराननादृत्येत्यर्थः | नरदेवपुत्र्यां भीष्मक- 
सुतायाम्‌ । शाङ्गखादित्वात्‌ डीन्‌ । रुक्मिण्याम्‌ । इत्थं 'मुजयाग्राही'त्युक्त- 
प्रकारेण । हृतायाम्‌ अपहृतायां सत्याम्‌ । धुरन्धराणां धूर्वहानाम्‌ | 
“सञ्ज्ञायां भृतृवृ” इत्यादिना धारयतेः खचू । “खचि हस्वः? इत्युप- 
धाहस्वत्वम्‌ । पूर्वपदस्य वाचयमपुरन्दरी चेत्यत्र चकारस्यानुक्त-समुचाय- 
कत्वादमन्तत्वम्‌ । अत एव च “धुरीणश्र धुरन्धरः? इत्यमरः । नीतिहीनं 
मन इव नगरं शोभां कान्तिम्‌ | न बभार । “डुभृञ्‌ भरणे’ लिटू । अत्र 
रुक्मिण्याहरणकार्यतया वर्णनीयस्य प्रतिभटराजमनसो नगरस्य चाशोभा- 
लक्षणैकधर्मान्वयात्‌ तुल्ययोगितालङ्कारः | 'व्ण्यानामितरेषां वा धमैक्यं 
तुल्ययोगिता । सङ्कचन्ति सरोजानि स्वैरिणीवदनानि च ॥' इति 
सोदाहरणं तल्लक्षणाभिधानादिति व्याख्यानं मञ्जुलम्‌ | इवशब्दसत्वात्‌ | 
अतः स्फुटप्रतिभासोपमैवात्रालङ्कार इति शोभते पक्षः । अत्र पूर्वार्ध- 
मिन्द्रवज्रा उत्तरार्धमुपन्द्रवत्रेत्युपजातिः । वृत्तरत्नाकरे “अनन्तरोदीरित- 
लक्ष्ममाजौ पादौ यदीयावुपजातयस्ताः' इति पादग्रहणेऽपि छन्दस्सूत्रे 
वज्राभ्यामुपजातिसामान्योक्तेः पादग्रहणमतन्त्रमिति छन्दोविचितिवेदिनः 
|| ७५ || 
अथ रथमधिरूढः प्रौढलक्ष्म्या समेतः 
सबलबलसहायो बालनीलोत्पलाक्ष्याः । 
दघिघटघटिताभिः सङ्गतस्सुन्दरीभिः 
प्रतिगमनवतीभिर्द्वारकामाप शौरिः ।। ७६ ॥। 


।। इति श्रीमत्कविकुलतिलकश्रीमत्त्रिविक्रमपण्डिताचार्य- 
विरचिते उषाहणे महाकाव्ये तृतीयः सर्गः ॥ ३ ॥ 

अथेति ।। अथ प्रतिभटराजन्यजयानन्तरम्‌ | प्रौढलक्ष्म्या प्रौढानां 
जैत्राणां लक्ष्मी: वीरश्री: तया । यद्वा प्रौढाः प्रगल्भाः लक्ष्म्य: शोभा: 
यस्यास्सा तया । बहुवचनान्तलक्ष्मीशब्देन विग्रहाश्रयणात्‌ कप्रत्ययाभावः | 
तथा च मनोरमायां eer इति सिद्धे उरःप्रभृतिषु लक्ष्मीरित्येक- 
वचनान्तपाठे एकवचनान्तस्यैव नित्यो यथा स्यात्‌ अन्यत्र रीषादिति 
विकल्प एव तेन अकृझामकृरालक्ष्म्यश्चेतसा शंसितं स इति सिद्धम्‌ । 
अकृशा लक्ष्म्यो यस्येति विग्रह इति | बालं प्रत्यग्रं यन्नीलोत्पलं तदिव 
अक्षि यस्यास्सा तथा तया बाला च सा नीलोत्पलाक्षी च तयेति वा । 
“पुंवत्कर्मधारयजातीयदेशीयेषु' इति बालाइब्दस्य पुंवद्भावः । “बहुव्रीहौ 
सक्थ्यक्ष्णोः स्वाङ्गात्‌ षच्‌’ इति अक्षिशब्दात्‌ षचूप्रत्ययः । षित्वात्‌ 
डीषू | समेतः सम्यङ्मिलितः रथमधिरूढः । 'गत्यर्थाकर्मक' इत्यत्र रुहे- 
रुपादानात्‌ कर्तरि क्तः, स्यन्दनमारूढवान्‌ | बलेः सहितः सबलः स 
चासौ बलो बलभद्रश्च स सहायो यस्येति विग्रहाश्रयणात्‌ । बलं च बलश्च 
बलबलाविति विग्रहे सरूपाणामेकशेषापत्तिरिति दूषणमनवकाझम्‌ | 
दधिघटैदधिपूरितैर्घटैः घटिता सङ्गताः ताभिः प्रतिगमनम्‌ आभिमुख्येन 
गमनं तद्व्तीभिः सुन्दरीभिः सङ्गतः । MR: बाह्वादित्वादीड्‌ | श्रीकृष्णः 
द्वारकां पुरीमाप | "ತತ್ರ व्याप्तौ’ इत्यतो लिट्‌ | अत्रानुप्रासः 
शब्दालङ्कारः स्फुटः | मालिनीवृत्तम्‌ | 'ननमयययुतेयं मालिनी भोगिलोकैः? 
इति तल्लक्षणात्‌ | अष्टभिः सप्तभिश्च यतिमती मालिनीत्यर्थः ।। ७६ || 


।। इति श्रीमत्कविकुलतिलकश्रीमत्त्रिविक्रमपण्डिताचार्यविरचितोषाहरण - 
व्याख्यायां रसिकरञ्जनीसमाख्यायां सुमतीन्द्रयतिकृतायां तृतीयः सर्गः ॥। 

।। अथ चतुर्थः सर्गः ॥| 


अस्मिन्सगै श्रीरुक्मिणीदेव्याः श्रीकृष्णस्य सङ्गमं तत्र प्रद्युप्रजन्मादि 
च वर्णयति-- 


कान्तिमन्तमथ कान्तया तया यान्तमात्मभुवमान्तरं पुरम्‌ । 
आकिरन्नगरसुन्दरीजनास्साधुलाजनिचयैस्समन्ततः ॥ १ || 


कान्तिमन्तमिति || अथ रुक्मिणीसमाहरणानन्तरम्‌ | 
नगरसुन्दरीजनाः द्वारकाललामायितस्रीजनाः । तया रुक्मिण्याख्यकान्तया 
प्रमदया | “प्रमदा मानिनी कान्ता’ इत्यमरः कान्तिमन्तं शोभावन्तम्‌ | 
आन्तरम्‌ अन्तर्भवं पुरमन्तःपुरमित्यर्थः । आन्तरं पुरम्‌ आत्मीयं पुरमिति 
वा | आयान्तमागच्छन्तम्‌ | आत्मभुवं हरिम्‌ । 'आत्मभूर्मन्मथे विष्णौ 
aha च' इति केशवः । साधूनामुचितानाम्‌ । लाजानां भ्रष्टयव- 
समुद्भवसुमङ्गलाक्षतानाम्‌ । निचयैः समूहैः । “साधुः स्यात्सज्जने सौम्ये 
वार्धुषाबुचितेऽपि च' इति दर्पणः | “लाजा: स्युभ्रष्टधान्येऽपि च' इति 
विश्वः | 'लाजाः पुंभूम्नि चाक्षताः” इत्यमरश्च । समन्ततः सर्वतः | 
आकिरन्‌ | “कृ विक्षेपे’ लङ्‌ कीर्णवन्तः । तकारादेरसकृदावृत्तेदृत्त्यनुप्रास: 
शब्दालङ्कारः ।। अत्र सगे रथोद्वतानामकं वृक्षम्‌ । तथा च छन्दस्सूत्र 
रात्रलिङ्गा रथोद्धता’ इति । एतच्च ಇ नराविह रथोद्धता लगौ' 
वृत्तरत्नाकरे विवृतम्‌ ।। १ || 


लोचनैरपि हरिः सुलोचनापातितैः प्रमदबाष्पसङ्कलैः | 
सङ्गतस्सुखकरैरशरन्निशाचन्द्रिकाभिरिव चन्दनद्रुमः ॥ २ ॥। 

लोचनैरिति ॥ हरिः श्रीकृष्ण: । सुलोचनाभिः स्रीमिः । पातितैः | 
उत्पातितैरिति यावत्‌ । सुलोचनापातितैः । प्रमदो हर्षस्तस्य बाष्पं नेत्राम्बु 
तेन geet: । “मुत्प्रीतिः प्रमदो हर्षः’ इत्यमरः । “सङ्कुलं तु 
wane’ इति केशवः । सुखं कर्तु शीलवद्धिः । “कृञो हेतुता- 
च्छील्यानुलोम्येषु' इति करो तेष्टः । सुखकरैलोचनै: । “लोचृ दर्शन’ 
इत्यतो भावे ल्युट्‌ । अवलोकनैः न केवलं लाजनिच॑यैः । शरत्‌ ಕತ್ತ: | 
तस्या निशा रात्रयः तदुदितचन्द्रिकाभिः शरनिशाचन्द्रेकामिः । चन्दनद्रुम 
इव सङ्गतः सम्बद्धः । उपमालङ्कारः । चन्दनद्रुमकृष्णयोरुपमानोपमेय- 
भावाभ्युपगमात्‌ | लोचनैश्चन्द्रिकाभिरिति न लिङ्गव्यत्यय उपमानदोषः | 
आाब्दालङ्कारः स्वयमूह्यः || ಇ || 


सस्रुषास्फुरणसम्मदोच्चलत्कन्धरं प्रणतिमत्कृताशिषम्‌ | 
प्रीतिमान्पितरमभ्यपूजयन्मातरं च रचिताञ्जलिर्वरः ॥ ३ ॥ 


स इति ।। रचितः अञ्जलिः संहतौ पाणी येन स तथा । “तौ 
युतावञ्जलिः पुमान्‌’ इत्यमरः । “वर: कन्यापतिः' इति धनञ्जयः । सः 
कृष्णः प्रीतिमान्‌ । स्रुषायाँ वध्वाम्‌ | स्फुरणं प्रथमदर्शनं तस्य सम्मदः 
प्रमोदः तेन उच्चलन्ती कन्धरा ग्रीवा यस्मिन्कर्मणि तद्यथा तथा | 
सन्तोषातिशयेन कम्पमानं शिलो बिभ्रतमिति तात्पर्यम्‌ । 'खुषा जनी 
पुत्रवधूः स्यात्‌’ इति हलायुधः | 'कन्धरो वारिवाहे स्वाद्वीवायां कन्धरा 
मता? इति विश्वः | “अथ शिरोधि: कन्धरेत्यपि’ इत्यमरश्च | 
'गोस्रियोरुपसजनस्य' इति हस्वः । क्रियाव्ययविरोषणानां क्वीबत्वमेक- 
वचनत्वं च वाच्यम्‌ । प्रणतिमत्सु कृतनमस्कारेषु । कृता आशीर्यन यया 
वा तादृशम्‌ । कृताशिषं पितरं मातरं च वसुदेवं देवकीं च | 

उच्चलत्कन्धरमिति पितृविशेषणं वा । अभ्यपूजयत्‌ । पूजायां लड्‌ । चुरादि 
| ३ ॥ 
तावतीं न मुदमाददे पुरा पुत्रवत्यपि पतत्रिकेतुना । 
यावतीं नृपसुताकराम्बुजद्रन्द्रवन्दितपदा तु देवकी ।। ४ ॥| 
तावतीमिति ।। पतत्री गरुडः केतुश्चिह्णं यस्य सः । पतत्रिकेतुः 
गरुडध्वजः । तेन श्रीकृष्णेन । इत्थम्भूतलक्षणे तृतीया | पुत्रवत्यपि 
देवकी | देवकशब्दस्य तदपत्ये लक्षणया वृत्तौ “पुंयोगात्‌? इति डीष्‌ । 
न हि तत्र (अपत्यलक्षणयेव?) दाम्पत्यलक्षणमेव पुंयोगः किन्तु 
जन्यत्वाद्यपीति हरदत्तादयः | अत एव 'प्राकिकयीतो भरतस्ततोऽभूत्‌' 
इति भट्टिः | पुरा उद्वाहात्ूर्वम्‌ | तावतीं सा परिमाणमस्यास्तावती ताम्‌ | 
‘यत्तदेतेभ्यः परिमाणे वतुप इति ag “आ सर्वनाम्नः? इत्यात्वे 
“उगितश्च? इति डीप्‌ । “सर्वनाम्नो वृत्तिमात्रे पुंवद्भावः? । मुदं हर्षम्‌ | 
नाददे | 'डुदाञ्‌ दाने’ लिट्‌ | प्राप्तवतीत्यर्थः । यावतीं या परिमाण- 
मस्या इति यावती ताम्‌ । पूर्ववत्प्रक्रिया । मुदम्‌ । नृपसुतायाः रुक्मिण्याः | 
करावम्बुजे इवेत्युपमितसमासः | INE युग्मम्‌ । द्वन्द्वं रहस्येति 
प्रयोगात्साधुः | {द्वन्द्वं रहस्ये कलहे तथा मिथुनयुग्मयोः' । इति 
अमरव्याख्याने मेदिनीत्युक्तम्‌ | तेन वन्दिते पदे पादौ यस्यास्सा नृपसुता 
कराम्बुजद्वन्द्रवन्दितपदा । तुशब्दो विशेषद्योतनार्थः । आददे स्वीकृतवती | 
कराम्बुजेत्युपमालङ्कारः ।। ೪ || 


युग्मके चरणयोः प्रणामिनीं रुक्मिणीं प्रति कुटुम्बिनीजनः | 
वर्तमानविभवानुवादवान्वेत्ति नैव हि ततोऽधिकं पदम्‌ 
11 ५ || 

gas इति ॥ कुट्रम्बिनीजनः कुटुम्बं पोष्यवर्गोऽस्या अस्तीति 
कुटुम्बिनी सा चासौ जनश्च लोकश्च | स तथा | “कुटुम्ब पोष्यवर्ग च' 
इत्यमरमाला | "7 स्यात्तु कुट्रम्बिनी’ इत्यमरः | “जनो लोके मह- 
लोकात्परलोके च पामरे? इति विश्व: । देवकीचरणयोः पादयोः युग्मके | 
युग्मशब्दात्‌ अज्ञाने कन्‌ । युग्मे प्रणामिनीं नमस्कारवतीम्‌ । रुक्मिणीं 
प्रति । प्रतेः कर्मप्रवचनीयत्वात्तद्योगे द्वितीया | वर्तमानो यो विभव- 
स्सम्पत्तिस्तस्या अनुवादवान्‌ । “विभवौ हर्षसम्पत्ती’ इति कविदर्पण: | 
विद्यमानानामखण्डमण्डलाधिपतिमहिषीत्वादिविभवानां केवलमनुवाद एव 
न पुनराशीर्वचनेन विधेयं किमप्यस्ति । महालक्ष्मीत्वेन सांसिद्विक- 
सकलविभवत्वात्‌ | वर्तमानसम्पत्त्यनुवादवानेवासीदिति भावः । कुतः हि 
यतः ततः नित्यसिद्धविभवात्‌ अधिकम्‌ । पदं स्थानम्‌ | नैव वेत्ति न 
जानाति | अत्र विद्यमानविभवमात्रानुवादस्य समर्थनीयस्य नेव वेत्तीत्यादिना 
समर्थनाद्वाक्यार्थहेतुकं काव्यलिङ्गमलङ्कारः ।। ५ || 


योषितस्समुपगूहनोयता दूषिता मनसि तामसूयया । 
आलिलिङ्गरपि जातयौवनाः को जहाति पुर आगतां श्रियम्‌ 
|| ६ || 
योषित इति || जातं यौवनं यासां तास्तथोक्तास्तरुण्य: । अत एव 
मनसि असूयया गुणेषु दोषत्वारोपरूपया | “असूया तु दोषारोपो गुणेष्वपि 
इत्यमरः । दूषिता अपि समुपगूहने संछेषे । AS उपगूहनम्‌’ 
इत्यमरः | उद्यता उद्युक्ताः | योषितः स्रियः । “स्री योषिदबला योषा’ 
इत्यमरः । तां रुक्मिणीम्‌ | आलिलिङ्ग: | लिगि गतौ लिट्‌ | आशिष्ट- 
वत्यः । तथाहि | पुरः पुरतः । “स्यात्पुरः पुरतोऽग्रतः? इत्यमरः | 

आगतां सम्प्राप्ताम्‌ । श्रियं सम्पत्तिम्‌ । “सम्पत्ति: श्रीश्च लक्ष्मीश्र' 
इत्यमरः । को जनः जहाति | ओहाक्‌ त्यागे लट्‌ । अत्र त्रिय आलि- 
लिङ्गरिति विशेषमभिधाय को जहातीति सामान्योत्तया अर्थान्तर- 
न्यासालङ्कारः 'कार्योत्पत्तिस्तृतीया स्यात्सत्यपि प्रतिबन्धके’ इत्युक्त- 
लक्षणविभावनालङ्कारं प्रत्यङ्गीत्युभयोरङ्गाङ्गिभावेन सङ्करः ।। ६ ॥| 


आप्तयौवनगुणां वपुःश्रिया हारिणीमुरुघनस्तनोरसाम्‌ | 
मानसं पुररिपोरवेक्ष्य तामैहिकेष्वपि रसेष्ववातरत्‌ ॥। ७ || 


आस्तयौवनगुणामिति ।। मुररिपोः मुरारेः श्रीकृष्णस्य | मानसं 
चित्तम्‌ । वपुश्श्रिया देहशोभया । इत्थम्भूतलक्षणे तृतीया । आप्ताः 
यौवनस्य गुणा रूपादयो यया ससा ताम्‌ । मुख्यौ स्तनौ स्तनोरसे । 
घने सान्द्रे (कठिने) च स्तनोरसे च घनस्तनोरसे उरुणी विपुले घनस्तनो- 
रसे यस्यास्सा ताम्‌ । उरुघनस्तनोरसाम्‌ | “वड्रोरुविपुलम्‌” इत्यमरः | 
'घनस्तु संहते सान्द्रे सङ्घाते कठिनेऽपि च' इति झब्दरत्राकरः | 
अग्राख्यायामुरसः’ इति उरसष्टच्‌ । 'उरो वक्षसि मुख्ये च' इति 
केशव: | अत एव हारिणीं मनोहराम्‌ । “वल्गु हारि मनोहारि’ इत्यमर- 
रोषः । तां रुक्मिणीमवेक्ष्य ऐहिकेषु इहशब्दाद्वावार्थ अध्यात्मादित्वात्‌ 
ठञ्‌ । अपिर्गर्हायाम्‌ । गर्ितेष्वैहिकेषु | रसेषु आस्वादनेषु | लोकदृष्ट्या 
निन्दितेषु वैषयिकभोगेष्वित्यर्थः | अवातरत्‌ | अवपूर्वात्‌ “तृ प्रुवन- 
तरणयोः? इत्यतो लड्‌ । अवतरणमकरोत्‌ । अत्र उरुघनस्तनोरसां 
हारिणीमिति विशेषणद्वयस्य साभिप्रायत्वात्परिकरालङ्कारः ।। ७ ॥। 


सेवनावसरविन्मधुस्तदा द्वारकागतमुपाचरद्वरम्‌ | 
आत्मचिह्णकुसुमैरुपायनं हारयन्नुपवनाद्रिकिङ्करैः ।। ८ ॥ 

सेवनेति ।। तदा भगवतो वैषयिकरसोपभोगेच्छाकाले । सेवनस्य 
सेवायाः अवसरः प्रस्तावः तं वेत्तीति वित्‌ । विदेः सत्सूद्विष” इत्यादिना 
क्विप्‌ । “प्रस्तावः स्यादवसरः? इत्यमरः । मधुर्वसन्तः | “वसन्ते तु 
मधुः पुष्पसमयः सुरभिः स्रियाम्‌’ इति आाब्दरत्राकरः | उपवनानामद्र्यो 
द्रुमास्ते च ते किङ्करास्तैः । ‘sega इति विश्वः । किंय- 
त्तद्नहषु कृजोऽज्विधानमिति वक्तव्यत्वात्किंदाब्दोपपदे करोतेरच्प्रत्ययः | 
आत्मनः स्वस्य । चिह्लालि लक्षणानि कुसुमानि तैः । करणे तृतीया | 
उपायनमुपहारम्‌ | 'उपायनमुपग्राह्ममृपहारस्तथोपदा' इत्यमरः | हारयन्‌ 
धारयन्‌ । 'हक्रोरन्यतरस्याम्‌? इति हरतेरणौ कर्तुः कमैसञ्ज्ञायां 
विकल्पितत्वात्‌ कर्मत्वाभावः । द्वारकामागतं प्राप्तम्‌ । ‘द्वितीया श्रिता’ 
इत्यादिना समासः । वरं कन्यापतिम्‌ उत्तमं वा । श्रीकृष्णमुपाचरत्‌ | 
असेवतेत्यर्थः । उपवनाद्र्य एव किङ्करा इति रूपकालङ्कारः || ८ ॥| 


सान्द्रप्ववनिवारितातपे पुष्पिते समदषट्पदारुते | 
आर्तवीमनुबभूव स श्रियं भूयसीमुपवने प्रियानुगः ಟಿ 


सान्द्रपल्ठवेति ।। सः श्रीकृष्णः । सान्द्रा निरन्तराः पल्लवाः 
किसलयानि तैरनिवारितः आतपो यस्मिंस्तत्तथा तस्मिन्‌ । पुष्पिते 
पुष्पाण्यस्य सञ्जातानि पुष्पितम्‌ | “तदस्य सञ्जातम्‌’ इति इतच्‌ प्रत्ययः 
तस्मिन्‌ | मदसहिताः षट्पदाः । इझाकपार्थिवादित्वान्मध्यमपदलोपी 
समासः | तेषाम्‌ आरुतो ध्वनिस्तेन मदषट्पदारुतेन सहितं समदषट्पदारुतं 
तस्मिन्‌ । समदं षट्पदारुतं यस्मिन्निति वा | उपवने प्रिया अनुगा 
अनुचरी यस्य सः प्रियानुगः | 'सहायोऽनुचरोऽनुगः? इति रत्नाकरः । 
भूयसीं बहुलाम्‌ | आर्तवीम्‌ ऋतुसम्बन्धिनीम्‌ । 'समयस्तदस्य प्राप्म्‌' 

इत्यधिकारे “ऋतोऽण्‌' इति सूत्रादुतुरस्याः प्राप्त इत्यर्थ क्रतुशब्दादणप्रत्ययो 
वा । श्रियं सम्पत्तिम्‌ । अनुबभूव । अनूपूर्वाद्धवतेर्लिट्‌ | अनुभूतवान्‌ 
|| ९ ॥| 


तां निशासु शशिमण्डलाननां Me रहसि नूत्रसङ्गमात्‌ | 
रुक्मिणीं भुजगभोगकोमले प्राप चारुशयने यशोनिधिः 
।। १० || 


तामिति || यराइश्रीरिह ग्राह्या तस्याः कान्तेनिधियशोनिधिभंगवान्‌ | 
शृङ्गारपूर्ण इति यावत्‌ । “यशञइश्री:” इति केशवः | शशिनो मण्डल- 
मिवाननं यस्यास्सा तथा ताम्‌ । ಇ क्रोडादिबह्णचः' इति स्वाङ्गवाचि- 
नोऽप्याननइाब्दान डीष्‌ | नूल्रसङ्गमात्‌ नूत्रो नूतनश्चासौ सङ्गमश्च 
तस्मात्‌ | नवशब्दस्य “नवस्य नूआदेशः त्रप्तनपखाश्च प्रत्यया वक्तव्याः? 
इति नूआदेशस्त्र(स्तन?)प्प्रत्ययश्च | व्रीडितां सञ्जातलज्जाम्‌ । रुक्मिणीं 
निशासु रात्रिषु रहस्येकान्ते भुजगभोगकोमले भुजगस्य सर्पस्य भोगः काय 
इव कोमलं मृदुलं तस्मिन्‌ । भोगस्सुखे स्त्र्यादिभृतावहेश्च फणकाययोः' 
इत्यमरः । चारु मनोहरं च तच्छयनं तस्मिन्‌ प्राप | ತಿಗಗಿಗ | 
पूर्वसगे त्रपयातुरमानसेत्यत्र रुक्मिण्या लज्जाभाव उक्तः सम्बन्धसामान्य- 
मात्रेण । अत्र तु परिष्वङ्गादिसङ्गमोऽभिसंहित इति न विरोधः ।।१०।। 


सा दृदप्रणयबन्धनक्रमप्रेरितिन मनसाऽनुवर्तिनी | 
पत्युरत्यगमयद्दिनक्षपाः कुर्वती रतिरसान्दिने दिने ॥।११॥। 


सेति ।। सा रुक्मिणी | दृढो 75೫೫ प्रणयस्सौहार्द तस्य बन्धने 
करणे यः क्रमः प्रत्यहमभिवृद्धपरिपाटी तेन प्रेरितम्‌ । 'क्रमः इक्यांघ्रि- 

विक्षेपपरिपाटीषु कथ्यते' इति कविदर्पण: । अनुवर्तितुं शीलमस्या इति 
णिनिप्रत्यये नान्तत्वान्डीष्‌ । अनुवर्तनस्वभावा । यद्यपि “सुप्यजातो' 
इत्यत्र सुपीत्यनुवृत्तौ पुनस्सुब्ग्रहणं उपसर्गनिवृत्त्यर्थमित्युक्तं तथापि 
तत्सूत्रभाष्ये उदासारिण्या इत्याद्युदाहरणात्सुबमात्रेऽपि यथा स्यादिति 
भाष्यवचनात्‌ स उपसर्गोपपदेऽपि भवितेति दिक्‌ । श्रीकृष्णस्य दिने दिने । 
रतिरसान्‌ स्नेहान्‌ । “रतिः कन्दर्पभार्यायां सुरतोत्कण्ठयोः' इति केशव: | 
कुर्वती दिनानि क्षपा रात्रयश्च ता: अहोरात्रान्‌ अत्यगमयत्‌ । ಇಷ್ಟ गतो' 
अत्यक्रमयत्‌ अत्रोत्तरार्धवाक्यार्थस्य मनोऽनुवर्तिनीति समर्थनात्काव्य- 
लिङ्गमलङ्कारः ।। ११ ॥ 


नैव तस्य सुरतस्य वर्णना शक्यते भुवि जनस्य मादृशः | 

येन दग्धवपुषोऽपि नूतनं रूपमाविरभवन्मनोभुवः ।॥। १२।। 
नैवेति ॥ भुवि विद्यमानस्य मादूशः । युष्मद्युपपदे दृशे: “त्यदादिषु 
दृश” इति किन्प्रत्यये 'प्रत्ययोत्तरपदयोश्च' इति युष्मदो मादेशे 'आसर्वनाम्ग' 
इत्यात्वे मादृगिति रूपं तादृशः जनस्य । तस्य श्रीकृष्णरुक्मिणी- 
सम्बन्धिनः सुरतस्य | वर्णना निरूपणम्‌ | नैव इाक्यते नैव सहते | 
शकविभाषितो मर्षण इति दिवादिषु पठितस्य शके: कर्तरि झाननन्तस्य 
रूपम्‌ | तद्वर्णन मम दुष्करेति यावत्‌ | तेन कर्तरि तृतीया स्यादिति 
चोद्यं निरस्तम्‌ । येन सुरतेन दग्धवपुषोऽपि मनोभुवो मन्मथस्य । नूतनं 
रूपं वपुः | “स्वभावाकृतिसौन्दर्यवपुष्षु रूपम्‌’ इति केशव: | आविरभवत्‌ 
प्रकाशितमभवत्‌ | अत्र पूर्वोक्तार्थस्य उत्तरार्धेन समर्थनाद्वाक्यार्थहेतुकं 
काव्यलिङ्गमलङ्कारः । केचित्तु जनेन मादृशा’ इति पठित्वा शक्यत इति 
“ಇತ शक्ती इत्यस्य कर्मणि यकि रूपम्‌ | कर्तुमिति शेष इत्यप्याह; 
| १२ ॥| 

साथ सारसविकासिलोचना सारभूतमसुरासुहारिणाम्‌ । 
सुन्दरी सुतमसूयतासतां सूदनस्य सुदतीसुदुर्लभम्‌ 112311 


साथेति ।। अथ श्रीकृष्णेन सह रत्यनन्तरम्‌ । सारसे सरसीरुहे इव 
विकासिनी विकसनशीले लोचने नयने यस्यास्सा तथा । सा असुराणा- 
मसवः तान्‌ हतुं शीलमेषामिति असुरासुहारिणाम्‌ । “असवः प्राणाः’ 
इत्यमरः । अनिरुद्वबृहस्पत्यादिदेवानां मध्ये सारभूतम्‌ उत्कृष्टत्वं प्राप्तम्‌ | 
“सुन्दरोत्कृष्टयोस्सारः’ इति केशवः । भूतं 'प्राप्तवृत्तयोरभिधेयवत्‌” इति 
विश्वः | सारत्वं प्राप्तं सारभूतमित्यर्थः | प्रमाणभूत आचार्य इति भाष्य- 
प्रयोगः | एवमेव व्याख्यातः | उक्तकोशात्सुन्दरमिति वा । असताम्‌ 
असज्जनानाम्‌ । सूदनस्य “षूद रक्षण’ इत्यतो नन्द्यादित्वात्कतेरि ल्युः | 
सुन्दरी । सुदतीनां सुदुर्लभम्‌ अत्यन्तकृच्छेण लभ्यम्‌ । 'वयसि दन्तस्य 
दतृ” इति सुपूर्वस्य दन्तशब्दस्य तारुण्यार्थ विवक्षिते दत्रादेशः । “ईषदुस्सुषु 
कृच्छाकृच्छार्थेषु खल्‌’ इति खलूप्रत्ययः । सुदती सुन्दरीति विशेषण- 
विशेष्यभावो वा | ननु कथं सुदुर्लभमिति | यावता “नसुदुभ्याँ केवलाभ्यां' 
इति केवलाभ्यामेव सुदुर्भ्यां परस्य लभेर्नुमागमः प्रतिषिद्धः । नासौ दुरुप- 
सर्गः | केवलः | उच्यते खादयः उपसर्गसंज्ञाः कर्मप्रवचनीयसंज्ञाश्च | 
यदाह “उपसर्गाः क्रियायोगे’ इति उपसर्गसंज्ञा । स्वतीपूजायामिति 
कर्मप्रवचनीयसंज्ञा उपसर्गसंज्ञाया बाधिकेति वैयाकरणाः | तथा च यदा 
स्वती कर्मप्रवचनीयसंज्ञौ तदा नुमागमप्रतिषेधो भविष्यतीति सिद्धान्त - 
कौमुदीकृत्‌ इति । सुतम्‌ असूयत । षूङ्‌ प्राणिप्रसवे लड्‌ | अजनय- 
दित्यर्थः | अत्र सुदती सुदुरलभसुतप्रसवः समर्थनीयः | असुरसूद्नसुन्द्रीति 
समर्थ्यत इति काव्यलिङ्गमलङ्कारः । सकारस्यासकृदावृत्तेवृत््यनुप्रासइहाब्दा- 
लङ्कारश्चेत्युभयोस्संसृष्टिः ।। १३ || 

जात एष हृदयानि केवलं प्राणिनामहरदित्यविस्मयः । 
प्रागपि स्ववशमानयज्जगत्का कथा सति शरीरसङ्घहे ।। १४।। 


जात इति || एष कुमारः जातः केवलं प्रादुभूत एव । 'केवलम्‌ || 
ज्ञाने तु पूर्ण हीबं स्यात्केचिदन्यथाधार' इति केशव: । “निणीते केवल- 
मिति’ इत्यमरव्याख्याने इतिशब्देन रूपान्तरेण निराकरणात्‌ अव्ययत्वमिति 
सुबोधिनीकार इत्युक्तम्‌ । प्राणिनां हृदयानि मनांसि हारयन्‌ । सौन्दर्याति- 
शयाज्जनमनस्तत्रैव लग्नमिति भावः । इति अविस्मयः विस्मयाभावः 
अनाश्चर्यः । अर्थाभावेऽव्ययीभावेन सह नञतत्पुरुषो विकल्प्यते | 
'रक्षोहागमलघ्वसन्देहा: प्रयोजनमद्रुतायामसंहितम्‌’ इति भाष्यकारप्रयोगादिति 
वैयाकरणाः | यः प्रागपि अनङ्गतादशायामपि | जगत्‌ स्ववां स्वाधीन- 
मानयत्‌ । तस्य आारीरसङ्गहे शरीरप्रापी का कथा किं वक्तव्यम्‌ | अत्र 
जगदेव जितवतः जगदन्तःपातिप्राणिह्ृदयजयोऽस्तीति किमु वक्तव्यमिति 
काव्यार्थापत्तिरलङ्कारः | कैमुत्येनार्थसंसिद्विः काव्यार्थापत्तिरिष्यते । स 
जितस्त्वन्मुखेनेन्दुः का वार्ता सरसीरुहाम्‌' इति सोदाहरणं त्लक्षणाभि- 
धानात्‌ ॥ १४ ॥| 


सप्तमेऽत दिवसे कुमारकं तं जहार कुहकश्च कश्चन | 
नन्दनद्रुमनवाङ्करं यथा मारुतो भुवनलोपलम्पटः ॥ १५ ॥। 


सप्तम इति ।। अथ जननानन्तरम्‌ | कश्चन कोऽपि | कुहकः 
कापटीकः शठः | “कापटीकोऽनृजुः कुहकः? इति शब्दरत्वाकरः | सप्तमे 
दिवसे सति जननापेक्षयेति शेष: | तं च कुमारकम्‌ | अनुकम्पायां कन्‌ | 
भुवनलोपलम्पटः भुवनं जगत्तस्य लोपो नाश: तस्मिन्‌ लम्पटः 

अभिलाषुकः । “विष्टपं भुवनं जगत्‌ इत्यमरः । 'तृष्णुर्लम्पट ईप्सुः' 
इति शब्दरत्वाकरः । मारुतो वायु: । नन्दनस्योद्यानस्य यो द्रुमस्तस्य 
यो नवाङ्कुरः तं यथा तमिव जहार । हृञ्‌ हरणे लिट्‌ । अपहृतवान्‌ | 
उपमालङ्कारः ।। १५ || 


बिभ्रदेष मधुसूदनात्मजं स्वायुघोऽपचयकारणं जडः | 
उत्पपात कृतधीरनिघातने सिंहपोतमिव काननद्विपः ।।१६।। 


बिश्रदिति ।। SRS इत्यमरः । अत एव स्वायुषः अपचय- 
स्यापहारस्य कारणम्‌ | ‘अपहारस्त्वपचयः? इत्यमरः | मधुनामकंदैत्यस्य 
सूदनो हन्ता मधुसूदनस्तस्यात्मजं पुत्रं बिभ्रत्‌ वहन्‌ । निघातने मारणे | 
“मारणं प्रतिघातनम्‌’ इत्यमरः । कृता विहिता धीर्यस्य स तथा । `कृतं 
युगेऽपि पर्याप्ते विहिते हिंसिते पले? इति विश्वः । ಇ सन्‌ कुहकः 
शम्बरः । काननद्विपो वनगजः | सिंहपोतः सिंहरिझुस्तमिव ಟು 
पाकोऽ्भको डिम्भः? इत्यमरः | उत्पपात ಇಷ್ಟಾ गतौ’ लिट्‌ । उज्जगाम | 
अत्राप्युपमालङ्कारः । स्वायुषोऽपचयकारणं बिभ्रदित्येतज्जड इत्यनेन 
समर्थ्यत इति पदार्थहेतुकं काव्यलिङ्गमलङ्कार इत्यप्याहुः ।। १६ || 


देत्यबाहयुगमण्डलार्पितं बालकस्य शुशुभे कलेवरम्‌ | 
प्रावृडादिबहलाम्बुदावलीमध्यलग्ममिव तारकं दिवि vs 


देत्याबाहयुगेति ।। दिवि प्रावृषः आदिः प्रावृडादिः तत्सम्बन्धिनी | 
बहुला कृष्णा प्रभूता वा अम्बुदानां मेघानामावलिः पङ्किस्तस्या मध्यं 
तस्मिन्‌ लग्नं संसक्तम्‌ । ಡಸ प्रावृट्‌ स्रियां भूम्नि वर्षाः? इत्यमरः | 
'बहुलस्निषु तु कृष्णे प्रभूते च' इति केशव: । तारकं नक्षत्रमिव | दैत्यस्य 

शम्बरस्य बाहुयुगस्य मण्डले चक्रवाले । अपितं प्रापितं बालकस्य 
कलेवरम्‌ | “अथ कलेवरम्‌ । गात्रं वपुस्संहननं शरीरम्‌’ इत्यमरः । शुशुभे 
ತ? शुम्भ शोभार्थ' लिट्‌ । उपमालङ्कारः ।। १७ || 


दानवः करकपेशलाकृतिं निन्दयञ्जलनिधौ न्यपातयत्‌ | 
तं निशीथ इब शीतदीधितिं पूर्वपक्षभवमष्टमीमितम्‌ 112611 


दानव इति || दानवः शम्बरः | निशीथः अर्धरात्रः । पूर्वपक्षभवं 
शुक्पक्षसमुद्भवम्‌ | अष्टमीमितं अष्टम्या मितः अवच्छिन्नस्तम्‌ | 
शीतदीधितिं चन्द्रमिव । दीधितिशब्दो वैदिकोऽपि कविभिः प्रयुज्यते | 
करकः वषोपल इव पेशला चारुराकृतिर्यस्य स करकपेशलाकृतिः तम्‌ | 
पेलवाकृतिमिति पाठे पेलवा तनुराकृतिर्यस्य' तमित्यर्थः । 'वर्षोपलस्तु 
करकः? इति “चारौ दक्षे च पेशलः’ इति ಇತತ विरलं तनु’ इति 
चामरः | निन्दयन्‌ तत्करोतिण्यन्ताच्छतृत्ययः | कुत्सयन्‌ | जलनिधौ 
समुद्रे । न्यपातयत्‌ । हेतुमण्ण्यन्ताक्लङ्‌ | निपातितवान्‌ | ತಿಗಣಿ हि 
यथा शुङ्कपक्षाष्टमीचन्द्रमम्बुधी निपातयेत्‌ तथा दैत्योऽपि शिशुमपातय- 
दित्युपमालङ्कारः 11 १८ ॥| 
शम्बरेण कुटिलान्तरात्मना पातितं कुबलयामलच्छविम्‌ | 
वीर्यसारमुदधिमुंदा हरेराग्रहेण जगृहे भुजिष्यवत्‌ ॥ १९ ॥। 

झम्बरेणेति ।। उदधिः समुद्रः । कुटिलो वक्रः अन्तरात्मा अन्त- 
रिन्द्रियं मनः । “आत्मेन्द्रियेडनिळे जीवे’ इत्यमरः । यस्य स तथा तेन | 
शम्बरेण कर्त्र | आग्रहेण स्पर्धया “आग्रहः स्यात्स्वीकरणे विरोधस्पर्धयो- 


१. *करकपेलवाकृतिम्‌’ इति पाठान्तरम्‌ । 

रपि’ इति कविदर्पणः करणे तृतीया । पातितम्‌ | कुवलयामलच्छविम्‌ 
इन्दीवरस्वच्छकान्तिम्‌ । हरेवीर्यसारं वीर्यस्यांशभूतं शिशुं भुजिष्यवत्‌ 
परिचारक इव | 'भुजिष्यस्तु द्वयोर्दासे’ इति केशव: । “तेन तुल्यं क्रिया 
चेद्वतिः’ इति वतिप्रत्ययः । जगृहे । ग्रह उपादाने’ लिट्‌ | गृहीतवान्‌ | 
आथी पूर्णोपमालङ्कारः ॥ १९ ॥| 


तत्र मीनजठरं गतोऽम्बुधौ मीनकेतुरुदभासतौजसा । 
स्थूलसूक्ष्मवपुषोरिवान्तरश्चिद्रुणेन पुरुषः स्वयम्प्रभः ।।२०॥ 


तत्रेति ।। तत्राम्बुधौ । मीनस्य । जठरमुदरं गतो जटरान्तर्वती | 
मीनकेतुमेन्मथः | Tp: । स्वयमात्मना सिद्धा प्रभा यस्य सः स्वयम्प्रभः | 
चिद्रुणेन ज्ञानरूपगुणेन स्थूलसूक्ष्मे च ते वपुषी च तयोः स्थूलदेहे सूक्ष्म 
लिङ्गदेहे च अन्तरे मध्ये भवः आन्तरः स्थूले सूक्ष्मे च वपुषि सन्नपि 
तत्कृतदोषास्पृष्ट इत्यर्थः | पुरुष इव परमात्मेव | “पुरुष: परमात्मनि | 
नरे धातरि पुन्नागे जीवेऽपि’ इति कविदर्पणः | ओजसा बलेन | “ओजो 
दीप्तौ बले' इत्यमरः । उदभासत ಭೂಯ दीप्ती’ इत्यतो लङ्‌ । 
अराजत | उपमालङ्कारः || ಇಂ || 


प्राभृतार्थमुपनीत आदरान्मत्स्य एष किल मत्स्यबन्धिभिः | 
शम्बरस्य सदनं विधेर्वशादर्भकोऽयमधितिष्ठति प्रभोः ॥॥२१॥। 

प्राभृतार्थमिति || यं मत्स्यम्‌ अर्भको बालोऽधितिष्ठति | 'अधिशीडू- 
स्थासां कर्म” इत्याधारस्य कमेत्वम्‌ | एष मत्स्यः मत्स्यान्बन्धितुं शील- 
मेषामस्तीति मत्स्यबन्धिनो धीवराः इति व्याख्यानमयुक्तम्‌ | “सुप्यजातौ 
इत्युक्तेर्मत्स्यशब्दस्य जातिवाचित्वात्‌ बन्धेर्भावे घञ्‌ । बन्धो बन्धनं 

मत्स्यानां बन्धो मत्स्यबन्धः स एषामस्तीति अत इनिः । बध्यते अनेन 
वा गुणेनेति बन्धो जालश्चेति करणे घञ्‌ । स एषामस्तीति बन्धिनः 
दाशाः तैः । आदरात्‌ हर्षादिना कर्मसु त्वरणादित्यमरव्याख्यानम्‌ | “संवेग 
आदरः? इत्यमरशेषश्व | 'आदरानादरयोस्सदसती’ इत्यत्र प्रीतिः सम्भ्रम 
आदर इति वृत्तिश्च । प्रभोइहाम्बरस्य | सदनं गृहम्‌ । विधेर्दैवस्य 
वझादिच्छातः । दिवं दिष्टं भागधेयम्‌’ इत्यमरः । “वशमायत्ततायां 
स्याद्वमिच्छाप्रभुत्वयोः? इति विश्वः । प्राभृतार्थम्‌ “उपग्राह्य प्राभृतं 
तदुपहारम्‌' इति शब्दरत्वाकरः । प्राभृतमुपायनम्‌ अर्थः प्रयोजनं 
यस्मिन्कर्मणि तद्यथा भवति तथेति क्रियाविशेषणम्‌ । उपनीतः किल | 
'जघान कंसं किल वासुदेवः” इत्यादाविव वार्तायां किलशब्दः ।।२१।। 


तस्य या सहचरीति कथ्यते मायिनी कुसृतिकल्पनारता । 
साऽऽददे प्रणयदत्तमङ्गना लोकविस्मयकरं महाझषम्‌ ।।२२।। 


तस्येति । तस्य शम्बरस्य कुसृतिः शाठयं कैतवं तस्या निर्माणे 
रता आसक्ता | 'कुसृतिनिकृतिः शाठयम्‌' इत्यमरः । अत एव मायिनी 
मायावती । व्रीह्मादित्वादिनिः | सहचरतीति सहचरी पत्नी । “पत्नी 
सहचरी समे” इत्यमरशेषः । सा अङ्गना प्रणयेन प्रेम्णा दत्तम्‌ । दाशैरिति 
रोषः । लोकस्य विस्मयकरम्‌ | करोतेः “कृजोहेतु” इत्यादिना टः | 
महाझषं महान्तं मत्स्यम्‌ । 'आस्महतः? इति महच्छब्दस्यात्वम्‌ | 
आददे “डुदाञ्‌ दाने” लिट्‌ स्वीकृतवती । स्वप्रयोजनमस्तीति सूचयितु- 
मात्मनेपदम्‌ | मायावतीति वक्तव्ये मायिनीति वदन्‌ “तस्या महिष्या 
मायिन्याः दानवः कालचोदितः? इति हरिवंशकथां स्मारयति । कुसृति- 
कल्पनारतेति वदन्‌ “पिधाय तां निजां तनुं जगाम चान्ययासुरम्‌ ।। गृहेऽपि 

सासुरे स्थिता निजस्वरूपतोऽसुरम्‌ ।। न गच्छति स्म सा पतिं निजम्‌ 
समीक्ष्य हर्षिता’ । इति भगवत्पादाभिप्रेतां कथां च । अत्र कुसृति- 
कल्पनारता मायिनीति हेतोहतुमता सह वर्णनात्‌ हेतुरलङ्कारः ।।२२॥। 


छेदिते जलचरे यदृच्छया भास्करोदय इवाम्बुजन्मनि | 
प्रत्यद्श्यत पुरस्य कान्तया भृङ्गराज इव भर्तृकामया ।।२३॥। 


छेदित इति ।। यदृच्छया स्वैरितया । “यदृच्छा स्वैरिता’ इत्यमरः | 
स्वेच्छ्यैवेति यावत्‌ | जलचरे मीने छेदिते विदारिते सति । भास्करोदये । 
दिवाविभा” इत्यादिना करोतेष्टः । कस्कादित्वात्सत्वम्‌ । भास्करस्सूर्यः 
तस्योदये | अम्बुजन्मनि कमले । भृङ्गाणां भ्रमराणां राजा भृङ्गराजः स 
इव प्रद्युम्नः । भर्तृकामया भर्तारं पतिं कामयतीति भर्तृकामा | 
'शीलिकामिभिक्षाचरिभ्यो णः इति वत्तव्यत्वात्कामयतेणप्रत्ययः इत्यतः 
कर्मण्यरोऽप्रसक्तेः न डीप्‌ | कान्तया त्रिया | पुरः पुरतः । प्रत्यदृश्यत 
दृशेः कर्मणि लङ्‌ दृष्टः उपमालङ्कारः ।। २३ || 


प्रत्यहं रहसि तं कुमारकं निर्व्यलीकमचिरादवर्धयत्‌ | 
्रासिनी दिवकृदोजसोऽसुराच्छुक्रपक्ष इब यामिनी विधुम्‌ 
।। २४ || 
प्रत्यहमिति ।। दिनकृदोजसः दिनकृतः सूर्यस्य ओजो दीप्तिरिवौजो 
यस्य स तथा तस्मात्‌ | (दीप प्रकारीऽवष्टम्भे स्यादोजोबलतोययोः' इति 
केशवः । झम्बरात्‌ त्रासिनी भयवती “त्रासो भये मणेदेषि’ इति केशवः | 
त्रासोऽस्यास्तीति इनिः । ೪ यामिनी रात्रिः दिनकृतो दीपतिरित्यस्य 
च व्याख्यानम्‌ | विधुं चन्द्रमिव । प्रत्यहं अहन्यहनि | वीप्सायामव्ययी- 

भाव: | “नपुंसकादन्यतरस्याम्‌ FRE | रहसि विजने देशे । "3% 
रहइशम्बी मैथुने विजने च तत्‌ । अव्ययं च' इति केशव: | तं कुमारकम्‌ 
अज्ञाते कप्रत्ययः । इतराज्ञातं कुमारं निर्व्यलीकं निर्लजामिति क्रिया- 
विशेषणम्‌ | “व्यलीकनिश्वासमिवोत्ससर्ज’ इति कुमारसम्भवे व्यलीकं 
लज्जेति व्याख्याय तत्सम्मतित्वेन दक्षिणावर्तनाथः | व्रीडार्थेऽपि व्यलीकम्‌ 
स्यात्‌’ इत्यमरसिंहाभिधानं पपाठेति हरिदीक्षितः व्याचख्यौ | 'पीडार्थेऽपि 
व्यलीकं स्यात्‌’ इत्यमरपाठे Radi निष्पीडं निर्बाधमिति प्रकृतं 
व्याख्येयम्‌ | अचिरादविलम्बेनावर्धयत्‌ | “वृधु वृद्धौ’ णिच्‌ लङ्‌ | 
“रसायने: कुमारकं व्यवर्धययद्रतिः पतिम्‌ । स पूर्णयौवनोऽभवच्चतुर्भिरेव 
वत्सरै:” | इति भगवत्पादोक्तेः अचिरादवर्धयदित्यक्तम्‌ | उपमालङ्कारः 

|| २४ || 


लब्धमध्यमदशाकृशाकृतेस्तस्य बाल्यमभवन्निवर्तितम्‌ | 
तत्त्वबोधवितुषीकृतात्मनः कर्मवृन्दमिव नन्दतः सतः 
|| २५ || 


लब्ध इति || लब्धया मध्यमदशया यौवनावस्थया अकृशा पुष्टा 
आकृतिराकारो यस्य स तथा तस्य प्रद्युम्रस्य तत्त्वबोधेन वितुषीकृत: 
आत्मा जीवस्वभावो यस्य स तथा तस्य । नन्दतः आनन्दं प्राप्रुवतः 
सतः सज्जनस्य कर्मवृन्दमिव कर्मणां निवहमिव । यदाह सूत्रकारः ।। 
‘ॐ तदधिगम उत्तरपूर्वाघयोरश्ेषविनाशी तब्यपदेशात्‌ ॐ ।। इति | 
बाल्यं निवतितं निवृत्त्युन्मुखमिति यावत्‌ | अभवत्‌ । बाल्यं निवृत्तमासी- 
दिति भावः | 'कृश तनूकरण' इति धातोः क्तप्रत्यये फुल्लक्षीबकृशो्लाघा:' 
इति क्तप्रत्ययतकारलोपो निपातितः | 'तुषस्तु पुंसि धान्यानां त्वचि 

तत्सदृशेडपि च” इति केशवाभिधानादत्र तुषशब्देन हृदयग्रन्थिर्गद्यते | 
“आत्मार्कचन्द्रवाताग्रिजीवेषु परमात्मनि’ इति केशव: । “ಡಿಸ್‌ तु 
संहतिवृन्दे निकुरुम्बं कदम्बकम्‌’ इत्यमरः । उपमालङ्कारः ।। २५ || 


सद्विचिन्त्यतनयं विचिन्त्य सा चेतसाऽतिचतुरावलोकिनी | 
कान्तिमन्तमनुरूपमात्मनो मन्दमन्दममनिष्ट तं रतिः ॥२६।। 


सद्विचिन्त्येति ।। अतिचतुरं यथा तथा अवलोकितुं शीलमस्या इति 
णिनिप्रत्यये अतिचतुरावलोकिनी । सा वर्धयन्ती रतिः । चेतसा मनसा । 
सद्धिस्सजनैर्विचिन्त्यस्य विशेषाकारेण चिन्तनीयस्य भगवतः तनयं 
विचिन्त्य । आत्मनोऽनुरूपं रूपस्य योग्यम्‌ । तं कान्तं प्रियं मन्दं 
मन्दम्‌ | “प्रकारे गुणवचनस्य’ इति द्विर्भावः | क्रियाविशेषणं द्वितीयैक- 
वचनान्तं चेदम्‌ | अन्तः अन्तरङ्गे । अमनिष्ट “मन अवबोधे’ इत्यतो 
लुङि “तनादिभ्यस्तथासोः? इति सिचो विकल्पेन लुगभावे रूपम्‌ ।।२६।। 


प्रेरितौ प्रणयगन्धवाहिना रुक्मिणीसुतमुखाम्बुजे मुहः । 
लोलतामतिशयेन जग्मतुनीलचारुदृगपाङ्गषट्पदौ ।। २७ ॥| 


प्रेरिताविति ।। रतिरिति पदमिह अर्थवशात्‌ षष्ठ्यन्तमनुवर्तते । गन्धं 
वोढं शीलमस्येति णिनौ गन्धवाही वायुः प्रणयः प्रेमैव गन्धवाही तेन 
'गन्धवाहिनामिमं न विषहे’ इति प्रौढप्रयोगोऽप्यस्ति । रुक्मिण्याः सुतः 
प्रद्युम्न तस्य मुखमेवाम्बुजं तस्मिन्‌ । मुहुः पुनःपुनः । प्रेरितौ नीली 
चारू मनोहरौ । दृशोरपाङ्गौ अन्तौ कटाक्षावित्यर्थः | तावेव षट्पदी 
भृङ्गी अतिशयेन लोलतां चश्चलतां सतृष्णतां वा जग्मतुः गतवन्तौ | 
a गतौ’ लिटू । रूपका(उपमा?)लङ्कारः ।। २७ || 

तामुवाच विनयान्नयान्वितो मातृबुद्धिबहुमानबन्धुरः । 
आत्मवक्रसरसावलोकनच्छेदकातरविकासिलोचनाम्‌ ।।२८।। 


तामिति || नयेन न्यायेनान्वितो युक्त: । 'नयो न्याये’ इत्यमरः | 
मातृबुद्धया मातेयमिति बुद्धया उपजनितो यो बहुमानः सम्मानस्तेन बन्धुरः 
नग्रः । बन्धुरस्तु द्वयोहंसे त्रिषु सुन्दरनग्रयो:” इति केशव: । आत्मनः 
स्वस्य वक्रस्य सस्रेहमवलोकनं वीक्षणं तस्य यच्छेदनं कर्तनं तस्मात्कातरं 
भीरु | विकासि ಕಫ लोचनं यस्यास्सा तथोक्ता तां रतिम्‌ । विनयात्‌ | 
ल्यब्लोपनिमित्ता पञ्चमी | विनयमुपशममवलम्ब्य | “विनयस्तूपशमे भवेत्‌! 
इति केशवः | उवाच “वच परिभाषणे’ लिट्‌ यथासम्भवं राब्दालङ्कारः 
| २८ || 


किन्निमित्तमिदमम्ब कथ्यतां मय्यरागविषयेऽपि रागवत्‌ । 
दुश्यते तव कटाक्षपातनं भाति मे कुलिशपातनिष्टुरम्‌ ।।२९।। 


किन्निमित्तमिति ।। हे अम्ब मातः इदं वक्ष्यमाणं कि निमित्तं यस्य 
तत्तथा केन निमित्तेन तव दुश्वरितमिदं कथ्यताम्‌ | तदेवाह---अरागविषये 
रागविषयो न भवतीत्यरागविषयस्तस्मिन्नपि अनुरागाविषयेऽपि | 'रागोऽनु- 
रागे मात्सर्ये रक्तवर्ण रजस्यपि’ इति केशवः । मयि रागवत्‌ अनुरागयुक्तम्‌ | 
तव कटाक्षाणाम्‌ अपाङ्गवीक्षणानां पातनं प्रापणम्‌ | 'कटाक्षोऽपाङ्गद्नम्‌' 
इत्यमरः | दृश्यते तञ्च कुलिरां वञ्रस्तस्य पातो घात इव निष्ठुरं परुषम्‌ | 
निष्ठुरं तु sora परुषाक्षेपवाच्यपि’ इति केशवः । मे मम भाति | 
भा दीप्तौ? लटू ॥ २९ || 

कि न वेत्सि बिहितं स्थितिक्रमं भेदितं च पतिपुत्रबन्धुषु | 
येन मां स्मितयुतेन चक्षुषा वीक्षसे स्वतनयं प्रियं यथा 
॥ ३० 11 


कि न वेत्सीति || अम्बेति वर्तते | पतिपुत्रबन्धुषु विषये पत्यावेवं 
पत्रे एवं बन्धुष्वेवं वर्तितव्यमिति विहितं शास्रेषु भेदितं नानाविभागेन भावितं 
च स्थितेरवस्थितेः परिपाटीम्‌ । न वेत्सि किम्‌ । “विद ज्ञान’ इत्यतो 
लट्‌ । न जानासि किमिति | येन स्थितिक्रमज्ञानेन स्मितं मन्दहसितं 
तेन युतेन चक्षुषा प्रियं यथा प्रियमिव । स्वतनयं स्वस्यास्तनयं तम्‌ | 
सर्वनाम्नो वृत्तिमात्रे पुंवद्भावः । वीक्षसे वीक्ष दर्शनाङ्कनयोरित्यतो लट्‌ | 
पझ्यसि | ३० || 


नो ममाथ भवती घनस्तनी जन्मभूमिरनतीतयौवने | 
शङ्कां कथमिवान्यथेदृशं वोढुमङ्गमुपगूहनोन्मुखम्‌ 11321 
नो ममाथेति ।। अतीतं न भवतीत्यनतीतं यौवनं तारुण्यं यस्यास्सा 
तथा तत्सम्बुद्धिः अनतीतयौवने घनस्तनी भवती जन्मभूमिजैन्मस्थानं 
मातेत्यर्थः | अतो ममेति शेष: । अङ्गं नो ममाथ । 'मथे विलोडने 
लिट्‌ । न विलोडितवती । अन्यथा विलोडने | उपगूहने आलिङ्गने 
उन्मुखमभिमुखम्‌ dl सम्प्राप्तमौवनम्‌ | अङ्गम्‌ अवयवं गात्रं वा । “अङ्ग 
स्यादन्तिके गात्रे प्रतीकोपाययोरपि’ इति कविदर्पणः | कथमेव केन वा 
प्रकारेण ಕಕ್ಕ शारीरस्य वहनायेत्यर्थः । इङ्कुयां “शङ्कु शक्तौ’ लिङ | 
समर्थो भवेयम्‌ | लिड्प्रत्ययश्चायं वर्तमानार्थः । “विभाषा कथमि लिङ्‌ 
च' इत्यनुशासनात्‌ | घनस्तन्यपि त्वं ममाथेति त्वया न मम मनः 

क्षुभितम्‌ । अहं युवापि न त्वां युवतीमालिङ्गामीति भावः | अत्र 
पूर्वार्धोक्तार्थस्योत्तरार्धन समर्थनात्काव्यलिङ्गमलङ्कारः ।। ३१ || 


इत्युपात्तवचनेन तेन सा शङ्किता मृदुमुदाहरद्विरम्‌ | 
स्तन्यपानमपहाय यद्वलादादरादधरमेव पास्यति ।। ३२ || 
इतीति ॥ इति पृवोक्तप्रकारेण उपात्तं गृहीतं वचनं यस्य स तथा 
तेन प्रद्यम्नेन । शङ्किता भीता वितकिता वा । शङ्का वितर्कभययोः' इति 
केशवः । मृदुं कोमलां “वोतो गुणवचनात्‌’ इति वा डीष्‌भावः । 'कोमलं 
मृदुलं ಪ इत्यमरः । गिरं वाचम्‌ । उदाहरत्‌ उक्तवतीति यावत्‌ | 
यद्गलात्‌ यत्कथाश्रवणबलात्‌ स्तन्यस्य स्तने भवस्य क्षीरस्य | 
आारीरावयवाद्यत्‌ | पानम्‌ अपहाय विसृज्य | आदरात्‌ हर्षादिना कर्मसु 
त्वरणात्‌ । अधरं ओष्ठमेव पास्यति | प्रद्युम्न इति कविवचनम्‌ । तादृरां 
वचनमुदाहरदिति पूर्वेण सम्बन्धः | पास्यसीति पाठे यद्वलादधरमेव 
पास्यसि तां वाचं वच्मीति गिरमुदाहरदिति व्याख्यानं द्रष्टव्यम्‌ । केचित्तु 
पास्यसीति यदिति सामान्ये नपुंसकं तदेव सामान्यं गिरमुदाहरदिति 
विशेषरूपेण निर्दिष्टमिति व्याख्याय एवंविधव्याख्याने 'मेघोदरविनिमृक्ताः 
कल्हारसुखशीतलाः | झक्यमञ्जलिभिः पातुं वाताः केतकिगन्धिनः || 
इति रामायणप्रयोगव्याख्यानं शरणीकृतवन्तः | शब्दालङ्कारः स्फुटः 
|| ३२ || 
तामेव वाचमाह--- 
मा कृथा बहुमतिं महामते पुत्रवन्मयि रसं कुरुष्व ಇ | 
अस्ति ते मदनुरागकारणं श्रूयतां मदन यन्निवेद्यते ।।३३॥। 
१. 'पास्यसि’ इति पाठान्तरम्‌ । ಇ. ಇಇ: क्रियया’ इति पाठान्तरम्‌ | 

मा कृथा इति ।। हे महामते रमण त्वं मयि पुत्रवत्‌ पुत्रेण तुल्यं 
यथा तथा | बहुमतिं बहुमानम्‌ | मा कृथाः न कुरुष्व | करोतेर्लुङ्‌ | 
CARA इत्यडभावः । किश्च रसं रागं कुरुष्व । रसः क्रिययेति पाठे 
रागस्त्वया कर्तव्य इति भावः । ते तव मयि अनुरागस्य कारणमस्ति । 
कि तत्‌ । यन्निवेद्यते मया विज्ञाप्यते तच्छुयताम्‌ | "ಶ್ರ श्रवण’ इत्यतः 
कर्मणि लोटू | 'अकृत्सार्वधातुकयोः' इति दीर्घः । अत्र हेतुरलङ्कारः | 
शब्दालङ्कारः स्पष्ट इति तयोस्संसृष्टिः 11 ३३ || 


अश्चयन्विरहिणं च पञ्चतां पञ्चबाण इति यः प्रपश््यते । 
सत्यमेव किल माधवप्रियः पूर्वजन्मनि जनानुरञ्जनः 
।। ३४ ॥। 


अश्चयन्निति || यो विरहिणं जनम्‌ | पञ्चतां पञ्चत्वं मरणम्‌ | अश्वयन्‌ 
गमयन्‌ सन्‌ | पञ्चबाण इति सत्यमेव प्रपञ्च्यते | “पचि विस्तारवचन’ 
इति धातोः कर्मणि लट्‌ । किल वार्तायाम्‌ । माधवो वसन्त एव प्रियो 
यस्य स सन्‌ | पूर्वजन्मनि जनान्‌ अनुरञ्जयतीति जनानुरञ्जनश्च । स त्वं 
मया अन्वगम्यथा इति वक्ष्यमाणक्रियापदेनान्वयः | अत्र पञ्चबाणपदस्य 
पञ्चप्राणापहारपरबाण इत्यन्वर्थताभिप्रायानिरुक्तमलङ्कारः | “निरुक्तिर्योगतो 
नाम्नामन्वर्थत्वप्रकल्पनम्‌ | ईद्शैश्वरितैजनि सत्यं दोषाकरो भवान्‌ ।।' इति 
तह्लक्षणम्‌ || ३४ || 


यन्नियोगमतिलङ्घय वर्तितुं देबराइपि सहेत न क्षणम्‌ | 
यत्प्रसादमवलम्ब्य सन्ततिं वर्धयन्त्यविरलां शरीरिणः 
।। ३५ || 

यन्नियोगमिति ।। यस्य तव निदेशम्‌ । अतिलङ्खय ತಕ 
वर्तितुम्‌ । देवराट्‌ देवे्द्रोऽपि क्षणं न सहेत “षह मर्षणे’ लिङ्‌ । स्वात्मानं 
सोढुं न शक्कुयात्‌ । मन्मथनियोगातिलङ्घने एकस्मिन्नपि क्षणे आत्मानमपि 
स्थापयितुं न समर्थ इति भावः | अत्र देवेन्द्रस्य यत्तनियोगातिलङ्घने 
न वर्तनमुक्तं तदन्तर्गतप्रद्युम्रशक्तिमपेक्ष्य । ब्रह्मवास्वोरिव देवेन्द्रकामयोरपि 
परस्परापेक्षत्वाइायेनेयमुक्तिरित्यपरे | देवान्‌ राजयतीति देवराट्‌ । स च 
कामशासनमतिलङ्खय क्षणमपि वर्तितुं न शक्कोतीति व्याख्याने न 
काप्यनुपपत्तिः | शरीरिणो जनाः । यस्य ते प्रसादमवलम्ब्य | अविरलाम्‌ 
अदभ्राम्‌ । सन्ततिं सन्तानं वर्धयन्ति | “वृधु वर्धन’ इत्यतो णिजन्ताङ्घट्‌ 
अभिवृद्धां तन्वन्ति | स त्वं मया अन्वगम्यथा इति सम्बन्धः ।।३५।। 


ज्योत्स्रयेव शरदिन्द्रम्बुधिस्रोतसेब च धियेव कोविदः | 
छाययेव पुरुषस्तदा मुदा त्वं मया दयितयाऽन्वगम्यथाः 
|| ३६ || 
ज्योत्स्रयेवेति ।। शरत्कालसम्बन्धी इन्दुः शरदिन्दुः । ज्योत्स्रया 
चन्द्रिकयेव । अम्बुधिः समुद्रः । स्रोतसेव “स्रोतस्त्वप्सु seg इति 
दर्पण: । अम्बुधिवेलयेवेति पाठे तु 'वेलाम्बुधेस्तीरवृध्द्योः' इति दर्पणः | 
अम्बुधिस्तीरेणेत्यर्थः । कोविदः बुधः धिया बुध्येव | पुरुषः छाययेव 
च | स इति शेषः । त्वं मया दयितया वह्लभया | अन्वगम्यथाः | 
गमेः कर्मणि लिट्‌ | उपमालङ्कारः स्फुटः । अश्वयनित्यादित्रिछोकी च 
कलापक नाम काव्यलक्षणमुक्तम्‌ || ३६ || 


१. 'अम्बुधिर्वेलयेव’ इति पाठान्तरम्‌ | 

त्वां सखायममरावतीपतेरात्मविष्टरवरार्धभोगिनम्‌ । 
सेवकामरशिरश्शिखामणिश्रेणिशोणकिरणा व्यरोचयन्‌ ।।३७।। 


त्वामिति ।। अमरावत्याः पत्युः अमरावतीपतेः । अमरशब्दस्य 
मतुपदीर्घः । “वृन्दारकाणाममरावतीव' इत्यत्र द्वितीये व्याख्यातः । सखायं 
'सखामित्रसहाययोः' इति दर्पणः । मित्रम्‌ | आत्मनः यद्विष्टराणां वरं 
भोगस्यार्धम्‌ अर्धभोगः विष्टरवरस्यार्धभोगः सोऽस्यास्तीति विष्टरवरारधभोगी 
तम्‌ । देवेनदरार्धासनम्‌ अध्यारूढमित्यर्थः | सेवकानाममराणां यानि शिरांसि 
तेषु शिखामणयः ಸತಗ रत्रानि तेषां याः श्रेणयः पङ्कयः तासां ये शोणाः 
किरणाः कान्तयः ते व्यरोचयन्‌ । ಇಸ दीप्तौ’ इत्यतो ण्यन्ताल्लङ्‌ | 
प्रकाश्ितवन्तः ।। ३७ || 


मामरोषजगदङ्गनाजनो नाभ्यसूयति सरूपतोऽधिकाम्‌ | 
सेव्यमेब हृदयं सृजन्‌ स्रिया मय्यनुग्रहमिव व्यधाद्विधिः 
ll ३८ || 


मामिति ।। अशेषं च तजगच्च तस्य सम्बन्धी योञङ्गनाजनः 
स्रीजनः | सः रूपतः । सार्वविभक्तिकस्तसिः । सौन्दर्येण “अथ रूपं 
नपुंसकम्‌ | स्वभावाकृतिसौन्दर्यवपुष्पु छोकशब्दयो:” इति केशवः | 
अधिकामतिशयितां मां नाभ्यसूयति | 'असुञ्‌ उपतापे’ इति कण्ड्वादिः | 
'यम्प्रतिकोप' इत्युक्तोपाधेरभावान्न चतुर्थी । द्वितीयैव युक्ता । स्रियाः 
हृदयमेव | जातावेकवचनम्‌ | स्रीणां हृदयान्येव | सेव्यं सेवनाहाणि 
सृजन्‌ । इममनुग्रहम्‌ इतरकान्ताजनानसूयापात्रतालक्षणं प्रसादम्‌ । 
विधिब्रह्या । मयि व्यदधात्‌ | “डुधाञ्‌ धारणपोषणयोः? इत्यतो लङ्‌ | 

विहितवान्‌ हि । सर्वासां स्रीणां हृदयानि रतेर्ममावस्थानं विधिर्व्यदधादिति 
न कस्यापि मय्यसूयेति भावः | अत्र पूर्वाधोक्तार्थस्योत्तरार्धन समर्थ- 
नात्काव्यलिङ्गमलङ्कारः ॥ ३८ || 


इत्थमुत्थितविभूतिकाष्ठयोरावयोरतिरतोपरक्तयोः | 
हन्त विप्रकृतिमातनोद्वरश्चक्रवाकबयसोः प्रदोषबत्‌ ।॥।३९।। 


इत्थमिति || इत्थमेवंप्रकारेण । उत्थितविभूतिकाष्ठयोः उत्थिता 
विभूतंरेश्वर्यस्य काष्ठा उत्कषी ययोस्तथोक्तयोः । “काष्ठोत्कर्ष स्थितौ दिशि’ 
इत्यमरः | अतिरते अतिशयितसुरते “रतं सुरतगुह्ययोः' इत्यभिधानम्‌ | 
उपरक्तयोरनुरक्तयोः | आवयोर्हरः चक्रवाकी च ते वयसी तयोः । प्रदोष- 
वतू प्रदोषेण तुल्यं विप्रकृतिं विरहमिति यावत्‌ | आतनोत्‌ हन्त | “तनु 
विस्तारे’ अकरोत्‌ | “हन्तशब्दो विषादे’ इति विश्वः । 'हन्त हषेऽनु- 
कम्पायां कार्यारम्भविषादयोः' इत्यमरः । वतिग्रहणादार्थी उपमालङ्कारः 
| ३९ || 


आस्थिते त्वयि तदा दशान्तरं म्लानतामहमहो मुहर्गता | 
पाटिते द्रुमवरे यथा लता पातिता स्वयमियं निराश्रया 
|| ४० || 


आस्थित इति ।। तदा हरक्रोधकाले । त्वयि दशान्तरम्‌ अन्या दशा 
दशान्तरं तत्‌ । मयूरव्यंसकादित्वात्समासः | आस्थिते 7೫ सति | 
अहं मुहुः पुनः पुनः म्लानतां तान्तताम्‌ । “म्लै हर्षक्षय' इत्यतो निष्ठायां 
तकारस्य “संयोगादेरातो धातोर्यण्वतः? इति नकारः । 'गत्यर्थाकमेक’ 
इत्यादिना कतैरि क्तः | यातवती | अहो इत्यव्ययं निन्दायाम्‌ | “अहो 

निन्दाहेतुचित्रे' इति शब्दरत्राकरः द्रुमवरे वृक्षश्रेष्ठ पाटिते दलिते सति 
इयं तदाश्रिता लता यथा स्वयमात्मना निराश्रया पातिता भवति तथेति 
| || ४० || 


साऽसुरस्य गृहिणी गृहेऽभवं वश्चकं तमपि वश्चयन्त्यहम्‌ । 
मायिनी तव सती प्रतीक्षणं चातकीव जलदस्य कुर्वती 
।। ४१ ॥ 


सेति ॥ सा पूर्पश्लोकोक्तविशेषणा | वश्चकमपि धूर्तमपि | तं वश्चयन्ती 
परिहरन्ती | यद्यपि 'ग्रन्धिवश्यो: प्रलम्भने’ इति वश्चतेरात्मनेपदविधानात्‌ 
वञ्चयमानेति शानचा भाव्यम्‌ | तथापि तत्सूत्रे हरदत्तेन अहिं वश्चयतीति 
प्रत्युदाहरणे वञ्चयति परिहरति वर्जयतीत्यर्थः | इति व्याख्यातत्वादिह 
वजेनार्थकस्य वश्चयतेर्यृक्तं परस्मैपदमिति शता नानुचितः । अत एव 
मायिनी मायावती अहम्‌ | जलदस्य चातकीव ಕಾಳೆ! पक्षिणीव | 
'जातेरस्रीविषयादयोपधात्‌' इति डीष्‌ । तव प्रतीक्षणं कुवैती सती असुरस्य 
शम्बरस्य गृहिणी | 'कुट्रम्बिनी गृहिणी’ इति दाब्दरत्राकरः | अभवं 
भवतेलंड्‌ | यद्वा असुरगेहे गृहिण्यपि अहं सती पतिव्रतैव | “सती साध्वी 
पतिव्रता’ इत्यमरः | अभवमिति योजना | उपमालङ्कारः ।। ४१ || 


निष्प्रभा सुरपुरी त्वया विना मण्डिता त्रिदशमण्डलैरभूत्‌ | 
हृयहेमवलया ह्यलङ्कता भाति नैव विगतांशुका वधूः ।।४२।। 


निष्प्रभेति ॥ भो रमण । त्रिदशानां देवानाम्‌ । मण्डलैस्समूंहैः | 
“मण्डले चक्रवालम्‌’ इत्यमरः । मण्डिता भूषितापि । सुरपुरी अमरावती | 
त्वया विना । “पृथम्विनानानाभिस्तृतीयान्यतरस्याम्‌’ इति तृतीया । त्वदृते 

निष्प्रभा निर्गतदीपिः “इदुदुपधस्य चाप्रत्ययस्य’ इति सस्य षत्वम्‌ । अभूत्‌ 
भवतेलुंङ्‌ । तथा हि । ಜೆ: हृदयप्रियैः । ‘हृदयस्य प्रियः? इति यत्प्रत्यये 
हृदयस्य हृल्लेखयदणलासेषु' इति हृदयशब्दस्य ಇತ: । 3೫ वलयः 
कटकं स आदियेषां कङ्कणकेयूरकणिकादीनां तानि तथा तैः । अलङ्कता 
झोभितापि वधूः सीमन्तिनी । विगतमंशुकं वसनं यस्यास्सा तथा | नैव 
भाति । भा दीप्तौ” दीप्यते | विलसतीत्यर्थः | अत्र पू्वोत्तरार्धवाक्ययोरेक- 
सामान्यात्प्रतिवस्तूपमालङ्कारः । 'वाक्ययोरेकसामान्ये प्रतिवस्तूपमा मता? 
इति हि तल्लक्षणम्‌ || ४२ || 


चक्रिरे प्रणयिनोऽप्यतत्पराः स्रीजने सुरतसङ्गमोयमम्‌ | 
रागरूढमनसो यथा द्विजा ब्रह्मचर्यनियमस्थितिं भुवि ॥४३॥। 


चक्रिर इति ।। ख्रीजने प्रणयस्सौहार्द तद्वन्तः प्रणयिनो नायकाः | 
'प्रणयस्तु याच्ञायां सौहृदेपि च' इति केशवः । सुरतस्य सङ्गमस्सुरतार्थ 
मिथुनीभावः तस्योद्यमः उद्योगः तम्‌ । सुरतसङ्गमोद्यमम्‌ । “मैथुनं 
स्यान्निधुवनं सुरतम्‌’ इति ाब्दरत्राकरः । अतत्पराः । “तत्परे 
प्रसितासक्तौ' इत्यमरः | अनासक्ता एवेत्यर्थः | चक्रिरे करोतेलिंट्‌ | 
आत्मनेपदम्‌ | कृञ्‌ हिंसायामिति धातोश्चक्रिरे हिंसितवन्त इति वा । 
भुवि रागेण विषयाभिलाषेण रूढं रूषितं मनो येषां ते रागरूढमनसः | 
द्विजा यथा विप्रा इव । ब्रह्मचर्यस्येन्द्रियसंयमस्य । ब्रह्मचर्यं बुधाः प्राहुः 
समस्तेन्द्रियसंयमम्‌' इति हलायुधः । यद्वा “कमणा मनसा वाचा सर्वा- 
वस्थासु सर्वदा | सर्वत्र मैथुनत्यागं ब्रह्मचर्यं प्रचक्षते ।।' इति कूर्मपुराण- 
वचनात्‌ | ब्रह्मचर्यममैथुनं तस्य यो नियमः तस्य स्थितिं व्यवस्थाम्‌ | 
अतत्परा एव कुर्युरिति शेषः । यद्यपि स्रीजने प्रणयिनो नायकाः | 


चतुर्थः सर्गः 208 


तथाप्यनासक्ता एव झास्रबलात्केवलं तत्सुरते प्रवृत्ताः । तवाभावेनोद्दीपना- 
योगात्‌ | यथा रागिणोऽपि ब्रह्मचर्यमिति भावः । यद्वा ब्रह्म वेदस्तध्ययनार्थं 
व्रतं च ब्रह्म तस्य चर्यम्‌ | भावे घञ्‌ । “गदमदचरयमश्चानुपसरगे’ इति 
शास्रात्‌ । तस्य नियम इत्यादि प्राग्वत्‌ । “चरणे ब्रह्मचारिणि’ इत्यत्र 
ब्रह्मशब्द एवमेव व्याख्यातो वैयाकरणैः | उपमालङ्कारः स्फुटः ।।४३।। 


गच्छता विधिबलादनेहसा द्वारकापतितनूजतां गतः । 
रुक्मिणीं प्रियतमां गदाभृतो वीरसूरिति जगत्स्ववापिथाः 
।। ४४ || 


गच्छतेति ।। गच्छता अनेहसा चिरकालेन । हेतौ तृतीया । “कालो 
दिष्टोप्यनेहापि' इत्यमरः । विधिबलांद्वैवबलात्‌ । “विधिर्विधाने दैवेऽपि’ 
इत्यमरः । द्वारकापतितनूजतां द्वारकायाः पत्युः श्रीकृष्णस्य तनूजतां 
पुत्रतां गतः | 'गत्यर्थाकर्मक' इति कर्तरि क्तः । प्राप्तवान्‌ । त्वमिति 
रोषः । गदाभृतः श्रीकृष्णस्य | प्रियतमाम्‌ अतिशयेन प्रियेत्यत्र 
'तसिलादिष्वाकृत्वसुचः' इति सुत्रे परिगणनात्‌ तमपि पुंवद्भावः । तां 
रुक्मिणीम्‌ । जगत्सु । वीरसूरिति प्रथामिति शेषः । वीरमातेति 
प्रसिद्धिम्‌ । अवापिथाः प्रापितवानसि | ತತ व्यापत’ इत्यतो ण्यन्ताल्लिट्‌ 
|| ४४ ॥| 


जातमात्रमपनीय मायया प्राक्षिपजलनिधौ महासुरः । 
त्वामदृश्य इव शुश्रुमः श्रियः को हादृश्य इह माधवस्य 
१ ॥ ४५ || 


जातमात्र इति ।। महानसुरः ೫೫೯: । अदृश्य इव स्वयमदृश्य इति 

आन्त इति यावत्‌ । जातमात्रं जातमेव । ಇಡೆ कास्रेञ्वधारणे' इत्यमरः | 
त्वां मायया | वश्चनशत्तयेति यावत्‌ | अपनीय अपहृत्य | जलनिधी 
समुद्रे प्राक्षिपत्‌ । 184 प्रेरणे’ प्रास्यत्‌ । इतीति रोषः । शुश्रुमः | 
श्रु श्रवण” इति लिड॒त्तमपुरुषबहुवचनम्‌ । श्रुतवत्यः “बहु जगद 
पुरस्तात्तस्य मत्ता किलाहम्‌’ । “सुप्तोऽहं किल विललाप’ | 'मत्तोऽहं 
किल विललाप' इत्यादि माघकाव्यमह्दाभाष्यप्रयोगादुत्तमपुरुषेऽपि 
वैचित्र्यात्पारोक्ष्यम्‌ । इह प्रपञ्चे | श्रियः श्रीदेव्याः रुक्मिण्या इत्यर्थः | 
“रुक्मिणी कृष्णजन्मनि’ । तस्याः श्रीदेवीरूपत्वात्को ह्यदृश्यः न कोऽपि | 
तथा माधवस्य कः अदृश्य इत्यनुषज्यते | अत्र हिशब्दो विस्मये विषादे 
वा | तथा च विश्वः “हि विस्मयविषादयोः' इति | को ह्ादृश्य इह 
माधवस्य च इति पाठान्तरम्‌ । ४५ || 


त्वं कथञ्चिदिह दैवयोगतो जालिकैर्जलनिधेरिहाहतः | 
पीयसे स्म सरसं ಕಗ मया चन्द्रमा इव चकोरकन्यया 
|| ४६ || 


त्वं कथञ्चिदिति ।। त्वमिति ಗತ प्रति मायावतीवचनम्‌ | इह 
दैवयोगतः एतद्देशसम्बन्धिभाग्ययोगात्‌ | आद्यादित्वात्तसिः । जालमानायः 
स एषामस्तीति जालिकाः | “अत इनिठनौ’ इति मत्वथीयः ठनूप्रत्ययः | 
जलनिधेः समुद्रात्‌ । इह झम्बरगृहं प्रतीति यावत्‌ । आहृतः त्वं कथञ्चित्‌ 
असि । यद्वा आहृतस्त्वं चन्द्रमाः । "चन्द्रे मो डिच्चे'ति चन्द्रशाब्द उपपदे 
माङ्‌ मान इत्यतोऽसुन्प्रत्ययः । चन्द्रः चकोरस्य चन्द्रिकाप्रियपक्षिणः | 
कन्या कुमारी तया बाळचकोर्यत्यर्थः । “कन्या राइयन्तरे पुत्र्याम्‌’ इति 
दर्पणः | “कन्यायाः कनीन ಇ' इति निर्देशात्कन्याशब्दो न डीबन्तः | 

तयेव मया । दृशा करणेन । सरसं सस्रेहम्‌ । पीयसे स्म पीतः | 
“अपरोक्षे च' इति स्मयोगे लडोऽपवादो लट्‌ अपीयथाः | पापान इत्यतः 
कर्मणि लकारः । उपामलङ्कारः ।। ४६ ॥| 


त्वामहं न विदितं सुरद्विषा द्वेषिणा सकरुणा व्यवीवृधम्‌ | 
यावदेव दृढपातितौ स्तनौ शक्कुयामुरसि रोद्धुमात्मनः 


।। ४७ || 


त्वामहमिति || अहं सुरद्विषा देवद्विषा अत एव द्वेषिणा त्वयि 
मात्सर्यवता | न विदितं यथा तथा । सुप्सुपेति समासः । सकरुणा 
सदया । त्वां व्यवीवृधं वृधु वृद्धौ णौ लुङ्‌ वर्धितवती । आत्मनः स्वस्याः 
स्तनौ । उरसि तवेति रोषः । दृढपातितौ गाढं weet । रोद्धुम्‌ 
आवरीतुं वक्षोजमण्डनस्य आपूरणायेत्यर्थः | यावदेव यावन्तं कालम्‌ | 
अहं शङ्कुयां शक्ता भवेयं तावदवीवृधमित्यन्वयः ।। ४७ || 


तत्कुरुष्व शमनं सुरद्विषो मायया सकलया समाहिताः | 
मोदयाशु जननीं निजामजां नित्यतुष्टिमपि पुत्रवत्सलाम्‌ 
।। ४८ || 


तत्कुरुष्वेति ।। तत्तस्माद्वेषित्वात्‌ । कुरुष्वेति श्रवणात्त्वमिति गम्यते | 
स्थानिन्यपीत्युक्तत्वात्‌ । सकलया मायया । समाहितः यतात्मा । 'समा- 
हितः प्रतिज्ञाते समाधिस्थे यतात्मनि’ इति विश्वः । समाधानोपेतमना- 
स्सन्‌ । सुरद्विषः ೫೫೫೫7 । शमनं वधम्‌ | “शमनं शान्तिवधयोः' इति 
विश्वः । कुरुष्व । निजां स्वकीयां नित्या तुष्टिस्तोषो यस्यास्सा तां 
पुत्रवत्सलां पुत्रे वत्सलां स्रिग्धाम्‌ | स्निग्धस्तु वत्सलः? इत्यमरः | 

“त्सांसाभ्यां कामबले? इति वत्सशब्दात्‌ स्रेहवचनाल्लच्प्रत्ययः | अजाम्‌ 
अजशब्दवाच्यां प्रकृतिम्‌ । ತನಗ तु प्रकृतौ मेष्याम्‌' इति कविदर्पण: | 
जननीं जनयतीति जननी । “कृत्यल्युटो बहुलम्‌' इति ग्रहणात्कर्तरि ल्युटि 
टित्त्वात्‌ डीबिति भट्ट: | तामाशु अविलम्बितं मोदय | “मुद हर्ष’ इत्यतो 
ण्यन्ताछ्लोट्‌ हर्षय | हर्षकायैण सह झम्बरवधस्य कारणस्य वर्णनाद्धेतु- 
स्लङ्कार; ।। ४८ || 


बाक्यमेतदनयोदितं मुदा तस्य तत्त्वमतुलं न्यबूबुधत्‌ | 
भ्राम्यतो हृतमतेरंतद्विया स्वाधिकारिण इव त्रयीशिरः 
।। ४९ || 


वाक्यमिति ।। अनया मायावत्या । मुदा सन्तोषेण । उदितं निगदि- 
तमू | एतद्वाख्यं कर्तु । त्रयीशिरः त्रयी त्रयो वेदाः तस्याश्िरश्शिखस्मुप- 
निषदित्यर्थः | अतद्विया अतद्विषयबुद्ध्या तत्त्वानवगाहिन्या बुद्भया | 
हृतमतेः अपहतज्ञानस्य । अत एव भ्राम्यतो भ्रमतः | अनवस्थितिमत - 
स्स्वाधिकारिणः | वेदान्ताथिकारिण इव । तस्य प्रद्युप्रस्य । अतुलमसदृशं 
तत्त्वम्‌ । बोद्धव्यार्थसारमिति यावत्‌ | न्यबूबुधत्‌ | “बुध अवगमन’ इत्यतो 
ag | अवगमयत्‌ | 'गतिबुद्धिप्रत्यवसानार्थ' इत्यणौ कर्तुरणौ 
कर्मत्वेऽपि तस्य रोषत्वविवक्षायां तस्येति षष्ठी | भजे इम्भोश्ररणयोरिति 
यथा | उपमालङ्कारः ।। ४९ ॥ 


तं निहत्य दनुजं तमस्समं तामुपेत्य रमणीमुमोपमाम्‌ । 
द्वारकामुदयवेदिका शुचिं प्राप्तवान्हरिसुतो रविद्युतिः ।।५०॥। 


१. विदिता' इति पाठान्तरम्‌ | 

तमिति ॥ रवेः सूर्यस्य द्युतिदीप्तिरिव द्युतिर्यस्य स तथोक्तः | 
श्रीकृष्णस्य सुतः प्रद्युम्न: तमस्समं तमसा सदृशम्‌ । 'पूर्वसदृशसमोनार्थ- 
कलहनिपुणमिश्रक्गक्ष्णैः' इति समासः । तृतीया “तुल्यार्थरतुलोपमाभ्यां 
तृतीयान्यतरस्याम्‌’ इति सूत्रात्‌ । तं झम्बरनामकं दनुजं दानवं निहत्य | 
उमायाः कान्तेः सदूशीम्‌ उमोपमाम्‌ | “उमा हरिद्रापार्वैत्यां कीतिकान्त्य- 
dig च? इति दर्पणः । हरिद्राभामिति वा उमा उपमा यस्यास्सा 
उमोपमा तामित्यत्र पक्षे विग्रहः । तां मायावती रतिम्‌ । रमणीं ख्रियम्‌ | 
उपेत्य । उदयवेदिकाभिरभ्युदयवेदिकाभिः । शुचिमनुपहतां शुद्धां वा । 
'गुचयोऽग्निहरीन्दवः । शुभानुपहतश्चैत्यविप्रशृङ्गारपाण्डराः | उपधाशुद्ध- 
सचिवविशुध्या पाठशुद्धयः' इति कविदर्पणः । द्वारकां प्राप्तवान्‌ | 
उदयवेदितेति पाठे उदयस्याभ्युदयस्य वेदिता लब्धा | Ag लाभ 
इत्यतस्तृचः “विन्दतिश्चान्द्रदौरगादिरिष्टो भाष्येऽपि दृशयते । व्याघ्र- 
भूत्यादयस्त्वेनं नेह पेठुरिति स्थितम्‌’ इति वैयाकरणवचनात्‌ | व्याघ्र- 
भूत्यादिमतेन विन्दतेस्तृच इडागमः । शुचिमिति पूर्ववदर्था बोद्धव्यः | 
आथी उपमालङ्कारः ।। ५० || 


आपतन्तमिभराजगामिनं मन्दिरं भगवतोऽतिसुन्दरम्‌ | 
रुक्मिणी सुखचिदात्मिकाऽप्यमुं वीक्ष्य तत्क्षणमिवातिमोहिता 
।। ५१ || 


आपतन्तमिति || भगवतः श्रीकृष्णस्य । अतिसुन्दरम्‌ अत्यन्त- 
मनोहरम्‌ । आपतन्तमभिगच्छन्तम्‌ । इभराज इव गच्छतीति इभराजगामी 
तम्‌ | “कर्तर्युपमाने” इति णिनिः । अमुं सूतिकागृहादपह्ृतम्‌ । प्रय्न 
वीक्ष्य | सुखचिदात्मिका आनन्दज्ञानस्वरूपापि रुक्मिणी | ಕಾಳಗ 

“कालाध्वनोरत्यन्तसंयोगे” इति द्वितीया । सपदि अभिमोदितेव । न पुनः 
पूर्वमविद्यमानां मुदमिदानीं प्राप्तततीति इवशब्दः । आसीदिति शेष: | 
“सदैव मोदरूपिणो मुदोक्तिरस्य हौकिकी' इति यथा । 'मुद हर्ष! इत्यतः 
स्वार्थ ण्यन्तात्‌ निष्ठातः । अथवा “उदुपधाद्भावादिकर्मणोरन्यतरस्याम्‌' 
इति मुदेः परस्या निष्ठायाः कित्त्वविकल्पे गुणः | न च प्रशब्दयोग 
एवादिकर्मण उपस्थितिः प्रस्वेदितशचैत्र इत्यादौ तथा दर्शनादिति वाच्यम्‌ | 
'द्वितीयाश्रिता' इति सूत्रे श्रुतशब्दस्य आदिकर्मणि निष्ठान्तत्वं वदता 
मनोरमाकारेणैवास्य नियमस्य त्याजितत्वादिति ।। ५१ 1 


यावती तदपहारकालिकी शोकसन्ततिरभूत्पुरे नृणाम्‌ | 
तावती मुदभवन्न केवलं तत्समागममहोत्सवे सति ॥।५२।। 


यावतीति ।। नृणां पुरे द्वारकायां यत्प्रमाणमस्याः यावती | 'यत्तदे- 
तेभ्यः परिमाणे वतुप्‌’ इति प्रमाणे वतुप्प्रत्ययः | तस्य शिशुरूपस्य 
प्रद्यु्रस्य अपहारकालिकी Fig | जिवभागवतादिवदेकदेशान्वयः | 
शोकसन्ततिः 57೫೯: | अभूत्‌ भवतेर्लुङ्‌ तस्य प्रद्युप्रस्य | समागमः 
प्रत्यागमनं तस्य महानुत्सवः तस्मिन्‌ सति तत्समागममहे सतीत्यर्थः | 
तावती केवलं तावत्येव मुदभवदिति न किं तु ततोऽप्यतिमहतीत्यर्थः 
| ५२ || 


अग्रहीत्स सहधर्मचारिणीं रुक्मिणोऽथ तनयां यदृत्तमः । 
अन्ववायपरिशुद्धिसाधिनीं जाहबीमिव पयोनिधिः शुभाम्‌ 
।। ५३ || 


अग्रहीदिति ।। अथ भगवन्मन्दिरे अवस्थानानन्तरम्‌ । यदृत्तमः 

प्रद्युम्न: | यदुनां यदुषु यदुभ्यो वा उत्तमः स प्रद्युम्न: । पयोनिधिः समुद्र: | 
झुभां जाह्वीं गङ्गामिव अन्ववायः सन्तानः तस्य परिशुद्धिस्तस्यास्साधिनीं 
साध्यते अनयेति ಇಳ: करणे लुटि टित्त्वात्‌ डीप्‌ | रुक्मिणः 
स्वमातुलस्य तनयां सहैव धमांश्चरितुं शीलमस्या इति सहधर्मचारिणी तां 
भार्याम्‌ | उदग्रहीत्‌ ऊढवान्‌ । “ग्रह उपादाने’ लुङ्‌ । 'ह्मन्तक्षणे’ति 
न वृद्धिः । समुपेतवती | (कस्यापि) प्रद्युम्नस्य पुनः रुक्मितनयाविवाहः 
कविना वणितः | तञ्च *विप्रलम्भो Rama’ इति महाकाव्याङ्गम्‌ 
| ५३ || 


रुक्मवत्यरणिगोचरस्ततो यज्वनेव विमलेन पावकः । 
तेन सय उदपादि दारकः प्रत्यनीकतमसां विदारकः 
।। ५४ || 


रुक्मवत्यरणीति || ततो विवाहानन्तरम्‌ | रुक्मवती अरणिरिव तस्य 
गोचरो विषयः | विमलेन यज्वना इष्टवता यजमानेनेति यावत्‌ | पावक 
इव तेन प्रद्युम्नेन । प्रत्यनीकतमसां प्रत्यनीकाः शत्रुसेनाः तमांसीव तेषां 
विदारकः भेत्ता | दारकः नन्दनः | 'दारको नन्दनोऽभकः' इति धनञ्जयः | 
'दारको भेदके बाले? इति दर्पणः | सद्यः तत्क्षणे । उदपादि पद 
गतावित्यतो हेतुमण्ण्यन्तात्क्मेणि लुङ्‌ । उत्पादितः । ५४ || 


सोऽनिरुद्ध इति नाम लब्धवान्‌ सोऽप्युषाकुचयुगेन निर्दयम्‌ | 
सन्तिरुध्यत नबेऽपि यौवने को ह्यनर्गल इवामनोरथः 
|| ५५ || 


सोडनिरुद्ध इति ।। यो दारकः अनिरुद्ध इति नाम नामधेयम्‌ | 

लब्धवान्‌ प्राप्तवान्‌ सोऽपि | उषाकुचयोः युगेन निर्दयं निर्गता दया 
यस्मिन्कर्मणि तद्यथा भवति तथा | नवेऽपि यौवने यौवनप्रादुर्भावमात्रेडपि | 
सब्यरुध्यत | सम्पूर्वानिपूर्वात्‌ रुधिर्‌ आवरण इत्यतः कर्मणि लङ्‌ | 
सम्यङ्निरुद्धः । अपीत्यस्य सन््यरुध्यतेति क्रियापदेन समन्वये गहार्थत्वम्‌ | 
“अपि: पदार्थसम्भावनान्ववसर्गगर्हासमुच्चयेषु' इति सूत्रात्‌ । अनिरुद्धस्यापि 
निरुद्वत्वमासीत्‌ बतेति भावः । निरूढयौवनस्तु निरुध्यत इति किमु 
वक्तव्यमिति नवेऽति यौवन इत्यनेनेव विभावयति । तदुपपादयति | 
कोऽहीति । सर्वत्रानर्गलः को हि विधिः । इह अनिरुद्ध नामविषये 
अमनोरथ इव अप्राप्तवाञ्छितार्थं इव | 'मनोरथो वाञ्छितार्थः? इति 
केशव: | यद्वा अमनोरथ इव अनगैलः को ह्यस्ति वाञ्छारहितः | विरक्त 
एव हि अनर्गलोऽनङ्कशो भवति । “निस्पृहस्य तृणं जगत्‌’ इति न्यायात्‌ | 
विषयतृष्णारहितस्याप्रतिहतप्रसरत्वात्‌ । अस्य चोषाभिलाषदालिनः 
निरुद्वत्वमेवोचितम्‌ । अनिरुद्धत्वं तु नान्वर्थं नामेति भावः । काव्यलिङ्ग- 
मर्थान्तरन्यासश्चालङ्कारः इत्याहुः || ५५ ॥| 


तं निरीक्ष्य मुमुदे पितामहः स्वानुकारचतुराङ्गचेष्टितम्‌ । 
वीर्यशौर्यबलतेजसामहो भाजनं भगवदंशायोगतः ॥। ५६ ॥। 


तमिति ।। पितामहः पितुः प्रद्यु्रस्य पिता पितामहः । “पितामह: 
पितृपिता’ इत्यमरः । *पितृव्यमातुलमातामहपितामहाः” इति पितृशब्दो 
डामहचप्रत्ययान्तो निपातितः । स्वस्यात्मनः अङ्गस्यानुकारे अनुकरणे 
चतुरं समर्थम्‌ | अङ्गचेष्टितम्‌ अवयवचेष्टा यस्य तं स्वानुकारचतुराङ्ग- 
चेष्टितम्‌ | भगवदंशस्य अनिरुद्वनामकभगवद्रूपस्य योगतः सन्निधानात्‌ | 
वीर्य पराक्रमः । शौर्य शक्तयाहयं बलं यशो वा । “गशक्तयाह्ययबले तथा | 

शूरस्य भावे यशसि शौर्यम” इति केशव: । बलं शरीरबलं तेजो वचः | 
तेजः पराक्रमे प्राणे वर्चस्यर्चिषि रेतसि’ इति रत्नाकर: | तेषां वीर्यशीर्य- 
बलतेजसां भाजनं पात्रम्‌ | ‘अमत्रं भाजनं पात्रम्‌’ इति केशवः । तम- 
निरुद्धं वीक्ष्य दृष्ट्वा । मुमुदे "ತತ हर्ष’ लिट्‌ । अहो विस्मय इति 
कविवचनम्‌ | स्वसन्निधानाहितवीर्यादिसम्पत्तिमनिरुद्धं दृष्ट्वा मुमुदे 
भगवानित्येतदद्भुतमित्यर्थ: | हेतुरलङ्कारः ।। ५६ || 


तदनु मकरकेतोरौरसस्योरुकीर्तेः 
अविकळरुचिरोयद्यौवनस्यात्मजस्य | 
यदुकुलयुवतीनामाकुलश्रूलतानां 
नयनसुखविलासस्थानमासीन्मुखश्रीः ।। ५७ ॥। 


।। इति श्रीमत्कविकुलतिलकश्रीमत्त्रिविक्रमपण्डिताचार्य- 
विरचिते उषाहरणे महाकाव्ये चतुर्थः सर्गः ॥ ४ ॥| 


तदन्विति ।। तदनु तस्मात्पश्चात्‌ वीर्यादिप्राप्यनन्तरमित्यर्थः | 
'पश्चात्सादूश्ययोरनु' इत्यमरः । अविकलमनूनं रुचिरं हृद्यम्‌ उद्यत्प्रादुर्भवत्‌ 
यौवनं यूनो भावो यस्य स तथोक्तः । तस्य 'हायनान्तयुवादिभ्योऽण्‌' 
इत्यणूप्रत्ययः | उवी महती कीतिर्यस्य स तथा तस्य । मकरः केतुः 
यस्य सः मकरकेतुस्तस्य औरसस्य । व्यधिकरणे षष्ठी । उरसा 
निमितस्य । ‘उरसोऽण्‌ च? इत्यणुप्रत्ययः । आत्मजस्य तनयस्य | मुख- 
श्रीमुखशोभा । आकुला व्याकुला व्यासङ्गवत्यः भ्रूलता यासां तास्तथा 
तासाम्‌ । यदूनां पुरं द्वारका तस्य युवतीनां तत्रत्यानां तरुणीनां नयनानां 
नेत्राणां यत्सुखं तस्य विलासो लीला तस्य स्थानम्‌ आश्रयः | आसीत्‌ | 

मालिनीवृत्तम्‌ । “ननमयययुतेयं मालिनी भोगिलोकैः? इति तल्लक्षणात्‌ | 
'सर्वत्रमित्नसर्गान्तैरुपेतं लोकरञ्जकम्‌' इति कविसमयमनुरुन्धानो वृत्तान्तर- 
मचीक्कृपत्‌ ।। ५७ || 


॥। श्री श्रीमत्कविकुलतिलकश्रीमत्त्रिविक्रमपण्डिताचार्य- 
विरचितोषाहरणाख्यमहाकाव्यस्य व्याख्यायां रसिकरञ्जनीसमाख्यायां 
सुधीन्द्रगुरुपादशिष्यसुमतीन्द्रयतिविरचितायां चतुर्थः सर्गः ॥। ४ ॥। 


218 


।। अथ ೫೫೫: सर्गः || 


अथास्मिन्‌ पश्चमे सर्ग5निरुद्धविलासं वर्णयितुमुपक्रमते--- 
अथासुरेन्द्रे नरके निपातिते जिते शचीभर्तरि चक्रपाणिना | 

मुदानिरुद्धः सखिभिः प्रियैः समं समाजगामोपवनं 
रिरंसया ॥ १ ॥ 


अथेति ।। अथ यौव्वनप्रादुभावानन्तरमनिरुद्वः चक्रपाणिना चक्रं पाणौ 
यस्य स चक्रपाणिस्तेन | 'प्रहरणार्थेभ्य: परे निष्ठासप्तम्यौ” इति वातिकात्‌ 
सप्तम्याः परनिपातः । श्रीकृष्णेन । असुराणामिन्द्रे नरके नरकनामके 
निपातिते घातिते मारिते सतीत्यर्थः । आाचीभर्तरि पत्यर्थभर्तृशब्दस्य 
याजकादित्वात्समासः | देवेन्द्रे जिते पराभूतिं प्राप्ते च | मुदा सन्तोषेण | 
प्रियैः सखिभिः समं सह । रिरंसया रन्तुमिच्छया | उपवनमारामं समाज- 
गाम प्राप्तवान्‌ | अत्र नरकवधदाचीपतिपराजययोरुपवनरिरंसां प्रति हेतुत्व- 
वर्णनाद्वेतुरलङ्कारः । अस्मिन्‌ सर्गे प्रायेण वंशस्थनामकं वृत्तम्‌ | 
सप्तक्लोक्यामुपजातिरिति वक्ष्यते | अन्तिमक्लोकवृत्तं तत्रैव वक्ष्यामः | 
केचित्तृपेन्द्रवंशानामकं वृत्तमित्युत्तवा “उपेन्द्रवंशा जतजैरसंयुतैः? इति 
लक्षणमाहुः । कल्पितमेतङ्लक्षणमित्यपरे || १ ॥ 


सुगन्धपुष्पद्रुमषण्डमाण्डितं बनं व्रजन्तं तमनङ्गचोदिताः | 
अनुप्रपेतुः प्रमदा मदालसा बृहनितम्बस्तनभिन्नरंहसः ।।२॥। 
सुगन्धेति ।। पुष्पाणां द्रुमाः पुष्पद्रुमाः शोभनो गन्धो येषां ते सुगन्धाः 
ते च ते पुष्पद्रुमाश्च ते | तेषां षण्डेन समूहेन मण्डितं भूषितम्‌ | यद्यपि 
केशवः ‘srl वृक्षसमूहे स्यात्षण्ड’ इति वृक्षसमूह एव षण्डशब्दार्थ 

इत्यवादीत्‌ । तथापि करिकलभादिशब्द इव समूहमात्रवचनत्वमत्रापि 
वक्तव्यम्‌ । वनं नगरोपवनं व्रजन्तं गच्छन्तम्‌ | अनङ्गेन मन्मथेन प्रचोदिता 
मदालसा मदेन हषेणालसा मन्दाः बृहद्भ्यां नितम्बभ्यां स्तनाभ्यां च भिन्नं 
तिरस्कृतं रंहो वेगो यासां तास्तथा । प्रमदास्तरुण्योऽनुप्रपेतुरनुसृतवत्यः | 
सुगन्धपुष्पेत्यत्र “गन्धस्येदुत्पूतिसुसुरभिभ्य' इतीत्त्वं न भवति | 'गन्थस्येत्त्वे 
तदेकान्तग्रहणम्‌’ इति वातिकेनाविभागेन लक्ष्यमाण एव इत्वनियमात्‌ | 
अत एव “सुगन्ध आपणिक” इति प्रत्युदाहरन्‌ । अनङ्गचोदिता इति 
विशेषणस्य साभिप्रायत्वात्‌ परिकरालङ्कारः । प्रमदा मदालसा इत्यत्र 
छेकानुप्रास इति तयोः संसृष्टिः || २ || 


सुपारिजातप्रसवप्रसाधनादुदारगन्धा कबरीं मधुत्रताः । 
प्रविश्य तासां द्विगुणां व्यतानिषुर्विसृज्य वन्यप्रसवान्‌ 
विकासिनः ॥ ३ ॥। 


सुपारिजातेति ।। मधुत्रता मधु व्रतं भक्ष्यं येषां ते मधुव्रता भ्रमरा 
इत्यमरे भट्टः । वन्दिघटीये तु “मधु व्रतयति भुङ्क' इति मधुव्रतः | 
'व्रताद्धोजनतनिवृत्त्योरिति’ 'मुण्डमिश्रे'त्यादिना णिचि ततः 
क्मण्यणित्युक्तम्‌ । तासां प्रमदानां शोभनैः पारिजातस्य प्रसवैः पुष्पैः 
प्रसाधनादलङ्करणात्‌ | Tg फले पुष्प’ इति विश्वः | 'प्रतिकर्म 
प्रसाधनम्‌’ इत्यमरः | विकासिनो विकचान्‌ वन्यप्रसवान्‌ वने भवानि 
पुष्पाणि विसृज्य त्यत्तवा | उदारगन्धामुदारो महान्‌ गन्धः परिमलो यस्याः 
सा तां कबरीं केशवेशम्‌ | 'जानपदे'त्यादिना डीष्‌ । प्रविइय द्विगुणां 
द्वौ गुणावावृती यस्याः सा द्विगुणा ताम्‌ । “गुणोऽभ्यासप्रधानयोः' 
इत्यमरशेषेऽभ्यास आवृत्तिरिति हरिदीक्षितः । 'अथो गुणः | रूपादौ 

सूदशिञ्जिन्योरावृत्तीन्द्रियतन्तुषु” इति कविदर्पणश्र । व्यतानिषुः । “तनु 
RAR लड़ । कृतवन्तः । पूर्वसिद्धा कबरी परिमललोभात्‌ प्रविश्भ्रमरे- 
रुवैपुल्यापादनेन द्विगुणवैशाल्यशालिन्यासीदिति भावः । अत्र कबर्याः 
पूर्वसिद्धपरिणाहापेक्षया भ्रमरप्रवेशेनाधिकपरिणाहकरणवर्णनादनुगुणालङ्कारः | 
“पूर्वसिद्धगुणोत्कर्षाञ्नुगुण; परसनिधेः । नीलोत्पलानि दधते कटाक्षैरति- 
Aa इति सोदाहरणं तल्लक्षणाभिधानात्‌ || ३ || 


नितम्बिनीनामधरोष्ठरागतो विवर्णतामीयुरमी वनद्रुमाः | 
स्थिरा अपि स्वैरमहो झारीरिणो विकारवन्तो वनितासमागमे 
॥ ४ || 
नितम्बिनीति || अमी समागतप्रमदा: । वनस्य द्रुमा वनस्थवृक्षगता: 
uga इत्यर्थः । नितम्बिनीनां प्रमदानामधरोडनूध्वोडधस्तन ओष्ठो दन्त- 
वसनम्‌ । तस्य रागतो ಯ । ‘अधरो दन्तवसनेऽनृध्वं’ इति विश्वः | 
आद्यादित्वात्तसिः | विगतो वर्णः शोभा येभ्यस्तत्ताम्‌ । “विलेपने प्रकारे 
च झोभायामपि वर्णवाक्‌' इति केशवः । इयुः । “इण्‌ गतौ’ लिट्‌ | 
स्थिराः झरीरिणोऽपि स्थावरा अपि वनितानां स्रीणां समागमे सन्निधाने 
स्वैरं स्वच्छन्दतयेति क्रियाविशेषणम्‌ । विकारवन्त आसन्‌ । अहो 
आश्चर्यम्‌ । यद्वा, स्वैरं स्थिता अपि शरीरिणो वनितासमागमे विकारवन्त 
इति योजना | अहो इत्येतदीयुरिति सम्बध्यते । अर्थान्तरन्यासोऽलङ्कारः | 
तेनौष्ठगतरक्तिमातिशयेन सौन्दर्यं ध्वन्यत इत्यलङ्कारेण वस्तुध्वनिः ।।४।। 


विलासिनीपाणितलापहारिते प्रवालनैसर्गिकमार्दवे लता । 
चलदइला भृङ्गकुलारवाकुला शुचा रुरोदेव सगात्रताडनम्‌ 
|| ५ | 

विलासिनीति ॥। प्रवालानां ugar नैसर्गिकं सहजं यन्मार्दवं 
तस्मिन्‌ easel किसलयं प्रवालं पुन्नपुंसकम्‌’ इति शब्दरत्वाकरः | 
“अथ निसर्गवाकू | स्वभावे सज्जने न्यासे निगमेऽपि’ इति केशव: | 
मृदुशब्दात्‌ 'शान्ताच लघुपूर्वात्‌’ इत्यण्‌ । मार्दवं म्रदिमा तस्मिन्‌ | 
विलासिनीनां प्रमदानां पाणितलैरपहारिते । स्वार्थ णिच्‌ । अपहृते | 
यद्वा, विलासिनीभिः पाणितलैः करणैरपहारिते सतीत्यर्थः | चलन्ति 
दलानि पर्णानि यस्याः सा तथोक्ता । भृङ्गाणां भ्रमराणां कुलस्य समूह- 
स्यारवेण घोषेण झङ्कारेणाकुला व्याकुला व्यासङ्गवती | 'आकुलं जन- 
सङ्कले । त्रिषु स्याब्यासङ्गवती'ति दर्पणः । झुचा शोकेन सगात्रताडनं 
हृदयताडनेन सहितं यथा तथा रुरोदेवेत्युत्प्रेक्षा । चोरापहृतस्वा ह्यबला 
सहृदयताडनमाघुष्य रोदिति लोके । तथा लतापि स्वपल्लवमार्दवे 
प्रमदापाणितलैरतिरक्तैरपहृते भ्रमरझङ्कारेण कूजन्ती रोदितीवेति कविरु- 
mea | द्वितीयव्याख्याने पाणितलैरिति तृतीया 'हक्रोरन्यतरस्याम्‌' इति 
कर्मत्वाभावे | आरवाकुलेत्यत्र ಇ शब्द” इत्यतो “विभाषाडिरुलुवोः' इति 
घञो विकल्पितत्वाद्कऋदोरप्‌ ।। ५ || 


वधूगणैः स्वाभरणोपकल्पितप्रवेकरतप्रभवप्रभाचयैः | 
खरदुतेर्दूरनिवारिताः करा न नः स्पृशेत्कामचरो वनेष्विति 
|| ६ || 


वधूगणैरिति ।। वधूगणैर्नारीसमूहैः । कतरि तृतीया । स्वानि स्वीयानि 
च तान्याभरणानि च तेषूपकल्पितानि खचितानि प्रवेकान्युत्तमानि ಇಡ 
पद्मरागादीनि प्रभवान्युत्पत्तिस्थानानि यासान्तास्तथोक्ताः । प्रभा रुचय- 
स्तासां चयैः समूहैरिति करणे तृतीया वनेषु कामचरो यथेष्टसश्वारी पुरुष: | 

नोऽस्मान्‌ न स्पृशेत्‌ । “स्पृश dor इत्यतो लिङ्‌ । इति हेतोः | 
खरद्युतेः । सूर्य॑स्य कराः किरणा दुरानिवारिता दुरे निराकृताः । अनेन 
कङ्कणादिभूषणखचितरत्रप्रभाचयैः सूर्यकिरणाः पराकृता इति रत्र- 
किरणानामहिमद्युतिकिरणेभ्योऽतिदायो व्यज्यते । “स्वो ज्ञातावात्मनि स्वं 
त्रिष्वात्मीये स्वोऽस्रियां धने’ इति । 'प्रवेकाऽनुत्तमोत्तमा’ इति | 
'बलिहस्तांरावः करा’ इति चामरः ।। ६ ॥| 


उरोजभारद्वयविभ्रमार्तया परिकणत्काश्चनमेखलामणि | 
निपातभीत्या श्रियकर्णमेकया दृढोपगूढो मकरध्वजात्मजः 
।। ७ ॥। 


उरोजाविति ।। उरोजौ कुचावेव भारावोढव्यौ “भारः सहस्रद्वितये 
पलानां च गरिम्णि हि । MA भरणे च' इति केशव: । Ed 
तेन विश्रमश्रित्तवृत्त्यनवस्थानम्‌ । 'शृङ्गाराद्विभ्रमो मत’ इति भट्वचनादत्र 
विभ्रमझाब्दः शृङ्गाररसाहितचित्तव्याक्षेपस्य वाचकः तेनार्तया पीडितया | 
परिक्कणन्तः । काश्चनस्य स्वर्णस्य मेखलाया रशनाया मणयो घण्टा 
यस्मिन्‌ कर्मणि तद्यथा तथेति क्रियाविशेषणम्‌ | “मणि: स्रीपुंसयो रत्ने 
घण्टायामिति कश्चन’ इति हैमः | 'मणयो लोहनिष्याद्यगुलिकाः काष्ठ- 
लोहादिनिष्पाद्यगुलिकायां मणिः” इति केशव इत्यप्याहुः । निपातभीत्या 
परिपाताद्‌ भयेन श्रितः कणौ यथा तथा | एकया कयाचित्‌ प्रमदया 
मकरध्वजस्य प्रद्युम्नस्यात्मजस्तनयोडनिरुद्धो दृढं यथातथोपगूढ आलिङ्गितः | 
अत्र विभ्रमभावस्यालिङ्गनभावं प्रत्यङ्गत्वमिति प्रेयोऽलङ्कारः ।। ७ || 

महामहीरुट्सितकोटियुग्मिकाः 
प्रलम्बिमध्यां मृदुलां महालताम्‌ | 
सखेलमुच्चैरधिरोप्य कामुकः समन्द- 
मान्दोलयति स्म कामपि ॥ ८ ॥ 


महामहीरुडिति ।। कामुकः सोऽनिरुद्धः | महान्यो महीरुड्‌ 
वृक्षस्तस्मिन्‌ सितं बद्धं कोट्योरगरयो्युग्मं यस्याः सा तथा ताम्‌ । “कोटि: 
स्यादग्रमात्रेऽपि चापाग्रे” इति केशवः । 'शेषाद्विभाषे*ति बहुब्रीहौ 
कप्रत्यर्थः | प्रत्ययस्थात्‌’ इतीत्त्वम्‌ । प्रकषण लम्बनशीलो मध्यो मध्य- 
भागो यस्याः सा ताम्‌ प्रलम्बिमध्याम्‌ | मृदुलां कोमलां “कोमलं मृदुलं 
मृदु' इत्यमरः । महती च सा लता व महालता 'आन्महत' इत्यात्वम्‌ । 
तां कामपि काश्चन प्रमदां सखेलं सलीलं “क्रीडा खेला च कूर्दनम्‌’ 
इत्यमरः । उच्चैरुनतस्थाने | अधिरोप्य मन्दं यथा तथा | आन्दोलयति | 
*'आन्दोल चलने? चलयति स्म चलयाञ्चकार | लट्‌ | “स्म इति 
लिटोऽपवादो' लटू | अत्र स्वभावोक्तिरलङ्कारः ।। ८ ॥ 


विलोळिता द्रागवझादिव प्रिये 
कृताभिपाता परिरभ्य चाकुलम्‌ | 

सखीं तु पश्चात्सहसोपगृह्णतीं 

पदेन पाणौ चलयाश्चकार सा ॥ ಇ ॥। 


विलोळितेति ।। आन्दोलनरज्जावारोपिता प्रमदा विलोळिता 


तदर्थानुवादः कृत इत्यूहाते | 

आन्दोलिता । अवशादिव अयल्नादिव । प्रिये कृतोऽभिपात आभिमुख्येन 
पतनं यस्याः सा कृताभिपाता आकुलं यथा तथा । द्राग्‌ झटिति परिरभ्य 
परिष्वज्य सहसा बलेन पश्चात्‌ पश्चाद्भागे पाणावुपगृह्णतीं सखीं तु पदेन 
पादतलेन चलयाश्चकार । चालितवती | “चल कम्पने’ मित्त्वाद्भ्रस्वः 

| ९ | 


अनिरुद्धस्य प्रमदया विहरतश्चरितान्यालक्ष्य प्रवृद्धेष्या काचित्‌ स्वसखीं 
प्रति नायककृतापराधतितिक्षाझुकभर्त्सनादिकर्णारुन्तुदव्यापारानाह-- 


लताधिरोपो मृदुचालनं पुनः प्रियोऽङ्गसङ्गश्च परोपरोधकः | 
मदालसायाः पुनरङ्गलालनं शनेइहानेर्वीजनमारद्रप्लवैः 11201! 


लतेति ।। मदेनालसाया मन्दायाः । लतायामधिरोप आरोपणम्‌ | 
मृदुचालनं मन्दमान्दोलनम्‌ । “वा चित्तविराग’ इत्यतो वा ग्रहणानुवृत्तेः 
('कम्पने चलि'रिति?) मित्सञ्ज्ञायामपि हस्वविकल्पे “चालयन्‌ पृथिवीं 
सवम्‌’ इत्यादि प्रयोगः साधुरिति’ शरणदेववचनात्‌ अत्र चालनमिति 
दीर्घोऽपि साधुः । पुनः परस्या उपरोधकस्तिरस्कारकः । ಈಗಾಗ 
समासात्‌ नाकप्रत्ययेन निषेधशास्रावसरः । प्रियः प्रीतिहेतुरङ्गसङ्ग 
आलिङ्गनादिरूपः | पुनःपुनरङ्गलालनं केशाप्रसाधनपादसंवहनादिलक्षणम्‌ | 
आद्रैरुदकङ्किन्नेः पह्लवैः । शनैः शनैमैन्दं मन्दं वीजनं विपूर्वाद्‌ “इज 
गतौ*? इत्यतो ल्युट्‌ ॥ १० ॥ 


*धातुपाठे इज गताविति न दृश्यते । अत ईज गतिकुत्सनयोरिति दीर्घान्तोऽयं 
धातुः स्यात्‌ । 

इति व्यलीकानि सुदुस्सहानि मे तितिक्षितानि क्षणसौहदे प्रिये | 
इदं च शृण्वालि तयोपदेशितं मुहुः करस्थस्य शुकस्य 
भर्त्सितम्‌ ॥ ११ ॥ 


इतीति ।। इतिशब्द आद्यर्थः । हे आलि सखि 'आलिः सखी 
वयस्या चे'त्यमरः । व्यलीकान्यप्रियाणि “व्यलीकं त्वप्रियेऽनृत’ इत्यमरः | 
मे मम शेषषष्ठी | मया सुदुस्सहानि अत्यन्तं सोढुमशक्यान्यपि क्षणसौहदे 
क्षणकालावस्थायिमैत्रे । मध्यमपदलोपिसमासः । प्रिये वल्लभे तितिक्षितानि 
क्षान्तानि । तिष्ठन्तु तावदेतानि चेष्टितानि । अस्त्यन्यदसह्मं तच्चाव- 
धारयेत्याह- इदं चेति || करस्थस्य प्रतिकामिनीकरे स्थितस्य शुकस्य 
तयोपदेशितं तदुपदेशेन प्राप्तं मुहुः पुनःपुनर्भत्सितं तर्जितं दुर्भाषितमिति 
यावत्‌ | ಸಗ್ಗ "ಜ್ರ श्रवणे’ लोटू | सन्दानितकमिदं क्लोकद्व्यम्‌ ।।११।। 


इति प्रवद्धेर्ष्यमुदश्रुगद्रदं निगद्य तस्मादपसारिणीं सखी । 

रहस्यमेनामनुनीय मानिनीमवाप तन्माल्यकृतं वधूवहम्‌ 
|| १२ || 
इतीति ॥ इत्युक्तप्रकारेण प्रवृद्धा ईर्ष्या अक्षान्तिर्यस्मिन्‌ कर्मणि तद्यथा 
भवति तथा । क्रियाविशेषणस्य नपुंसकत्वात्‌ । “हस्वो नपुंसक’ इतीर्ष्या- 
शब्दस्य हस्वः । अश्रु नेत्रजलम्‌ | गद्गदो गलगतो मनागस्फुटब्दः 
(गद्गद इति वैजयन्ती? ॥) उद्गतौ व्यक्तौ तौ यस्मिन्‌ कर्मणि तद्यथा 
तथा । निगद्य उत्तवा | तस्मात्त्रदेशादपसारिणीं प्रमदामेनाम्‌ । 'द्वितीया- 
टौस्वेन? इत्येनादेशः । कुपितां मानिनीं* (मानश्चित्तोन्त्याग्रहणं 


अमरव्याख्यायामस्ति | 

सोऽस्यास्तीति “निर्‌? ?) इत्यमरव्याख्या | सखी । रहस्यं रहसि 
भवोऽनुनयो यथा तथा । अनुनीय सान्त्वयित्वा वहतीति वहो वध्वा 
वहो वधूवहः a इति यावत्‌ | तन्माल्यकृतं वधूप्रीतये पुष्पदाम सृजन्तं 
तमनिरुद्व्मवाप प्राप्तवती । सङ्घटनाचरणायेति भावः ।। १२ ॥| 


गुणाधिकान्यप्रसवापदेशतः 

ततो वियोज्याशु पटुस्तमूचुषी | 
उदारकीर्ते स्वमुदस्यतां यश 

न मानिनीहास्यतया सदस्सु ते ॥ १३ ॥| 


गुणेति ।। आशु अतिपटुरत्यन्तसामर्थ्यवति | समीचीनगुणै 
सौरभ्यादिभिरधिका अतिशयिता अन्ये ये प्रसवाः पुष्पाणि तेषामपदेशो 
व्याजस्तस्मादिति पञ्चम्यर्थे आद्यादित्वात्तसिः | तत आन्दोलनकेश- 
प्रसाधनकुसुममाल्यसर्जनादिदेशाद्वियोज्य पृथकृत्य उदारा महती कीतिर्यस्य 
तत्सम्बुद्धिः । उदारकीर्ते | ते तव सदस्सु तत्र सभासु स्वं धनरूपं 
“स्वोइस्रियाँ धन” इत्यमरः । यशो मानिनीहास्यतया मानिनीभिहास्यं 
मानिनीहास्यं तत्तया | नोदस्यताम्‌ | “असु क्षेपणे’ न क्षिप्यताम्‌ | न 
नञ्यतामित्यर्थः | इति तमनिरुद्धमूचुषी | वचेलिंटः कसुः । यद्यपि कसुः 
छन्दस्यनुसिष्टः । तथापि निरङ्कशाः कवयः छान्दसानपि शब्दान्‌ लोके 
wed | अत एव | तं तस्थिवांसं नगरोपकण्ठे श्रेयांसि सर्वाण्यधि- 
जग्मुषस्ते | 'जग्मुषस्तिग्मभानोः' इत्यादिकालिदासादिप्रयोगाः सङ्गच्छन्ते | 
उक्तवतीत्यर्थः ।। १३ || 

तमूचुषीत्युक्तमेव ತಳ; पञ्चभिः छोकैराह अकैतवमित्यादिना--- 
अकैतवं प्रेमवरं सुखास्पदं मिथः सहन्ते न परेऽन्तरेप्सवः | 
विलोभितः सोपधिसौहदेश्व तैः क एव विस्रम्भमियादमन्दधीः 
॥ १४ || 


अकैतवमिति ।। कितवस्य भावः कर्म वा कैतवं छद्म न कैतवं 
यस्मिन्तदंकैतवम्‌ । सुखस्यास्पदमवलम्बभूतं सुखसन्तानमूलं मिथो वरं 
प्रेम निर्व्यलीकं ख्रेहम्‌ | परे शत्रवो न सहन्ते | कुतो यतोऽन्तरेप्सवोऽन्तरं 
भेदमीप्सव आघुमिच्छव: | 'अन्नबुभुत्सव' इतिवद्‌ गम्यादित्वात्समासः | 
“आपूज्ञप्यृधामीत्‌' इत्याप्रोतेराकारस्येत्वम्‌ अभ्यासलोपश्च | शेषषष्ठया 
समासः | तैश्च प्रेमासहिष्णुभिः | उपधिना छद्मना सहितं सोपधि | तत्‌ 
सौहृदं मैत्र्यं येषां तैः । तैरन्तरेप्सुभिः | ''कपटोऽस्री व्याज- 
दम्भोपधयइछयंकेतवम्‌'' इत्यमरः । विलोभितो वञ्चितः । क एवामन्दधीः 
प्राज्ञः | विस्रम्भं विश्वासं “समी विस्रम्भविश्वासा'वित्यमरः । इयात्‌ इण्‌ 
a लिङ्‌ गच्छेत्‌ । मिथःप्रेमसहनं समर्थनीयमन्तरेप्सव इति समर्थितमिति 
काव्यलिङ्गमलङ्कारः | १४ || 


समक्षमालोक्य विपक्षलालनं मृदु प्ररूढं हृदि वोढुमक्षमा । 
तव प्रिया निर्घृण पश्य तिष्ठति त्वदाश्रयाश्रित्य 

लतामवाङ्गखीः ॥ १५ ॥। 

समक्षमिति ।। हे निर्घृण निर्गतो घृणाया निर्घृणस्तत्सम्बुद्धिः | 

“निरादयः क्रान्ताद्यथे पञ्चम्या’ इति समासः । त्वदाश्रया त्वमाश्रयो 

यस्याः सा तथा | तव प्रिया | मृदु कोमलं यथा तथा सरसमिति यावत्‌ | 

विपक्षस्य प्रतिकामिनीजनस्य लालनम्‌ । प्ररूढं बद्धमूलं “प्ररूढो बद्धमूले 
स्यात्‌’ इति कविदर्पणः | सुदृढं समक्ष प्रत्यक्षं “प्रतिपरसमनुभ्योऽक्ष्ण’ 
इति अक्षिराब्दाइच्‌ | आलोक्य हृदि वोढुं धर्तुमक्षमा असमर्था सती 
लतामाश्रित्य sage अधःकृतमुखी तिष्ठति । “छा गतिनिवृत्तौ’ लट्‌ | 
पश्य ‘GRR प्रेक्षणे’ लोटू । प्रेक्षस्व | तिष्ठतेदृशेश्व तिष्ठपश्यादेशौ 
“पाघ्राध्मेत्या'दिना । अत्र समक्षं विपक्षलालनासहनस्य हेतोरवाङ्गखत्व- 
लक्षणहेतुमता सह वर्णनाद्वेतुरलङ्कारः ।। १५ ॥| 


अमूषु भृङ्गाः सुरभिष्वधोदृशो 

न हन्त निश्चासमहोष्मतापिताः । 
करस्थकेलीकलितासु साञ्जनाः 

पतन्त्यमी सन्ततमश्रुबिन्दवः ॥ १६ ॥। 


अमूष्विति ॥ हे निर्घृण! तवेत्यनुवर्तते | अधोदृशोऽधःकृतदृष्टेः 
प्रियायाः । अमूषु अस्मदपेक्षया विदूरस्थासु करस्थाः केलीकलिताः क्रीडार्थ 
सम्पादिताः कलिताः तत्कालविकसत्कुसुमनिकुरम्बरूपास्तासु सुरभिष्वपि 
परिमलयुक्तास्वपि निशवासस्य यो महोष्मा महोष्णिमा तेन तापिताः सन्तो 
भृङ्गाः न पतन्ति हन्त । हन्तेति विषादे । किञ्च, साञ्जनाः । अञ्जनेन 
नयनयोरनुलिप्तकलेन सहिताः । अमी अश्रुबिन्दवो नयनजलकणाः 
पतन्ति । अत्र समर्थनीयं भृङ्गापतनं निश्चासमहोष्मतापिता इति समर्थित- 
मिति काव्यलिङ्गमलङ्कारः ।। १६ ॥। 


मुखं बहुप्रेम सरागमाविलं घनोऽपि 
निश्वास इव स्खलन्‌ कुचः | 

इयं बतायस्ततयातिकर्शिता तनुः 
किमाशेव युवन्नुपेक्ष्यते ॥ १७ ॥ 
मुखमिति ।। हे निर्घृण! तव प्रियाया बहुः प्रेमा स्रेहो यस्य तत्‌ 

बहुप्रेम । सरागं सकान्ति | “रागो रक्तेऽनुरागे च त्विषि वर्णान्तरेऽरुणे’ 
इति शाब्दरत्राकरः | मुखमाविलं कलुषं “कलुषोऽनच्छ आविल’ इत्यमरः | 
आसीद्‌ घनोऽपि निरन्तरोऽपि । कुचो निश्वास इव स्खलन्नासीत्‌ | इयं 
तनुः झरीरम्‌ आयस्ततया विरहतापेनायासयुक्ततया । आशेव वाञ्छे- 
वातिकर्शिता तनूकृता | बत खेदे | एवमपि हे युवन्‌! अनिरुद्ध! | 
इयं प्रिया त्वया । किमित्युपेक्ष्यते । कस्मादुपेक्षाविषयो भवतीत्यर्थः | 
उपमालङ्कारः स्पष्टः ॥ १७ || 


सुदुस्सहत्वं सुतनोर्मनोयुजो 
हृदि स्थितो वेद भवत्पितामहः । 
तमेव बाला शरणं गता गुरुं पुरेव 
_ नूनं समुपैति निर्वृतिम्‌ ॥ १८ ॥ 
सुदुस्सहत्वमिति ।। सुतनोः स्रिया मनोरुजो मनोरोगस्य 
'्रीसग्रुजाचोपतापरोगव्याधिगदामया' इत्यमरः । सुदुस्सहत्वं सर्वथाऽ- 
सहमानत्वं हृदि स्थितो भवत्पितामहः श्रीकृष्णो वेदेति तमेव कृष्णं गुरुम्‌ | 
इयं बाला शरणं रक्षितारं “रणं गृहरक्षित्रोः’ इत्यमरः । गता 'कर्तरि 
क्तः” प्राप्तवती | निवृतिं सुखं समुपैति पुरा निश्चयेन प्राप्स्यति “यावत्पुरा 
निपातयोलंडिति’ भविष्यदर्थं लट्‌ । नूनं निश्चयेन निर्वृतिं प्राप्स्यतीति 
वितर्कयामीत्युत्रेक्षा । मन्ये शङ्के रुवं प्रायो नूनमित्येवमादिभिः । उत्प्रेक्षा 
व्यज्यते शब्दैरिवशब्दोडपि तादृश” इत्यालङ्कारिकाः । १८ || 

पूर्वछोकोक्तं परचित्तपरिज्ञानादिकमुपपादयन्ती तत्प्रसङ्गोपस्थापितमहिमानं 
भगवन्तं नमति-- 
नमोऽस्तु तस्मै जनवृत्तिसाक्षिणे क्रियानुरूपं फलभेददायिने । 
सदाप्तकामाय घिगस्तु मानितां परं पराधीनसुखत्वमप्यतः 
(| १९ 1 


नम इति ।। जनानां या ಕಿಸಕ್‌ तस्याः साक्षिणे साक्षाद्‌ द्रष्टे 
क्रियानुरूपं कर्मानुगुणं यथा तथा फलभेदात्‌ फलविरोषात्‌ दातुं शीलमस्येति 
फलभेददायी तस्मै । भेदो विशेषो व्यावृत्ताबुपजापे विदारण’ इति 
केशवः | सदा “सर्वस्यसोऽन्यतरस्यां दि’ इति सः सर्वदा आप्ताः कामाः 
काम्यमाना येन स तथोक्तः । 'कृत्सल्युटो बहुलम्‌’ इति कामः कर्मणि 
घञ्‌ | अत्र 'नोदात्तोपदेशस्य’ इति वृद्धिनिषेधः | “अनाचमिक-मिवमीना- 
मिति वक्तव्यम्‌’ इति वचनान्न भवति । तस्मै भगवते नमोऽस्तु । परन्तु 
मानितां धिक्‌ । “उभसर्वतसोः कार्याधिगुपर्यादिषु त्रिषु । द्वितीया- 
प्रेडितान्तेषु ततोऽन्यत्रापि gad’ इति धिगित्यव्यययोगे द्वितीया | 
मानिताया निन्दास्त्वित्यर्थः । “धिङ्निर्भत्सननिन्दयोः? इत्यमरः । अतः 
पराधीनसुखमपि “धिगस्तु तृष्णातरलं भवन्मन' इत्याद्याः श्रीहर्षादिप्रयोगा 
एवमेव व्याख्याताः || १९ || 


कुमार धन्योऽसि यदीदृशः सुत स्तदस्तु ते 

स्वस्ति च पालय खियम्‌ | 

इति स्म तद्दृष्टिपथेन शास्ति तं | 

प्रमोदिनं सा च निरश्वसीद्वधूः || २० ॥। 
१. पुमान्‌? इति पाठान्तरम्‌ | 

कुमारेति ।। हे कुमार अनिरुद्ध त्वं धन्यः पुण्यवानसि | 'धन्यः 
पुण्यवति त्रि स्यात्‌’ 'सुकृती पुण्यवान्‌ धन्य’ इति केशवामरौ | 
यद्यस्मादीदृशः सुतः पुत्रः तत्तस्मात्ते । स्वस्ति क्षेमोऽस्तु । स्वस्तियोगे 
'नमःस्वस्ती' त्यादिना चतुर्थी । 'स्वस्त्याशीः क्षेमपुण्यादौ’ इत्यमरः | 
त्वं च स्रियं पालय “पा रक्षण’ इत्यतो लोट्‌ । रक्ष इत्येव तदृष्टिपथे 
तस्याः स्रियाः दृष्टेः पन्था मार्गस्तद्ृष्टिपथस्तस्मिन्‌ | “क्रक्पूरब्धूः 
पथामानक्ष' इति अप्रत्ययः | प्रमोदिनं तमनुशास्ति ಇ 'लट्स्म' इति 
लिटोऽपवादो लट्‌ । अनुशशास तदा सा च वधूनिरश्वसीत्‌ “श्वस प्राणने’ 
लुङ्‌ । निश्वासं कृतवती | 'कुमार धन्योऽसि यदीदृशः पुमान्‌? इति 
पाठस्तु सुगमः || ಇಂ || 


तदागृहाभ्यागततत्सखीपुरस्कृतां सपत्नीस्रजमेष पादयोः । 
निधाय नम्नः शिरसा सकोपया तया परासे 
परकीयनिस्स्पृहम्‌ ॥ २१ || 


तदेति ।। तदा तस्मिन्‌ काले गृहं स्वावस्थानभूमिं लतागृहं वा 
प्रत्यभ्यागता या सखी सा च सा सखी च तत्सखी तस्या: पुरस्कृतां 
पुरोऽग्रेकृतां “नमस्पुरसोर्गत्योः' इति सत्वम्‌ | रचिताम्‌ । तत्सखीत्यत्र 
“प्रातिपदिकस्य ग्रहणे लिङ्गविरिष्टस्यापि ग्रहणम्‌’ इति परिभाषाया 
अनित्यत्वस्य 'शक्तिलाङ्गले'त्यत्र घटघटिग्रहणेन वैय्याकरणैरुक्तत्वान्न 
'राजाहस्सखिभ्यष्टच्‌' | सपत्रीस्रजं सपल्याः । स्रजं सपत्यर्थ निर्मितां 
पुष्पमालां पादयोनिधाय शिरसा नम्रोऽप्येषोऽनिरुद्धः | सकोपया तया सेर्ष्यया 
नायिकया परकीयवस्तुनि निर्गता स्पृहा काङ्खा यस्मिन्‌ कर्मणि तद्यथा तथा | 
परासे 'असुक्षेपणे’ इत्यतः कर्मणि लिट्‌ । परास्तः ।। २१ || 

किमङ्ग बाल्यादपथो यियासितस्त- 
मित्युपालभ्य पुनस्समानतम्‌ । 
सखीमुखे दृष्टिरकारि तच्छिरस्यल- 
क्तकाकारनवं तया पदम्‌ ॥ २२ || 


किमङ्गेति || अङ्गेति सम्बोधनेऽव्ययम्‌ | “स्युः प्याड्पाङङ्गहेहेभोः 
इत्यमरः | अनिरुद्ध! त्वया अपथः अमार्गः “वाटः पथश्च मार्गश्च’ इति 
त्रिकाण्डशेषः | अनेन ‘अपथं नपुंसकम्‌’ इति सूत्रादपथमिति क्लीबतया 
निर्देशः कर्तव्य इति चोद्यं निरस्तम्‌ । सूत्रे पथिशब्दस्य कृतसमासान्तस्य 
नञा समासे नपुंसकत्वमिति तात्पर्यात्‌ | अत्र अपथइाब्दोऽकारान्त उक्त- 
कोझसिद्ध इति न कोऽपि दोषः । बाल्याद्‌ बालभावात्‌ | वियासितः 
यातुमिष्टो गमनेच्छाविषयतां प्राप्तः किम्‌ । इति प्रकारेण पुनःसमानतमनिरुद्ध 
शिरसा नम्र इत्युक्तत्वात्पुनरित्युक्तम्‌ उपालभ्य तया प्रमदया सखीमुखे 
सख्या वक्त्रे दृष्टिवीक्षा । अकारि । नायकसङ्घइनजनितप्रमदातिशयादिति 
भावः | तच्छिरसि अनिरुद्धस्य मस्तके अलक्तकस्याकृत्या आकारेण नवं 
नूतनं पदमङ्वितलचिहं चाकारि करोतेः कर्मणि लुङ्‌ कृतम्‌ । तच्छिरस्य- 
लक्तकाकार नवमिति प्रयोगो “दया चेद्वाल इति मय्यपरित्याज्य एव तः 
इति प्रयोग इव FEST: | कोपलक्षणभावशान्तिरत्र वर्णिता || २२ || 


सरस्समीरे सुरभौ मनोहरे लतागृहे पक्कफलेषु चाद्रिषु । 
सुधोपमे कोटरजे मधुद्रवे विसस्मरुर्नागरभोगमङ्गनाः ।॥।२३॥। 


सर इति ॥ अङ्गनाः सरस्सम्बन्धिनि समीरे सुरभौ परिमलोपेते 
'सुरभिर्मधुमासेऽपि वसन्तर्तावथ त्रिषु । सौम्ये सुगन्धौ’ इति दर्पणः | 

सतीति संयोज्यम्‌ । लतानां गृहं लतागृहं तस्मिन्‌ मनोहरे सति । अद्रिषु 
वृक्षेषु “अद्रिः शैले द्रुमेऽकै च' इति शब्दरत्राकरः । पकानि फलानि 
येषां ते तथोक्तास्तेषु च सत्सु | कोटरजे कोटरानिष्कुहाज्जाते “निष्कुहः- 
कोटरं वा ना? इत्यमरः । “पश्चम्यामजाता'विति जनेर्डः | मधुद्रवे मद्यरसे 
“मधुमदे पुष्परसे रसे द्रव” इति च दर्पणः । सुधोपमे | उपमीयत इत्युपमा 
'आतश्चोपसगै' इति कमण्यड्प्रत्ययः | सुधा उपमा यस्य द्रवस्य त्तस्मिन्‌ 
सति च | नागरभोगं नगरे भवो नागरः स चासौ भोगः सुखं च तं 
विसस्मरुः “स्मृ चिन्तायाम्‌’ लिट्‌ विस्मृतवत्यः । “अधीगर्थदयेशां 
कर्मणी'त्यादौ शेष इत्यनुवृत्तेरिह च रोषत्वविवक्षाया अभावात्‌ कर्मणि 
द्वितीयैव । अत एव “पद्मे त्वं नयने स्मरामि’ इत्यादिप्रयोगः | 
समीरसौरभानुभवादेहतोविस्मृतिलक्षणहेतुमता सह वर्णनाद्वेतुरलङ्कारः ।।२३।। 


अवेक्ष्य शोषं कुसुमेषु तीक्ष्ण- 

तामहस्सु पूष्णः कृमवारिपूर्णताम्‌ | 
Ng शरीरजात्मजो विहतुं- 

मैच्छत्सलिलेषु सादरम्‌ ll २४ || 


अवेक्ष्येति ।। शरीरजात्मजः शरीरज: प्रद्युम्रस्तदात्मजस्तत्सुतो5- 
निरुद्धः । कुसुमेषु पुष्पेषु "पुष्यं प्रसूनं कुसुमं सुमम्‌’ इत्यमरः । शोषं 
शोषणं म्लानतामहस्सु पूष्णः सूर्यस्य तीक्ष्णतां, वधूनां शरीराणि तेषु 
कृमवारिमिः श्रमागतस्वेदबिन्दुभिः पूर्णतां चावेक्ष्य, सलिलेषु सादरं यथा 
तथा fag वधूजनैरिति शेष: ऐच्छत्‌ इष इच्छायाम्‌ “इषगमियमां ಈ 
इति छादेशो लड्‌ || २४ ॥ 

सुफेन मन्दस्मितसाधुसत्कृतिः सरित्सखीदत्ततटोपलासना । 
प्रभञ्जनप्रेरितमन्दवीचिभिश्रकार तासां मृदुपादशोधनम्‌ 
।। २५ ॥। 


सुफेनेति ।। ೫೫7: फेनो डिण्डीर एव मन्दस्मितं तेन साध्वी 
सत्कृतिः सत्कारो यस्याः सा तथोक्ता । दत्तानि तटोपला एवासनानि 
यया सा तथोक्ता । सरिदेव सखी सरित्सखी । प्रभञ्जनेन वायुना प्रेरिता 
या वीचयस्ताभिः | करैरिति लभ्यते तासां वधूनां मृदु यथा तथा 
पादशोधनं पादप्रक्षालनं चकार । अत्र रूपकालङ्कारः ।। २५ || 


कृतोपचारा कलहंसकन्यकाकलारुतव्याहरणैमुंहर्मुहः | 
सखी तदा प्रत्युपचारगोचरा समं समाछिष्यत 
ताभिराहृता ॥ २६ ॥ 


कृतेति ।। कलहंसानां कादम्बानां याः कन्यकास्ता एव कन्यकास्तासां 
कलारुतानि अव्यक्तमधुरवाञितान्येव व्याहरणानि भाषणानि Ng: कृत 
उपचारः सत्कारो यया सा कृतोपचारा सती समं मिलित्वा ताभि: 
सत्कृतप्रमदाभिरादृता सती समारिष्यत Roe आलिङ्गने? कर्मणि लङ्‌ | 
समालिङ्गिता कलारुतव्याहरणैरिति रूपकालङ्कारः ।। २६ ॥| 


घनस्तनीनां जघनाभिघाततश्चला- 
चलात्मा सलिलाशयः कृतः । 
जलस्वभावान्न तदद्भुतं यतो 

विटोऽपि तत्सङ्गममेत्य कम्पते ॥ २७ || 

घनेति || घना निरन्तराः स्तना यासां तास्तथा तासां घनस्तनीनां 
'घनं निरन्तरं सान्द्रम्‌’ इत्यमरः । 'स्वाङ्गाचोपसर्जनात्‌’ इति डीष्‌ | 
स्रीणां जघनानां कटिप्रदेशानामभिघातः सम्बन्धस्तस्मात्‌ सलिलाशयो 
जलाधारस्तटाकादिश्रलाचलात्मा चतेर्यडन्ताद्‌ अचि 'चरिचलिपतिवदीनां 
वा द्वित्वमच्याकूचाभ्यासस्य' इत्यभ्यासस्यागागमः । ಇಗೆ चञ्चलस्वरूपः 
कृतः | तच्चलाचलात्मताकारणं लडयोरभेदाज्जडस्वभावादद्भुतमाश्चर्यं न 
भवतीत्यर्थः | समर्थयते यत इति ॥ विटोऽजडोऽपीति यावत्‌ 
अविटोऽपीति वाच्छेदः । साधुरपि तत्सङ्गममेत्य कम्पते | “कपि चलने' 
लट्‌ । अत्र जडस्वभावस्य चलत्वं स्वभाव इत्यनद्भुतमुक्तं तत्समर्थितं 
विटोऽपीति | काव्यलिङ्गमलङ्कारः | अविट इति च्छेदे काव्यार्थापत्तिर्वा- 
लङ्कारः ॥ २७ || 


वराङ्गनानां पवनेन पीडिते जिगीषया वेगजुषामुरस्स्थले | 
बभूव वक्षोरुहमण्डलकषथन्नवाङ्गरागारुणितं सरोजलम्‌ ।।२८।। 


वराङ्गनेति ।। वेगजुषां वेगवतीनां वराङ्गनानां युवस्रीणां जिगीषयान्योन्यं 
जेतुमिच्छया सम्मुखजनितेनेति रोषः । ತಾಗ जलोत्तानविहारेण | 
उरस्थले पीडिते सति सरोजलं सरस उदकम्‌ | वक्षोरुहाः कुचास्तेषां 
मण्डलं बृन्दं तस्मात्‌ क्थन्‌ विगलन्‌ यो नवो नूतनोऽङ्गरागः 
कुङ्कमपङ्का्नुलेपनं तेनारुणितं 'तत्करोतीति’ ण्यन्तात्‌ क्तप्रत्ययः | 
'तदस्य सञ्जातम्‌’ इतीतचूप्रत्ययो वा | बभूव ।। २८ ॥| 


पयस्सु रेखात्रयचित्रिते गले 
मुकुन्दपौत्रस्य मुखं निमज्जिते | 

अवाप नारीमुखपद्ममध्यगं प्रफुल्ठ- 
नीलोत्पलनिर्विशेषताम्‌ ॥ २९ || 


पयस्स्विति ।। रेखात्रयचित्रिते रेखाणां त्रयेण चित्रिते सञ्जातचित्रे 
मुकुन्दपीत्रस्यानिरुद्वस्य गले पयस्सु निमजिते प्रकरणात्‌ नारीभिर्मग्रतां 
प्रापिते सति । मुखं नारीमुखपद्ममध्यगं नारीणां मुखान्येव पद्मानि तेषां 
मध्यं गच्छतीति मध्यगम्‌ | “अन्यत्रापि दृश्यत' इति गमेः । मध्ये 
वर्तमान प्रफुक्लनीलोत्पलनिर्विशेषतां प्रफुल्लानि विकसितानि च तानि 
नीलोत्पलानि च तेषां निर्विशेषतां निर्भेदतां नीलोत्पलशोभामित्यर्थः | 
अवाप ‘sg व्याप्ती’ लिट्‌ । ननु कथं प्रफुक्लानीति ? यावता 
'अनुपसगात्‌ फुङ्लक्षीबकृशोछ्लाघा’ इति उपसर्गविरहितादेव (परस्य?) 
ञिफला विदारण इति धातोः (तुज?) क्तस्य लत्वं निपातितम्‌ | 
उपसर्गात्परश्चायमुच्यते जिफलाविशरण इति धातोः Ba: क्तः’ इति 
क्तप्रत्यये “आदितश्च इतीणूनिषेधेऽनुपसर्गादिति क्तस्य लत्वे च फुङ्लराब्दे 
सिद्धे तस्य प्रादिसमासः | यत्क्रियायुक्ता: प्रादयस्तं प्रत्येव गत्युपसर्गसञ्ज्ञा 
इति प्रकृष्टानि फुल्लानीत्यत्र कृषधातुं प्रत्युपसर्गत्वेऽपि फलधातुं प्रति 
तदभावात्‌ । युक्तं समासे लत्वम्‌ | प्रकर्षेण फुछ्लन्तीति विकसन्तीति ಇ 
विकसन? इति धातोः पचाद्यचि वा रूपमित्यमरव्याख्याने ।। मुखपद्मेति 
रूपकालङ्कारः ।। २९ || 


अयाचत ग्राहयितुं हदोत्यितं सरोजमेका कृतविप्रियं प्रियम्‌ | 
अनाययन्तं ततमत्यमर्थिणी पुनः पदाहत्य शिरस्यनन्दयत्‌ 


।। ३० 1 
१. *तमत्यममर्षिणी' इति पाठान्तरम्‌ | 

अयाचतेति ।। एका प्रमदासु काचत्‌ हृदोत्थितं सरोजं स्वात्मनेति 
रोषः । ग्राहयितुं ग्रहेण्यन्तात्तुमुन्‌ | उपादापयितुं कृतं विप्रियमपराधो येन 
तं तथोक्तम्‌ । प्रियं भतारमनिरुद्वमयाचत | 'याचृ याश्चायाम्‌’ लड्‌ | 
‘अकथितं च? इति द्विकर्मकत्वम्‌ । अनाययन्तं न नाययन्ननाययं- 
स्तमनाययन्तमिति नयतेर्णिचि रूपम्‌ । स्वात्मनेत्यत्रापि सम्बध्यते | 
पद्ममप्रापयन्तमित्यर्थः | अत एवात्यमर्षिणी अत्यन्तकोपवती पुनः शिरसि 
पदा पादेनाहत्य प्रताड्य ततं विस्तृतं यथा तथानन्दयत्‌ “टु नदि समृद्धौ’ 
इत्यतो ण्यन्ताल्लङ्‌ | अत्यर्थमतोषयत्‌ | अयाचत ग्राहयितुमिति प्रथमपादे, 
अनानयन्तं तु तमत्यमर्षिणीति तृतीयपादे कचित्पाठो दृश्यते । तत्र ग्राहेण 
नक्रेण युतं संवलितमनानयन्तं पद्मानयनमकुर्वन्तं तु तमनिरुद्धमनन्दयदिति 
व्याख्यानं द्रष्टव्यम्‌ | इतरत्समानम्‌ || ३० || 


मनोज्ञगोपालकवेषभूषणं पयोभिरुद्दिइय मुहुर्मुरद्विषम्‌ | 
अतर्पयद्रूढमुपायदुर्ग्रहं वशं निनीषन्त्यनिरुद्धमुत्तमा 113201 


मनोज्ञेति ॥ उत्तमा वरवर्णिनी | ತಳಕಕ नानाविधवशीकरणोपायैरपि 
वशीकर्तुमशक्यमू । मनोज्ञानि मञ्जुलानि गोपालकस्य वेषः परिक्रिया 
भूषणान्यलङ्काराश्च यस्य तं मनोज्ञगोपालकवेषभूषणमनिरुद्धं वरां निनीषन्ती 
सती गूढं हृदये स्थितमपि संवृतं मुरद्विषं श्रीकृष्णमुद्दिश्य पयोमभिर्मुहुः पुनः 
पुनरतर्पयत्‌ | अयेक्षितार्थसिद्धये स्वेष्टदेवतातर्पणं लोके दृश्यते । इयं च 
युवतिरनिरुद्धं वशं नेतुमिच्छन्ती श्रीकृष्णमुदकाञ्जलिविहारव्याजेनातर्पय- 
दिवेति गम्योत्त्रेक्षा | “तृप प्रीणने’ इत्यतो CATE | “वेषः 
क्रियायामाकल्प' इति केशव: ।। ३१ || 

इति स्म तापः सुदृशां सविभ्रमं 
बहिर्भवो बाह्यशरीरमुज्झति | 

जलाएवे तत्र महोदयः परो 

मनोभवः सूक्ष्मशरीरमस्पृशत्‌ ।। ३२ . 


इतीति ।। सुदृशां स्रीणां सविभ्रमं सविलासं जलाप्रुवे जलोत्तानविहारे 
सति बहिभंवो बाह्यशरीरानुविद्धस्तापः । RRR परिदृश्यमानं स्थूलदेह- 
मुज्झति “उज्झ उत्सगे’ त्यजति स्म । उज्झाश्चकार | तत्र तस्यां दशायां 
महोदयो महानुदयो यस्य स तथोक्तो मनोभवो मन्मथात्मा परस्तापः 
सूक्ष्मरारीरमन्तरङ्गमिति यावत्‌ । ३२ || 


अथोत्तरन्तीभिरमूभिरापगा विहीयमाना हतहारिवारिजा । 
दृशोऽञ्जनं कुङ्कममङ्गतः कचात्‌ स्रजश्च हृत्वा 
धृतमौनमास्थिता ॥। ३३ ॥। 


अथेति ॥ अथ जनविहारानन्तरमापगा सरित्‌ उत्तरन्तीभिस्तटमारो- 
हन्तीभिरमूभिः कृतजलक्रीडाभिः प्रमदाभिविहीयमाना त्यज्यमाना ह्ृतान्यप- 
हृतानि हारीणि मनोहराणि वारिजानि यस्याः सा हृतहारिवारिजा सती 
दृश उत्तरन्तीनां नयनाद्‌ अञ्जनं कलम्‌ अङ्गतः । आयादित्वात्तसिः | 
वक्षआद्यवयवात्‌ कुङ्कुमं कचात्‌ केशबन्धात्‌ ಟು शुष्कव्रणे ಬೂ 
पुत्रे च गीष्पतेः? इति हैमः । स्रजो मालाश्च हृत्वापहृत्य धृतमौनं यथा 
तथा आस्थिता । गत्यर्थत्यादिना कर्तरि क्तः । आस्थितवती | अत्र 
पञ्ममात्राहरणेन बहूनामञ्जनकुङ्कममालानामपहरणं निबध्यत इति 
परिवृत्तिरलङ्कारः । 'परिवृत्तिविनिमयो न्यूनाभ्यधिकयोर्मिथः | जग्राहैकं 

शरं मुत्तवा कटाक्षान्‌ स रिपुश्रियाम्‌ ।।” इति सोदाहरणं तल्लक्षणाभिधानात्‌ | 
अवेक्ष्येत्यादि ೫೪೫377 महाकाव्याज्ञभूतां सलिलक्रीडामवर्णयत्‌ | 
“उद्यानसलिलक्रीडामधुपानरतोत्सवै:” इति दण्डिवचनात्‌ ।। ३३ ॥ 


बभुर्गृहीताहतचारुवाससः सुधौतमुक्ताभरणा वराङ्गनाः । 
पुरं विशन्त्यः शुचिकाशसंवृताः सहंसमाला इव 
सिन्धवोऽर्णबत्‌ ॥ ३४ || 


बभुरिति ।। गृहीतानि परिगृहीतानि आहतानि साधुमृष्टानि चारूणि 
मनोहराणि वासांसि वस्त्राणि याभिस्तास्तथोक्ताः । सुधौतानि अत्यन्त- 
शुद्धानि मुक्ताभरणानि यासां तास्तथोक्ताः । “धावू गतिशुक्धयोः'” इत्यतो 
निष्ठायां “यस्य विभाषा’ इतीडभावो “छोः शूडनुनासिके च' इत्यूठि 
‘Ug’ इति वृद्धौ धौतेति रूपम्‌ | पुरं द्वारकां विशन्त्यः 
प्रविझन्त्यो वराङ्गनाः रियः | अर्णवं प्रविशन्त्यः । शुचिकाइसंवृताः | 
झुचीनि पाण्डराणि काझानि झरकुसुमानि तैः संवृताः संवलिताः | 
सहंसमाला हंसमालाभिः सहिताः सिन्धवो नद्य इव बभ्रुः । भा दीप्तौ’ 
लिट्‌ । दीप्तवत्यः । उपमालङ्कारः ।। ३४ || 


ततो विवस्वान्मृदुरहिमिरञ्जितं प्रलम्बिनं पादपयोरुहावधि | 
अनार्द्रतामात्रकरः समीरणः शिरोजभारं 

व्यधुनोन्मृगीदृशाम्‌ ।। ३५ || 

तत इति || ततो नगरप्रवेशोन्मुखानन्तरं समीरणो वायुमृंगीदृशां मृगीणां 

दुगिव दृग्यासां तास्तथा तासाम्‌ । विवस्वतः सूर्यस्य मृदुभिः कोमलै 

रग्मिभि: किरणै रञ्जितं पादपयोरुहं पादपङ्कजं तदवधि यथा तथा प्रलम्बिनं 

लम्बमानं शिरोजभारं केशरूपम्‌ ओढव्यं संहतान्‌ कचानिति यावत्‌ | 
अनाद्रतामात्रं कतुं शीलमस्येति करोतेः “ತಾಗ हेतुताच्छील्यानुलोमेषु' 
इति अप्रत्ययः । न तु 'लुणनादिकर' इति मात्रञूप्रत्ययः | स सन्‌ 
व्यधुनोत्‌ | “धूञ्‌ कम्पने’ अकम्पयत्‌ | परिशोषितवानित्यर्थः ।। ३५ || 


समुद्विरञ्छासमिवाधिकायतं 
विमिश्रितोष्ण्यं किरणं पुनःपुनः । 
समस्पृशत्पश्चिमदिग्वधूमुखं 

प्रभाकरः कम्र इवातिरागवान्‌ ।। ३६ ॥। 


समुद्विरन्निति ।। अतिरागवान्‌ कम्रः कामुक इव 'नमि 
कम्पिस्म्यजसकमहिसदीपो र' इति कमे रप्रत्ययः । “कम्रः कामयित' 
इत्यमरः । प्रभाकरः सूर्यः । विमिश्रितम्‌ औष्ण्यमुष्णत्वं यस्य तम्‌ 
अधिकायतम्‌ अतिदीर्घं श्वासमिव किरणं पुनःपुनः समुद्विरिन्‌ समुद्वहन्‌ 
सन्‌ | पश्चिमदिगेव वधूस्तस्या मुखमग्रभागं समस्पृशत्‌ । 'स्पृश संस्पर्श' 
लड स्पृष्टवान्‌ । उपमालङ्कारः ।। ३६ || 


स्फुरत्पुरीगोपुरशृङ्गसङ्गिनं क्षणे परित्यक्तमहाद्रिमस्तकम्‌ | 
सुवर्णपूर्णेरविशेषमातपं विलोकयामासुरधीरलोचनाः ।।३७।। 
स्फुरदिति ।। अधीरलोचनाश्चश्चलाक्ष्यः ख्रियः । स्फुरन्ति यानि 
पुरीगोपुरस्य करिकलभन्यायेन पुरद्वारस्य शृङ्गाणि शिखराणि ag सङ्गिनं 
संयोगिनम्‌ | तस्मिनेव क्षणे परित्यक्तो महाद्रेमस्तको येन स तथा तं 
सुवर्णपूर्णरविशेष॑ विशेषरहितं सुवर्णपूर्णच्छायमित्यर्थः | आतपम्‌ अस्तं 
गच्छतः प्रभाकरस्येति योज्यम्‌ | विलोकयामासुः | “लोकृ दने’ इत्यतो 

ण्यन्ताल्लिटू | अवलोकितवत्यः | अत्रातपस्यैकस्य गोपुरशृङ्गाचनेकप्रदेशे 
वर्णनाद्विशेषालङ्कारः | “विशेष: सोऽपि यद्येकं वस्त्वनेकत्र वर्ण्यते | 
अन्तर्बहिः पुरः पश्चात्‌ सर्वदिक्ष्वपि सैव मे ||'' इति तह्लक्षणाभिधानात्‌ 

|| ३७ || 


विमुच्य तैक्ष्ण्यं मदनस्य मार्गणेष्वहर्पतिः सत्वरमेष सर्पति | 
इतीव रुष्टाभिरपाङ्गविक्षतो गभस्तिमानास समस्तलोहितः 
।। ३८ || 


विमुच्येति || एषोऽहर्पंतिः | “अहरादीनां पत्यादिषु वा रेफ’ इति 
नकारस्य रेफः । सूर्यस्तैक्ष्ण्यं स्वांशुषु विद्यमानं खरत्वं मदनस्य मार्गणेषु 
बाणेषु विमुच्य निधाय सत्वरं त्वरया सहितं यथा तथा सर्पति “सृ 
गतौ' लटू | इतीव इति हेतोरिवेति हेतृत्प्रेक्षालङ्कारः । रुष्टाभिः (आदि 
कर्मणि क्तः) | “कर्तरि च' इति कतरि क्तप्रत्ययः । अधीरलोचना इति 
विपरिणामेनान्वयः । अपाङ्गैनत्रान्तैः । विक्षतो विशेषेण क्षतिं 77] 
गभस्तिमान्‌ अंशुमान्‌ सूर्यः समस्तलोहितो रक्तः समस्तमण्डलेऽपि 
पाटलिमानं प्राप्तवानित्यर्थः | आस तिडन्तप्रतिरूपकमन्ययम्‌ | बभूव | 
यद्वा 'असगतिदीप्यादानेषु' इति धातोलिंटि रूपम्‌ । दिदीप इत्यर्थः 
|| ३८ || 


अथ प्रसार्यग्रकरा परं मृदुर्जगाम गोत्रं निजजन्मगोत्रतः | 
सुतप्तचामीकरमण्डलोज्वला द्विजेन्द्रकन्येब तनुख़यीतनोः 
।। ३९ ॥। 


अथेति ॥ अथानन्तरं मृदुः कोमला त्रयीतनोः सूर्यस्य ‘अंशुमाली 

त्रयी तनुः? इत्यमरः । तनुर्मूर्तिः । प्रसारि प्रसरणशीलम्‌ अग्रं प्रान्तो 
यस्य स तथोक्तः । करो यस्याः सा प्रसार्यग्रकरा सुतप्तानि पुटेन निर्मलानि 
चामीकराणि सुवर्णानि तेषां मण्डलं सुवर्णनिर्मिताभरणानीति यावत्‌ । 
तेनोज्वला दीप्यमाना द्विजेन्द्रकन्येव प्रसारिणोऽग्रा अधिकाः कराः किरणा 
यस्यास्सा तथोक्ता । सुतप्तचामीकरमिव स्थितं मण्डलं बिम्बं यस्यास्सा 
तथोक्ता सती | निजजन्मनो यद्भोत्रं कुलं तस्मात्‌ परं गोत्रं भतृकुलमन्यत्र 
गोत्रः पर्वतस्तं जगाम । “गोत्रो ना भूधरे मेधे FR नाम्नि कुले बल' 
इति केशवः । “उत्प्रतिभ्यामन्त्रिसर्तेरुपसह्नयानम्‌” इति वृत्तिकारवचनं 
भाष्यविरोधादयुक्तमिति वैस्याकरणा इति प्रागुक्तमेवेति प्रपूवांदपि 
सतेरणिनिरुपपद्यते | ‘अग्रं पुरस्तादुपरि परिमाणे पलस्य च | आलम्बने 
समूहे च प्रान्ते च स्यान्नपुंसकम्‌ | अधिके च प्रधाने च प्रथमे 
चाभिधेयवत्‌ ।।' इति हैमः । उपमालङ्कारः । ३९ ॥| 


निजात्मजस्फूर्तिविरोधिनं रविं रुषाम्बुराशिरग्रंसते हठादिति । 
शरीरभाजामुदियाय सम्भ्रमः प्रयाति लोकान्तरमंशुमालिनि 
|| ४० || 


निजेति ।। अम्बुराशिः समुद्रः । निजात्मजस्य स्वीयपुत्रस्य या 
स्फूतिः स्फुरणं प्रकाश: । तस्या विरोधिनं रविं रुषा रोषेण हठात्प्रसभात्‌ 
“प्रसभं तु बलात्कारो हठ? इत्यमरः । ग्रसते । "ಇತ್ತ अदने’? निगिर- 
तीत्यर्थः | इत्युक्तरूपेण । अंशुमालिनि सूर्यं लोकान्तरं प्रयाति अस्तं 
गच्छति सति । शरीरभाजां प्राणिनां सम्भ्रमः संवेगः कर्मसु त्वरण: | 
उदियाय । ಇನ್ನ गतौ’ लिट्‌ । उदितः । ४० || 

महः स्मरन्तः परमस्तविक्रियं 
समस्तसाक्षि स्फुटमर्कमण्डले । 

प्रजल्प्य रोचिष्पतिदेवतामृचं 

द्विजन्मवर्या मुंमुचुर्जलाञ्जलीन्‌ ॥ ४१ ॥| 


मह इति || द्विजन्मवर्या अर्कमण्डले स्फुटं व्यक्तं समस्तसाक्षि | 
समस्तस्य साक्षाट्रष्ट । अस्ता निरस्ता विक्रिया विकारा यस्य तदस्तविक्रियं 
परं महस्तेजः | नारायणाभिधानं ज्योतिरित्यर्थः । स्मरन्तः सन्तः 
रोचिष्यतिदेवतां रोचिष्पतिः सूर्यः स देवता यस्याः सा रोचिष्पतिदेवता 
‘इसुसोः सामर्थ्य’ इति षत्वम्‌ । तामृचं गायत्त्रीं प्रजल्प्य साधूचार्य 
जलाञ्जलीन्‌ मुमुचुः । “मुच्ळ्‌ मोक्षणे’ लिट्‌ | दत्तवन्त इति यावत्‌ | 
'गुणैस्ततः प्रसविता वरणीयो गुणोन्नतेः । भारतिज्ञानरूपत्वाद्‌ भर्गो 
ध्येयोऽखिलैर्जनैः । प्रेरकोऽशोषबुद्धीनां स गायत्र्यर्थं इरित’ इति वचने- 
नान्तराद्यथिकरणन्यायेन च परममुख्यवृत्त्या भगवत्पराया अपि गायत्त्र्या 
मुख्यवृत्त्या सूर्यार्थकत्वमपि 'कल्पनोपदेशात्‌' इत्यनुमतमितिभावेन रोचिष्यति 
देवतामित्युक्तम्‌ ॥ ४१ ॥| 


प्रविष्टनीडेषु बयस्सु झार्वरीस्पृहोपनीतद्रुमबीजशालिषु | 
वियोगभीतिस्खलितारुताभवत्‌ प्रियाङ्गमालिङ्गय रथाङ्गवल्लभा 
।। ४२ ॥। 
प्रविष्टेति ।। mad शर्वर्यो भवा या स्पृहा लिप्सा तयोपनीताः 
समाहृता द्रुमाणां बीजानि शालयः सूक्ष्मव्रीहयश्च यैस्तेषु वयस्सु पक्षिषु 
प्रविष्टानि स्वप्रवेशकमीकृतानि नीडानि कुलाया यैस्तेषु सत्सु | रथाङ्गस्य 

चक्रवाकस्य वल्लभा प्रिया चक्रवाकी प्रियाङ्गं प्रियास्याङ्गमालिङ्गय 
वियोगाद्विरहात्‌ भीतिर्भयं तया स्खलितमारुतं 'तिरश्चां वाशितं रुतम्‌' 
इत्यमरः । यस्याः साभवत्‌ । ननु कथं शर्वरीति प्रयोगः । यावता 
'कालाइञि'ति ठञा भाव्यमिति चेत्‌ | अत्र शरणदेवः “कालाइजि'ति 
सूत्रे कालादिति विभागाश्रयणात्‌ “विभाषा रोगातपयोः? इत्यतो विभाषा- 
ग्रहणानुकर्षणादपवादविषयेऽपि कचिदुत्सगोऽभिनिविञत इति वचनाद्वा 
शर्वयाँ भवमित्यर्थेऽणपि भवतीत्याह | अत एव झार्वरस्य तमसो 
निषिद्धा’ इति कालिदासप्रयोगः | 'अनुदितौ षडरागे'ति भारविप्रयोगः | 
अत एव च “शार्वरं चान्धतमसे घातुके च? इति केशवामरौ । शार्वरं 
त्वन्धतमसे झार्वरो घातुकेत्यपि’ इति विश्वश्च सङ्गच्छन्ते || ४२ ॥| 


विशालमौशीरमधिश्रिताबुभौ हृदिस्थमर्थं घृतरोमविक्रियौ । 
निदध्यतुः कश्चिदनन्यचेतसौ निशामुखे योगिवियोगिनौ 
चिरम्‌ ॥ ४३ ॥ 


विशालेति ।। योगिवियोगिनौ योगीश्वरविरहिणावुभौ विशालं विपुल- 
मौशीरमासनं शयनं वा “औशीरं पुनरासने | चामरे शयने दण्ड’ इति 
विश्वकेशवौँ । अधिश्रितावधिष्ठितौ धृता रोम्णो विक्रिया विकारो याभ्यां 
तौ धृतरोमविक्रियौ उत्पन्नरोमाश्चौ | अनन्यचेतसौ न विद्यते अन्यद्विषयो 
यस्य तदनन्यत्तादुरं चेतो ययोस्तौ तथोक्तौ सन्तौ हृदिस्थं “तत्पुरुषे कृति 
बहुलम्‌' इति सप्तम्या अलुगिति तिष्ठतेः कतरि क्तप्रत्ययश्च | कश्चिदर्थ 
ब्रह्मरूपं प्रमदारूपं वा किमपि वस्तु निशामुखे | चिरं निदध्यतुः | “ध्यै 
चिन्तायाम्‌’ fez | चिन्तितवन्तौ । नानार्थसंश्रयाच्छ्लेषालङ्कारः ।४३।। 

सवर्णरागं गतरागमाकुलं विलोलमालारजसा शिरइशुचि | 
कृशेन मध्येन चलत्सु निश्चलं बृहत्कुचाभ्यां विषमं 
समं भृशम्‌ ॥ ४४ ॥। 


सवणेति ।। यदुवंशवर्धनः । नन्द्यादित्वात्कर्तरि ल्युः । ‘अनुदात्तेतश्च 
तलादे:” इति युज्वा | वर्धत इति वर्धनः । यदुवंशे वर्धन इति विग्रहः | 
उत्तरक्चोकेनान्वयः । श्रीकृष्णः सवर्णरागं वर्ण कुङ्कुमं तस्य रागो रक्तिमा 
तेन सहितं 'कुङ्कमे घुसृणं वर्णम्‌’ इत्यमरशेषः । “रागोऽनुरागे मात्सर्ये 
रक्तवर्णे रजस्यपि’ इति केशवः । गतो निर्गतो रागो मात्सर्य 
यस्मात्तद्गतरागम्‌ | विलोलाया मालाया रजसा परागेणाकुळं व्यासङ्गवत्‌ | 
‘आकुलं जलसङ्कुले । त्रिषु स्याब्यासङ्गवती'ति दर्पणः | आकुलं पूर्णमिति 
वा | 'आकुळं भरितं पूर्णमू' इति हलायुधः | मालापुष्परजोधूसरमित्यर्थः | 
शिरसा सामस्तोत्रविरेषेण शुचि परिशुद्धं “शिरो ಸಳ पुनस्सैन्ये 
सामस्तोत्रान्तरेऽपि ಇ इति केशवः ।। ४४ ॥| 


इति स्वकानां सुदुशामुरस्तटं मनो 
मुनीनां च विशन्‌ विलक्षणः । 
द्वयेऽपि तस्मिन्सकलाकलात्मनो 

स्वयं चकाशे यदुवंशवर्धनः ।। ४५ ॥| 


इतीति ।। प्रत्येकमेवम्भूतविरेषणोपेतं स्वकानां बन्धुभूतानां सुदृशां 
स्रीणां ज्ञानिनां च | उरस्तटं वक्षस्तलं मुनीनां मनश्च कलया शोभया 
सहितः सकलः । न कला अङ्कः कलङ्को यस्य स तादृश आत्मा स्वरूपं 
तेनोरस्तटे शृङ्गाररूपेण मुनिमनसि त्वकलात्मना निष्कलङ्करूपेण | 

विलक्षणो विशेषबलेन विरुद्धलक्षणो विशन्‌ प्रविशन्‌ तस्मित्नुरस्तटमुनि- 
मनोरूपे द्वयेऽपि वस्तुनि स्वयमात्मना चकारे “काम्‌ दीप्तौ’ लिट्‌ । 
उल्ललासेत्यर्थः | सन्दानितकरूपकाव्यभङ्गीमापन्नस्य छोकद्वयस्यैक- 
वाक्यतयान्वयः | “कला शोभाङ्ककलनासु च' इति कविदर्पणः । अङ्क- 
शब्द: कलङ्कवचन इति प्रसिद्धमिति निष्कलङ्कत्वं तदर्थः । द्वयेऽपि तस्मिन्‌ 
सकलाकलात्मनोरिति पाठे सकलाकलात्मनोद्वये तस्मिन्नुरस्तट मुनिमनो- 
रूपेऽर्थ विशन्‌ विलक्षणो गरुडध्वजश्चकाश इति व्याख्यानम्‌ | स्वकाना- 
मित्यत्र स्वशब्दस्य बन्धुवाचितया “स्वमज्ञातिधनाख्यायाम्‌' इति सर्वनाम- 
सञ्ज्ञकत्वाभावेन अकजप्रसत्तया स्वार्थिककप्रत्ययस्य आमि सुडभावे | 
स्विकाश्च स्वकाश्चेति विग्रहे 'पुमांस्रिये"त्येकशेषत्वे च स्रीविरोषणत्वं 
मुनिविशेषणत्वं च युक्तमेव । यत्त्वत्र स्वकानामिति कथम्‌ ? आत्मीयार्थत्वे 
सुदुग्विरेषणत्वेन प्रत्ययस्थादितीत्वेन “आमि सर्वनाग्न' इति सुटा च भाव्यम्‌ 
इति चोद्यं, तत्र केचित्‌ “मृनेर्मनोवृत्तिरिव स्विकायाम्‌ इति श्रीहर्षप्रयोगे 
स्याडागमाभाव इवात्रापि सुडभाव इति परिहारमाहुः । तन्न, दृष्टान्ता- 
सम्प्रतिपत्तेः | तत्राप्यसाधुत्वस्य वैय्याकरणैरुक्तत्वात्‌ | यदपि, 'भस्नैषा- 
जाज्ञाद्वास्वा नञपूर्वाणामपि’ इति श्रीहर्षप्रयोगसाधुत्वसमर्थनं; तददुषितं 
मनोरमायाम्‌ | तस्मादुक्तचोद्यमस्मदुक्तरीत्यैव समाधातव्यमिति ಎ 


अरन्ध्रसन्ध्याघनपाटलांशुका प्रचीयमानान्ततमरिशिरोरुहा | 
उदीयमानग्रहवेषविग्रहा विभाति कन्येव नवा निशीथिनी 

ll ४६ ॥। 

अरन्ध्रेति || नवा नूतना निशीथिनी रात्रिः । अरन्भ्रा निबिडाः 

सन्ध्या घना मेघा अत एव पाटलं श्वेतरक्तमुंशाकं सूक्ष्मव्रं यस्यास्सा 

तथोक्ता । श्वेतरक्तस्तु पाटल’ इत्यमरः । 'अंशुकं वस्रमात्रे च 
सूक्ष्मवख्रोत्तरीययो'रिति केशव: । प्रचीयमानान्ततमरिशिलोरुहा प्रचीयमानानि 
प्रचयं वृद्दि प्राप्यमाणानि वृद्धिं प्राप्रुवन्तीति यावत्‌ अन्तानि रम्याणि 
तमांस्येव शिरोरुहाः केशा यस्याः सा तथोक्ता | ''अन्तोऽस्त्र्यवसिते 
कान्ते” इति झाब्दरत्राकरः । 'अन्तः प्रान्तेऽन्तिके नारी स्वरूपेऽति- 
मनोहरे” इति विश्वश्च | उदीयमानग्रहवेषविग्रहा उदीयमाना उद्यन्तो ग्रहा 
अङ्गारकादयस्त एव वेषाः शोभा यस्य स तथा तादृशो विग्रहो यस्या: 
सा तथोक्ताः । इणू गतावित्यतो दैवादिकाल्लुटरशानच्‌ कतरि | कन्येव 
विभाति । भा दीप्ती लटू | राजते | व्यतानि कन्येति पाठे कालेनेति 
शेष: । व्यतानि अकारीति यावत्‌ । रूपकानुप्राणितोपमालङ्कारः ।।४६।। 


महाकाव्याङ्गं चन्द्रोदयं वर्णयति दिशेत्यादिचतुक्लोक्या-- 
दिशा प्रतीच्या सहसानुरक्तया निगूहिते सद्युमणौ तपस्विनी | 
कराइरेश्ान्द्रमसैरणूदूतेः सुरेन्द्रदिक्चन्द्रमुखी निरश्वसत्‌ 
।। ४७ || 
दिशेति ।। अनुरक्तया सायङ्काले मेघानुरागादनुरागयुक्तयैव प्रतीच्या 
दिशा प्रतीचीदिग्रूपया प्रमदया सत्‌ साधु यथा तथा “सत्ये साधौ विद्यमाने 
प्रशस्तेडभ्यहिते च सत्‌’ इत्यमरः । द्युमणौ सूर्ये नायके सहसा हठेन 
निगूहिते “गुह संवरणे’ इति धातोर्ण्यन्तानिष्ठायाम्‌ “ऊदुपधाया गोह’ इति 
उपधाया ऊत्वम्‌ | आलिङ्गिते सति । तपस्विनी 'तपस्सहस्राभ्यां विनीनी’ 
इति तपइहाब्दात्‌ विनिप्रत्ययः । सुरेन्द्रस्य देवेन्द्रस्य दिक्‌ प्राच्येव 
चन्द्रमुखी स्री ತಗ್ಗಿ; स्वल्पोद्गीणैशचन्द्रमसैश्रनद्रमस्सम्बन्धिभिः se: 
कराः किरणाः अङ्करा इव कराङ्करास्तैरतिकोमलेः किरणैरित्यर्थः | 

निरश्वसत्‌ । “श्वस प्राणने’ लड़ । नायकविरहे तपश्चरन्ती नायिका प्राची 
कराङ्करैदेवतामुपासिना(?)विरहतापेन निश्वासं कृतवतीवेति कविरुत्प्रेक्षते | 
निरश्चसदित्यत्र अट्‌ “गाफ्घगालवयोः' इत्यडागमः ।। ४७ ॥| 


अथोदयाद्रेः शिरसः श्रुतेरिव प्रकाशितात्मा प्रततप्रभः शशी | 
तमो निरस्यन्नपरोक्षतां ययौ क्रमात्पुमान्‌ सन्मनसीव 
खेचरः ।। ४८ ॥| 
अथेति ॥ अथ चान्द्रमसाडुरप्रादुर्भावानन्तरं श्रुतेः शिरस इवोदयाद्रे- 
रुदयपर्वतस्य शिरसो मस्तकात्‌ प्रकाशित आत्मा स्वभावो यस्य स तथा | 
प्रतता प्रभा कान्तिर्यस्य स तथा | तमोऽन्धकारमज्ञानं वा निरस्यन्‌ 
तिरस्कुर्वन्‌ सतां मनसि पुमान्‌ परमपुरुष इव खेऽन्तरिक्षे क्रमाचर: सञ्चरन्‌ 
शशी | अपरोक्षतां साक्षात्कारविषयतां ययौ क्लेषानुप्राणितोपमालङ्कारः 
|| ४८ 1 


अवाप्तसाम्राज्यपदौ जगत्त्रये वियुक्तचित्तव्यथकौ पुनर्नवौ | 
क्रमेण यूनां हृदयान्तरिक्षयोरुदीयतुः ` कामहिमद्ुती 
समम्‌ ।। ४९ ॥। 


अवाप्तेति ।। जगत्त्रये जगतां त्रये त्रिलोक्यामवाप्ं साम्राज्यस्य पदं 
स्थानं याभ्यां तौ तथा | वियुक्तानां विरहिणां चित्तस्य मनसो व्यथकौ 
चलयितारौ “व्यथ सञ्चलने’ इत्यतो णिजन्ताद्‌ण्वुलि वृद्धौ “मितां हस्व' 
इति हस्वत्वम्‌ | पुनर्नवौ नूतनौ कामो मन्मथः हिमद्युतिश्चन्द्रस्तौ समं 
सहैव क्रमेण निर्देशक्रमेण यूनां हृदयेऽन्तरिक्षे च तयोरुदीयतुः । 'इण्‌ 
१. 'हदयान्तरिशेप्युदीयतुः' इति पाठान्तरम्‌ | 

गतौ? लिट्‌ । चन्द्रस्य साम्राज्यस्थानं भारते प्रसिद्धम्‌ । सकलशासन- 
समर्थस्य सर्वसाक्षिसिद्धं पुननेवत्वं चन्द्रस्य “नवो नवो भवति’ इति श्रुति- 
सिद्धम्‌ । मन्मथस्य तु सर्वथा सर्वतोऽभिलाषावहत्वेनाभिनवत्वात्‌ 
हृदयपदस्यान्तरिक्षपदेन समस्तस्याप्यौचित्याच्ूनामिति पदार्थनान्वय- 
प्रतियोगिसमर्पकत्वं वक्तव्यम्‌ । यूनां हृदयान्तरिक्षेऽप्युदीयतुरिति पाठे 
नैकदेशान्वयादि ।। ४९ || 


विजित्य सूर्य कथमप्यरिं 

बलाज्ञगत्ततं ध्वान्तमपाकरोद्विधुः | 
सदाभिभूतोऽपि न मित्रवैशसं 

ससौम्यभावः सहते स्वयं जनः ॥। ५० ॥ 


विजित्येति ।। विधुश्चन्द्रोऽरि स्वकान्त्यपहारेण शत्रुभूत सूर्य कथमपि 
केनापि प्रकारेण अतिकृच्छ्रेणेति यावत्‌ | बलाद्विजित्य जगत्ततं जगति 
व्याप्तम्‌ अरर सूर्यविरोधिभूतमपि ध्वान्तं तिमिरमपाकरोत्‌ । अपपूर्वात्‌ 
करोतेर्लड | कृतवान्‌ । ननु सूर्यः स्वस्याभिभवापादकः तत्कथं चन्द्रस्य 
सूर्यविरोधितमोनिराकरणं प्रत्युत तद्विरोध्युपोद्गलनेनायासापादनमेव युक्तमित्यत 
उक्तम्‌- सदेति । सूर्येण सदाभिभूतः पराभवं प्रा्ोऽपि ससौम्यभावः 
सौम्यभावेनाङ्रूरभावेन सहितः सौम्यस्य सुन्दरस्य भावस्तेन सहितस्तथोक्तः | 
“सौम्यं तु सुन्दरे सोमंदैवत'” इत्यमरः । गम्यार्थे चन्द्रे सोम एव सौम्यः | 
चतुर्वर्णादिभावेन स्वार्थेष्यञ्‌ | तस्य भावस्तेन सहित इति व्युत्पत्तिः | 
सुजनपक्षे सोम इवाह्णादक: । सौम्यः शाखादिभ्यो यः । स एव सौम्यः | 
रज्ञादित्वादञ्‌ | सौम्यः सुजन इति यावत्‌ | तस्य भावस्तेन सहितः 
ससौम्यभाव इति व्युत्पत्तिरमरव्याख्याने दर्शिता । जनः स्वयं मित्रस्य 

वैशसं बाधनं न सहते | “षह मर्षणे’’ लट्‌ । अर्थान्तरन्यासोऽलङ्कारः 
|| ५० || 
अथानिरुद्धो नवयौव्वनोज्वलो 
विलासिनीभिः सहितः समागतः । 
उदीक्षितुं मन्मथबन्धुमागतं 
विनिर्मितं हर्म्यममर्त्यशिल्पिना ॥ ५१ ॥। 


अथेति ।। अथ चन्द्रोदयानन्तरं नवयौव्वनोज्वलो नवेन नूतनेन 
यौव्वनेन *हायनान्तस्सुवादिभ्योऽण्‌' इत्यणूप्रत्ययः | यूनो भावेन | 
उज्वल: प्रदीप्तोऽनिरुद्वः । मन्मथबन्धुं कामोद्दीपकत्वान्मन्मथस्य 
सखायमागतं चन्द्रमृदीक्षितुं द्रष्टुम्‌ अमर्त्यशिल्पिना देववर्धकिना विश्वकर्मणा 
निर्मितं हर्म्यं विलासिनीभिः स्रीमिः सहितः सन्‌ समागतः । 'गत्यर्था- 
कर्मकेति’ क्तरि क्तः । समागतवान्‌ । चन्द्रोदयं द्रष्टुं हर्म्याग्रमारूढ- 
वानित्यर्थः ।। ५१ || 


सुसौरभस्वस्तरुसूनभासुरे प्रभूतकालागरुधूममेचके । 
इहास्तरत्रोज्चलबल्ृभावृतः ससुस्मितश्चन्दनचर्चिताकृतिः 
।। ५२ ॥। 


सुसौरभेति ।। रलैः पद्मरागादिभिरुऊचला दीप्ताश्च ता वल्लभा दयिताश्च 
ताभिरावृतः । शोभनं स्मितमीषद्धसनं यस्यासौ सुस्मितः । चन्दनेन 
चर्चिता आलिप्ता आकृति्विग्रहो यस्यासौ तथोक्तः सः । अनिरुद्धः | 
सुसौरभाणि झोभनपरिमलोपेतानि स्वस्तरोः स्वर्गतरोः कल्पवृक्षस्य सूनानि 
कुसुमानि | “मणीचकं प्रसूनं च सूनं सुमनः स्रियः पुष्पम्‌’ इति 

शब्दरत्वाकरः । तैर्भासुरे 'भासृ दीप्ती) इत्यतः । “भञ्जभासमिदो घुरच्‌’ 
इति घुरचूप्रत्ययः | दीप्यमाने “समास्तेजस्विवर्चस्विभास्वद्भास्वरभासुराः' 
इति झाब्दरत्राकरः । प्रभूतेन प्रचुरेण कालागरोः कृष्णागरोर्धूमेन मेचके 
इयामले 'कालइ्यामलमेचका' इत्यमरः । इह ೫೫ । आस्त “आस 
उपवेशने' लड उपाविशत्‌ || ५२ || 


विकीर्णतारस्फुरदम्बरोदितं स दक्षकन्यारमणं विडम्बयन्‌ | 
बभूव काले सकलेन्दुलालिते कृताभिलाघो मदिरानिषेवणे 
|| ५३ || 


विकीर्णति ।। विकीर्णानि विक्षिप्तानि च तानि ताराणि नक्षत्राणि 
च तैः स्फुरत्‌ प्रकाशमानं यदम्बरमाकाशं तस्मिन्नुदितं दक्षकन्यायां 
दक्षप्रजेश्वरस्य कन्यानामश्चिन्यादितारकाणां रमणं नन्द्यादित्वात्कर्तरि ल्युः | 
चन्द्रं विडम्बयन्‌ अनुकुर्वन्‌ सः सकलेन्दुना कलाभिः सहितेन पूर्णेन्दुना 
लालिते उपलालिते काले मदिराया मद्यस्य निषेवणे “परिनिविभ्य? इति 
सेवतेः सस्य षत्वम्‌ । पाने कृतोऽभिलाषस्तषो येनासौ ಮಮ बभूव | 
'गन्धोत्तमा प्रसननेरा कादम्बर्यः परिस्रुताः | मदिरा कइ्यमद्ये चेति’ 
'कामोऽभिलाषस्तर्षश्च' इति चामरः । अनेनोपरितनेन च शोकेन 
महाकान्याङ्गभूतं मधुपानं वर्णितवान्‌ कविः || ५३ || 


अलं प्रपश्चेन विलासिनीजनः सहामुना द्वारवतीपुरे पपौ | 
सुरां सुवेषः सुरराजमन्दिरे सुधां जयन्तेन यथाप्सरोगणः 
।। ५४ || 


अलमिति ।। प्रपञ्चेन चन्द्रोदयवर्णनविस्तारेण वारणार्थकालंशब्दयोगा- 

तृतीया अलं प्रपञ्चो मा भूदित्यर्थः | यद्वा अलमलङ्कतः प्रपञ्चो विस्तारो 
जगद्येन स तथा तेनानिरुद्वेन सह विलासिनीजनः प्रमदासमूह इति यावत्‌ | 
द्वारवतीपुरे द्वारवतीनामिकायां पुर्या सुवेषः शोभनो वेषोऽलङ्कारकृता शोभा 
यस्यासौ सुवेषः । अप्सरोगणः । सुरराजस्य देवेन्द्रस्य मन्दिरे गृहे 
जयन्तेन तन्नाम्ना देवेन्द्रपुत्रेण सह सुधां यथा अमृतमिव सुरां मदिरां पपौ | 
सुरामित्यादौ सुरशब्दस्यासकृदावृत्तेरवृत्त्यनुप्रासः झाब्दालङ्कारः । ५४ || 


एवं मधुपानं वर्णयित्वा सवारुणीति अनिरुद्धस्य गृहे गृह इति 
नागरदम्पतीनामरीरमदिति श्रीकृष्णस्य चरितोत्सवं वर्णयति-- 


सवारुणीपानविवृत्तदुष्टिभिः सुदुष्टिभिः पिष्टतनुः पयोधरैः | 
जगाम सम्मोहमयीं महायशा दशां प्रभूतप्रमदानुभाविनीम्‌ 
|| ५५ || 


स इति ॥ महायशा 7೫7: कीतिर्यस्यासौ तथोक्तः सोऽनिरुद्धो 
वारुणीपानेन मदिरापानेन ““वारुणी मदिरा माध्वी झुण्डागण्डोत्तमामृतम्‌ | 
मैरेयकस्य मद्यानि”” इति शब्दरत्वाकरः | विवृत्ताः परिवृत्ता दृष्टयो 
लोचनानि यासां तास्ताभिः सुदृष्टिभिः सुलोचनाभिः । कर्तरि तृतीया | 
पयोधंरैः कुचैः | करणे तृतीया | पिष्टतनुरुपमर्दितशरीर: । प्रभूतो बहुलः 
प्रमदः प्रमोदस्तमनुभावयितुं शीलमस्याः प्रभूतप्रमदानुभाविनीं सम्मोहमयीं 
सम्मोहान्महावैचित्यादागतां 'हेतुमनुष्येभ्यो मयट्‌ च’ इति तत आगत 
इत्यर्थं मयट्प्रत्ययः | टित््वान्डीप्‌ । दशामवस्थां “दशा वर्ताववस्थायाम्‌' 
इत्यमरः । जगाम । सुगमः राब्दालङ्कारः ।। ५५ || 

गृहे गृहे चित्तभुवो वराङ्गना निदेशवश्यास्तरुणैरुपागमन्‌ । 
परामवस्थामलसाङ्गयष्टयः सुखस्य सीमानमिहावनौ सतः 
| | ।। ५६ || 


गृहे गृह इति ॥ वीप्सायां द्विर्वचनम्‌ । सर्वेष्वपि गृहेषु चित्तमुखो 
मन्मथस्य निदेशवश्या निदेशस्य शासनस्य वशङ्गताः ಇಗೆ गत” इति 
यत्‌ । “निदेशः शासनं च सः । रिष्टिश्राज्ञा च' इत्यमरः | अत एवा- 
लसा मन्दा ೫೫೫೮ दारीररूपदण्डा यासान्तास्तथोक्ता अलसाङ्गयष्टयो 
वराङ्गनास्तरुणैरयुवभिरिहावनौ सतः । अस्यां भूमौ विद्यमानस्य सुखस्य 
सीमानं मर्यादां परामवस्थामुपागमन्‌ प्रमदास्तरुणैस्समं परमसुखमन्वभव- 
नित्यर्थ: ।। ५६ ॥ 


अरीरमत्सा रमणीः सुरूपिणीरनेकजानिर्जगदेकनायकः । 
समं सुबह्वीरपि विश्वरूपवाननामरूपस्य नमोऽस्य शक्तये 
|| ५७ || 


अरीरमदिति ।। अनेकजानिः । न एका(न एक इव यासु ता) 
अनेका जाया भार्या यस्य स तथोक्तः । जायाया निङ्‌ “स्त्रिया: पुंवत्‌' 
इति पुंवद्भावः । बहुभार्य: । जगदेकनायकः | जगतो मुख्यनेता श्रीकृष्णः 
सुरूपिणी: शोभनाश्च ता रूपिण्यश्च ताः स्वाः स्वकीया रमणीः सुबह्णीरपि 
विश्वरूपवान्‌ प्रमदासमसङ्कतयाकरूपवानिति विशेषणस्य साभिप्रायत्वात्‌ 
परिकरालङ्कारः | अरीरमत्‌ | रमयतेर्लुडि “चडी'ति द्वित्वे अभ्यासस्य 
सम्पद्धावादित्वे दीघो लघोरिति दीर्घत्वे च रमणकर्माकाषीत्‌ | एतादृश - 
स्यास्य अनामरूपस्य न विद्यन्ते नामानि रूपाणि च यस्य स तथा तस्य 

श्रीकृष्णस्य शक्तये सामर्थ्याय नम इति कविर्भगवन्माहात्म्यमनुसन्दधानो 
भागवतीं शक्तिमनमत्‌ ।। ५७ ॥ 


रिपुप्रचारे विहते परीक्षकैः कृतासु रक्षासु च राजकिङ्रैः । 
सुखं समाधाय च माधवे मनः क्रमेण निद्रामभजन्त 
यादवाः 11 ५८ ॥। 


रिपुप्रचार इति || यादवा रिपूणां प्रचारे राजवृत्तावमर्शादिरूपे सञ्चारे 
रिपुप्रचारे परीक्षकैः ईक्ष दर्शने ण्वुलू | कारणिकै: । “परीक्षकः कारणिक' 
इत्यमरः । करणैः | fe । राजाज्ञां वहद्धिरिति यावत्‌ । विहते 
परिहृते | राजकिङ्करैश्व रक्षासु कवाटपरिघागेलशृह्णलाकीलिकादिभिः रक्षासु 
कृतासु सतीषु । माधवे लक्ष्मीपतौ मनः क्रमेण ध्यानक्रमेण सुखं यथा 
तथा समाधाय च निद्रामभजन्त | “भज सेवायाम्‌’ लड़ । असेवन्त | 
अत्र मनःसमाधायेति वदता -उत्तिष्ठंश्चिन्तय हरि व्रजश्चिन्तय केशवम्‌ | 
भुञ्जंश्रिन्तय गोविन्दं स्वपंश्चिन्तय माधवम्‌ ।।' इति पश्चरात्रवचनं, 
'क्षीरसागरतरङ्गशीकरासारतारकितचारुमूर्तये । भोगिभोगशयनीयशायिने 
माधवाय च मधुद्विषे नमः ।।” इति लोके प्रसिद्धिश्वामिसंहिते ।।५८।। 


एकान्ततः कान्तमचोदयद्यामाहतुंमात्मसममिष्टमुषा सुवेषा | 
सा योगसिद्धा स्तिमिते जनेऽस्मिन्नभ्यागता नगरमप्सरसां 
प्रधान ॥ ५९ || 

एकान्तत इति ।। सुवेषा शोभनालङ्काराहितशोभा । उषा उषानाम्गी 

देव्यात्मनः सममनुरूपमिष्टमिच्छाविषयं कान्तं प्रियमाहतुम्‌ । यां चित्रलेखाम्‌ 
एकान्ततः सप्तम्यर्थे तसिः । एकान्ते रहसि । अचोदयत्‌ | “चुद 

सञ्चोदने' ण्यन्ताल्लङ्‌ । योगसिद्धा योगप्रभावेण सिद्धा कृतार्था । अप्सरसां 
प्रधानमृत्तमभूता “प्रधानं प्रकृतौ बुद्धावृत्तमे परमात्मनि’ इति हैमः । सा 
चित्रलेखा जने स्तिमिते निश्चले तस्मिन्‌ नागरे जने निद्राति सति नगरं 
द्वारकापुरम्‌ अभ्यागता | कतेरि क्तः । आगतवती । अन्रन्द्रवञ्रावसन्त- 
तिलकयोः सम्मिश्रणादुपजातिः । एवमेवोत्तरषट्छोक्यामपि उपजातिर्नाम | 
“इत्थं किलान्यास्वपि मिश्रितासु वदन्ति जातिष्विदमेव नाम’ इति वृत्त- 
रत्राकरवचनात्‌ । उदाहृता चैतादृशी उपजातिर्धीशोधिन्याम्‌ 'कल्लोलवेल्लित- 
दृषत्पुरुषप्रहारे रत्रानि रत्राकरभावमंस्थाः' इति ।। ५९ ॥ 


सा द्वारकान्तःपुरमन्तरिक्षादागत्य पत्युरवधानपरा स्वसख्याः । 
ज़्यापारयामास गृहेषु दृष्टि पर्यायतस्फटिकभिन्नगवाक्षवत्सु 
|| ६० || 


सेति ।। स्वसख्याः स्वस्याः सखी उषा तस्याः । सर्वनाम्नो वृत्तिमात्रे 
पुंवद्धाव इति स्वशब्दस्य समावृत्तौ पुंवद्भावः । पत्युर्वह्लभस्यानिरुद्ध- 
स्यावधानं सन्धानं सङ्घटनम्‌ अवधानं ज्ञानमिति वा “भवेदवहितं ज्ञाने 
सुरतान्तावसानयोः'? इति विश्ववचनात्‌ । तत्र परा आसक्ता सा चित्र- 
लेखा । अन्तरिक्षादन्तरिक्षमार्गाद्‌ अपादाने पञ्चमी । द्वारकाया अन्तः- 
पुरमन्तरभ्यन्तरे पुरमागत्य परित आयताः स्फटिकास्तैर्भिनाः सम्भिन्न 
मिश्रा गवाक्षा वातायनानि एतेषां सन्तीति तद्वन्ति तेषु भिन्नम्‌ | 
“'विदारितेऽन्यस्मिन्मिश्रे च'' इति केशवः । यद्वा, पर्यायतेषु स्फटिकेषु 
भिन्ना विदारिता निर्मितास्तादृग्गवाक्षशालिषु गृहेष्वित्यर्थः | पर्यायतः 
क्रमेणेति भिन्नं वा पदम्‌ | दृष्टि नयनं व्यापारयामास | व्यापारवच्छब्दा- 

त्तत्करोतीति णिचि णेरिष्ठवद्भावात्तस्मिन्परतः “विन्मतो छुगि'ति मतुपो 
लुकि व्यापारयामासेति रूपं व्यापारवतीं चकारेत्यर्थः ।। ६० ॥ 


सा षट्सहस्राण्ययुतं तथाष्टौ 
विष्णोर्वपूंष्यनुभवन्त्यनुभावभाज्जि | 
सुप्तान्यसुप्ताम्बुजपत्रनेत्राण्यक्षणोः 
स्वयोर्जननमर्थवदेव मेने ॥ ६१ || 


सेति ॥ सा चित्रलेखा । अयुतं दशसहस्राणि पुनश्च षट्सङ्घयाकानि 
सहस्राणि । तथाइाब्दः समुञ्चये । शतं चेत्यर्थः । तथाचाहुः- ಕ 
तथा सहस्राणि | वह्लिपुत्रास्तु षोडश । कृष्णप्रिया’ इति । भागवते- 
‘आसन्‌ षोडशसाहस्रमहिष्यस्तु शताधिका' इति । तेन च कृष्णरूपाणां 
बहुत्वं सार्थकमिति सूचितम्‌ । अष्टीच अष्टाधिकशतोत्तरषोडशसहस्र- 
सह्नयाकानीति निर्गलितोडर्थ: | अनुभावं प्रभावं भजन्तीति अनुभावभाञ्जि | 
भजो ण्विः । असुप्तानि निनिद्राणि विकसितानि अम्बुजानां पत्राणीव 
नेत्राणि येषां तानि सुप्तानि लोकदृष्ट्या निमेलनादियमुक्तिः । विष्णोर्वपूंषि 
रूपाणि | अनुभवन्ती स्वयोः स्वकीययोरक्ष्णोर्नयनयोर्जननं जन्म अर्थवदेव 
सफलमेव मेने । मनु अवबोधने लिटू | अवबुद्धवती । 'स्वरसन्ध्याप्त- 
सौन्दर्यतद्भेदेष्विष्यते कचित्‌’ इति वचनानेत्राण्यक्ष्णोरित्यत्र न छन्दोभङ्गः 
qa; | विष्णोरिति विशेष्यपदोपादानेन व्यापनशीलस्य कृष्णस्येत्यभि- 
प्रायस्य सूचितत्वात्परिकराङ्करालङ्कारः । “साभिप्राये विशेष्ये तु भवेत्परिक- 
ाङ्कुरः | चतुर्णा पुरुषार्थानां दाता देवश्चतुभुजः ।।' इति तह्लक्षणोदाहरणे 
|| ६१ || 

बिभ्राणमभ्रासितमाननाब्जं प्रयुस्नसूनुमपि दृष्टवती सुदृष्टिः | 
आलिङ्गितेष्टामणिकर्णिकायामुद्भासितप्रतिकृतिं प्रततप्रमोदा 
|| ६२ || 


विश्राणमिति || सुदृष्टिः सुलोचना चित्रलेखा आननमब्जमिवाननाब्जं 
तत्‌ बिभ्राणं वहन्तम्‌ ಯಮ ಮು । आलिङ्गिताया इष्टाया 
दयितायाः मणिकर्णिकायां मणिखचितकणैभूषायां “कणिका Fon” fe 
कविदर्पणे | उद्घासिता “भासु दीप्तौ’ इत्यतः कतरि क्तः । उद्धासनं 
प्राप्तवती प्रतिकृतिः प्रतिबिम्बो यस्यासौ तं Tyg प्रद्युम्रपुत्रमनिरुद्धमपि 
न केवलं कृष्णम्‌ इत्यपिशब्दः । दृष्टवती सती । प्रततो विस्तृतः प्रमोदो 
हर्षा यस्याः सा प्रततप्रमोदा । आसीदिति योम्यक्रियाध्याहारः ।।६२।। 


लीलावतीचालितचामरोयचण्डेतरानिलबिहारविरेचितोष्ण्यम्‌ | 
श्रीखण्डसारद्रवर्माण्डेताङ्गं पिण्डीकृतं युवतिभी 
रतिपण्डिताभिः 11 ६३ || 


लीलावतीति ।। लीलावतीभिः विलासवतीभिः स्रीभिश्चलितान्येव 
प्रज्ञाद्यणि चालितानि | तेन(कम्पने चलितमिति?)मित्वे मितां हस्वत्वे 
च चलितानीति स्यादिति चोद्यं निरस्तम्‌ । तथाविधानि यानि चामराणि 
तेभ्य उच्चनुद्गच्छन्‌ चण्डेतरो मन्दः स चासावनिलो वायुस्तस्य विहारेण 
विरेचितं निष्कासितमौष्ण्ये यस्य ಇ तथोक्तः तम्‌ । श्रीखण्डो गन्धसारः 
तस्य सारः स्थिरांशः तस्य द्रवेण मण्डितान्यलङ्कतान्यङ्गानि यस्य तं रतौ 
पण्डिताभिबुद्धिमतीभिः कुशलामिर्युवतिमिर्गाढमालिङ्गितम्‌ अत एव पिण्डीकृतं 
विमदितमित्यर्थः | दृष्टवतीति पूर्वक्रियान्वयः | रूपं दृष्टेति वक्ष्यमाणेन 

वान्वयः । युवतिभी रतिपण्डितामिरित्यत्र “'द्रलोपे पूर्वस्य दीर्घोऽणः?” 
| ६३ || 


कुर्वाणमानन्दममुष्य रूपं दृष्ट्वातिविस्मयकृदङ्कलिनासिकाग्रा | 
तस्थौ मुहूर्त किल चित्रलेखालोकान्तरं सुकृतमित्यवयात्युषायाः 
|| ६४ || 


कुर्वाणमिति ।। चित्रलेखा आनन्दं कुर्वाणं विस्मयस्याश्चर्यस्य कृत्‌ 
कर्ते । अमुष्यानिरुद्धस्य रूपं सौन्दर्य विग्रह वा दुष्ट्वा । अङ्गलिर्नासिकाग्रे 
यस्याः सा सप्तम्याः पूर्वनिपाते “गड्वादिभ्यः परा सप्तमी'(?) इति 
वक्तव्यत्वात्‌ सप्तम्याः परत्वम्‌ | अङ्गल्यवमृष्टनासिकाग्रेति मध्यमपदलोपी 
वा समासः | उषायाः सुकृतम्‌ अलोकान्तरं नास्ति लोकान्तरम्‌ अन्यो 
लोकः स्वर्गलक्षणो यस्य तत्तथा | फलफलिभावः षष्ठचर्थ: | 
मयूरव्यंसकादिदरनात्समासः | इदं रूपम्‌ उषायाः सुष्ठु कृतं लोकान्तरं 
स्वर्गलक्षणं स्वर्गलाभानन्तरं हि सुकृतफलं सुखं लभ्यम्‌ | एवमुषाया 
एतद्रूपलाभ एव सुखसीमेतिभाव इत्यप्याहुः । इत्यवयाती जानती मुहूर्तम्‌ | 
'कालाध्वनोरत्यन्तसंयोगे? इति द्वितीया । तस्थौ किल । तिष्ठतेलिंट्‌ | 
'वातासम्भाव्ययोः किल’ इत्यमरोक्तेः । स्थितवतीति वातेत्यर्थ: ।।६४।। 


प्रयुद्नदायादमुपाददाना बाह्वोर्युगेन नवपछृवकोमलेन | 
अज्ञातवृत्तिः पुरसुस्थजीवैर्बाणात्मजाप्रियसखी 
दिवमुत्पपात ॥ ६५ || 


प्रयुं्नेति ।। बाणस्य बाणासुरस्यात्मजा सुता उषा तस्याः प्रिया च 
सा सखी च बाणात्मजाप्रियसखी चित्रलेखेत्यर्थः | नवपल्लवमिव कोमलं 

तेनातिमृदुलेन बाह्वोर्युगलेन द्वाभ्यां बाहुभ्यामित्यर्थः प्रद्युप्रदायादं प्रद्युम्नस्य 
दायादं सुतम्‌ । “दायादौ सुतबान्धवौ”” इत्यमरः । “दायादौ ज्ञातितनयौ' 
इति दर्पणश्च | उपाददाना गृह्णती पुरे द्वारकापुर्या सुस्थैः सुखमवस्थितै- 
जीविः प्राणिभिरज्ञाता वृत्तिर्व्यापारो यस्याः सा अज्ञातवृत्तिः | सा दिव- 
मन्तरिक्षमुत्पपात | “पत्लू गतौ’ लट्‌ । उद्ूतवती || ६५ || 


क्षणागता गूढरसाममोदयन्मृदूपनीतासुसमामृतद्युतिः । 
निरस्तखेदा भुवि चित्रलेखिका दिनान्तसन्ध्येय- 
मुषाकुमुद्वतीम्‌ ॥ ೩೩ ॥। 
क्षणेति ।। क्षणेनातिशीघ्रमागता । अन्यत्र क्षणेऽवसरे आगता मृदु 
यथा तथा उपनीतः समानीतोऽसुसमः प्राणसमो नायकोऽनिरुद्ध 
एवामृतद्युतिश्चन्द्रो यया सा तथोक्ता । भुवि निरस्तः खेद आतपादिजनितः 
क्लेशो यया सा तथोक्ता । इयं चित्रलेखिका । अज्ञाता चित्रलेखा 
चित्रलेखिका “अज्ञात” इति कप्रत्ययः । दिनान्तसन्ध्या चित्रलेखैव 
सायङ्कालसन्ध्या | गूढो रसः स्नेहो वा यस्याः सा तथा ताम्‌ उषैव 
कुमुद्वती कुमुदान्यस्याः सन्तीति कुमुद्वती ‘कुमुदनडवेतसेभ्यो मतुब्‌’ इति 
मतुप्प्रत्यये टिलोपे 'झय' इति वत्वे ‘उगितश्च’ इति डीपि रूपं ताम्‌ 
अमोदयत्‌ | 'मुद हर्षे’ इत्यतो ण्यन्ताछ्लङ्‌ । अहर्षयत्‌ | अत्र 
रूपकमलङ्कारः ॥ ६६ || 
यया त्वयत्राधिगतप्रिया सखी महामहिम्ना प्रणमाम्युमामिति | 


विचिन्त्य कान्तं कमनीयवेषया तदोषया सङ्गमयाम्बभूव 
॥ ६७ || 

ययेति ॥ सा चित्रलेखा. महान्महिमाऽनुभावो यस्याः सा महामहिमा 
तया यया उमादेव्या अनुग्रहेण सखी उषा | अयत्नेन अधिगतः प्राप्तः 
प्रियो वल्लभो यया साऽऽसीत्‌ | तामिति व योज्यम्‌ । उमां प्रणमामीति 
विचिन्त्य कान्तमनिरुद्धं कमनीयो वेषोऽलङ्कारकृतशोभा यस्याः सा तथा 
यथा उषया सहेति श्रवणात्‌ | “गतिबुद्धी'ति कमैत्वेन द्वितीयायामुषामिति 
स्यात्‌ | “त्रूनगमयत्स्वगैमिति यथा?” इति चोष्यं निरस्तम्‌ | कारकस्य 
विवक्षाधीनत्वात्‌ । सङ्गमयाम्बभूव सङ्गतं चकार ।। ६७ || 


ततः शिवानुग्रहबोधितक्रमां रहस्युदूढां दयिताभिरासने | 
त्रपाकुलामप्युपदेशशेषकृन्ययुङ्क कन्दर्पगुरुर्यथाविधि ॥।६८॥। 


तत इति ।। ततः सङ्गमनानन्तरं कन्दपौ मन्मथ एव गुरुराचार्यः 
कन्दर्पगुरुः शिवाया उमाया अनुग्रहेण बोधितः क्रमः सङ्गमादिकालानुक्रमो 
यस्याः सा शिवानुग्रहबोधितक्रमा ताम्‌ | रहसि दयिताभिः प्रियसखीमिरुदृढां 
कृतोद्वहां त्रपया लज्जयाऽऽकुलां पूर्णामपि | ‘आकुलं भरितं पूर्णम्‌”' 
इति हलायुधः । यथाविधि वात्स्यायनविधानमनतिक्रम्य | उपदेशशेषकृद्‌ 
उमोपदिष्टार्थविशेषं कुर्वन्‌ उपदिशन्निति यावत्‌ । स सन्‌ । आसने न्ययुङ्क 
“स्वरादन्तोपसृष्टादि’ति निपूर्वस्य युजेरात्मनेपदम्‌ | लड़ । अत्र कन्दर्प 
गुरुरिति रूपकालङ्कार इत्याहुः ।। ६८ || 


प्रगल्भमन्दाक्षकटाक्षपातया तयावकृष्टं प्रथमं सविश्रमम्‌ | 
अपोढशङ्क निजबाहकक्ष्यया बबन्ध बन्धूकदलारुणाधरा 
।। ६९ || 


प्रगल्भेति ।। बन्धूकदलारुणाधरा बन्धूकस्य बन्धुजीवककुसुमस्य 

दलमिवारुणो5धर ओष्ठो यस्याः सा तथोक्ता उषेति योज्यम्‌ । प्रगल्भं 
दृष्टं मन्दाक्षं लज्जा यस्यासौ प्रगल्भमन्दाक्षः । स चासौ कटाक्षपातो 
यस्याः सा तथोक्ता तया “मन्दाक्षं ह्वीस्रपा व्रीडा’? इत्यमरः । तया 
चित्रलेखया सविभ्रमं सविलासम्‌ अवकृष्टं प्रथमं नूतनमिति यावत्‌ । यद्वा 
प्रथमं प्रवेकमुत्तमम्‌ “आद्यप्रवेको प्रथमौ’ इति कविदर्पणः | नायकम्‌ | 
अपोढा अपवारिता शङ्का यथातथेति क्रियाविशेषणम्‌ | अपोढशङ्क 
Frag: कक्ष्येव वरत्रेव बन्धनानुकूलरज्जुरिवेति यावत्‌ तया बबन्ध “बध 
बन्धने’ लिट्‌ । बन्धूकदलारुणाधरेत्युपमालङ्कारः | स्वाङ्गत्वेऽपि 
'नक्रोडादिबह्च' इति न ಫೆಕ್ಸ || ६९ || 


भुजद्वयस्यास्य जयध्वजायितं सुमध्यमा मध्यगता मनोभुवः । 
निपीड्य वक्षो रभसोपगूहनप्रतिक्रियाभिर्दयितं जिगाय सा 


|| ७° || 


भुजद्वयस्येति ।। सुमध्यमा सा उषा । अस्य भुजद्वयस्य पूर्व 
बन्धकत्वेन प्रस्तुतत्वादस्थेत्युक्ते मध्यगतं मनोभुवो मन्मथस्य जयध्वजायितम्‌ 
आचरक्यजन्तात्‌ “गत्यर्थाकर्मके'ति कर्तरि ಕ; | जयध्वजमिवाचरितवन्तं 
दयितं प्रियमनिरुद्धं वक्षसा रभसेन उपगूहनान्यालिङ्गनानि तान्येव प्रतिक्रियाः 
प्रतीकारास्ताभिः । “रभसो वेगहर्षयोः’ इति नानार्थरत्रमाला । निपीड्य 
जिगाय “जि जये’ लिटू । 'सनूलिटोः' इति कुत्वम्‌ | जितवती 
|| ७० || 
ततः कृतार्थाऽपययौ सखीजनः 
सखापि सभ्रष्टकभूषणग्रहम्‌ | 

चुचुम्ब गाढं सुमुखीं मुखाम्बुजे 
निमीलितार्धाक्षिणि रोमहर्षिणीम्‌ ॥ ७१ ॥ 
तत इति || तत उभयोः सङ्घटनानन्तरं सखीजनः सखीरूपो 

जनश्चित्रलेखादिः कृतार्थो निष्पादितप्रयोजनः सन्‌ | अपययौ अपगतवान्‌ | 
सखाप्यनिरुद्वोऽपि भ्रष्टकं शिखालम्बिमाल्यं तदेव भूषणं तस्य ग्रहो ग्रहणं 
तेन सहितं यथा तथा सभ्रष्टकभूषणग्रहं ಇತ शिखालम्बी'त्यमरः | 
ye शिथिलितं कस्य शिरसो भूषणं केशवेशस्तस्य ग्रहस्तेन सहितं सकच- 
ग्रहणमित्यप्याहुः | रोमह्षोऽस्या अस्तीति रोमहर्षिणी ताम्‌ । सुमुखीमुषां 
निमीलिते अर्धाक्षिणी यस्मिंस्तनिमीलितार्धाक्षि तस्मिन्‌ अक्षिशब्दस्य 
'अस्थिदधिसक्थ्यक्ष्णामनडिः त्यनङि विभाषा डिइयोरित्यल्लोपाभावे रूपम्‌ | 
अर्धशब्देन समासाभ्युपगमात्‌ “न बहुत्रीहौ सक्थ्यक्ष्णोः ष्वाङ्गात्‌ षच्‌’ | 
मुखाम्बुजे मुखकमले गाढं यथा भवति तथा चुचुम्ब 'चुबि वक्त्रसंयोगे' 
लिटू चुम्बितवान्‌ । स्वभावोक्तिरलङ्कारः ।। ७१ || 


अपाहरन्नप्यधरोष्ठसंश्रयं मृगीदृशः पूर्वमपूर्वमादधे | 
सरागमङ्गे नखदन्तचिह्िते प्रतिग्रहेच्छा न हि मानिनां 
नृणाम्‌ ॥ ७२ ॥। 


अपाहरन्निति ।। सोऽनिरुद्धो मृगीदृशो मृग्या ಕಳಿತ दृक्‌ नयनं यस्याः 
सा तथा तस्याः “सप्तम्युपमानपूर्वपदस्य बहुब्रीहिवाच्य उत्तरपदलोपश्च’ 
इत्युत्तरपदलोपिबहुत्रीहिः | अधरोष्ठ: संश्रय आश्रयो यस्य तम्‌ । यद्यप्य- 
धरोष्ठराब्दौ पर्यायौ | यदाहामरः--*ओष्ठाधरौ तु रदनच्छदौ दशनवाससी’ 
इति । तथापि, MET सामान्यवाचिनमभिसन्धायाधरोष्टठत्युक्तम्‌ | अत 

एव ‘een fare’ इति प्रयोग: । "೫೫ दन्तच्छदे पुंसि’ इति 
केशवश्च । अधरोष्ठसंश्रयम्‌ "7515೫: समासे वा’ इति वृध्यभावः | 
पूर्व रागमपाहरन्नपि चुम्बनेनाधररागस्य निर्मष्टत्वाद्‌ अपाहरनिवेति भावः | 
अङ्गे तत्तत्स्थाने | नखाश्च दन्ताश्च नखदन्तं प्राण्यङ्गत्वादेकवद्धावः | 
तस्य चिह्ान्यस्य सञ्जातानीतीतचूप्रत्ययः । नखैश्च दन्तैश्वोपजनित- 
चिहे$धराद्यज्ञेपूर्व रक्तिमानम्‌ आदधे निहितबानित्यर्थः । एतदर्थान्तर- 
न्यासेनाह- मानिनां नृणां प्रतिग्रहेच्छा न भवतीति “क्तिरर्थान्तरन्यास: 
स्यात्सामान्यविरोषयोः'' इति लक्षितोऽर्थान्तरन्यासोऽत्रालङ्कारः ।।७२।। 


स्तनाङ्गरागे गलिते वराङ्कशे हृतोचये चोरुयुगे विराजति | 
रतातिरेकात्सुदृशस्तिरोदधे क्रमेण लज्जा रतिविघ्रकारिणी 
|| ७३ ॥। 


स्तनेति ॥ सुदूशः सुलोचनाया उषायाः स्तनयोरङ्गरागः कुङ्कम- 
पङ्कानुलेपः तस्मिन्‌ गलितेऽवस्रस्ते वराङ्कशो प्रशस्तवस्रे | हृत उच्चयो 
नीवी यस्य स हतोच्चयः । ಇಗ) वस्रनीव्याँ स्यात्‌’ इति केशव: | 
“अथोच्चय: | नीवी च वसनग्रन्था'विति च शब्दरत्वाकरः । उरुयुगे च 
विराजति सति रसातिरेकाद्‌ रागातिशयात्‌ । रतिविन्नं कर्तु शीलमस्या 
इति रतिविघ्रकारिणी | लज्जा क्रमेण स्तनाङ्गरागावस्रंसनादिक्रमेण तिरोदधे 
तिरोधानं प्राप्तवती अपययावित्यर्थः | दधातेलिंट्‌ । अत्र प्रगल्भमन्दाक्षे- 
त्यादिः स्तनाङ्गराग इत्यन्ता पश्चछोकी रतोत्सववर्णनपरा | तत्रादावुप- 
गूहनम्‌ अनन्तरं चुम्बनं ततो नखविलेखः ततो दन्तक्षतं चेति चत्वारो 
विलासा रतिरहस्यदीपिकायां काश्चीनाथेनोक्ता अत्र दर्शिताः । तत्र 
प्रथमश्लोके चुम्बनम्‌ अपाहरन्नप्यधरोष्ठसंश्रयमित्यत्र अङ्गे नखदन्तचिह्लित 

इति नखविलेखा दन्तक्षतं चोपनिबद्धम्‌ । एवं बाह्यरतं वर्णयित्वा 
स्तनाङ्गराग इति ೫8 साक्षाद्रतं च वर्णितमिति महाकाव्यत्वं विभावितम्‌ | 
तदाह काञश्चीनाथः--“आदौँ रतं बाह्यरतं च सम्यक्‌ प्रयुज्य 
वालिङ्गनपूर्वमन्यदि’'ति | आलिङ्गनपूर्वं बाह्मरतं सम्यगादौ प्रयुज्यान्यद्रतं 
च कुर्यादित्यर्थः | मुखाम्बुजे चुचुम्बेति, अपाहरन्नप्यधरोष्ठसंश्रयं रागमिति 
च वदता ““नयनयुगकपोलं दन्तवासो मुखाब्जं स्तनयुगलललाटं चुम्बन- 
wa’ इति चुम्बनाधिकारे काश्चीनाथोक्तं चुम्बनस्थानमभिहितवान्‌ | 
तथा, अज्गे नखदन्तचिहिते इति वदन्‌--“कक्षौ करोरुजघनस्तनपृष्पार्श्च- 
हृत्कन्धरासु नखराः खरवेगिनः RR नखविलेखनस्थानं, “स्तिग्धत्विषः 
शितरिखानतिदीर्घखरवा रागस्पृशः समघना जघनाः प्रशस्ताः । तेऽन्त- 
मुंखोत्तररदच्छदनेत्रवर्जं स्थानेषु चुम्बनविधौ कथितेषु योज्या’ इति तेनैवोक्तं 
दन्तचिहस्थानं चाभिहितवान्‌ ।। ७३ | 


एवं रतं वर्णयित्वा, ““स्वेच्छयाश्रमिणि वल्लभे यदा योषिदाचरति 
पूरुषायितम्‌”” इति काश्चीनाथोक्तं पुरुषायितं वर्णयति-- 
सुङ्प्तशृङ्गाररसप्रकाशना निजाजङ्गविक्षेपविलासमन्थरा | 
बरोरुवक्षस्स्थलरङ्गमण्टपे नटी विदग्धेव ननर्त सुन्दरी 
।। ७४ || 
सुक्गप्तेति ।। सुङ्ुप्तमत्यन्तपरिचितं शृङ्गाररसस्य प्रकाशनं यस्याः सा 
तथोक्ता । निजाङ्गानां स्वहस्तवदनादीनां विक्षेपश्चलनं तस्य विलासेन 
मन्थरा अलसा सुन्दरी उषा । विदग्धा प्रौढा नटीव वरस्य जामातुर- 
निरुद्धस्य । ತಾ विशाल वक्षस्स्थलमेव रङ्गमण्टपं तस्मिन्‌ ननर्त । “नृती 
गात्रविक्षेपे? लिट्‌ | नर्तनं कृतवती | स्फुट उपमालङ्कारः ।। ७४ || 

शनैः शनै कम्पितकम्रकाश्वनप्रदीप्तकाश्वीमणिमज्ञुलारवः । 
बभूव तस्या मणितस्वनान्तरे जयाय 
जिष्णोर्जगदङ्गजन्मनः ।। ७५ || 
शनैरिति ।। तस्या उषाया मणितस्वनो रतिकूजितं तस्यान्तरेऽवसरे | 
मणितशब्दस्य रतिकूजितवाचित्वेऽपि करिकलभ इत्यदाविवात्र स्वनशब्दो 
युक्त: । मणितरूपो यः स्वनस्तन्मध्ये इति वा । शनैः शानैर्मन्दं मन्दं 
कम्पिता चलिता कम्रा मनोहरा 'नमिकम्पी'त्यादिना कमेरप्रत्ययः | 
काश्चनेन स्वर्णेन प्रदीप्ता विराजिता या ತಾ तस्या ये मणयो घण्टा: 
'कश्चित्प्रायुङ्क घण्टायां मणिशब्दम्‌ इति केशव: । तासां मञ्जुलो 
मनोहर्‌रचासावारवः स्वनो जगद्‌ भुवनं जिष्णोर्जेतुः ““ग्लाजिस्थस्य च 
क्ख्रु''रिति जयतेः क्स्नुप्रत्ययः । अङ्गजन्मनो मन्मथस्य जयाय बभूव 
| ७५ || 
मुखेन विस्रंसिकचेन शीतगुं 
विइम्बयन्ती नवमेघविस्फुटम्‌ | 
व्यवायचातुर्यविरोषशालिनी 
प्रकाशयामास रसं पदे पदे ॥ ७६ ॥ 
मुखेनेति ॥ विस्रंसी शिथिलः कचः केशवेशो यस्मिंस्तेन मुखेन | 
नवमेधे नूतनमेघे विस्फुटं विराजमानं शीतगुः शीता गावः किरणा यस्यासौ 
तम्‌ । 'गोस्रियोरुपसर्जनस्य' इति हस्वः चन्द्रं विडम्बयन्ती अनुकुर्वती- 
(न्ती)व्यवाये रते “व्यवायो ग्राम्यध्मो मैथुनं निधुवनं रतम्‌’ इत्यमरः | 
चातुर्यस्य कीझल्यस्य ये विशेषा भेदास्तैः शाळत इति व्यवायचातुर्यविशेष - 
शालिनी प्रकरणादुषा | पदे पदे तत्तदवसर इति यावत्‌ । रसमनुरागं 
प्रकाशयामास “काश्व दीप्तौ’ इत्यतो ण्यन्ताङ्किट्‌ ।। ७६ || 

विदग्धमुग्धामुखपद्मसम्भवा मनो हरन्ति क्कमवारिबिन्दवः । 


अमुष्य दन्तप्रभया सुशुभ्रया' विमिश्रिता 
मौक्तिकसन्निभश्रियः ॥। ७७ || 


विदग्धेति || विदग्धा कुला च सा मुग्धा सुन्दरी तस्याः मुखपद्मात्‌ 
सम्यग्भव उत्पत्तियेषां ते मुखपद्मसम्भवाः | यद्वा सम्भवत्यस्मिनिति 
सम्भवः मुखपद्मं सम्भवो येषां ते मुखपद्मसम्भवाः | FT दन्तानां 
प्रभया कान्त्या विमिश्रिताः संवलिता मौक्तिकानां सदृश्य: शोभा येषां 
ते मौक्तिकसन्निभश्रिय इत्यस्वपदविग्रहो बहुत्रीहिः । “निभिसङ्कारनीकारा- 
प्रतीकाशोपमादय' इत्यत्र तथा व्यवस्थापनात्‌ | क्लुमवारिबिन्दव: स्वेदजल- 
कणाः | अमुष्यानिरुद्वस्य मनो हरन्ति । स्म pa पाठे हरन्ति 
स्मेत्यन्वयः । लट्‌ च स्म’ इति लिडर्थ लट्‌ । जहुरित्यर्थः ।।७७॥। 


कमपीति कालमलमाकलय्य सः क्षणवत्पुनर्नबरसायने रते | 
दयितासखः सुखमुवास वासविप्रियसूनुसूनुरसुरेन्द्रमन्दिरे 


।। ७८ || 


।। इति श्रीमत्कविकुलतिलकश्रीमत्त्रिविक्रमपण्डिताचार्य - 
विरचिते उषाहरणे महाकाव्ये पञ्चमः सर्गः ॥ ५ || 


कमपीति ।। वासविर्वासवस्यापत्यम्‌ “अत इञ्‌’ अर्जुनः तस्य प्रियः 
श्रीकृष्णः तत्सूनुः प्रयुप्रस्तत्सूनुः सोऽनिरुद्धः । इति उक्तप्रकारेण क्षणवत्‌ 
क्षणेन तुल्यम्‌ अलमाकलय्य नीत्वा पुनर्नवरसस्यायन आश्रये रते रतिविषये 
दयितायाः प्रियाया उषायाः सखा दयितासखः सन्‌ असुरेन्द्रस्य बाणासुरस्य 


१. "ಡಾ शुभ्रया इति पाठान्तरम्‌ | 

मन्दिरे सुखं यथा तथा उवास “वस निवासे” लिटू । मञ्जुभाषिणीनामकं 
वृत्तम्‌ 'सजसा जगौ भवति मञ्जुभाषिणी'ति तङ्गृत्तलक्षणम्‌ | अनेन च 
‘aa -भिन्नसर्गान्तैः'? इति कविसमयोऽनुगृहीतः ।। ७८ || 


11 इति श्रीमदुषाहरणव्याख्यायां रसिकरञ्जनीसमाख्यायां 
सूरीन्द्रश्रीमचरणरिष्यसुमतीन्द्रतीर्थयतिविरचितायां पञ्चमः सर्गः ll 

॥ अथ षष्ठ! सर्गः || 


यदा यदूनां प्रवरः प्रणीतो मायाजुषोषामतमूर्जयन्त्या | 
अन्चीषुरेनं प्रतिबुद्ध्य मुग्धा निद्रान्तराश्लेषसुखाय तावत्‌ 
|| १ ॥ 


यदेति ।। उषाया मतं वाञ्चितम्‌ उषामतम्‌ अनिरुद्धसंयोगरूपम्‌ 
ऊर्जयन्त्या बलवत्कुर्वत्या । मायां जुषत इति मायाजुट्‌ तया मायाजुषा 
मायाविन्या चित्रलेखया । यदूनां प्रवरोऽनिरुद्धो यदा प्रणीतः प्रकर्षेण 
नीतस्तदन्तःपुरात्स्वपुरं तावत्तदा मुग्धा मूढाः सुन्दर्या वा प्रतिबुध्य 
निद्रान्तराक्षेषसुखाय निद्राया अन्तरे मध्ये आक्ेषसुखायालिङ्गनसौख्याय 
तादर्थ्ये चतुर्थी | एनमनिरुद्धं “द्वितीयाटौस्वेन” इत्यन्वादेश एनादेश | 
अन्वीषुः “इष इच्छायाम्‌’ मार्गितवत्यः । अस्मिन्‌ सर्गे उपन्दरवत्रनद्रवञ्रयो- 
मिश्रणादूपजातिनामकं वृत्तम्‌ । यत्र विशेषस्तत्र वक्ष्यामः ॥ १ || 


उन्मील्य सम्यङ्नयनानि विष्व- 
ग्व्यापारयन्त्यः प्रियवक्त्रचन्द्रम्‌ | 
अगोचरीकर्तुमलं तरुण्यः ಷಿ 
दशासाविति शङ्कमानाः ॥ ಇ || 


उन्मील्येति | तरुण्यः सम्यङ्‌ नयनानि उन्मील्य विष्वक्‌ समन्ततः 
'समन्ततस्तु परितः सरवतो विष्वगित्यपि’ इत्यमरः । व्यापारयन्त्यः 
व्यापारवन्ति कुर्वन्त्यः | व्यापारवच्छब्दात्‌ 'तत्करोती'ति ण्यन्ताच्छतृ- 
प्रत्ययः | FAME’ । तास्सत्यः । असावस्माभिरनुभूयमाना 
दशावस्था । स्वाप्री स्वप्ने भवा स्वप्रशब्दात्‌ “तत्र भव’ इत्यण्‌ | इति 

शङ्कमानाः प्रियस्य वल्लभस्य वक्त्रमेव चन्द्रस्तमगोचरीकर्तुमविषयीकर्तुम्‌ 
अलं समर्थाः | नापञ्यन्नित्यर्थः | प्रियवक्त्रचन्द्रमिति रूपकमलङ्कारः 
| २ || 


न शोशुभत्यत्र मुखानि तासां पर्युद्वलद्वाष्पजलाविलानि | 
नीहारधारापरिषेचितानि सरोरुहाणीव विजृम्भितानि 11 ३ || 


नेति || तासां तरुणीनां परितः समन्ततः उद्गलन्ति अवस्रंसन्ति 
बाष्पजलानि तैराविलानि कलुषाणि “कलुषोञनच्छ आविलः? इत्यमरः | 
मुखानि नीहाराणां हिमानां धाराभिः परिषेचितानि “उपसर्गात्सुनोती' - 
त्यादिना सेचयतेरवयवस्य सिचेः षत्वं नवावयवस्यानन्यत्वादिति भाष्यादौ 
तथोक्तः । सरोरुहाणि पद्मानीव विजृम्भितानि विकसितान्यपि न शोशुभति 
पुन:पुनर्भशं वा न झोभन्ते स्मेति शेषः । “शुभ दीप्तौ’ इत्यतो यङ्‌ | 
“अदभ्यस्तादि'ति झस्यादादेशेऽन्तादेशाप्रसक्तेः । शोशुभतीति रूपम्‌ | 
उपमालङ्कारः ॥ ३ || 


अश्रावि निद्राजडितश्रबोभिः कथकश्चिदुच्चैर्यदुवंशमुख्यैः | 
उद्गोधवीणारवशङ्कयासां विलापनादः करुणाप्रसूतिः ।। ४ || 


अश्राबीति ।। आसां प्रमदानां करुणाप्रसूतिः उच्चैबिलापनादः 
परिदेवनस्वनः | निद्रया जडितानि सञ्जातजडत्वानि स्तब्धानीत्यर्थः | 
शरवांसि श्रोत्राणि येषां ते तथोक्ताः । तैर्यदुवंशमुख्यैयदुसन्तानश्रेष्ैर्याद- 
वैरुद्वोधस्य वीणा तस्या रवो ध्वनिस्तस्य शङ्कया वितर्केण कथक्चिदश्रावि | 
श्रु श्रवणे’ कर्मणि लुड्‌ सकलप्राणिकरुणापात्रे प्रमदाप्रलापनादो यादवैः 
कृच्छ्रेण श्रुत इति भावः । ४ ॥| 

निर्गत्य सर्वे शयनालयेभ्यः किर्किरवव्याकुलिता भ्रमन्तः | 
अवाप्य ಕಾಸೆ सहसाल्पशोभं निवेदितार्थाः कथमप्यमूभिः 
॥ ५ ॥। 


निर्गत्येति ।। शयनालयेभ्यः झयनमन्दिरेभ्यः । निर्गत्य कि किमिति- 
रवैः शब्दैः व्याकुलिताः सञ्जातव्याकुलभावाः कतेव्यमूढा इत्यर्थः । अत 
एव भ्रमन्तः अनवस्थितचित्ताः सर्वे यदुमुख्या अल्पा शोभा यस्य 
तदल्पशोभम्‌ अनिरुद्धविरहदोषादिति भावः । हर्म्यं धनिनिवासरूपं सदनं 
सहसा अवाप्य | अमूभिईम्यवासिनीभिः स्रीभिः कथमपि निवेदितार्था 
आबोधितवृत्तान्ता अभवनिति रोषः ।। ५ ॥| 


अज्ञातपौत्रस्थितयोऽच्युतस्य प्रज्ञावतातेन बलानुजेन | 
सद्यः समाजे सकलाः समेताः सन्नाहभेरीरवसूचितार्थाः 
॥ ६ || 


अज्ञातेति ।। यस्याच्युतस्य । अज्ञाता पौत्रस्यानिरुद्धस्य 
स्थितिवृत्तियैस्ते तथोक्ताः । अनेन *ब्रह्मादनं ज्योतिरजन्यनेन’ इत्यादाविव 
एनादेशाभावः | तेनेति पाठे तु नानुपपत्तिः । प्रज्ञावता भूतभविष्य- 
वर्तमानज्ञानिना “स्मृतिर्व्यतीतविषया मतिरागामिगोचरा । बुद्धिस्तात्कालिकी 
रोक्ता प्रज्ञा त्रैकालिकी मता ।।' इति वचनात्‌ | बलानुजेन बलराम- 
स्यावरजेन श्रीकृष्णेन सत्राहस्य भेरी सन्ाहभेरी तस्या रवेण ध्वनिना 
asd: प्रयोजनं येषां ते तथोक्ताः | सकला यादवाः समाजे सदसि 
सद्यस्तत्क्षणे समेताः सङ्गताः अभवनिति शेषः ।। ६ | 


१. प्रज्ञावता तेन’ इति पाठान्तरम्‌ । 

तत्राब्रवीदुद्धतकन्धरोड्सौ धुरन्धरो यो यदुवंशकेतोः । 
प्राप्ताधिकारः पृतनाधिपत्ये चिन्ताकुलश्रिन्तकवत्सलं 
तम्‌ ॥ ७ ॥ 


तत्रेति ।। तत्र समाजे उद्धता कन्धरा ग्रीवा यस्य स उद्धतकन्धरः | 
“गोख्रियोरुपसर्जनस्य' इति हस्वः । यदुवंशकेतोः श्रीकृष्णस्य पृतनाधिपत्ये 
सेनाधिपतित्वे प्राप्तोऽधिकारः स्वाम्यं येन स तथा | चिन्तयाऽऽकुल- 
श्चिन्ताकुलः । धुरं धारयतीति धुरन्धरः । “सञ्ज्ञायां भृतृवृजिधारिसहित- 
पिदम्‌ इति धारयतेः खच्‌ । “खचि हस्वः’ इत्युपधाहस्वः | 
“वाचंयमपुरन्द्रौ च' इति चकारादगागमः । 'अरु्द्रिषदजन्तस्य' इति 
मुमागमः | योऽसावनाधृष्टिनामा अमात्यः । चिन्तकेषु वत्सलं “वत्सां - 
साम्यां कामबल' इति वत्सदाब्दादनुरागवाचिनो मत्वर्थीयो लच्‌ | 
अनुरागवन्तं चिन्तकवत्सलं तं कृष्णमञ्रवीत्‌ । ब्रूञ्‌ व्यक्तायां वाचि 
इत्यतो लड्‌ ॥ ७ || 


अहो नु धैर्य खलु तस्य पुंसश्चित्ते 
चिताभस्म भविष्यतो द्राकू । 
योऽसौ विशङ्क रहयाश्चकार 
कुमारमस्मत्कुलमौलिरत्रम्‌ ॥ ८ ॥| 


अहो इति ।। द्राग्‌ झटिति चिताभस्म भविष्यतः स्मशानभस्मभावं 
्राप्स्यमानस्य पुंसश्चित्ते धैर्यम्‌ अहो नु पृच्छायां खलुहाब्दश्चानुनये | योऽसौ 
पुमान्‌ विशाङ्क क्रियाविशेषणम्‌ आतङ्करहितः सन्निति यावत्‌ । अस्माकं 
कुलस्य मौलिरत्रं शिखामणिस्थानीयं कुमारमनिरुद्धं रहयाश्चकार । “रह 

त्याग” इत्यतो ण्यन्ताल्लिट्‌ त्याजयामास । तस्य चित्ते धैर्यमहो नु खलु 
| ८ ॥ 


उद्योतितारोषदिशि प्रदीप्ते खद्योतबुद्धयात्र पतङ्गचेष्टः | 
को न्वेष ते कोपमरुत्प्रवृद्धे प्रतापतीत्रानल उत्पतिष्णुः ` 
11 ९ |1| 
उद्योतितेति ।। त इति श्रवणात्‌ कृष्णेति ग्राह्मम्‌ | भोः कृष्ण ते 
तव । उद्योतिताः प्रदीपिता अशेषा दिशो येन तस्मिन्‌ | कोप एव मरुद्‌ 
वायुः तेन प्रवृद्धे5्र एतस्मिन्‌ प्रदीप्ते प्रताप एव ती्रस्तिग्मश्चासावनलोऽग्निश्च 
तस्मिन्‌ खद्योतबुद्धया ज्योतिरिज्ञणोऽयमिति न्त्या पतङ्गस्य शलभस्य 
चेष्टेव चेष्टा यस्यासौ पतङ्गचेष्टः “पतङ्गः शलभे शालौ खगे कमलबान्धवे' 
इति इब्दरत्राकरः । शलभ इव पतन्निति यावत्‌ | एष ईदृशः को नु 
पृच्छायां नुशब्दः कोनाम उत्पतिष्णुः उत्पतनशीलः | 'अलङ्कञ्‌ निराकृञ्‌ 
प्रजनोत्पचोन्मदरुच्यपत्रपवृतुवृधुसहचर इष्णुच्‌’ इति उत्पूर्वात्‌ पतते- 
रिष्णुच्प्रत्ययः । प्रतापतीव्रज्वलने पतिष्णुरिति पाठे केवलात्पततेरिष्णुच्‌ 
सम्पादनीयः । केचित्तु, प्रतापतीव्रानलः पतङ्गचेष्टः “पतङ्ग पक्षिसूर्ययोः' 
इति कविदर्पणात्‌ पतङ्गः पक्षी तस्य चेष्टेव चेष्टा यस्यासौ पतङ्गचेष्टः | 
खद्योतबुद्धया खद्योतोऽयमिति भ्रान्त्या पक्षी द्योताय स्वनीडं खद्योतं 
नयतीति प्रवादः । उत्पतिष्णुरुत्पतनशीलः पतनेच्छावानिति यावत्‌ | 
ईदृशः को नु | को नामैतादुझाप्रतापानले पतन्‌ जिजीविषेदिति भाव इति 
व्याचक्षते । प्रतापतीव्रानल इति रूपकालङ्कारः । इत्यत्रवीदनाधृष्टि- 


१. 'खद्योतबुद्ध्याप्तपतङ्गचेष्टः’ इति पाठान्तरम्‌ । 
२. “प्रतापतीव्रज्जलने पतिष्णुः’ इति पाठान्तरम्‌ | 

रित्यन्वयः । खद्योतबुक्ष्याप्तपतङ्गचेष्टेति पाठे खद्योतस्य बुद्धिः खद्योत- 
बुद्धि: तया करणेनाप्ता प्राप्ता पतङ्गस्य चेष्टेव चेष्टा यस्य स खद्योत- 
बुद्धयाप्तपतङ्गचेष्टः को नूत्पतिष्णु प्रतापतीव्रानले पतङ्गचेष्टः को नु इत्वर्थः 
।। ९ ॥। 
सौन्दर्यसन्दर्भनिधानपात्रैगात्रैरवज्ञातरुचं युभाजाम्‌ | 
विमानवत्यो चनितास्तु नूनं रिरंसया निन्युरमोघकीते 
।। १० ॥ 


सौन्दर्यति ।। अमोघकीते मोघा वितथा न भवतीत्यमोघा कीतिर्यस्य 
स तथा तत्सम्बुद्धिः श्रीकृष्ण | विमानवत्य आरूढविमाना वनिता 
अत्यन्तानुरागवत्यः “वनिता जनितात्यर्थानुरागायां च योषिति’ इत्यमरः | 
तादृश्यः ख्रियस्तु त्रिय एव । सौन्दर्यस्य सन्दभो रचना तस्य 
निधानमवस्थानं तस्य पात्रैः “'ग्रथनं ग्रथनं गुम्भः सन्दर्भो रचना मता” 
इति हलायुधः । ಗೌಡ; । “'गात्रमङ्गे कलेवर’? इति विश्वः | द्युभाजां 
दिवं भजन्तीति दुभाजस्तेषां देवानां 'भजो ण्वि’ रिति ण्विप्रत्ययः | 
अवज्ञाता अवमानिता रुक्‌ शोभा येन तमवज्ञातरुचं देवानां सौन्दर्यमपि 
येन निन्दितमिति भावः | अनिरुद्धं रिरंसया रन्तुमिच्छया नूनमिष्टदेशां 
निन्युः “णीञ्‌ प्रापणे’ लिट्‌ नीतवत्यः | इत्यत्रवीदित्यन्वयः । नून- 
मित्युक्तरुतप्रक्षालङ्कारः । “मन्ये शङ्क ध्रुवं प्रायो नूनमित्येवमादिभिः | 
उत्प्रेक्षा व्यज्यते शाब्दैरिव झाब्दोऽपि तादृशः ।।” इति ह्यालङ्कारिकाः 
| १० || 

जितः सुरेन्द्रः कृतमत्सरः स्वित्‌ 

करोति भावं कुहकानुरूपम्‌ । 

तथाहि नान्येन कृतात्मनासौ 
पराभवोऽस्मासु वितर्कणीयः ॥ ११ ॥ 


जित इति ॥ जितः पराभूतः पारिजातहरणादौ सुरेन्द्रोऽत एव 
कृतमत्सरः कृतो मत्सरोऽन्यशुभद्वेषो येन स तथोक्तः सन्‌ कृहकस्य 
कापटिकस्यानुरूपम्‌ अनुगुणं भावं क्रियां चेष्टां वा “शठः कापटिकोऽनृजुः 
कुहकः? “भावो लीला क्रिया चेष्टा भूत्यभिप्रायजन्तुषु'' इति यादवकेशवी | 
करोति स्वित्‌ करोति नु “स्वित्‌ प्रश्ने च वितर्क च' इति विश्वः । इन्द्र 
एवैतं व्यापारं कृतवान्नूनमिति भावः | तथाहि, अन्येन कृतात्मना 
मनस्विना असावनिरुद्वापहारलक्षणपराभवोऽस्मासु न वितर्कणीयो न 
शङ्कनीयः | इत्यत्रवीदित्यन्वयः ।। ११ || 


अपि प्रपन्नो भवतः प्रसादात्‌ त्रैलोक्यभतृत्वमनन्यगम्यम्‌ | 
यद्येतदिन्द्रः कृतवान्व्यलीकमधः ` क्रियेत प्रसभेन मूढः 
|| १२ 1 
अपीति ।। अमोधकीर्त श्रीकृष्ण भवतः प्रसादात्‌ प्रसत्तेरनुरोधाद्वा 
“प्रसादस्तु प्रसत्तौ स्यात्‌ स्वास्थे चञ्नुरोधन' इति केशव: । अनन्य- 
गम्यम्‌ अन्येन गन्तुमशक्यं प्रसादसामग्ग्रहीनेन दुर्लभमित्यर्थः । त्रैलोक्य- 
भर्तृत्वं त्रिलोक्येव त्रैलोक्यं “चतुर्वर्णादीनां स्वार्थ’ इति वक्तव्यात्‌ ष्यञ्‌ 
तस्य भावस्तत्त्वं “त्रिजकाभ्यां कर्तरी'ति प्रतिषेधेऽपि पत्यर्थभर्तृशब्दस्य 
याजकादिगणपाठात्समासः अपत्यर्थत्वे तु *“वज्रस्य भर्ते’? त्येवेति 
शाब्दिकाः । प्रपन्नः गत्यर्थत्वात्कर्तरि ಕ; । प्राप्तवानपीन्द्रः | यदि एत- 
त्कुमारापहाररूपं व्यलीकमप्रियं “व्यलीकं त्वप्रियेऽनृत’ इत्यमरः | 
१. 'कृतवानलीकमधः? इति पाठान्तरम्‌ | 

अलीकमिति पाठे “अलीकमप्रियातथ्य” इति कविदर्पणः | तहिं मूढ: 
प्रसभेन बलात्कारेण “प्रसभं तु बलात्कारो हठ? इत्यमरः । त्वयाधः क्रियेत 
विधौ fog अधः करणीयः | इत्यब्रवीदित्यन्वयः । अपराधकरणस्य 
हेतोहेतुमताधः करणेन सह वर्णनाद्वेतुरलङ्कारः ।। १२ ॥| 


आकर्ण्य वाणीमिति यादवेन्द्रः सृष्टामनाधृष्टिमुखादितीमाम्‌ । 
उवाच वाग्मिन्ननिरूपणीया कृतानुरूप्येण गतिर्नराणाम्‌ 
॥ १३ . 


आकर्ण्येति || याददेन्द्र: श्रीकृष्ण: इत्युक्तप्रकारेणानाधृष्टिमुखात्‌ 
अनाधृष्टिनामा कश्चिदमात्यः तस्य मुखात्‌ सृष्टां विनिर्गताम्‌ इमां 
वाणीमाकर्ण्य श्रुत्वा हे वाग्मिन्‌ “वाचो ग्मिनिः? प्रशस्तवचन नराणां 
कृतानुरूप्येण कृतानि कर्माणि तदानुरूप्येण तदानुगुण्येन भवन्ती गतिः 
त्वया न निरूपणीया | इन्द्रकृता वनिताकृता वेत्यादिरूपेण निरूपणं 
नार्हति गतिः किन्तु तत्तत्कर्मानुसारिण्येवेत्युवाच ।। १३ || 


नेयं हरेर्वृत्तिरमुष्य बन्धोः कार्याय नो भूमितलावतारः | 
सत्यप्रमत्ता श्ररणेन मान्या न ताड्यन्तः कुलदेवतां स्वाम्‌ 
।। १४ || 
नेयमिति ।। इयं कुमारापहाररूपा वृत्तिव्यपार: । हरेर्न । इन्द्रकर्तृका 
न भवति । यतोऽमुष्य परोक्षतया स्थितस्य बन्धोः स्वजनस्य इन्द्रस्य 
कार्याय प्रयोजननिष्पत्तये नोऽस्माकं भूमितलेऽवतारः । अवतरन्त्यनेन 
गुणचरित्राणीति करणे घञ्‌ । प्रादुर्भावः ।। शरणदेवस्तु, बाहुलकाद्‌ भावे 


१. “सत्यं प्रमत्ता’ इति पाठान्तरम्‌ | 

घञित्यवदत्‌ | लोके हि सत्ये प्रमत्ताः सत्यविषयेऽनवधानुयुक्ताः 
सत्यप्रमत्ताः अत एव स्वां कुलदेवतां चरणेन ताड्यन्तो जनाः न 
मान्याः | सत्यं प्रमत्ता इत्यपि कचित्पाठ: | इन्द्रश्च नैतादृश इति भावः | 
इति भगवाननाधृष्टिमुवाचेति पूर्वेणान्वयः ।। १४ ॥| 


इतोऽपि नेन्द्र एवमागस्कर्तुम्हतीति भगवानाह- 
स सत्यभामाभुजसक्तराङ्गप्रमुक्तबाणब्रणकर्कशाङ्गः | 
जानाति चापाहृतपारिजातः शचीपतिर्युद्वरसोत्सवं मे ಬ 


स इति || अपाहत: पारिजातो यस्य सोऽपाहृतपारिजातः सत्य- 
भामाया भुजे सक्तं सम्बद्धं शाङ्ग तन्नामक॑ चापं तेन प्रमुक्ताश्च ते बाणाश्च 
तेषां व्रणेन कर्कशानि निष्ठुराण्यङ्गानि यस्य स तथोक्तः “कर्करी तु 
घनङ्कूरकठोरखरनिष्ठुरा' इति शब्दरत्वाकरः | शचीपतिम मम युद्धरसोत्सवं 
युद्धानुरागोत्सेकम्‌ । 'उत्सवस्तु कोपोत्सेकमहेष्वपि | इच्छाप्रसार’ इति 
कविदर्पणः | इत्युवाचेति सम्बन्धः | सत्यभामेत्यादिविरीषणस्य साभि- 
प्रायत्वात्परिकरालङ्कारः ।। १५ I 


प्रायः कयाचित्सुरवैरिदृत्या नीतः स तास्कर्यपटुत्वभाजा | 
विवेकशून्याः स्रिय एव दक्षा मायाभृतः साहसकर्मणीह 
।। १६ ॥। 


प्राय इति ।। सोऽनिरुद्धस्तास्कर्यं तस्करत्वे पट॒त्वं पाटवं भजन्तीति 
भजो ण्विप्रत्ययः तस्करराब्दाद्भावे ष्यञि च तास्करयपटुत्वभाक्‌ तया 
कयाचित्‌ । सुरवैरिणोऽसुरस्य दूत्या । प्रायो नीतः । एतमर्थमर्थान्तर- 
न्यासेनाह- विवेकशून्या इति ।। तथाहि, मायाभृतोऽत एव विवेकशून्याः 

स्त्रिय एव । इहास्मिन्‌ साहसकर्मणि अतर्किते कार्य “अतर्कितप्रवृत्ती च 
साहसं क्लीबम्‌” इति केशवः । दक्षाः समर्थाः इत्युवाचेत्यन्वयः ।।१६।। 


इतीरयन्‌ संसदि यादवानां प्रेक्षावतामग्रसरः समीक्ष्य | 
ऐन्द्री दिशं पाण्डुमुखीं खरांशोरभींशुलेशैः पुनराह कृष्णः 
।। १७ || 


इतीति || यादवानां संसदि सभायां “सभा समितिसंसदः इत्यमरः | 
इति चतुरोक्युक्तप्रकारेणेरयन्‌ ब्रुवन्‌ प्रेक्षावतां बुद्धिमताम्‌ अग्रसरोऽग्रगामी 
कृष्णः । खरांशोः सूर्यस्याभीुलेरीः स्वल्पै रस्मिभिः “अभीशु प्रग्रहे रउमी’ 
इति शाश्वत: | पाण्डुमुखीमैन्द्री दिशं प्राचीं समीक्ष्य पुनराह ब्रवीति '्रुव: 
पञ्चानामादित आहो ब्रुव” इति ब्रूधातोराहादेशस्तिपो लणादेशश्र । ननु 
कथमग्रसर इति यावता “पुरोऽग्रतोऽग्रेषु सर्ते'रिति टप्रत्ययं विदधत्सूत्र- 
कारोऽग्रशब्दमेदन्तं निपातयति | सत्यम्‌, 'कृत्यल्युटो बहुलम्‌’ इति 
बहुलग्रहणादनेदन्तत्वमप्यस्तीति हरदत्तः । अत एव ಇಳ तदग्रसर' इति 
कालिदासः ।। १७ || 


महाकाव्यलक्षणान्तर्गतं सूर्योदयवर्णनं कतुं कृषणवचनमनुवदति कविः- 
पादास्रतारारुतरोदनोऽसौ क्षीणप्रभामण्डलचन्द्रवक्त्रः | 
कालस्तुषारात्रजलाभिपातः सशोकमस्मानुपतिष्ठतीव ।। १८।। 


पादेति || पादौ चरणावस्रे आयुधे यस्य स ೪೫೫೫; कुकुट: 
'कुक्ुटश्चरणायुध’ इत्यमरः । “आयुधं तु प्रहरणं झास्रमस्रमथास्रियामिति’ 
च । आरुतं स्वरस्तदेव रोदनं यस्य स तथोक्तः । क्षीणं प्रभामण्डलं 
यस्य स तथा स चासौ चन्द्रश्च स एव वक्त्रं मुखं यस्य स तथा 

'वक्त्रास्ये वदनं तुण्डमाननं लपनं मुखम्‌” इत्यमरः । तुषारो हिममेवास्र- 
जलाभिपातः नयनजलस्रवो यस्य स तथोक्तः । असौ काल उष:काल: 
सशोकं शोकसहितं यथा तथा | अस्मान्‌ कुमारादर्शनेन ङ्लिइयतः सद- 
स्यानुपतिष्ठतीव । 'उपान्मन्त्रकरण' इत्यात्मनेपदं तु मन्त्रकरणकत्वा- 
भावाददेवपूजादेरविवक्षणाचच न भवति | अत एव तत्र भिक्षू राजान- 
मुपतिष्ठतीत्यस्य उपगच्छतीत्येवार्थ उक्तः । अत्र रूपकानुप्राणितोत्तरक्षा- 
लङ्कारः 11 १९ || 
विरहिणीमुखवर्णनशक्किष्टतयैन्द्रीमुखव्णनं करोति- 
कष्टं विनष्टयुतितारमेतदिशां परिस्रस्ततमोऽञ्जनानाम्‌ | 
आसन्नगूदोज्वलतापपाण्डु मुखं वधूनामिव नागरीणाम्‌ 
_॥ १९ ॥| 
कष्टमिति || विनष्टा द्युतिः कान्तिय॑स्य तद्विनष्टद्युति तथाविधं तारं 
नक्षत्रं यस्य तत्तथोक्तम्‌ | ख्रीमुखपक्षे तारका कनीनिका यस्येति विग्रहे 
'गोस्ररियोरुपसर्जनस्य' इति हस्वः । “कनीनिर्कक्षैयोस्तारो द्वयोरिति’ 
नानार्थरत्रमाला | 'तारं च रजतेऽत्युञ्चस्वरेऽप्यन्यवदीरितम्‌ । त्रक्षाक्षि- 
मध्ययोस्तारा’ इति विश्वश्च | आसन्ने सनिहिते गूढेनाव्यक्तेनोज्चलेन 
विकसितेन eR ना विकसिते स्वच्छे दीप्ते त्रिषूज्वल' इति 
नानार्थरत्रमाला | तापेन पाण्डुरं मुखं नारीणां वधूनामिव परिस्रस्तं 
परिच्युतं तमोऽन्धकार एवाञ्जनमन्यत्रान्धकार इवाञ्जनं यासान्तास्तथोक्ता- 
स्तासां दिशामुखं कष्टं 'कृच्छुगहनयोः कष” इति कषतेनिष्ठायास्तुण्णिषेधः | 
क्वेशभरितत्वादुदर्शमिति भावः । क्िष्टोपमालङ्कारः । नगरे भवा नागर्यस्तत्र 
भव इत्यण्‌ अणत्वात्‌ *टिड्ढाणञिति’ डीप्‌ | तेन 'नगरात्कुत्सन- 

प्रावीण्ययो:” इति वुजूप्रत्ययस्तु कुत्सनप्रावीण्ययोरविलक्षणात्र भवतीति 
नागरिकानामित्यनुत्तवा नागरीणामित्येवोक्तम्‌ ।। १९ || 


लीनोऽपि मन्दं दिवि चेतसीव 

प्रकाशयन्‌ प्रीतिकरीं स्वलक्ष्मीम्‌ । 
तिरोभवन्नप्यतिरोभवन्वा कुमारव- 
त्सम्प्रति भाति भानुः ॥ ಇಂ ॥। 


लीनोऽपीति ।। उपासकानां चेतसीव दिवि लीनोऽपि प्रीतिकरीं “कृञो 
हेतुताच्छील्ये'ति करोतेस्ताच्छील्ये टः । टित्त्वान्डीप्‌ । प्रीतिं कुर्वतीं 
स्वलक्ष्मीं स्वशोभां मन्दं यथा तथा प्रकाशयन्‌ तिरोधानं प्राप्रुवन्नपि 
अतिरोभवन्वा अनन्तर्दधदिव वाइाब्द इवार्थे “वा विकल्पोपमानयोः' 
इत्यमरः | विद्यमानः । भानुः सूर्यः सम्प्रतीदानीम्‌ “एतहि सम्प्रतीदानीम्‌' 
इत्यमरः | कुमारवदनिरुद्वेन तुल्यं यथा भाति भा दीप्तौ’ लट्‌ ||ಇಂ || 


अत्युग्रधास्नो मृदुतेजसोऽय बालस्य कालादुदयं यियासोः | 
समन्त्रकं नः करमुक्तकाण्डमाप्यायितोजः प्रणुदेदरार्म 
|| २१ || 


अत्युग्रेति ।। कालात्‌ कालं प्रतीक्ष्य । उदयमनिरुद्धपक्षे कालादुदय- 
मभ्युदयम्‌ उषाहरणरूपम्‌ यियासोर्यातुमिच्छोः । अद्यास्मिन्नहनि मृदु तेजो 
धाम प्रतापो वा यस्य स मृदुतेजास्तस्य बालस्यात्युग्रं धाम रश्मि; प्रभावो 
यस्य सोऽत्युग्रधामा तस्य सूर्यस्यानिरुद्वस्य च । नोऽस्माकं समम्‌ एकं 
मन्त्रकेण गायत्र्यादिरूपेणालोचनेन वा सहितं “स्वार्थे कप्रत्ययः? 
करेणाञ्जलिना हस्ते वा मुक्तं प्रमुक्तं काण्डं जलं शरो वा 'काण्डं नाले 

तरुस्कन्धे बाणे$वसरनीरयो:” इति विश्वः । आप्यायितं वृद्धम्‌ ओजो 
दीस्तिबलं वा यस्य तत्सत्‌ “स्यादोजोबलतोययोः' 'दीप्तौ प्रकाशेऽवष्टम्भ’ 
इति केशवः । ತಗೆ दुःखं प्रणुदेत्‌ “नुद प्रेरणे’ लिङ्‌ । परिहरेत्‌ 
'उपसगीदसमासेऽपिणोपदेशस्य' इति णत्वम्‌ ಯ || २१ (| 


कासौ कुमारः सुकुमारवेषः 

केनापि नीतः किमुतात्यकार्यः' | 

न सर्वथा तेन विना यदुनां मानो 

महीयान्‌ महितापि कीर्तिः ॥ २२ ॥। 

केति ॥ सुकुमारो मनोज्ञो वेष आकल्पो यस्य स तथोक्तः । असौ 

कुमारोऽनिरुद्धः कास्ति केनापि नीतः किम्‌ । अथवा अत्यकार्यो5ति- 
झायितमकार्यमकर्तव्यं शास्रविप्रतिषिद्ध कर्म यस्य स तथोक्तः । उत किम्‌ 
वितर्क “कि किमूत च' इत्यमरः । अत्ययार्क इति पाठे तु सविमर्शमाह- 
केनापि कापुरुषेण नीतोऽपहूत इति केनापि नीतः सुकुमारवेषोऽनिरुद्धः 
कास्तीति वा योजना । सूर्यप्रकाश सुकुमारगतिः सुग्रहेत्यत उक्तम्‌ 
अत्ययार्क इति । अत्ययस्य विनारास्यास्तमयस्य सम्बन्धी अकः सूर्यः | 
अस्तं गतत्वादेव केनापि नीत इति किमुत वक्तव्यम्‌ | नीतस्यापरामरी 
को दोष इत्यतोऽस्ति महान्‌ दोष इत्याह- न सर्वथा तेनेति || तेना- 
निरुद्वेन विना ““पृथग्विनानाभिस्तृतीया'’ इति तृतीया । यदूनां यदुराब्दो 
यादवलक्षक इत्युक्तमेव । यादवानामस्माकं महीयान्‌ अतिशयेन महान्‌ 
मानश्रित्तसमुन्नति: महिता जगत्यां पूजिता कीर्तिरपि सर्वथा न शोभत 
इति शेषः । मानो महीयान्न । कीर्तिरपि महिता नेति वा नञध्याहारेण 
योजना || २२ || 
१. 'अत्ययार्क’ इति पाठान्तरम्‌ | 

स कि सुराणामथवासुराणां येषां वझे तिष्ठति सन्निरुद्धः । 
तान्‌ पाटयाम्याशु ೫ शिताग्रैरिति ` प्रतिज्ञां भगवान्‌ व्यधत्त 
।। २३ ॥। 
स इति ॥ सोऽनिरुद्धो येषां सुराणां वा । असुराणां वा वशे सन्निरुद्ध- 
स्तिष्ठति । तान्‌ सुरानसुरान्वापि शिताग्रैः शितानि शातानि अग्राणि येषां 
तैः “शाच्छोरन्यतरस्याम्‌’ इति इत्वविकल्पः | सितग्रैरिति पाठे सितानि 
श्वेतानि शाणोल्लीढानि अग्राणि येषां तैरित्यर्थः । शरैबणिराशु पाटयामि 
“पट गतौ”” विदारयामीति यावत्‌ । इति भगवान्‌ श्रीकृष्णः प्रतिज्ञां 
व्यधत्त | ‘डुधाञ्‌ धारणपोषणयोः? इत्यस्य विपूर्वस्य करोत्यर्थकत्वं 
व्युत्पन्नम्‌ । लड़ | अकरोदित्यर्थः ।। २३ || 
उत्तस्थुरत्याकुलमानसा द्राक्‌ सान्ध्यं परं ज्योतिरुपासितुं ते । 
गुरुं प्रबोध्यादर एव काले कृत्येषु साधून्‌ त्वरयत्यवश्यम्‌ 
॥ २४ || 
उत्तस्थुरिति ।। अत्याकुलं मानसमुद्धिग्रै मनो येषां ते तथोक्ताः | 
ते यादवाः सान्ध्यं सन्ध्यायां भवं 'सन्धिवेलाइूतुनक्षत्रेभ्योडण्‌” इत्यणू- 
प्रत्ययः | कालं परगू उत्तमं ज्योतिः सूर्य झब्दार्थभूतम्‌ उपासितुं द्राग्‌ 
रुतम्‌ उत्तस्थुः । “छा गतिनिवृत्तौ’ इत्यतो लिट्‌ उत्थितवन्तः | तथाहि- 
गुरुभिः प्रबोध्य आदरः श्रद्वातिशय एव 'आदरो भजनं भक्तिः? इति 
भगवत्पादीयाभिधानम्‌ | काले सन्ध्यावन्दनायनुष्ठानसमये कृत्येषु साधून्‌ 
सज्जनान्‌ अवश्यं यथा तथा त्वरयति त्वरायुक्तान्‌ करोति 'जित्वरा सम्म’ 


इत्यतो ण्यन्ताल्लटू ।। २४ || 
१. *सिताग्रैरिति’ इति पाठान्तरम्‌ । 

ततः प्रभाते प्रथमाक्षिपातैहरेमहिष्यो ददृशुर्जविन्यः । 
तं पारिजातं खलु यत्र दृष्टे भवत्यवन्ध्यं जननं जनानाम्‌ 
|| २५ || 


तत इति ॥ ततः सन्ध्यावन्दनाद्यनुष्टानायोत्थानानन्तरं RARE: 
कृताभिषेकाः Rd: । जवो वेगस्तद्वत्यः सत्यः । प्रभाते प्रत्यूषे 
'प्रत्यूषो5हर्मुख कल्पमुषः प्रत्युषसी अपि प्रभातं च' इत्यमरः । प्रथमाक्षि- 
पातैः प्रथमेञ्न्यदर्शनात्पूर्वकाले भवा अक्षिपाता निरीक्षणानि तैर्यत्र यस्मिन्‌ 
वृक्षे खलु दृष्टे जनानां जननं जन्म अवन्ध्यं सफलं भवति | तं पारिजातं 

पारिजातनामकं देवतरु ददृशुः “दृशिर्‌ Neo’ लिट्‌ | दृष्टवत्यः 
| २५ || 


मृगाङ्कराजस्य कराभिषङ्गानिमीलितान्यम्बुरुहेक्षणानि । 
अस्तप्रभे तत्र विकासमीयुस्तासां सतीनां नलिनीवधूनाम्‌ 
WRU 


मृगाङ्कति ।। तासामिति श्रवणाद्यासामित्यध्याहारः । यासामम्बु- 
रुहेक्षणानि पद्मपलाशसद्शानि नयनानि मृगाङ्कश्वन्द्र एव राजा मृगाङ्कराजः 
“राजाहस्सखिभ्यष्टच्‌' तस्य | प्रभुकरस्पर्शडपि हर्षा नास्तीति द्योतयितुं 
राजपदम्‌ । कराणां किरणानामभिषज्ञ: सम्बन्ध: तस्मानिमीलितानि 
मुकुलितानि । तत्र तस्मिन्‌ मृङ्गाङ्कराजेऽस्तप्रभे निरस्तरुचौ सतीनां 
पतिव्रतानां नलिन्य एव वध्वस्तासाम्‌ अम्बुरुहान्येव ईक्षणाणि नयनानि 
अम्बुरुहेक्षणानि विकासं स्फुटत्वमीयुः | ಇನ್ನ गतौ' लिट्‌ । सतीनामिति 
विशेषणस्य पतित्रतात्वात्परपुरुषकराभिमशा न हर्षहेतुरित्यभिप्रायगर्भत्वा - 
त्परिकरालङ्कारः । नलिनीवधूनामित्यादौ रूपकादिरप्यूह्मः ।। २६ || 

निर्गच्छतः षिद्गजनस्य वक्षांस्युदीर्णसन्ध्याघनपेशलानि | 
गाढाइपालीसुखसूचकानि चकारिरे कुङ्कमपङ्किलानि Wh 


निर्गच्छत इति ।। गणिकागृहानिर्गच्छतो बहिस्सरतः षिद्गजनस्य 
विटलोकस्य fag: पल्लुविको विट’ इत्यमरः । कुङ्कुमेन पङ्किलानि पिच्छा- 
दित्वान्मत्वथीय इलच्‌ | अत एव सन्ध्यायाः सन्ध्यासमयस्य घना मेघास्त 
इव पेशलानि चारूणि 'चारे दक्षे च पेशल” इत्यमरः | गाढा दृढा च 
साङ्कपाली च समालिङ्गनं तस्याः सुखस्य सूचकानि गाढाङ्कपालीसुख- 
सूचकानि 'आलिङ्गनः छेष उपगूहनमालिङ्गनमस्त्र्यङ्कपालिः' इति 
आाब्दरत्राकरः । अकेनापि शेषषष्ठया: समासः । वक्षांस्युरस्स्थलानि 
चकाशिरे “काशृ दीप्तौ’ प्रकाशितवन्तीव । वक्षांस्युदीर्णेत्यत्र यथा न 
च्छन्दोभङ्गस्तथोक्तमधस्तात्‌ ।। २७ ||. 


उदन्‌ म्रदीयाननुरक्तलोकः क्रमेण तिम्मस्तपनो बभूव | 
तैक्ष्ण्यं नयत्युन्नतिरत्यधीरं न तादृशो दृष्टिसहो जनोऽपि 
॥ २८ || 


उद्यन्लिति ।। उदयं प्राप्तवान्‌ अत एव ग्रदीयान्‌ अतिशयेन मृदुः 
कोमलः मृदुशब्दादीयसुनि ““रक्रतो हलादेर्छघोः'' इति ऋकारस्य 
रेफादेशः । अनुरक्तो लोको येन स तथोक्तः । तपन: सूर्य: “द्युमणितपन- 
्रद्योतनभास्वदादित्या' इति झाब्दरत्राकरः । क्रमेण तिम्मस्तीक्ष्णो बभूव | 
इममर्थमर्थान्तरन्यासेनाह- तैक्ष्ण्यमिति ।। अत्यधीरमपि अत्यन्तं 
प्रदीयांसमपि उन्नतिरु्नतपदारोहः तैक्ष्ण्यं तिग्मतां नयति | तादृशो जनो 
दृश्सिहोडपि न | यतस्तिग्म इति भावः । एवं सूर्योदयो वर्णितो नवश्लोक्या 
| २८ || 

अथेदानीं श्रीकृष्णस्य व्यापारमाह- 
प्रतिग्रहानन्तरमीरिताशीद्विजेन्द्रमुख्यैः कृतवहिपूजः | 
हरिर्महीमण्डलमङ्गलात्मा चकार सन्मङ्गलमण्डलानि ।॥२९॥। 


प्रतिग्रहेति ।। प्रतिग्रहः स्वीकारः तदनन्तरं प्राप्तहिरण्याम्बरवस्तुभिरिति 
यावत्‌ । द्विजेन्द्रमुख्यैद्धिजेन्द्राणां मुख्येब्राह्मणोत्तमेष्वपि प्रमुखैरित्यर्थः | 
ईरिता आशीराशीर्वादो यस्य स तथा कृतवहिपूजः कृता वह्लीनामाह- 
वनीयादीनां पूजा येन स तथा । महीमण्डलस्य भूवलयस्य मङ्गलस्वभावो 
हरिः श्रीकृष्णः । सन्ति च तानि प्रसिद्धानि यानि मङ्गलानि गोदर्शन- 
दधिद्शनादिरूपाणि तेषां मण्डलानि निरन्तरायकल्याणसार्थाश्चकार | अत्र 
हेतुदीपकमलङ्कारः । लक्षणं तूक्तम्‌ । अस्ति चात्रापि अग्निपूजनमाशीर्ग्रहणं 
मङ्गलानुष्ठानमिति क्रियागुम्भनम्‌ । २९ | 


चर्चावतामर्चितदेवतानामु्चावचाचारविदां यद्नाम्‌ | 
सभागतं तं दयितं मघोनो मनोरथज्ञो मुनिराससाद 113011 


चर्चति ॥ चर्चा चन्दनादिना देहविलेपनं तद्वतां “चर्चा स्याचचर्ममुण्डयां 
चिन्तास्थासकयोरपि' इति हैमः । स्थासकमङ्गविलेपनम्‌ । अर्चिताः 
पूजिता देवता यैस्तेषाम्‌ | उच्चावचा अनेकभेदाः “उच्चावचं नैकभेदम्‌’ 
इत्यमरः । ते च ते आचारास्तान्विदन्तीत्युचावचाचारविदः तेषां यदूनां 
यदोरपत्यानि यदव इति यदुराब्दोऽपत्ये लक्षणया वर्तते । “रघूणामन्वयं 
वक्ष्ये’ “निरुध्यमाना यदुभिः कथकश्चित्‌’ इत्यादि कालिदासादिप्रयोगो 
लक्षणयैव राघवेषु यादवेषु च प्रवर्तनीय इति वैय्याकरणाः । यादवानां 
सभां गतं मघोन इन्द्रस्य दयितं प्रियं तं कृष्णं मनोरथज्ञो मुनिर्नारद 

आससाद ‘Wg विशरण गत्यवसादनेषु” लिट्‌ प्रापेत्यर्थ: | मनोरथज्ञ 
इति विशेषणस्य साभिप्रायत्वात्परिकरालङ्कारः ।। ३० ॥ 


प्राप्तापरोक्षं हृदि निर्विकल्पं सदा सदानन्दचिदेकरूपम्‌ | 
नारायणं नीरदनीलवर्णमाराघयिष्यन्‌ बहिरात्तमूर्तिम्‌ 
|| ३१ || 


प्राप्तेति ।। हृदि सदा प्राप्तमपरोक्षमपरोक्षे दर्शनकमैत्वं यं येनेति वा 
प्राप्तापरोक्ष निर्विकल्पं “विकल्पः संशय” इति हरिदीक्षितः | अयमन्यो 
वा सर्वोत्तम इति सन्देहानास्कन्दितं “विचिकित्साविकल्पश्च' इति हलायुधः | 
स्वान्तभेदशून्यं वा । संश्रासावानन्दश्च चित्‌ ज्ञानं चैकं मुख्यं रूपं विग्रहो 
यस्य स सदानन्दचिदेकरूपस्तम्‌ । सत्त्वमानन्दचिदोर्विेषणम्‌ | 
तत्रानन्दस्य सच्छब्दितनिदोषत्वं सातिशयत्वादि दोषराहित्यं ज्ञानस्य च | 
नीरदो मेध इव नीलवर्णो घनइयामस्तं बहिर्हदयाद्वहिः आत्ता उपात्ता 
स्वीकृता मूर्ति: कायो यस्य तं नारायणं श्रीकृषणतयावतीर्णमाराधयिष्यन्‌ 
सन्‌ आससादेति पूर्वणान्वयः ।। ३१ || 


श्रीकृष्णं विशेष्य इदानीं मुनिं विशिनष्टि- 
सल्लोकसङ्कीर्त्यगुणाभिधानसुधारसास्वादविनोदवइ्यः | 
आलापयन्नामृदुवादनेन वीणां श्रवःसौख्यविधिप्रवीणाम्‌ 

|| ३२ || 


सल्लोकेति ॥ सल्लोकाः सज्जनास्तै: सङ्घीर्त्या ये गुणा जगत्सर्जन- 
पालनादयः तेषामभिधानमेव सुधारसस्तस्यास्वाद आस्वादनमनुभवस्तस्य 
विनोद: क्रीडा तस्य वश्यो वशंगत इति यात्‌ । 'क्रीडा विनोद' 

इत्यमरशेषः । श्रवसो: कर्णयोः “श्रुति स्त्री श्रवणं श्रव’ इत्यमरः | 
सौख्यस्य सुखस्य विधिविधानं करणं तत्र प्रवीणां निपुणाम्‌ आमृदु ईषन्मूदु 
यथा तथा वादनेन तन्त्रीषु झाब्दोत्पादनेन आलापयन्‌ आलापवतीं कुर्वन्‌ 
मुनिराससादेति सम्बन्धः 11 ३२ ।। 


मुनिं मनोहारिविहारमारान्मुदोपतिष्ठन्तममुं मुकुन्दम्‌ । 
उत्पञ्यतामुन्नतवृत्ति तेषां चेतस्सदालम्बनकं बभूव ।।३३।। 


मुनिमिति ।। मनोहारी विहारो यस्य तं मुनिं नारदम्‌ आराहुरे मुदा 
सन्तोषेणोपतिष्ठन्तमुपपूर्वस्यापि तिष्ठतेरात्मनेपदाभावो व्याख्यातोऽष्टादशशोके | 
उपगच्छन्तमादरादर्हयन्तमिति यावत्‌ | मुकुन्दं श्रीकृष्णमुत्पइयतामुन्मुखतया 
पश्यतां तेषां यदूनाम्‌ उन्नता वृत्तिर्यस्य तत्तथाविधं चेतो मनः प्रत्युद्रमादिना 
सत्‌ प्रशस्तम्‌ आलम्बनम्‌ आलम्बो विषयो यस्य तत्‌ 'सत्त्रिषु । सत्ये 
साधी विद्यमाने प्रझस्तेऽभ्यर्हिते बुध’ इति केशव: । afore इति 
बहुव्रीहेः कप्‌ | सदालम्बनकं बभूव | नारदमुपतिष्ठन्तं श्रीकृष्ण पश्यतां 
चित्तं निभृतमासीदित्यर्थः || ३३ || 


आसन्नमासीनमथासनेऽम््रे सम्प्रीतिदत्तार्घ्यमुखोपचारः । 
सम्भावनायामितनित्यसंवित्सुखार्णबोऽप्येवमवोचदेनम्‌ 
|| ३४ || 


आसन्नेति ।। अथ नारदगमनानन्तरं सम्प्रीत्या समादरेण दत्ता अर्घ्य 
मुखं येषां तेञ्घ्यमुखा उपचाराः पाद्याचमनीयाद्या: सत्कारा येन सः 
सम्प्रीतिदतता्घ्यमुखोपचारः । अमिते परिमितिशून्ये नित्ये ध्रुवे संवित्सुखे 
ज्ञानानन्दौ तयोरर्णव इव । अर्णसूशब्दान्मत्वर्थीये वप्रत्यये ‘अर्णसो लोपश्र' 


282 उषाहरणम्‌ 


इति सकारलोपो चार्णव इति रूपम्‌ । एवं विधोऽपि श्रीकृष्णः । आसन्नं 
सनिकृष्टम्‌ ೫೫ श्रेष्ठे आसने आसीनमुपविशन्तम्‌ | “ईदास' इति शानच 
आकारस्येकारः । एनमन्वादेश एनादेशः। पूर्वोक्तं नारदं सम्भावनाय 
बहुमानाय एवं वक्ष्यमाणप्रकारेणावोचत्‌ | “वच परिभाषणे’ लुङ्‌ । नित्य- 
संवित्सुखार्णवोऽप्येवमुवाचेति वदता विभावनालङ्कारो निबद्धः । “विभावना 
विनापि स्यात्कारणं कार्यजन्म चेत्‌ | अप्यलाक्षारसासिक्तं रक्तं तच्चरण- 
द्वयम्‌ ಯು सोदाहरणं तङ्लक्षणाभिधानात्‌ || ३४ ॥ 


अनन्यगम्यो भवदागमोऽयं जगत्पवित्रीकरणेकहेतुः | 
उत्कृष्टपुण्योपचितेर्विपाको जानाति नो नारद लोकसाम्यम्‌ 
|| ३५ || 


अनन्येति ॥ हे नारद जगत्पवित्रीकरणैकहेतुर्जगतः पवित्रीकरणे मुख्यं 
कारणम्‌ अयं भवदागमो भवत आगमनमनन्यगम्योऽन्यगम्यो न भवतीति 
तथोक्तः । अन्यैरगम्य इत्यर्थः । अस्माकं तु com निमित्तमस्तीति 
लोकविडम्बनमनुरुध्याह- उत्कृष्टेति ।। नोऽस्माकम्‌ उत्कृष्टानि यानि 
पुण्यानि तेषामुपचितिरुपचयो वृद्विस्तस्य विपाको भाग्यं भागधेयं तथा 
भाग्यं “विपाको भवितव्यते’ति हलायुधः । लोकसाम्यं लोकपुण्योपचयसाम्यं 
जहाति | “ओहाक्‌ त्यागे’ लट्‌ | त्यजति । अस्मदीयपुण्यपरिपाको 
न लोकसाधारण इत्यर्थः || ३५ || 
अलब्धवान्‌ पौत्रगतेरभिज्ञामजातपूर्वव्यसनाविलात्मा | 


प्रसेदिवानादिमुने जनोऽयं सम्पर्कतस्ते कतकादिवाम्भः 
।। ३६ 11 

अलब्धवानिति ॥ हे आदिमुने नारद पौत्रस्यानिरुद्वस्य गतेः पथः | 
'गतिर्नाडीव्रणे पथि’ इति केशवः । अभिज्ञां स्मृतिम्‌ ‘अभिज्ञावचने 
लृडि'ति सूत्रे “अभिज्ञा स्मृतिः' इति वृत्तिकारः । तथा च “अभिज्ञा 
तु Ral स्मृत्यां निपुणे त्वभिधेयवत्‌’ इति केशवः | अवगतिं वा, वृत्तौ 
तथोक्तः | अलब्धवान्‌ अप्राप्तवान्‌ | पूर्वमजातमजातपूर्व “भूतपूर्व चरडि' - 
त्यादाविव सुप्सुपेति समासः | तच्च तब्यसनं विपञ्च तेनाविलः कलुष 
आत्मा बुद्धिर्यस्य सोऽजातपूर्वव्यसनाविलात्मा “व्यसनं सक्तिविपदोः' इति 
केशवः । 'कलुषोऽनच्छ आविलः? इति । “आत्मा देहे धृतौ बुद्धौ 
स्वभावे परमात्मनि’ इति चामरः । अयं जनो निकृष्टोऽहमिति यावत्‌ | 
'जनो लोके महलोकात्परलोके च पामर? इति विश्वः । यादवलोको वा | 
ते तव सम्पर्कतः सङ्गमात्‌ कतकाठम्बुप्रसादनात्‌ 'दोषग्राहस्तु कतको 
द्रावणोऽम्बुप्रसादने' इति शब्दरत्राकरः | अम्भो जलमिव प्रसेदिवान्‌ | 
भाषायां सदवसश्रुव' इति लिटः कसु: । प्रसादं प्राप्तवान्‌ | उपमालङ्कारः 
|| ३६ || 
अस्यां दशायां स्वयमागतेभ्यो 
बन्धुः परो नः कतमो भवद्भ्यः | 
इयं हि मैत्री विदिता विधिज्ञैर्य- 
व्यक्तिरापत्सु महीयसीषु ।। ३७ ॥। 


अस्यामिति ॥ अस्यामनुभूयमानायां दशायामवस्थायां स्वयमात्म- 
नाऽऽगतेभ्यो भवद्भ्यः परोऽन्यो बन्धुर्नः कतमो वा | ಇ बहूनां जाति- 
परिप्रश्ने डतमच्‌’ इत्यत्र “जातिपरिप्रश्न' इत्यस्य किमादीनां द्विबह्दर्थ 
प्रत्ययविधानादुपाध्यानर्थक्यमिति भाष्ये प्रत्याख्यानात्‌ । कि शब्दात्परिप्रश्न- 

मात्रे डतमचूप्रत्ययः । क इत्यर्थः । विधिज्ञैः कालज्गैविधातव्याभिज्ै्वा 
'विधिंदैवे विरिश्चे च काले कल्पे विधानके | विधातव्येऽपि’ इति केशवः | 
इयं हि मैत्री मित्रशब्दस्य ब्राह्मणादित्वात्‌ ष्यञ्‌ शित्वात्‌ ङीषि 
“हलस्तद्वितस्य’ इति यकारलोपः । मित्रत्वमित्यर्थः । विदिता ज्ञाता | 
कासा ? महीयसीषु अतिशयेन महतीषु आपत्सु व्यक्तिः प्रकाशनमिति 
यत्‌ | इयं मैत्रीत्येनमवोचदिति पूर्वेण सम्बन्धः | ननु कथमत्र स्वय- 
मागतेभ्य इत्यादि बहुवचनं यावता नारदो मुनिरेक एकस्मिंश्च “्येकयो- 
द्विवचनैकवचने” इत्येकवचनमनुशिष्टमिति चेदुच्यते एकस्मिन्नेव नारद 
आत्मनि शरीरतदवयव इन्द्रियान्तःकरणावच्छिने तद्भेदविवक्षया बहुवचन- 
मुपपद्यते शरीरतदवयवेन्द्रियाणां बहुत्वाद्यत्र तदभेदाध्यवसायः तत्रैकवचन- 
मेव | अयं चार्यः- “अस्मदोद्वयोश्च' इति सूत्रभाष्येऽयं योगः शक्यो वक्तु 
कथमहं ब्रवीमि, आवां ब्रूमः इति कथं बहुवचनम्‌? इत्याशङ्कय 
इमानीन्द्रियाणि कदाचित्‌ स्वातन्त्र्येण विवक्षितानि भवन्ति | तद्यथा इदं 
मेऽक्षि सुष्ठु पश्यति | अयं मे कर्णः gy श्रृणोतीति तद्यदा स्वातन्त्र्य- 
विवक्षा तदा बहुवचनं भविष्यति | यदा पारतन्त्र्मविवक्षा तंदेकवचनद्विवचने 
भविष्यत इति 'जात्याख्यायामेकस्मिन्‌’ इति सूत्रे कौस्तुभकारेण च 
प्रपञ्चितः | “युष्मदि गुरावेकेषाम्‌’ इति वृत्तिकारवचनमपि भाष्यवार्तिक- 
योर्‍नुक्तत्वादुक्तरीत्या निर्वाह(हा?)सम्भवाच्च नादरणीयमिति वैय्याकरणमत 
एवं चाचार्याः कथयन्ति | वयं तु ब्रूम इत्यादिप्रयोगोऽपि सङ्गच्छते 
| ३७ || 


अश्रान्तसश्वारपरायणस्य दृष्ट्या च दिव्याभिधया युतस्य | 
आब्रह्मलोकाद बडबामुखाच्च द्विधार्थसाक्षात्करणं तवास्ति 
।। ३८ || 

अश्रान्तेति ।। सन्ततश्चासौ सञ्चारश्च स एव परमयनं गतिर्यस्य स 
तथा । यद्वा सञ्चारे परायणस्तत्परः | “आश्रये तत्परेऽभीष्टे परायणपदं 
विदुः’ इति शाश्वतः । अथवा परायणमासक्ति 'पूर्वपदात्सञ्ज्ञायामगः' 
इति णत्वं “साकल्यासङ्गवचने पारायणे'त्यमरटीकायां तथोक्तेः | अश्रान्तं 
सञ्चारे परायणं यस्येति विग्रहः । दिव्याभिधया दिव्या अलौकिकी अभिधा 
अभिधानं यस्याः सा तया दिव्यशब्दाभिहितयेत्यर्थः | दृष्ट्या युतस्य 
दिव्यदृष्टिमत इति यावत्‌ | तव आब्रह्मलोकाद्‌ ब्रह्मलोकमभिव्याप्य आ 
बडबामुखाच बडबामुखं पातालं 'बडवास्यं तु पातालम्‌’ इति “बडबा- 
मुखपाताले वैरोचननिकेतनम्‌? इति चामरशेषाभिधानरत्रमाले | 'पश्चम्य- 
पाङ्यरिभिः? इत्यभिविधौ कर्मप्रवचनीयादायोगे पञ्चमी | द्विधा द्विप्रकारेण 
सञ्चारशीलत्वाद्वाह्मदृष्ट्या दिव्यदृष्टित्वादान्तर्यदृष्ट्या च । अर्थानां वस्तूनां 
साक्षात्करणं चाक्षुषसाक्षात्कारो मानसावलोकनं चास्तीत्येनमवोचत्‌ ।।३८।। 


तन्मार्गणेनालमनेन यत्रात्प्रयुग्नसूनोस्त्वयि सन्निकृष्टे । 
सन्दुश्यते नेव तमःप्रहाणे सहस्रदीप्तौ सति दीपकृत्यम्‌ 
|| ३९ || 


तदिति || यस्मात्सर्वार्थसाक्षात्कारो$स्ति । तत्तस्मात्‌ त्वयि सन्निकृष्टे 
प्रद्युम्रसूनोरनिरुद्धस्य यत्नात्‌ ल्यब्लोपनिमित्ता पञ्चमी । प्रयत्नं विधाय | 
अनेन मार्गणेन अन्वेषणेन । अलङ्करणे तृतीया | गम्यमानापि क्रिया 
विभक्तौ प्रयोजिका मार्गणेन न किश्चित्साध्यमित्यर्थः | एवमेव अलं 
विलम्बेनेत्यादौ करण एव तृतीयाविभक्तिरित्युक्तं वैय्याकरणेः | एतमर्थ- 
मर्थान्तरन्यासेनाह- तमः प्रहाणे अन्धकारनिबर्हणविषये सहस्रदीधौ सहस्रं 

दीप्तयो रश्मयो यस्य तस्मिन्‌ सूर्य सति दीपस्य कृत्यं नैव सन्दुझ्यते | 
'दृरिर्‌ प्रेक्षणे’ लट्‌ । पूर्ववत्सम्बन्धः ।। ३९ || 


इत्युक्तिसञ्छादितसर्वसंविद्रुणेन तेनात्मसमागमेन | 
सन्तुष्यता सूचितमर्थमन्तः सन्धाय वाक्यं स मुनिर्जगाद 
|| ४० || 


इतीति ।। स भगवता सम्भावितो मुनिर्नारद इत्युत्तया उक्तप्रकारवचनेन 
सञ्छादित आच्छादितः सर्वसंविद्वण: सर्वविषयकज्ञानरूपो गुणो यस्य 
स तथा तेन | आत्मनः स्वस्य समागमेन हेतुना सन्तुष्यता सन्तोषं 
प्रापुव॒ता । तेन भगवता सूचितमर्थ वस्तु । अन्तः सन्धाय हृदयमागमय्य | 
वाक्यं वक्ष्यमाणं जगाद | “गद व्यक्तायां’ वाचि इति लिट्‌ ।४०॥।। 


अलब्धवान्‌ पौत्रगतेरभिज्ञामिति या अनुपलब्धिरुक्ता तद्विडम्बन- 
मात्रमित्याह तावत्‌- 


नित्योपलब्धा भवता त्रिरूपा प्राणिप्रवृत्तिः सफला समूला | 
समग्रबोधः सकलात्मसाक्षी जगन्नियन्ता हि जनार्दन त्वम्‌ 
।। ४१ ॥ 


नित्येति || हे जनार्दन भवता त्रिरूपा कायिकवाचिकमानसिकरूपा | 
समूला बीजेन सहिता । सफला तत्तत्फलेन सहिता च । प्राणिनां 
प्रवृत्तिर्वृत्तान्तः । नित्यं यथा तथा उपलब्धा परिज्ञाता | यतस्त्वं समग्रः 
सम्पूर्णो बोधो ज्ञानं यस्य स तथोक्तः । सकलानामात्मनां जीवानां 
साक्षाद्रष्टा सकलात्मसाक्षी | “साक्षाद्रष्टरि सञ्ज्ञायाम्‌’ इतीनिप्रत्ययः | 

अव्ययानां भमात्रे टिलोपः | जगद्‌ भुवनं नियन्ता नियन्तुं शीलमस्येति 
ताच्छील्ये तृन्‌ । जगनियन्तेत्यैक्यपद्येऽपि ताच्छीलिकतृननन्तेन जगच्छद्वस्य 
गम्यादित्वात्समासः । तेन पक्षद्वयेऽपि “नलोकाव्यय' इति षष्ठीप्रतिषेधः | 
हि प्रसिद्धमेतत्‌ | जगनियमनादिकं भगवतः शीलमेव । न पुनस्तेन किमपि 
प्रयोजनमस्तीति 'देवस्यैष स्वभावोऽयमाप्तकामस्य का स्पृहा’ इत्यादि- 
श्रुतिस्मृत्यादौ सिद्धमित्यर्थः । अत्र पूर्वाधक्तहेतुमता उत्तरार्धोक्त- 
हेतोवैर्णनाद्वेतुरलङ्कारः ।। ४१ || 


यदप्यभूतपूर्वव्यसनाविलात्मेति स्वात्मनो विपदित्युक्तम्‌ । तदपि 
लोकानुकरणमेव । न तु तब्यसने शङ्काप्यस्तीति सयुक्तिकमाह- 


विमृश्य दोषान्‌ विषयेषु यत्ना- 

न्निवर्त्य कामान्यतयोऽनुभावम्‌ | 
अईन्ति सेवां भवतः सुखात्मन्‌ 
दुःखादि तन्मूलमतः कृतस्ते ।। ४२ ॥। 


विमृश्येति ।। हे सुखात्मन्‌ सुखात्मकविग्रह “आत्मा देहे धृतौ बुद्धौ 
स्वभावे परमात्मनि’ इत्यमरः । श्रीकृष्ण । यद्‌ यस्मात्‌ । यतयः प्रयतन- 
शीला: निगृहीतेन्द्रियाः सनकादयः । विषयेषु झाब्दादिषु *विषयस्त्वपि 
गोचरे | देशे रूपरसादौ च' इति केशवः । तानसारान्‌ अनित्यत्वादिना 
प्रसिद्धान्‌ दोषान्विमृरय विचायं । अनुभावं वीप्सायामव्ययीभावः सर्वेष्वपि 
भावेषु पदार्थेषु | “भावो लीला क्रिया चेष्टा भूत्यभिप्रायजन्तुषु | पदार्थमात्रे’ 
इति केशव: । कामानभिलाषान्‌ निवर्त्यं विषयेभ्यो व्यवच्छिद्य भवतस्तव 
सेवामरहन्ति मानयन्ति 'अर्चत्यईति महते महति च पूजयति मानयत्यार्यान्‌' 

इति कविकल्पद्रुमः । 'अर्ह पूजायाम्‌’ इति धातोर्लट्‌ । अत एतस्मात्‌ 
कारणात्‌ | ते तव स कामो मूलं यस्य तत्तथोक्तं दुःखादि दुःखतदनुभव- 
तत्कृतनीचतादिव्यसनं कुतः कस्मात्‌ कारणात्‌ । न कस्मादपि । “ध्यायतो 
विषयान्‌ पुंसः सङ्गस्तेषूपजायते । सङ्गात्सञ्जायते कामः कामात्क्रोधोऽभि- 
जायते? इत्यादिवचनप्रसिद्धाः काममूला दोषाः | तव तदभावान्न युक्तमिति 
भावः || ४२ || 


त्यक्तत्रिवर्गैरपरापवगैरामृग्यमार्गाः सनकादयस्तु | 
कुर्वन्ति पादाब्जरजोऽनिले ते बन्धुप्रमाणं तव 
बन्धुरस्मि ॥ ४३ ॥ 


त्यक्तेति ॥ त्यक्ताखिवर्गा धर्मार्थकामा यैस्ते तथा तैः । अपरः पृथक्‌ | 
प्रकृतः अनादृत इति यावत्‌ | अपवर्गः क्रियासाध्यफलावाप्तिर्येषां ते 
तथोक्तास्तैः । पुरुषैः “अपवर्गं तृतीय’ इत्यत्र अपवर्गः क्रियाफलप्राप्तिरिति 
हि वृत्तिः । ‘अपवर्गः क्रियासाध्यफलाप्तौ त्यागमोक्षयोः’ इति केशवश्च | 
आमृग्या अन्वेषणीया मार्गा येषां ते तथोक्ताः ते प्रसिद्धाः सनकादयः 
सनकसनन्दनसनातनसनत्कुमारादिमुनयोऽपि । यस्य पादाब्जरजोऽनिले 
पादधूलिपाते बन्धुप्रमाणं बन्धुमर्यादां “प्रमाणं हेतुमर्यादाशास्रेयत्ताप्रमातृषु' 
इत्यमरः | कुर्वन्ति | तस्य तव | अहं तु बन्धुरस्मीति काकुः | अनेन 
'बन्धुः परो नः कतमो wa: इत्येतत्पूरवोक्तं साकूतं परिहृतम्‌ | 
त्वत्पादपद्मपरागवातबान्धवमिच्छन्त उक्तविशेषणाः सनत्कुमारप्रभृतयः सन्ति 
महानुभावाः । अहं तु तव साक्षाद्वन्धुरिति महाश्लाघास्पदं वचनम्‌ | 
अनुकरणपरत्वात्सम्भावनमेव केवलमिति भावः | सनक एवादियैषां 
सनत्कुमारप्रभृतीनामित्यतद्रुणसंविज्ञानबहुत्रीहिः । तेन सनत्कुमारस्य 

सनकादिगणे पठितस्यापि कामदेवतया नारदोत्तमत्वाननारदवचनं युक्तमेव | 
सनत्कुमारप्रभृतयश्च सनत्कुमारांशिकामदेवेनद्रप्रभृतयो भागवतशिखामणयो 
ग्राह्याः | सनत्कुमारस्यादिपदेन ग्रहणं सनकादिगणपाठेन महावैराग्य- 
विभावनाथैम्‌ | तेन नारदापेक्षया सनकादेः क्ञाघनीयत्वं मूले प्रतीतमपि 
न ग्राह्ममिति ।। ४३ ॥। 


अनुग्रहे विग्रहिणां स एष स्वमायया देवतनुं बिभर्षि | 
करोषि कर्माणि तनोषि कीर्ति धुनोष्यशर्माणि पुनासि 
लोकम्‌ ॥ ४४ ॥। 


अनुग्रह इति ॥ हे देव क्रीडादिगुणविशिष्ट श्रीकृष्ण स नारायणत्वेन 
प्रसिद्धः | एष वसुदेवसुतत्वेन जातस्त्वम्‌ । विग्रहिणां विग्रहः शरीरं तद्वतां 
झरीरभाजाम्‌ । अनुग्रहे विषयसप्तमी | कर्तव्ये सतीति शेष इत्यपि केचित्‌ | 
स्वमायया स्वेच्छया | “महामायेत्यविद्येति नियतिर्मोहिनीति च | 
प्रकृतिर्वासनेत्येवं तवेच्छानन्त कथ्यते’ इति स्मृतिः । स्वकृपया वा | 
“माया दम्भे कृपायां च' इति विश्वः | तनुं देहं बिभर्षि । ‘डुभृञ्‌ भरणे’ 
लटू वससि । कर्माणि गोधनरक्षणबाललीलापूतनाकंसनरकदिशुपाल- 
वधादिरूपाणि करोषि । कीर्ति तनोषि | तनु विस्तारे विस्तृतां विदधासि | 
अशर्माणि दुःखानि धुनोषि | धूञ्‌ कम्पने लट्‌ निरस्यसि | लोकं भुवनं 
जनं वा पुनासि | पूञ्‌ पवने लटू । अत्र देवस्यैकस्य कत्रकारकस्यानेक- 
वाक्यार्थान्वयवर्तनात्‌ क्रमिकतनुभरणाद्यनेकक्रियागुम्भनाच्च कारकदीप- 
कमलङ्कारः | उत्ते लक्षणोदाहरणे || ४४ ॥| 

विवित्ससि त्वं विदितं हि मत्तः 
प्रसीद मन्ये मदनुग्रहाय | 
सम्बोध्य मामेव मुहुः प्रजल्पञ्छेयो 
लभेतेति परार्थवृत्तिः ।। ४५ ॥। 


विवित्ससीति ॥ हे देवेत्यनुवर्तते । परार्थवृत्तिः परप्रयोजनकव्यापारो 
यस्य स त्वम्‌ । एषः श्रेयो लभेतेति मदनुग्रहाय मां सम्बोध्याभिमुखी- 
कृत्य । मुहुः पुनः पुनः प्रजल्पन्‌ वदन्‌ सन्‌ विदितं हि विदितमेव । 
“हि हेताववधारणे? इत्यमरः । मत्तो मन्मुखात्‌ | विवित्ससि 
विचारयितुमिच्छसि । विचारणाथाँद्विदेः सन्‌ । हलन्ताच्चेति कित्वाद्गुणा- 
भावः | इति मन्ये । त्वमपि तथैव प्रसीद | मयि प्रसादवान्‌ भव | 
लभेतेत्यत्र “डुलभष्‌ प्राप्तौ’ इत्यतो लङ्‌ । ४५ ॥| 


सम्भावनीया यदवश्च दिष्ट्या निर्णीतमाकर्णय कारणं तत्‌ | 
येनानिरुद्धः सुजनाविरुद्वः क्षणाद्यथा स्वप्नगतो निलीनः 
|| ४६ || 


सम्भावनीया इति ॥ हे देव यदवश्च यदुशब्दो यादवलक्षक 
इत्युक्तमेवेति | यादवाश्च । Ren चित्तहर्षण । “दिश्या दामुपजोषं 
चेत्यानन्द' इत्यमरः । सम्भावनीयाः बहुमानयितव्याः । अतः निणीतं 
तत्कारणमाकर्णय श्रृणु | येन कारणेन सुजनाविरुद्धः सुजनानामविरुद्धः 
सौम्योऽनिरुद्वः स्वप्रगतो यथा स्वप्रदृष्ट इव निलीनोऽन्तर्हितः | 
तत्कारणमिति सम्बन्धः || ४६ || 

आसीदसीमौजसि वीर्यसारैर्विख्यापितो भूषु भुजैरनीकैः | 
पुरा पुरारौ धृतभूरिभक्तिर्बाणाभिधानो दितिवंशकेतुः 
| || ४७ || 


आसीदिति ।। असीमे निर्मर्यादे ओजसि बले विषये विषयसप्तमी | 
वीर्यसांरैः वीर्याणां विक्रान्तीनां सारैः स्थिरांशैः । पराक्रमेण श्रेष्ठेरिति 
यावत्‌ | अनेकैरनल्पैरसमानैर्वा 'एकोऽन्यार्थं प्रधाने च प्रथमे केवले तथा | 
साधारणे समानेऽल्पे सङ्घयायां च प्रयुज्यते’ इत्यभिधानमिति शब्दकौस्तुभ- 
कारः | तेन एकशब्दस्य सङ्घयावचनत्वे एकवचनत्वनियमात्‌ कथमनेकैरिति 
बहुवचनम्‌? इति चोद्यं निरस्तम्‌ । अल्पायर्थत्वेनात्र सङ्घयावचनत्वा - 
नभ्युपगमात्‌ | केचित्तु बहूनां सहस्रसङ्कचाकत्वेन न विद्यते एक एव 
एकत्वावच्छिन्न एव बाहुरेषु तेऽनेकाः । उपसर्जनत्वात्सरवनामसञ्ज्ञाभावः | 
तैरिति सङ्ञयावचनत्वमभ्युपगम्यापि व्याचक्षते | भुजैर्बाहुभिः । भूषु स्थानेषु 
विख्यापित उत्कीर्तितः । पुरारौ त्रिपुरशत्री महादेवे धृता भूरिर्महती 
भक्तियेन स तथा | बाण इत्यभिधानं नाम यस्य स तथा | दितिवंशस्य 
केतुर्ध्वज इव दितिवंशकेतुः । दैत्यप्रवर इत्यर्थः । पुरा पूर्वमासीत्‌ | 
“अस भुवि’ लड । अभवत्‌ इति मुनिर्जगाद || ४७ || 


अखर्वगर्वोद्धत नाकलोकनाथाभिमानोऽक्षयिणे सुखाय । 
उपास्तिकामः स मृगाङ्मौलेर्ययाविधानं विदधे तपस्याम्‌ 
।। ४८ ॥| 
अखर्वेति ।। स बाणासुरः | अखर्वोऽहस्वो यो गर्वोऽहङ्कार- 


स्तेनोद्वतोऽभिवृद्धः | नाकलोकस्य स्वर्गलोकस्य नाथ इन्द्रस्तस्याभिमानः | 


१. 'अखर्व॑गर्वोद्धुत' इति पाठान्तरम्‌ । 

स्वर्गस्येन्द्रोऽहमेवेति चित्तसमुन्नतिर्यस्थ सः । अखर्वगर्वोद्धतनाक- 
लोकनाथाभिमानः | अखर्वगर्वोद्धतेति पाठे अखवंगर्वेणोद्धुतो निरस्तो 
देवेन्द्रगर्वा यस्येति व्याख्या | स सन्‌ | अक्षयिणे “क्षि क्षय” इत्यतो 
'जिदृषी' त्यादिना इनिः । क्षयशून्याय सुखाय मृगाङ्कमौलेश्चन्द्रशेखरस्य 
उपास्तिकामः | उपास्तिं कामयत इति तथोक्तः | 'शीलिकामिभिक्ष्या- 
चरिभ्यो ण' इति अणोऽपवादो ण प्रत्ययः | उपास्तिशब्दः उपास्तिभाजां 
त्रिदशोश्वरस्येत्यत्र व्याख्यातः । यथाविधानं यथाइाब्दोऽनतिक्रमे वर्तते | 
अव्ययीभावः । विधानमनतिक्रम्य विध्युक्तप्रकारेणेत्यर्थः | तपस्यां 
तपइहाब्दात्‌ क्यषन्ताद्‌ “अ प्रत्ययात्‌’ इत्यकारप्रत्ययः | तपश्चरणं विदधे | 
विपूर्वो दधातिः करोत्यर्थं इति चक्रे ॥ ४८ || 


चिरात्समुन्मीलितलोचनोऽसौ निशामयामास बहिर्महेशम्‌ | 
संहारहेतुं जगताममीषां यमादिमं वेदविदो वदन्ति 
।। ४९ || 


चिरादिति ।। असौ बाणासुरश्चिराद्‌ बहुकालात्‌ | समुन्मीलिते सम्यक्‌ 
gy लोचने यस्य स तथा सन्‌ । उन्मीलितं त्रिः स्यात्‌ फुलले 
चोन्मीषणेऽपि च' इति केशव: | वेदविदो यम्‌ | अमीषां प्रमाणप्रमितानां 
जगतामादिमम्‌ आदिभूतं संहारहेतुं वदन्ति । “जन्माद्यस्य यतः” इत्यत्र 
विष्णोरेव मुख्यतो जन्मादिकर्तृत्वस्थितावपि महेशस्य निमित्तत्वमात्राभि- 
प्रायेणेयमुक्तिः | तथाचोक्तम्‌- 'निमित्तमात्रमीशस्य विश्वसर्गनिरोधयोः | 
हिरण्यगर्भः शर्वश्व कालाख्या रूपिणस्तव’ इति | तं महेरां शङ्कर 
बहिहदयात्‌ पुरो देरी इति यावत्‌ । निशामयामास | शम लक्ष आलोचने 
चुरादिः । “नान्ये मितो हेतौ’ इति मित्त्वाभावान्न हस्वः । आलोचनमत्र 
दर्शनं ददर्श || ४९ || 

आपादकेशं भगवन्तमेनं तृप्तं तपोभिः पुर आत्रजन्तम्‌ | 
कथश्चिदुत्तार्यं मनस्समाधेरपञ्यदुत्फुक्मुखारविन्दम्‌ ॥॥५०।। 
आपादेति ।। अथो बाण इति वर्तते । तपोभिस्तृप्तं परितुष्टं पुरः 
पुरतः आत्रजन्तमागच्छन्तम्‌ | मुखमेवारविन्दं मुखारविन्दमुत्फुछ्लं विकसितं 
मुखारविन्दं यस्य स तथा तम्‌ | उत्फुल्लसम्फुल्लयोरुपसङ्ञचानात्‌ साधु- 
त्वम्‌ | भगवन्तं पूज्यमेनं 'द्वितीटौस्वेन' इत्येनादेशः । पुरतः स्थितं 
TR । आपादकेशं पादमस्तकमभिव्याप्य कथञ्चित्‌ केनापि प्रकारेण 
समाधेघ्यौनात्‌ । “समाधिर्नियमे ध्याने निवाके च समर्थने’ इति विश्वः | 
मनः उत्तार्य तरेतर्णिजन्ताक्ल्यप्‌ । उत्तीर्णं कृत्वा । अपश्यत्‌ | दृशिर्‌ 
रक्षण इत्यतो लड्‌ । दृशे: पञ्यादेशः | अनेन पूर्वोक्तदर्शनं व्यत्तमुक्तम्‌ | 
आपादकेशमित्यादिनवश्लोकी अपइ्यदित्येकक्रियान्वयात्‌ 'छन्दोभियंत्र 
पश्चायै:” इत्यादिलक्षणयोगाद्‌ आदिकुलकं नाम काव्यम्‌ || ५० || 


वपुञ्श्रियाह्वादकरं जटाभिरुद्धासिनीभिः कपिशीकृताशम्‌ | 
अत्यायताभिर्वडबामुखाग्नर्ज्चालाभिर्ग्राभिरिवाम्बुराशिम्‌ 
।। ५१ ॥| 


वपुरिति || स बाणः | वपुस्श्रिया देहकान्त्या आह्यादकरं ताच्छील्येन 
सन्तोषकारणं करोतेस्ताच्छील्ये ‘कृञो हेतुताच्छील्यानुलोम्येषु’ इति 
टप्रत्ययः । द्रष्टणामिति योज्यम्‌ | उद्भासिनीभिः प्रकाशनशीलामिर्जटामि: 
कपिशीकृताशं कपिशीकृताः कृष्णपीततामापन्नाः "ಇತ: स्यात्कपिइाः' 
इत्यमरटीकायां तथोक्तः | आशा दिशो यस्य तम्‌ । अत्यायताभिरति- 
दीघोभिः उग्राभिभीमाभिः । बडबामुखाग्ेरीर्वानलस्य ज्वालाभिः कपिशी- 

कृताशमम्बुराशिमिव महेशमपश्यदिति पूर्वेण सम्बन्ध: । उपमालङ्कारः 
| ५१ || 


तृतीयनेत्राख्यकलङ्कवत्या ललाटलक्ष्म्या तुलितेन्दुकान्त्या | 
पूर्ति नयन्तं रजनीकरस्य ज्योत्ख्रां कलायाः शिरसि 
स्थितायाः ।। ५२ ॥| 


तृतीयेति || तृतीयं फालगतं च तट्‌ नेत्रं च तदाख्यो यः कलङ्कः 
तद्वति एकदेशिनेति प्रयोगान्मतुपुप्रत्ययः । इन्दोश्नन्द्रस्य कान्तिरिन्दुकान्ति- 
स्तुलिता तुलां सादृश्यं प्राप्ता यया सा तथा । तया ललाटलक्ष्म्या 
ललाटशोभया शिरसि स्थितायाः रजनीकरस्य चन्द्रस्य कलायाः ज्योत्स्रां 
चन्द्रिकां पूति पूर्णतां नयन्तं महेशं निशामयामासेति सम्बन्धः । चन्द्र- 
कलाया अधोमुखतया अवस्थानमत्रोक्तं कविसम्मतं च । तथा वासव- 
दत्तायां- ಇ जयति हिमकरलेखा चकास्ति यस्योत्कयोमया निहिता | 
नयनप्रदीपकज्जलजिघृक्षया रजतशुक्तिरिव' इति । अर्धचन्द्राकृतिमता 
ललाटेन शिरोगतचन्द्रकला परिपूर्णा वेति तात्पर्यम्‌ ॥ ५२ || 


जटाबलीनां प्रतिबिम्बितानां बिभ्राणमापिङ्गलमूर्तिमग्रैः | 
मन्दाकिनीं मौलिगतां सपत्रीप्रेयस्यमर्घात्‌ 
कलुषामिवास्मिन्‌ ।। ५३ ॥| 


जटेति ।। प्रतिबिम्बितानां तारकादित्वादि तच्‌ । स्वस्यामिति 
योग्यतया लभ्यते । सञ्जातप्रतिबिम्बानां प्रतिफलितानामित्यर्थः | 
जटावलीनामग्रः प्रान्तमांगेः । आपिङ्गला समन्तात्‌ कपिला मूतिस्तनुर्यस्या: 
सा तथा ताम्‌ । सपत्नी चन्द्रकलारूपा च सा प्रेयसी प्रमदा च 

तस्याममर्षाद्रौषदिव । अस्मिन्‌ महेशे कलुषाम्‌ आविलां मौलिगतां 
मन्दाकिनीं गङ्गां बिभ्राणं महेशमपश्यत्‌ । यद्वा सपत्नी गौरी तस्याः प्रेयसि 
प्रियतमे महेश इति व्याख्येयम्‌ | अत्र पूर्वछोकोक्तचन्द्रकलालक्षण- 
प्रेयसीविषयामर्षस्याहेतोः कालुष्यं प्रति हेतुभावो निबद्ध इति हेतूत्प्रेक्षा - 
लङ्कारः । मौलिगतामिति विशेषणस्य शिरसि धृत्वापि त्वामपराधं 
परिहराणीत्यभिप्रायगभेत्वात्परिकरालङ्कारश्च ।। ५३ || 


मुखेन्दुदृष्टी गिरिराजपुत्र्या विलोचनानां मुहरैकमत्यात्‌ | 
झंसन्तमन्तः कुसुमायुधस्य द्वितीयजन्मप्रभुतानुकूल्यम्‌ 
।। ५४ || 


मुखेति ।। गिरिराजपुत्र्याः गिरिराजो हिमवान्‌ तस्य पुत्री | शाङ्गर- 
वादित्वाद्‌ ಶೆಕ್ಸ್‌ । तस्याः पार्वत्याः मुखेन्दुदृष्टौ मुखचन्द्रदर्शने विषये | 
विलोचनानां त्रित्वाद्वहुवचनं नेत्राणाम्‌ | ऐकमत्याद्‌ अक्रौयांदिति भावः | 
कुसुमायुधस्य मन्मथस्य । अन्तर्मनसीति यावत्‌ । द्वितीयजन्मनः प्रभुता 
समर्थता तस्या आनुकूल्यं ಯು निवेदयन्तं महेशमपश्यत्‌ । गौरी- 
वदनारविन्दविलोकनसमये नयनानामङ्रूरत्वेन ऐकमत्याद्‌ बहिरनङ्गोऽपि 
कामः सम्प्रति मनसि समुद्भवितुं समर्थ आसीत्‌ । अतो महेशस्य 
देव्यामनुराज इति भावः ।। ५४ || 


कुर्वाणमानन्दमनुत्तमेन स्मितेन चित्तेक्षणयोजनानाम्‌ । 
गौरीकटाक्षाद्रिनिपातबइ्यं सुधारसेनेव पयोम्बुराशिम्‌ 
|| ५५ || 


कुर्वाणेति || अनुत्तमेन न विद्यते उत्तमं यस्मात्तदनुत्तमं तेन 

सर्वैलेभनीयेनेत्यर्थ: । स्मितेन मन्दहासेन । जनानां चित्तेक्षणयो: 
मनोनयनयोः । प्राण्यङ्गत्वाविवक्षणात्‌ ईक्षणजात्यभिप्रायाच चित्तेक्षणयो- 
रित्येकवद्भावाभावाच्च द्विवचनम्‌ | गौर्याः कटाक्ष एवाद्रिपातः मन्दरोप- 
निपातः । तस्य व्यं वश गत इति यत्‌ । सुधारसेनानन्दं कुर्वाणं 
पयोम्बुराशिं क्षीरसागरमिव महेशं निशामयामास । उपमालङ्कारः ।।५५।। 


यदृच्छया च प्रहितैः कदाचिन्निमीलितार्धक्षणदृष्टिलेरीः | 
सम्भावयन्तं विपुलस्तनीनां नभस्सदोनृत्तविलासयत्रम्‌ 
॥ ५६ 11 


यदृच्छयेति ॥ किश्वेति चार्थः । कदाचिद्‌ यदृच्छया स्वैरितया 
'यदृच्छा स्वैरिता’ इत्यमरः । प्रहितैः प्रेषितैः । निमीलितान्यर्धक्षणानि 
aged दशनानि तासां ot: । विपुलस्तनीनामप्सरसाम्‌ | नभोऽन्तरिक्षमेव 
सदः तस्मिन्‌ यो नृत्तविलासस्तद्य (त्प्रय)त्रं सम्भावयन्तं बहुमानयन्तं 
महेशमपश्यत्‌ || ५६ || 


कर्णप्रकोष्ठाङ्गिकपर्दभारप्रसाधनानां भुजगेश्वराणाम्‌ | 
फणामणिश्रेणिघृणिप्रणुन्नक्षीरान्धकारं प्रणतं गणेन ।। ५७ || 


करणेति ॥ कणौ च प्रकोष्ठे च sel पादौ च कपर्दभारो जटाजूट्श्च 
तेषां प्रसाधनानाम्‌ अलङ्कारभूतानां भुजगेश्वराणां सर्पश्रेष्ठानां ये फणामणयः 
चूडारत्नानि तेषां श्रेणिः पङ्कि तस्याः घृणयो गभस्तयस्तैः Woy 
निष्कासिताः । अत एव क्षीणोऽन्धकारो येन लोकस्य तम्‌ । गणेन 
प्रमथेन | “गणाः प्रमथसच्नौधा:” इति यादवः प्रणतं प्राप्तनमस्कारं महेश 
निशामयामास || ५७ || 


षष्ठ: सर्गः 297 


संरम्भनिर्भिन्नसुराहितासृक्‌स्रग्‌धातुरागाश्चिततुङ्गशृङ्गम्‌ | 
सश्चारिणं रौप्यमिवाचलेन्द्र पतिं पशूनामधिरूढमुच्चैः 
।। ५८ || 


संरम्भेति ।। संरम्भेण कोपोपजनितविकारेण | 'संरम्भ: कोपवैकृतम्‌' 
इति रत्नाकर: । तेन निभिन्नाः ये सुराहिताः देवशत्रवः तेषामसृगू रक्तं 
स्रग्‌ माला च ते एव धातवः तेषां रागो द्रवः तेनाञ्चितं शृङ्गं यस्य 
स तथा तम्‌ । सश्चारिणं रौप्यमचलमिव कैलासगिरिमिव स्थितम्‌ | 
rd पशूनां पतिं वृषभमधिरूढं “गत्यर्थाकर्मक इत्यादिना रुहेः कतरि 
क्तः । आरूढ़वन्तं महेशं निशामयामास । रूपकानुप्राणितोपमालङ्कारः 
|| ५८ || 


तस्मिन्नुपासीदति तस्य देवे दोष्णामथाली मुकुलीभवन्ती । 
सहस्रगोरागममीलिताग्रां कुमुद्वती कान्तिमतीं जिगाय 
।। ५९ ॥। 


तस्मिन्निति ।। अथ तस्मिन्‌ देवे महेशे उपासीदति समीपमागच्छति 
सति । तस्य बाणासुरस्य दोष्णां ‘ef त्यादिना दोष्दाब्दस्य दोषन्‌ 
आदेशः । भुजानामाली पङ्कः । मुकुलीभवन्ती सती । सहस्रगोः सहस्रं 
गावः किरणा यस्य स सहस्रगुः । “गोखियोरुपसर्जनस्य” इति हस्वः | 
तस्य सूर्यस्य आगमेनागमनेन मीलितमग्रं यस्याः सा तथा ताम्‌ । कान्तिमती 
शोभायुक्तां कुमुद्वतीं कुमुदिनीं जिगाय | “जि जये’ लिटू । जितवती | 
सूर्योदये कुमुद्वती यथा मुकुलीभवति | तथा महेशप्रादुभवि बाणासुरमुज- 
पङ्किमुकुलीबभूव बाणासुरोऽञ्जलिभिनेमस्कृतवानिति भावः || ५९ || 

सम्पूज्य पाद्यादिभिरायमाशु श्रद्धाविशुद्धः प्रणिपातपूर्वम्‌ । 
कोटीरसंशिष्टहराड्रिरेणुः कृतार्थबुद्ध्या सकलः पुपूरे 
।। ६० || 


सम्पूज्येति ।। श्रद्धाविशुद्धः श्रद्धा आस्तिक्यबुद्धिः तया विशुद्ध: 
परिचितगात्रः | प्रणिपातपूर्वं नमस्कारपुरस्सरं यथा तथा | आद्यमादौ 
भवं स्वावरापेक्षयेति योग्यतया सम्बध्यते | महेश पाद्यादिभिरिति | “पाद्य- 
माचमनीयकम्‌ | मधुपर्कम्‌'' इत्यादिशास्रोक्तेरुपचारेः सम्पूज्य कोटीरेण 
किरीटेन संश्रिष्टः सम्बद्धः हरस्याष्ट्िेणुर्यस्यासौ सन्‌ । कृत आपादितोऽर्थः 
प्रयोजनं यस्य स कृतार्थः । तद्रुद्धया । धन्योऽहमिति बुद्धया सकल: 
निवर्तयितव्यसकलप्रयोजनः | यद्वा सकलः कला संवित्‌ शोभा वा तया 
सहितः | “कला शोभाङ्ककलनासु च संविदि च” इत्यभिधानम्‌ | पुपूरे 
पुरी आप्यायने fog परिपूर्णा बभूवः ॥ ६० || 


ममामुना नेत्रयुगेन तावद्दैत्यस्य साक्षात्करणक्षमत्वम्‌ | 
तवागमोद्गीतगुणाग्ग्रमूर्ते विभो महाविस्मयमातनोति ।।६१।। 


ममेति ।। आगमैवेदादिशास्रैरुद्गीता ये गुणास्तैरम्प्रा श्रेष्ठा मूतिर्यस्य 
स तथा तत्सम्बुद्धिः । विभो समर्थ तावत्‌ दैत्यस्य असुरजातेर्मम 
बाणासुरस्य अमुना नेत्रयुगेन नेत्रयोद्वयेनेति साक्षात्कारेऽतिस्पष्टतामाह | 
तव साक्षात्करणक्षमत्वं साक्षात्करणमपरीक्षज्ञानं तत्र क्षमत्वं पटुत्वं 
'क्षमस्रिषु हिते योग्ये युक्ते शक्ते पटावपि’ इति रत्नाकरः । महाविस्मयं 
महदाश्चर्यम्‌ आतनोति करोति ।। ६१ || 

स निश्चिनोमीति भवाब्धिमग्रेष्वस्मासु भस्माभरण स्मरारे | 
आकृष्यमाणः करुणाङ्कशेन प्रसीद निघ्नस्त्वमुपागतोऽसि 
|| ६२ || 


स इति || भस्म भसितमाभरणम्‌ उद्धुलनादिना भूषणं यस्य स तथा 
तत्सम्बुद्धिः | देहशोभावहत्वादाभरणत्वव्यपदेशः । स्मरारे मन्मथस्य 3 | 
भवाब्धिमग्रेषु संसारसागरनिमग्रेष्वस्मासु । निञ्च आयत्तस्त्वं करणाङ्कशेन 
करुणारूपेणाङ्करोन | आकृष्यमाणः सन्‌ उपागतोऽसीति सोऽहं निश्चिनोमि | 
अतोऽपि प्रसीद प्रसादोन्मुखो भव ॥ ६२ ॥ 


चराचराणामपि देहभाजामन्त- 
नियन्ता ननु gam: (त्तिः?) | 
भवानतः कोऽस्ति(त्र) निवेदनीयो 
मनोरथो विश्वविदे विविच्य ॥ ६३ || 


चराचराणामिति ॥ स्मरारे भवान्‌ चराचराणां जङ्गमाजङ्गमानां देह- 
भाजामन्तबुद्धिवृत्ते(त्ति?)रपि नियन्ता । यमिरत्र ताच्छीलिकतृन्नन्तः | 
तेन “न लोकाव्यय’ इति षष्ठीनिषेधाद्वितीया । ननु एव । 'प्रश्नाव- 
धारणानुज्ञानुनयामन्त्रणे ननु’ इत्यमरः । अतो बुद्धिवृत्तिनियन्तृत्वाद्‌ 
विश्वविदे सकलजगद्वेदित्रे तुभ्यं 'क्रियाग्रहणं कर्तव्यम्‌ इति सम्प्रदानत्वे 
चतुर्थी । विविच्य इदमेवं भूयादिदमेवं भूयादिति विवेकेन पृथक्कृत्य 
निवेदनीयो मनोरथः लिप्सा कोऽस्ति । विश्वविद इति विशेषणस्य साभि- 
प्रायत्वात्परिकरालङ्कारः । अनिवेदनीयत्वस्य समर्थनीयस्य विश्वविद इत्यनेन 
समर्थनात्‌ काव्यलिङ्गं वा ॥ ६३ || 

नमोऽस्तु सृश्स्थितिसंहतीनां ಇತ त्रिलोक्यास्रिपुरद्विषे ते । 
देव्यै च दिव्याभरणाम्बरायै पत्युः शरीरार्धमधिष्ठिताये 
|| ६४ || 


नम इति ॥ स्मरारे । त्रिलोक्याः त्रयाणां लोकानां समाहारखिलोकी 
तस्याः । fem इति डीप्‌ । सृष्टिस्थितिसंहतीनां कत्रे लोकत्रये 
स्वयोग्यविषये सृष्टिं स्थितिं संहारं च महादेवः करोतीति शास्रेण 
वेदनादियमुक्तिः । त्रीणि पुराणि पात्रादिल्वान्न डीप्‌ । द्वेष्टीति त्रिपुरद्विट्‌ | 
तस्मै ते तुभ्यं दिव्यान्याभरणानि अम्बरेवाससी(सि?)च यस्याः सा तथा 
तस्यै । पत्युः प्रियस्य महेशस्य शरीरेऽर्धम्‌ अर्धभागं शरीरं च तदर्ध 
चेति वा तदधिष्ठितायै | “अधिशीङ्स्थासां कर्म’ इत्याधारस्य कर्मता तेन 
“अर्ध नपुंसकम्‌’ इति प्रमानिर्देशात्‌ अर्धशब्दः पूर्वं प्रयोज्यः स्यादिति 
चोद्यमनवकाइाम्‌ | षष्ठीसमासापवादैकदेशसमासानभ्युपगमात्‌ | देव्यै उमायै 
च नमोऽस्तु । “नमः स्वस्ति’ इति चतुर्थी । महेश्वरं महेश्वरी च नत- 
वानस्मीत्यर्थः | देवीनमस्कारस्य समर्थनीयस्य पत्युः शरीरार्धमधिष्ठिताया 
इति समर्थनात्काव्यलिङ्गमलङ्कारः ।। ६४ ॥| 


इतीरितत्रश्रयगर्भवाक्यो सुरद्विषामीशितरीश्वरस्य | 
अस्यन्द' वाणीव्यपदेशभेदान्मुखारविन्दान्मकरन्दधारा 
|| ६५ || 
इतीति ॥ सुरद्विषां देवद्वेषिणाम्‌ ईशितरि प्रधाने बाणासुरे इति 
पूर्वाक्तप्रकारेण ईरितमुक्तं च तत्‌ प्रश्रयो विनयो गर्भ यस्य तच्च तद्वाक्यं 


च यस्य तस्मिन्‌ सति । ईश्वरस्य शाङ्करस्य मुखारविन्दात्‌ । वाणीति 
१. 'अस्यन्दि? इति पाठान्तरम्‌ । 

व्यपदेशविशेषः वाणीव्यपदेरभेदः | तस्मान्मकरन्दधारा अस्यन्द स्यन्द 
प्रस्रवणे इति धातोः | कर्तरि ऊदित्त्वादिडभावे झलि सिञ्लोपे च 
अस्यन्देतिरूपं लुङ्‌ अस्यन्दिष्ट निस्सृतवती । अस्यन्दीतिपाठे 
णिजन्तादुक्तधातोः कर्मणि लुड्‌ । निस्सारितेत्यर्थः | अनुकम्पयेति शेष: 

|| ६५ || 


साटोपकोपस्फुटपाटवानां जातस्य जात्यां तव दैत्यकानाम्‌ | 
ब्रते स्थितिः संस्थितिसीस्रि चक्रे कुतूहलं तात तपोधनानाम्‌ 
| ೩೩ | 
आटोपेति ।। हे तात अनुग्राह्म “तातः पितर्यनुग्राद्ये' इति दर्पण: | 
साटोपे ससंरम्भे कोपे स्फुटं व्यक्तं पाटवं येषां ते तथोक्तास्तेषां दैत्यकानां 
'कुत्सिते” इति कन्‌ । दैत्यापसदानां जात्यां जातौ “डिति ಕಾಜ इति 
नदीसञ्ज्ञायां 'डेराप्नद्याप्नीभ्य:” इत्याट्‌ | जातस्योत्पन्नस्य तव संस्थिति- 
सीम्नि “संस्था समाप्तावाकामे व्यवस्थायां स्थितौ मृतौ’ इति कविदर्पणः | 
स्थितिसीम्नि व्यवस्थामर्यादायां वा | “मर्यादा क्षेत्रकूलेषु सीमे'ति 
कविदर्पणः । ब्रते स्थितिर्नियमे निष्ठा तपोधनानामृषीणां कुतूहलं कीतुकम्‌ | 
चक्रे ॥ ६६ || 


तपस्तपत्सौर्यमिवाखिलं ते सल्लोकसन्तोषणमैन्दवं वा | 
तेजस्तथाग्नेयमिवाप्रधृष्यं तमस्रिधा वत्स निराकरोति 
।। ६७ || 
तप इति ॥ हे वत्स ते तव तपः अखिलं तपत्‌ तापं कुर्वत्‌ सौर्य 
तेन इव सूर्यशब्दात्‌ “तस्येदम्‌' इत्यणि “यस्येति च' इत्यल्लोपः । सल्लोक- 

सन्तोषणं सज्जनसन्तोषकरम्‌ ऐन्दवं तेजो वा तेज इव । तथा अप्रधृष्यम्‌ 
असह्यमाग्रेयम्‌ ‘eg तेज इव त्रिधा सत्‌ | तमः शोकमंहो वा 
“तमस्तु शोकांहोराहु .....ध्वान्तगुणेषु च' इति कविदर्पण: । निराकरोतीति 
वा अस्यन्देत्यन्वयः || ६७ || 


उदाहरनित्थमुदारचेता दैत्याय दास्यन्‌ प्रमथाधिपत्यम्‌ | 
चकार शूली बरमात्मदानं दत्ते च यस्मिन्नखिलं प्रदिष्टम्‌ 
॥ ६८ 1 
उदाहरन्निति ।। उदारं महच्चेतो यस्य स तथा 'उदारो दातृमहतोः? 
इत्यमरः । इत्थमुदाहरन्‌ ಕತೆ! शिवः दैत्याय बाणाय प्रमथाधिपत्यं 
गाणापत्यं गणाधीश्वरत्वं दास्यन्‌ ददातेळूटः “सद्वेति हाता | स सन्‌ 
यस्मिन्‌ दत्तेऽखिलमभीष्टं प्रदिष्टं दत्तं भवति | तद्‌ आत्मदानमात्मनः 
प्रदानमेव वरं चकार || ६८ || 


अनुग्रहादस्य समस्तसम्पत्परम्परा शोणितनामधेया | 
आसीत्पुरी ताममरासुराणां स शासिता सादरमभ्यरक्षत्‌ 
॥ ६९ || 

अनुग्रहादिति ।। अस्य प्रकृतस्य शिवस्यानुग्रहात्‌ समग्र सम्पूर्णा 
सम्पत्परम्परा सम्पदां सन्तानो यस्याः सा तथा । “परम्परा तु सन्ताने 
वस्तुनां स्री द्वयोः पुनः । पुत्रपौत्रादिमालायाम्‌’ इति केशवः । शोणित- 
नामधेया शोणितपदं नामधेयं यस्याः सा पुरी या आसीत्‌ | तामिमा- 
मराणामसुराणां च झासिता शिक्षकः स बाणः सादरं यथा अभ्यरक्षत्‌ | 
ಇಳ पालने? लड़ ॥ ६९ | 

तदा प्रभृत्यस्य पुरे पुरारिः सुरासुरैरन्वहमप्रधृष्यः | 
पाता बभूवा भिवृतो गणैः स्वैः सतां स्वतोऽप्याश्रित 
आदरः स्यात्‌ ॥ ७० ॥। 


तदेति ॥ तदा प्रभृति तत्कालादारभ्येत्यर्थः क्रियाविशेषणम्‌ | सुरा- 
सुरैरप्रधृष्यः दुरासदः | अस्य बाणस्य पुरे शोणितनगरे ಡಾ स्वकीयैः 
प्रमथैः । अभिवृतः पुरारिर्महेशोऽन्वहं प्रतिदिनं पाता रक्षको बभूव | 
तथाहि- सतां साधूनां स्वतः परप्रार्थनादिप्रयत्रमन्तरा । आश्रितजने 
आदरः प्रेमा स्यात्‌ । तेन महानुभावस्य भवस्य शोणितपुरवासः कस्मादिति 
चोद्यं प्रत्यस्तम्‌ । स्वच्छन्दानुसारेण स्वजनदयया प्रवृत्तिरिति 
तात्पर्यवत्त्वादर्थान्तरन्यासोऽलङ्कारः । स्थितो बभूवेति पाठे गत्यर्थाकर्म- 
केत्यादिना तिष्ठतेः कर्तरि क्तः । वृत्तानुस्यूतिस्तु प्रायिकत्वाभिप्रायेत्यप्याहुः 


|| Yo || 


एवंमहिस्रोञ्सुरराज आसीदषा तनूजा जननी जनानाम्‌ । 
अजातपूर्वस्य कुतूहलस्य वपुष्मती प्रीतिवशादिव श्रीः 
|| ७१ || 


एवमिति ।। एवमेवंविध उक्तरूपो महिमा यस्य स तथोक्तस्तस्य | 
असुरराज: दैत्यराजस्य बाणासुरस्य | उषेति तनूजा पुत्री जनानामजात- 
पूर्वस्य पूर्वमजातस्य 'सुप्सुषा' इति समासः । भूतपूर्व ಸ इति यथा | 
इतः पूर्व कदाप्पननुभूतस्येत्यर्थः । कुतूहलस्य कीतुकस्य जननी उत्पादिका | 
कर्मणि षष्ठी | प्रीतिवशाद्‌ वपुष्मती विग्रहवती श्रीरिवासीत्‌ । उपमालङ्कारः 


————————————————— ।। ७१ || 
१. “स्थितो बभूव' इति पाठान्तरम्‌ | 

कन्या पुरात्पौर्वविलासिनीभिः 
सल्लालिता जातु विनिर्गता सा । 
स्वयोपमेया वपुषा सुवेषामुमा - 
मुदैक्षिष्ट पुरस्समीपे ॥ ७२ ॥। 


कन्या पुरादिति ।। जातु कदाचित्‌ पुरात्‌ शोणितनगराद्‌ विनिर्गता 
पौरविलासिनीभिर्नगरयुवतीभिः । सल्लालिता सत्‌ प्रशस्तं यथा तथा लालिता 
आदृता । संलालितेति कचित्पाठ: | वपुषा देहशोभया स्वया स्वात्मना 
उपमेयेत्यन्वयभङ्गयोक्तिः | असदृशदेहसुषमेत्यर्थः | सा कन्या कुमारी | 
सुवेषां स्वलङ्कारां शोभनालङ्कारकृतशोभां वा । उमां गौरीं पुरो नगरस्य 
समीपे उदैक्षिष्ट । “ईक्ष दने’ लुङ्‌ । अद्राक्षीत्‌ ।। ७२ || 


उद्यानमुत्सौरभमाविशन्त्या क्रीडादशायां वशगः शिवायाः | 
अभ्याइादेशे झरदभ्रशुभ्रः शशाङ्कमौलिर्ददुशे शरण्यः ।।७३।। 


उद्यानमिति ॥ क्रीडादशायां विलासवेलायामित्यर्थः | उत्सौरभ- 
मुद्भूतपरिमलम्‌ | उद्यानमाक्रीडं वनम्‌ । आविशन्त्या । कन्यया | शिवाया 
उमाया वशगः | अभ्याशदेशे समीपप्रदेरे “तथाभ्यर्णमभ्यामाहुः | 
समीपम्‌’ इति हलायुधः | शारदभ्रमिव शुभ्र: श्वेतः शरदश्रशुभ्र: । 
'उपमानानि सामान्यवचनैः? इति समासः । आरण्यः शरणं त्राणं “तत्र 
साधुः? इति यत्‌ । शशाङ्कमौलिश्वन्द्रशेखरो ददृशे । (दृशिर्‌ प्रेक्षणे’ कर्मणि 
लिटू । दृष्टः । वृत्त्यनुप्रासः शब्दालङ्कारः | शरदभ्रशुभ्र इत्युपमा चेति 
तयोः संसृष्टिः || ७३ || 


१. 'संलालिता' इति पाठान्तरम्‌ | 

सा लीलया लोलविलोचनाया विलोक्य वृत्तिं रमणे रतेषु | 
मनोहरं कामरसोषभोगमाउास्त शास्ता हि ೫೫: स्मरस्य 
।। ७४ || 


सेति ॥ सा उषा लीलया लोलविलोचनायाः लोले इतस्ततः सश्चरन्ती 
सतृष्णे विलोचने यस्यास्सा तथा तस्या उमायाः । रमणे शिवे रतेषु 
क्रीडनेषु वृत्तिं व्यापारं विलोक्य | मनोहरं कामरसोपभोगं कामस्य रसः 
शृङ्गारस्तस्योपभोगम्‌ अनुभवम्‌ | आशास्त । आङ्पूर्वः शास्तिरिच्छायां 
वर्तते | लड्‌ । एवमिच्छोत्पत्तौ निदानमाह- शास्तेति ॥ स्मरस्य 
मन्मथस्य शरो बाणो हि शास्ता शासिता प्रेरकः । ಸಾಕಣ शंसिक्ष- 
दादिम्यः सञ्ज्ञायां चानिटो' इति शास्तेस्तृन्‌ तृज्वा प्रत्यय औणादिकः | 
तेन झास्तेः “ण्बुलतृचौ’ इति तृचूप्रत्यये इडागमे च शासितेत्येव 
प्रयोक्तव्यमिति शङ्का अपास्ता । औणादिकतृचोऽनिट्त्वानुशासनात्‌ | 
अत एव “मुनीन्द्रः श्रीघनः शास्ता’ इत्यमरः । “उणादयो बहुलम्‌’ इति 
बहुलग्रहणादसञ्ज्ञायामपि तृजादिरिति वैय्याकरणाश्च । तथाच 
मनोरमायाम्‌- “शास्ता समन्तभद्र ना शासके पुनरन्यवद्‌' इति मेदिनी- 
त्युक्तम्‌ । 'शास्तानुशासके बुद्ध” इति विश्वश्व । पूर्वं “स शासिता 
सादरमभ्यरक्षत्‌’ इति vie झासितेति प्रयोगः 'ण्वुळ्तृचौ’ इति 
शास्रप्राप्ततृजन्ततया सेट्क एवेति न काप्यनुपपत्तिः ।। ७४ 1 


तां वर्धमानप्रियसङ्गमेच्छामिष्टार्थदा हैमवती प्रतीत्य । 
सोत्कण्ठदृष्टिः प्रवणोत्तमाङ्गीमङ्गीकृतौदार्यमिदं जगाद ।।७५॥। 
तामिति ॥ इष्टार्थान्‌ ददातीति इष्टार्थदा । “आतोऽनुपसर्गे कः? इति 

ददातेः कप्रत्ययः | हैमवती हिमवतः पुत्री उमा । प्रवणोत्तमाङ्गीं प्रवणं 
नमस्कारोन्मुखम्‌ उत्तमाङ्गं शिरो यस्याः सा तामुषाम्‌ । वर्धमाना प्रियस्य 
सङ्गमे इच्छा यस्याः सा ताम्‌ । उत्कण्ठा उत्कलिका अभिलाषः तया 
सहिता सोत्कण्ठा FRAN: सा ताम्‌ । प्रतीत्य ज्ञात्वा । अज्गीकृतमीदार्य 
महत्त्वं दातृत्वं वा येन तत्तथा तत्‌ | इदं वक्ष्यमाणं वचनं जगाद | 
“गद व्यक्तायां वाचि’ लिट्‌ | अभिलषितप्रयोजनसाधनवचनमुचारितवती | 
एतदादित्रि्लोकी शुद्धोपेन्द्रवञ्रा । नोपजातिः ।। ७५ || 


कालेन बाले मदनुग्रहात्त्वामल्पेन सङ्कल्पजकल्पवर्ष्मा | 
सेविष्यते यस्तव चित्तधैर्यं मुष्णन्‌ स मुग्धे पुरुषः 
स्वपन्त्याः ॥ ७६ || 


कालेनेति ।। हे बाले उषे मदनुग्रहात्‌ मम अनुग्रहात्‌ । अल्पेन 
कालेन | सङ्कल्पजकल्पवर्ष्मा सङ्कल्पजो मनसिजः ईषदूनः सङ्कल्पजः 
सङ्कल्पजकल्पास्तस्य वर्ष्म देह इव वर्ष्म यस्य स तथोक्तः | 'इषदसमाप्तौ 
कल्पब्‌ देश्यदेशीयर' इति कल्पपुप्रत्ययः | “शरीरं वर्ष्म विग्रहः? इत्यमरः | 
त्वां सेविष्यते | ಇತ್ತ सेवने’ लुट्‌ | कोऽसौ मां सेवमानो भविष्यतीति 
तत्राह- य इति ।। हे मुग्धे सुन्दरि | यः स्वपन्त्याः स्वापं गतायाः 
स्वप्र इति यावत्‌ | तव AAT मुष्णन्‌ सेविष्यते स पुरुष इति सम्बन्धः | 
'धातुसम्बन्धे प्रत्ययाः’ इत्यत्र अयथाकालोक्ता अपि प्रत्ययाः साधवो 
भवन्तीति वृत्तिकारवचनेन अत्र वर्तमानकालविहितलडादेराः शतापि 
भविष्यदर्थं इत्यभ्युपगमात्‌ मुष्णन्‌ सेविष्यत इति प्रयोगो युक्तः । अत 
एव सोमयाज्यस्य पुत्रो भवितेत्युदाहृत्य सोमेन यक्ष्यमाणो यः पुत्रस्तत्कतृकं 
भवनमित्यर्थ इति विवृतं वैय्याकरणैः | शक्यते चात्रापि यो मोषिष्यन्‌ 

तत्कर्तृकं सेवनमिति मुष्णन्‌ सेविष्यत इति पदद्वयं विवरितुम्‌ । केचित्तु 
मुष्णाति भुग्धः पुरुषः इति पठित्वा तत्रापि उक्तमेव समाधानं 
तिडन्तपदद्वयत्वाद्विरषणविरोष्यभावानुपपत्या वक्तुमशक्यमिति मन्यमानाः 
‘वर्तमानसामीप्ये वर्तमानवद्वा’ इति लडित्युत्तवा यः मुग्धः पुरुषः तव 
चित्तधैर्य मुष्णाति स त्वां सेविष्यत इत्यन्वय इति व्याचक्षते ।।७६।। 


्रुत्वैतदुक्तं वचनं भवान्या कन्यासुरेन्द्रस्य कृतावनामा | 
स्वाकूतसंविध्यवधिप्रतीक्षां दीक्षां विविक्षुर्भवनं स्वमागात्‌ 


।। ७७ || 


श्रुत्वेति ।। असुरेन्द्रस्य कन्या बाणात्मजोषा भवान्या उमया | 
उक्तमुञ्चरितमेतद्वचनम्‌ । श्रुत्वा कृता अवनामाः प्रणामा यया सा कृताव- 
नामा | नमेभवि घञ्‌ । स्वस्या आकूतमभिलषितं तस्यावधेः कालस्य 
प्रतीक्षां तद्रूपा दीक्षाम्‌ । “अवधिः पुनः । विवरे पीवरे काल” इति 
केशवः | विविक्षुः वेष्टं प्रवेष्टमिच्छु: । स्वं स्वकीयं भवनं गृहमगातू | 
‘इण्‌ गतौ' लुङ्‌ “इणो गा लुडि” गादेशः । अगमत्‌ || ७७ || 


सा भाविनो भीरुतया स्मरन्ती पराभवस्याविदितेन पुंसा । 
नित्ये युगानीव दिनानि दीना वीर्याधिके वैर इवानुबद्धे 


11 ७८ || 


सेति ॥ सा मन्दिरमागतोषा । अविदितेन अपरिचितेन पुंसा पुरुषेण | 
भाविनो भविष्यतः पराभवस्य मातापितृबान्धवादिभिः स्वव्यापारं 
परिजानद्विः करिष्यमाणस्य वचनीयतिरस्कारादिरूपस्य | अधीगर्थदयेशां 
कर्मणि’ इति षष्ठी | पराभवं स्मरन्ती | अत एव दीना क्षीणा | “दरिद्रे 

कृपणे दीनः क्षीण इति केशव: । भीरुतया अङ्गनात्वेन 'विशेषास्त्वङ्गना 
भीरुः? इत्यमरः । अधीरतया वा | “अधीरे कातरत्रखरुभीरुभीरुकभीलुका:' 
इत्यमरः । वीर्येण पराक्रमेण | अधिके पुरुषे अनुबद्धे वैरे विषये दीन 
इति संयोजितेन इव शब्दस्यान्वयः । दरिद्र इव दिनानि युगानीव 
कृतत्रेतादियुगानीव निन्ये । “णीञ्‌ प्रापणे’ fez | नीतवती द्वितीय- 
पादोपेन्द्रवञ्जीयम्‌ || ७८ || 


एतदादित्रिक्लोक्या “त्रयाणामेकवाक्यत्वे छन्दसां स्यात्कलापकमित्युक्त- 
लक्षणकलापककाव्यभङ्गया उषास्वप्रेऽनिरुद्वस्य दर्शनं निरूपयति- 


Rarer कान्तिधरः समन्तादभिख्ययोद्धासितया स्वमूर्तेः । 
मान्यो मनःकैरवमायताक्ष्या उन्मीलयन्नन्य इबोडुराजः 
।। ७९ || 
farmer इति || निशान्तरे अन्या निशा निशान्तरम्‌ । मयूर- 
व्यंसकादिदर्शनात्समासः । तस्मिन्‌ कस्याञ्चिनिशायामित्यर्थः । कान्तेर्धरः 
कान्तिधरः । वश कान्तावित्यत्र कान्तिरिच्छेति धातुवृत्त्युक्तेरिच्छां वा 
बिभ्राणः कामुक इत्यर्थः । चन्द्रपक्षे कान्तिस्तन्नाम्नी त्री । स्वमूर्त: 
स्वकायस्य समन्तात्‌ सर्वतः । उद्धासितया उद्दीप्ता अभिख्यया शोभया | 
‘अभिख्या नामशोभयोः? इत्यभिधानम्‌ | मान्यः STAT: । आयताक्ष्या 
उषायाः | मनःकैरवं मन एव कैरवं कुमुदं तदुन्मीलयन्‌ विकासयन्‌ | 
अन्य उडुराजश्रन्द्र इब अदृश्यतेति वक्ष्यमाणक्रियापदेनान्वयः | 
क्किष्टोपमालङ्कारः । पूर्वाधोपेन्द्रवज्रा || ७९ || 


उद्धिन्नपङ्करुहकोशचञ्चल्लक्ष्मीतिरस्कारविधानदक्षम्‌ । 
सुमन्दहासामृतसेकसौम्यं दधत्प्रस्नाननचन्द्रबिम्बम्‌ ॥।८ ०।। 

उद्धिन्नेति ॥ उद्भिन्नं यत्पङ्करुहं तामरसं तस्य कोश: कुड्मलं तस्मिन्‌ 
चश्चन्ती सम्बध्रन्ती लक्ष्मीः शोभा तस्यास्तिरस्कारस्य विधाने करणे दक्षं 
समर्थं “हलदन्तात्सप्तम्याः सञ्ज्ञायाम्‌’ इति पङ्कशब्दात्सप्तम्या अलुक्‌ | 
सुमन्दहास एवामृतं तस्य सेकेन सौम्यं सुन्दरं “सौम्यं तु सुन्दरे सोमदैवते’ 
इत्यमरः | प्रसन्नमाननमेव चन्द्रबिम्बं तद्दधद्‌ बिभ्राणः । अदृश्यतेत्यन्वयः | 
क्किष्टरूपकमलङ्कारः । ८० || 


कुमारकः कश्चिदपश्चिमान्दः पुमानपूर्वोऽभ्युदितश्च देव्याः | 
अदृऱ्यतानन्दकरः प्रजानां मृगीदृशा स्वप्नदृशा चिरेण 
।। ८१ ॥| 


कुमारक इति ।। पश्चिमा अपरा न भवतीत्यपश्चिमा अब्दाः वर्षाणि 
यस्य स तथोक्तः । तत्रापि कुमारको बालः कुमारः स्कन्दः स इवेति 
'प्रतिकृती’ इति कन्‌प्रत्ययो वा । प्रजानामानन्दं कर्त शीलमस्येति 
करोतेस्ताच्छील्ये टः | आनन्दकरः । अपूवोऽभ्युदितश्च कश्चित्‌ पुमान्‌ | 
स्वप्रमपश्यदिति स्वप्नदृक्‌ “किप्‌ च' इति किप्‌ | तया मृगीदृशा 
हरिणीनयनसदृशनयनया देव्या उषया । अदृश्यत | “दृशिर्‌ प्रेक्षणे’ कर्मणि 
लड । शुद्धोपेन्द्र्वञ्रा || ८१ ॥| 


सलीलमालापविलोकनायैरालोलयन्‌ धैर्यमनिन्दितायाः । 
प्रेमाङ्करस्य प्रथमस्य तस्या जातः प्रजापालज आलवालः 
।। ८२ || 
सलीलमिति ।। सलीलं लीलया सहितं यथा तथा । आलाप- 
विलोकनाचै: आलापः सम्भाषणं विलोकनं सोत्कण्ठमवलोकनं ते एव्द्ये 

येषां भ्रूविलासकरग्रहणसमालिङ्गनचुम्बनादीनां व्यापाराणां ते तथोक्तास्तैः | 
अनिन्दितायाः पुरुषान्तराभिलाषादिदोषरहिताया: तस्या उषायाः । धैर्य 
मानइाब्दितं चेतस्थगमम्‌ आलोलयन्‌ विलोलयन्‌ तिरस्कुर्यनिति यावत्‌ | 
तस्याः प्रथमस्य आद्यस्य प्रेमैवाङ्करः प्रेमाङ्कुरस्तस्य प्रेम्णोऽङ्कुरस्य वा | 
प्रजापालात्प्रयुप्नाज्जात इति प्रजापालजः 'पश्चम्यामजातौ' इति जनेर्डः | 
राजकुमारः आलवाल आधारः । अम्भसां यत्र धारणं ಇ इत्यर्थः | 
“आवाल आलवालः स्यात्‌’ इति यादवः । अमरे नपुंसकलिङ्गत्वमप्य- 
स्तीति 'स्यादालवालमावालम्‌' इत्युक्तम्‌ । अस्ति च पुछ्लिङ्गप्रयोगः | 
“साधारणतरुबुद्ध्या न मयाबद्वस्तवालवालोऽसि | लज्जयसि मामिदानीं 
चम्पकभुवनाधिवासिभिः कुसुमैः? इति । जात आसीदित्यर्थः ।।८२।। 


अनेन हृद्येन हृतात्मवृत्ते्बिहृत्य सुप्तः सहसोत्थितायाः | 
कुतोऽसि भद्रेत्यवशाभिलापैरुद्वोधिता बुद्धिमती वयस्या 
॥ ८३ || 


अनेनेति । हृद्येन मनोहरेण 'ह्ृदयस्य प्रिय” इति यति हृदयशब्दस्य 
“हृदयस्य हछ्लेखयदणूलासेषु' इति हृदादेशः । अनेनानिरुद्धेन | 
एनादेशाभावस्तु किञ्चित्कार्यं विधातुमुपात्तस्य कार्यान्तरं विधातुमुपादान- 
मन्वादेश इत्यन्वादेरााब्दार्थमुत्तवा “अनेन व्याकरणमधीतमेनं छन्दोऽ- 
ध्यापय' इत्युदाहरणात्‌ । 'एतमातं ङितं विद्यात्‌’ । “नक्तं भीरुरथं त्वमेव 
तमिमं राधे गृहं प्रापय’ इत्यादिप्रयोगाच्च इदंराब्देनात्रानुवाद इत्यभ्युपगमा- 
युक्त: । हृता आत्मवृत्तिर्मनोव्यापारो यस्याः सा तथा तस्याः । ಕ: 
सकाशात्‌ सहसा अतरकितमुत्थिताया उषायाः हे भद्र त्वं कुतः कस्मा- 
दागतोऽसीत्याद्यवशाभिलापैः परवदाभाषणैः | बुद्धिमती वयस्या सखी 

चित्रलोखा । safe उद्वोधं जाग्रत्तां प्रापिता । आसीदिति रोष: 
।। ८३ || 


उवाच चैनां रुचिरभ्रु केन भ्रान्तासि विभ्रष्टमनोरथा च । 
बाले बलाकेन गृहीतमुक्तमीनानुतापिन्युपलक्ष्यसे त्वम्‌ 
।। ८४ ॥। 


उवाचेति || वयस्येत्यनुवर्तते । सखी चित्रलेखा । हे Ay 
मनोहरश्रूलते सखि | केन पुरुषेण त्वं न्ता अनवस्थिता । ಕಾಗ! 
मनोरथो लिप्सा यस्याः सा तथोक्ता विनाजितवाञ्छितार्था च असि | 
कि च बाले गृहीतश्रश्चुपुटेनोपात्तः मुक्तस्त्यक्तश्व 'पूर्वकालैकसर्वजरत्पुराण- 
नवकेवलाः समानाधिकरणेन’ इति समासः । गृहीतमुक्तः मीनो मत्स्यो 
यया सा तथोक्ता | बलाकेव बिसकण्डिकानामकपक्षिणीव 'बलाकादयश्च' 
इति साधुः | अनुतापिनी पश्चात्तापिनी सती उपलक्ष्यसे दृश्यसे । 
इत्येनामुषामुवाच | न केवलमुद्वोधितेति चशब्दः | उपमालङ्कारः । ननु 
कथं हे fy इति हृस्वप्रयोगः? 'नेयङुवङ्स्थानावसतरी'ति शास्रेण 
भ्रूशब्दस्य नदीसञ्ज्ञानिषेधेन “अम्बार्थनद्योह्स्व' इति ಯ ಮಮ 
स्यानवकाशादिति चेत्‌ । उच्यते- “अप्राणिजातेश्वारज्वादीनाम्‌' इत्यूडि 
समासे उपसर्जनहस्वत्वे कृते ಇತ್ತ್‌ इत्यूडिः तस्य समुदायभक्तत्वादत्र 
नोवङ्स्थानित्वमिति भट्टिटीकेति शरणदेवोक्त: पक्ष: । अन्ये तु “सामान्ये 
नपुंसकम्‌’ इति कथञ्चित्‌ समादधत इति मनोरमाकारः । अत एव 
'हापितः कासि हे सुभ्रु’ इति भट्टिः । “विमानना सुभ्रु कुतः पितुगृहे’ 
इति कुमारसम्भव इति ।। ८४ ॥। 

निद्रावशत्वात्किमयं भवत्याः प्रलाय ईदृक्‌ सुदृशामयुक्तः । 
भावो5थवासौ वितथावभासवैचित्र्यजः स्वप्रदुशो विकासे 
।। ८५ || 
निद्रेति ॥ हे fy सदृशां ्रीणामयुक्तोऽनुचितः । ईदृगीदृशः | 
कुतोऽसि भद्रेत्यादिरूपः | अयं भवत्याः प्रलापः अनर्थकं वचः | निद्रा- 
वत्वात्‌ किं निद्रापारवऱ्याद्वेतोर्गलितं किम्‌ । अथवा असौ स्वप्नदृशः 
स्वप्रदर्शनस्य विकासे विजृम्भणे विद्यमानः । वितथो मिथ्याभूतश्चासावव- 
भासो भ्रमस्तस्य वैचित्र्यानानाप्रकारत्वाज्जातो वैचित्र्यजो भावः स्वभावः | 
इत्येनामुवाचेति सम्बन्धः । केचित्तु अविकासे अविवेकिनी सखि । 
वितथावभासंवैचित्र्यजा स्वप्रदशा यस्मिन्‌ सः वितथावभासंवैचित्र्यजा- 
स्वप्रदशः भावोऽथवेति पाठान्तरमङ्गीकृत्य योजयन्ति ।। ८५ ॥| 


प्रायः प्रपन्ना पुरुषेण केनाप्यमेयमायेन बतानिषङ्गम्‌ । 

मन्दाक्षगर्भ युगलं त्वमक्ष्णोरुत्कण्ठया यत्र जडीकरोषि 
।। ८६ || 
प्राय इति ॥ हे ಇಗ त्वमेव । अमेया मातुं परिच्छेत्तुमशक्या 
माया यस्य सोऽमेयमायः । गोख्रियोरुपसर्जनस्य' इति हस्वः । तेन 
केनापि पुरुषेण | अभिषङ्गमभिषवम्‌ | “अभिषङ्गस्त्वभिषवे शपथाक्रोशयो- 
रपि’ इति शब्दरत्राकरः । प्रायः प्रपन्नासि बत नूनं गतवत्यसि | 
इत्युत्प्रेक्षा । आश्चर्यमित्यर्थः । 'खेदानुकम्पासन्तोषविस्मयामन्त्रणे बत' 
इत्यमरः | केन पुरुषेण पराभव इत्यतः पुरुषं विरिनष्टि- मन्दाक्षेति || 
मन्दाक्षं लज्जा गभौऽन्तस्थं यस्य तत्‌ । मन्ताक्षगर्भम्‌ | मन्दाक्षं ह्वीस्रपा 


षष्ठ: सर्ग; 313 


ब्रीडा लज्जे'त्यमरः । अक्ष्णोर्नयनयोर्युगलम्‌ उत्कण्ठया उत्कलिकया 
अनुरागेण | यत्र पुरुषे जडीकरोषि ‘अभूततद्भाव’ इति च्विः । स्तब्धं 
करोषि । तेन पुरुषेणेत्येनामुवाचेति सम्बन्धः ।। ८६ || 


अलोकसाधारण एष धूर्तः प्रोक्तस्तथा सत्यगिरा भवान्या | 
प्रनृत्यता सम्प्रति चित्तरङ्गे निद्रासुखं येन तवापनीतम्‌ 
।। ८७ ॥। 


अलोकेति ॥ हे रुचिरभ्रु | सत्या अवितथा गीर्वाग्यस्याः सा तया 
भवान्या पार्वत्या । तथा ते प्रकारेण प्रोक्त एष धूर्तः शठः । “6ಕ್ಕೆ: 
स्यात्‌ खण्डलवणे झठधत्तूरयोरपि’ इति विश्वः । लोकसाधारणो न 
भवतीत्यलोकसाधारणः | सम्प्रतीदानीं तव चित्तरङ्गे चित्तमेव रङ्ग 
नर्तनस्थलं तस्मिन्‌ । प्रनृत्यता नर्तनं कुर्वता येन । निद्रासुखमपनीत- 
मपह्तम्‌ । निद्रा विनाशिता | एष इत्येनामुवाच । अत्र उवाच 
चैनामित्याद्या अलोकसाधारण इत्यन्ता चतुश्छीकी विशेषकं नामकाव्यम्‌ | 
तथा च 'वीरनारायणः- 'छन्दश्चतुष्टयं त्वेककियान्वयि विशेषकम्‌ | 
इत्याह” इत्युक्तम्‌ । दृश्यते च रघुवंशे त्रयोदशे सर्ग “कचित्प्रभालेखिभि- 
रिन्द्रनीलैः? इत्याद्या चतुइक्लोकी विशेषक नाम काव्यम्‌ | ८७ || 


इतीङ्गितज्ञा सुदृशो हृदिस्थमुन्नीय तस्यार्थविवेचनाय | 
अदर्शयच्चित्रपटे प्रकृष्टान्‌ पुंसस्रिलोक्यामपि चित्रलेखा 11661 
इतीति ।। इङ्गितमभिप्रायस्तज्जानातीतीङ्गितज्ञा । 'अभिषप्रायस्त्विङ्ग 
इङ्गितम्‌’ इत्यमरः । ‘आतोऽनुपसर्गे कः’ । चित्रलेखा सुदूर उषायाः 
हृदिस्थं हयुभ्यां डेरिति वक्तव्यम्‌’ इत्यलुक्‌ । हृदये वृत्तम्‌ । उन्नीय | 

तस्य उन्नीतस्यार्थविवेचनाय प्रकारविवेकसिद्धये । “अर्थः प्रकारे विषये 
वित्तकारणवस्तुषु” इति विश्वः । त्रिलोक्यामपि प्रकृष्टानुत्कृष्टान्‌ पुंसः 
पुरुषान्‌ । चित्रपटे$दर्शयत्‌ | GRR प्रेक्षण’ इत्यतो ण्यन्ताल्लङ्‌ ।।८८।। 

पर्याप्तसौन्दर्यगुणान्‌ गुणाब्धिः 

पर्यायतः प्रेक्ष्य सुरासुरादीन्‌ । 

व्यावर्त्यं चावृत्तिममीति मह्यां 

भौमेषु भूपेष्वतनिष्ट दृष्टिम्‌ ॥ ८९ ॥| 


पर्याप्तेति || गुणाब्धिगुणैरब्धिरिव उषादेवी | पर्यायतः क्रमेण । पर्याप्त: 
पूर्णः सौन्दर्यलक्षणो गुणो येषां ते तथोक्तास्तान्‌ । सुरासुरादीन्‌ प्रेक्ष्य | 
आवृत्तिमीक्षणप्रचारलक्षणां व्यावर्त्यं च | मह्याममीति भौमेषु भूपेषु 
भूम्याश्रितेषु राजसु । दृष्टिमतनिष्ट | तनु विस्तारे करणे च अकृत लुङ्‌ || 
इन्द्रवज्रा || ८९ || 


अनादरेणादरणीयचेष्टा दृष्द्वेतरानिष्टसमानजातीन्‌ | 
बलादवागाहत यादवेन्द्रानिन्द्रोपमेयान्‌ दितिजेन्द्रपुत्री 
|| ९० || 


अनादरेणेति ।। आदरणीया चेष्टा यस्याः सा तथोक्ता सा दितिजेन्द्र- 
पुत्री बाणासुरात्मजा । आार्ङ्गरवादित्वाङ्गीन्‌ । इतरान्‌ भूपान्‌ अनादरेण | 
'परिभावौदासीन्यमनाद्र' इति वृत्तौ असञ्ज्ञया करणीये उपेक्षेति हरदत्तः | 
अननुरागेण दृष्ट्वा । इष्टस्येच्छाविषयस्यानिरुद्वस्य समानजातीन्‌ समाना- 
कारानिति यावत्‌ | इन्द्रेणोपमेया उपमातुं योग्या इन्द्रोपमेया देवेन्द्रसदृशा- 
स्तान्‌ । इन्द्र उपमेयो येषां तानिति वा | यादवेन्द्रान्‌ | बलादवागाहत 
दृष्टवतीत्यर्थः | गाहविलोडने लङ्‌ || ९० || 

दृष्टे बले हृष्टमना भवत्सु प्रोद्धतलज्जा मकरध्वजे सा | 
निमीलिताक्षी त्रपयानिरुद्धे धूर्ताऽयमित्याह रसातिरेकात्‌ 
॥ ९१ || 
दृष्ट इति || सा उषा । भवत्सु विद्यमानेषु चित्रपट इति शेषः | 
भवतेः इत्रन्तस्येदं रूपम्‌ | भवत्स्विति पुरुषेषु | बले बलभद्रे दृष्टे सति 
हृष्टमनाः हृष्टं हर्षयुक्तं मनो यस्याः सा तथा प्रियदर्शनोपधानत्वादिति 
भावः | मकरध्वजे ಸ दृष्टे प्रोद्धतलज्जा प्रोद्भुता प्रोद्रता लज्जा यस्याः 
सा तथोक्ता । अनिरुद्धे दृष्टे तु त्रपया लज्जया निमीलिताक्षी निमीलिते 
मुकुलिते अक्षिणी यस्याः सा तथोक्ता “बहुत्रीहौ सक्थ्यक्ष्णोः स्वाङ्गात्‌ 
षजि'ति षच्‌ षित्वाद्‌ “षिद्वौरादिभ्यश्च' इति डीष्‌ । सा सती । रसाति- 
रेकाद्‌ राजातिशयात्‌ अयं पुरुषो धूर्तो ಕಾಕ; | “धूर्तस्तु वश्वक' 
इत्यमरः । इत्याह ब्रवीति स्मेति शेष: । सोद्धतलज्जा मकरध्वजे स्मेति 
कचित्पाठः । केचित्तु विभक्तिप्रतिरूपकमनव्ययमेतदिति आहेत्यस्य उवा- 
चेत्यर्थ इत्यप्याहुः | यद्वा सा बले दृष्टे हृष्टमनाः । भवत्सु पूज्येषु युष्मासु 
दृष्टेषु उद्धूतलज्जा । मकरध्वजे दृष्टे त्रपया निमीलिताक्षी । अनिरुद्ध दृष्टे 
तु धूतोऽयमित्याह स्मेति योजना || ९१ ॥| 
प्रयुस्रसूनोरनुकारि चित्रं तन्नेत्रपात्रेण मुहुः पिबन्ती | 
तत्प्राप्तिवैधुर्यभुवं न Mg शशाक शोकं हृदि वेदिमध्या 
| ।। ९२ ॥। 
प्रयुम्नेति ।। प्रदयुम्नसूनोः प्रयुम्नस्य सूनुः पुत्रः तस्यानिरुद्वस्य | 
अनुकारि प्रतिबिम्बं तच्चित्रपटगतं चित्रमालेख्यम्‌ । नेत्रं पात्रमिव नेत्रपात्र 
तेन । मुहुरसकृत्‌ पिबन्ती । वेदेर्मध्यमिव मध्यं यस्याः सा वेदिमध्या 

सूक्ष्मावलग्रेत्यर्थः । उषा । तत्प्राप्तेरनिरुद्धळाभस्य वैधुर्याद्‌ भवतीति भवतेः 
क्विप्‌ । तत्प्राप्तिवैधुर्यभूस्तम्‌ । हृदि शोकं सोढुं हृदयगतशोकस्य 
सहनायेत्यर्थः | न शशाक | ಇತ್ತ शक्ती” लिट्‌ शक्ता न बभूव । नेत्रस्य 
पानक्रियानुकूल्यप्रकटनाय पात्रतया परिणामप्रदर्शनात्परिणामालङ्कारः 

| ९२ || 


अथाधिगम्याधिविनष्टधैर्यामुषा मनीषिण्यतुलानुभावा | 
आहर्तुकामा कमितारमस्या दम्भेन कुम्भाण्डसुतोदतिष्ठत्‌ 
॥ ९३ || 


अथेति ।। अथ चित्रदर्शनजनितसखीक्लेशानुभवानन्तरम्‌ । उषाम्‌ | 
आधिना मानस्या व्यथया | “पुंस्याधिर्मानसी व्यथा” इत्यमरः | विनष्टं 
धैर्य यस्याः सा तथोक्ता ताम्‌ । अधिगम्य विज्ञाय । अतुलोऽसदृशोऽनु- 
भावो महत्ता यस्याः सा तथोक्ता मनीषिणी | मनीषा बुद्धिरस्यास्तीति 
मनीषिञ्छब्दाद्‌ त्रीह्यादिलक्षण इनिः । बुद्धिमती | अस्या उषायाः 
कमितारं कामुकम्‌ | दम्भेन छद्मना *कपटोऽस्री व्याजदम्भोपधयः छद्म 
कैतवम्‌’ इत्यमरः । आहर्तुकामा “तुङ्काममनसोरपि’ इति तुमुनो मकार- 
लोपः | कुम्भाण्डस्य तन्नामकबाणामात्यस्य सुता चित्रलेखा | उदतिष्ठत्‌ | 
“छा गतिनिवृत्तौ’ लड्‌ । उत्थितवती प्रायततेत्यर्थः ।। ९३ || 


निश्वासवैवश्यकृशां निशाया - 
माश्चास्य विश्वासवशात्सुकेशीम्‌ । 
पुरोगतं विद्वि तवानिरुद्धमित्यु - 
द्धतात्मा दिवमुत्पपात ॥ ९४ ॥| 

निश्चासेति || विवशाया भावो वैवईयं निश्चासेन वैवइयं निश्चासवैवश्यं 
तेन कृशाम्‌ । सुकेशीं शोभनकेशशालिनीमुषाम्‌ । निश्ञायां रात्रौ विश्वास- 
वात्‌ विश्वासं विधायेति यावत्‌ | यद्वा विश्वासस्य वशः प्रमुत्वं 
तस्माद्विश्वासवशात्‌ | 71 जनस्पृहा यत्नेष्वायत्तत्वप्रभुत्वयोः? इति दर्पणः | 
आश्वास्य आश्वासवतीं कृत्वा । तवेति श्रवणाद्धे सखीति ग्राह्मम्‌ | हे 
सखि अनिरुद्धं तव पुरोगतं पुरतः स्थितं विद्धि । विद ज्ञाने’ लोट्‌ | 
जानीहीत्येवम्‌ उद्धत उन्नाहयुक्त आत्मा मनो यस्याः सा तथोक्ता 
चित्रलेखा | दिवमन्तरिक्षमुत्पपात | ಇನ್ನಾ गतौ’ लिट्‌ गगनमुत्पतितवती 
|| ९४ I 


आगत्य गत्या जितवातवेगा गृहं तदीयं तरसानिरुद्धम्‌ । 
उद्धृत्य सिन्धोरिव रत्रमम्प्रमग्रे तरुण्याश्चतुरा चकार ॥९५।। 


आगत्येति || गत्या गमनेन जितो वातस्य वेगो यया सा तथा | 
अत एव चतुरा कुशला चित्रलेखा । तदीयमनिरुद्धीयं गृहमागत्य | तरसा 
वेगेन | अनिरुद्धं सिन्धोः समुद्रादगग्रं श्रेष्ठं रत्रमिव । उद्धृत्य तरुण्या 
उषाया अग्रे पूरतः । चकार निहितवतीत्यर्थः || ९५ || 


लब्धं चिरादद्विसुताप्रसादान्मुग्धानना सा त्रपयावरुद्धा | 
यथारुचीमं रमयाश्चकार कस्यामृते हस्तगते ह्युपेक्षा ।।९६।। 


लब्धमिति ।। त्रपया लज्जया अवरुद्धा प्रतिवारितापि मुग्धानना 
सुन्दरानना | 'नक्रोडादिवह्च' इति डीषभावः | सा उषादेवी । अद्रि- 
सुतायाः उमायाः प्रसादात्‌ । चिराद्‌ बहोः कालात्‌ । लब्धमिममनिरुद्धम्‌ | 
यथारुचि तस्य स्वस्या वा रुचिमभिलाषमनतिक्रम्य | “अथ रुचिः 

स्रियाम्‌ । अभिष्वङ्गेऽभिलाषे (शा?)'विति केशव: । रमयाश्वकार रमु 
क्रीडायामित्यतो णिजन्ताल्लिट्‌ रमयामास । तथाहि- कस्य वा जनस्य 
हस्तगतेऽमृते ह्युपेक्षा असेवनादिरूपोऽनादरः स्यात्‌ | न कस्या- 
पीत्यर्थान्तरन्यासालङ्कारः ।। ९६ || 


प्रभ्रष्टचारित्रगुणां स्वपुत्रीमाकर्ण्य कर्णजपमन्त्रशत्तया । 
चुक्रोध बाणः श्रुततार्क्ष्यमन्त्रश्नक्रीव चक्रीक्रियमाणनेत्रः 


।। ९७ || 


WIR ।। बाणो बाणासुरः स्व॒पुत्रीमुषां कर्णजपमन्त्रशत्तया कर्णजपानां 
पिशुनानां मन्त्रस्य गुप्तवादस्य ೫೫೫1 सामर्थ्यन | “कर्णेजपः सूचकः 
स्यात्पिशुनो दुर्जनः खल? इत्यमरः | वेदभेदे गुप्तवादे मन्त्र” इति चामरः | 
“स्तम्बकर्णयोरमिजपो'रिति कप्रत्ययः | 'हलदन्तात्सप्तम्या सञ्ज्ञायाम्‌’ 
इति डेरलुक्‌ । प्रभ्रष्टचारित्रगुणां we विनष्टौ चारित्रमाचारः गुणः 
उदूढपतिनियमादिरूपश्च तौ यस्याः सा तथा ताम्‌ | आकर्ण्य श्रुत्वा | 
श्रुतस्ताक्ष्यमन्त्रो गरुडप्रार्थन॑ येन सः श्रुतताक्ष्यमन्त्रः | “मन्त्रो वेदप्रभेदे 
स्याद्देवादीनां च नाथने’ इति विश्वः । चक्रीव सर्प इव । 'आशीविषो 
विषधरश्चक्री व्यालः सरीसृपः? इत्यमरः । चक्रीक्रियमाणनेत्रः चक्रीक्रियमाणे 
चक्राकारतया क्रियमाणे परिवर्त्यमाने नेत्रे यस्य स सन्‌ । चुक्रोध । क्रुध 
कोप” इति ङ्रुध्यतेलिंट्‌ | उपमालङ्कारः । ९७ ॥ 


कः खल्वयं कापुरुषोऽप्ययोग्यो 
लक्ष्मीबुभूषुर्मम मार्गणस्य । 

परिक्षतं येन यशोडभिगुप्त 

गूढेन मूढेन शुनेव हव्यम्‌ ॥ ९८. || 

क इति || अयमृषागृहं प्रविष्टः कापुरुषः । “विभाषा पुरुष” इति 
कोः काभावः कुत्सितपुरुषोऽत एवायोग्यः । कन्याकर्ग्रहणानुकूलगुण- 
हीनतयानह: । अपि शब्दो गहायाम्‌ | मम मार्गणस्य बाणस्य लक्ष्मीबुभूषुः 
“सनाइांसभिक्ष उ'रित्युप्रत्ययः | लक्ष्यं भवितुमिच्छुः । कः खलु | 
खलुराब्दो जिज्ञासायाम्‌ । “निषेधवाक्यालङ्कारजिज्ञासानुनये खलु’ इत्यमरः | 
को नाम बाणलक्ष्यत्वं कुत इत्यतः तदागो दर्शयति- येनेति || येन 
पुरुषेण गूढेन प्रच्छन्नेन मूढेन शुना हव्यमिव | अभिगुप्तं परिरक्षितं 
यशःपरिक्षतं विनाशितम्‌ इति यावत्‌ | स क इति सम्बन्धः ।।९८।। 


सा चाविलासीद्वत कन्यका मे हेयोर्वरेवोघरवारिमिश्रा | 
माभूजजनानामपहासपात्रं कदाचिदेतद्विमलं कुलं नः ॥।९९।। 


सेति ।। सा मे मम कन्यका च । उधरवारिमिश्रा ऊषरः क्षारमृत्तिका 
तद्वत्‌ । ‘ऊषसुषिमुष्कमधो र' इति मत्वथीयो रप्रत्ययः । तेन वारिणा 
जलेन निश्रा | अत एव हेया हातुं योग्या | उर्वरेव सव॑सस्याढ्यभूमिरिव 
भूमिमात्रमिव वा । “उर्वरा सर्वसस्याढ्यभूमौ स्याद्भुमिमात्रके' इति केशवः | 
आविला कलुषा “कलुषोऽनच्छ आविलः? इत्यमरः | आसीत्‌ “अस 
भुवि’ लड्‌ अभवत्‌ | बत खेदे | “खेदानुकम्पासन्तोषविस्मयामन्त्रणे 
बत” इत्यमरः । कदाचिदपि एतन्नोऽस्माकममलं निदोषं कुलं वंशः | 
जनानामपहासपात्रं माभूत्‌ । माङि लुङ्‌ । न भवेत्‌ । उपमालङ्कारः 
| ९९ || 


इत्येवमादेश्य तदा स रोषादत्यन्तरूक्षः क्षपितारिपक्षः | 
प्रक्ष्वेलनेष्वासधरः क्षणेन क्षुब्धाब्धिकल्पो ददृशे पुरोऽस्य 
|| १०० || 

इतीति ।। इति शब्दोपमर्शसमापौँ एवमुक्तप्रकारेणामृश्य 
उक्तयुक्तियुक्ततयावमृरय । क्षपितः विनाशितोऽरीणां पक्षो बलं येन स 
तथोक्तः । “पक्षो मासार्धके वृन्दे बले सखिसहाययोः’ इति विश्वः | 
रोषादमर्षात्‌ । अत्यन्तरूक्षः परुषः प्रक्ष्वेलना नाराचा इष्वासश्चापश्च तेषां 
धरतीति धरो धारकः । प्रक्ष्वेलनस्तु नाराचे’ इति यादवः | 
्षुब्धाब्यिकल्पः ईषदूनः क्षुब्धाब्धिः क्षुब्धाब्धिकल्पः | “ईषदसमाप्तौ 
कल्पप्‌’ | #*(क्षुब्धोऽब्धिरिति उपसगत्युपमानादिति वृत्तिः?) | 
आगमशास्रस्यानित्यत्वात्‌ क्षुब्द इति साधुरिति केचित्‌ । स बाणासुरः | 
अस्यानिरुद्धस्य पुरोऽग्रे ददृशे कर्मणि लिट्‌ दृष्टः 11 १०० || 


तया निरुद्धोऽप्यनिरुद्वनामा पितुर्भयाद्वाष्पजलाविलाक्ष्या | 
उत्थाय वीरः परिघं दधानः स सिंहनादं विदधे मृधाय 
|| १०१ || 


तयेति ।। पितुर्बाणासुराद्‌ भयाद्वाणासुरोत्पाद्यमयात्‌ । बाष्पजला- 
विलाक्ष्या बाष्पजलेनाश्रुजलेन आविले कलुषे अक्षिणी यस्याः सा तथा 
तया उषया | निरुद्वोऽप्यनिरुद्धनामा स वीरः । उत्थाय स्वासनादिति 
रोषः । परिघं परिघातनामानमायुधविरोषम्‌ | “परिघः परिघातन’ इति 
यादवः | “परिघो मुद्गरोडर्गले” इति कविदर्पणश्च | दधानः | मृधाय युद्धाय 
'मृधमास्कन्दनं युद्धं समीकं साम्परायिकम्‌’ इति यादवः | सिंहनादं विदधे 
कृतवान्‌ । डुधाञ्‌ धारणपोषणयोरित्यतो fez | अनिरुद्धनाम्नो विशेष्य- 
समर्पकस्यानिरगेलत्वाभिप्रायगभत्वात्परिकराङ्करालङ्कारः “साभिप्राये विष्ये 


१. “क्षुब्ध इत्यत्र 'क्षुब्धस्वान्तेशति निपातनादिण्‌ न । क्षुब्धो मन्थार्थकश्चेदिति 
कौमुद्याम्‌’ | 

तु भवेत्परिकराङ्करः' “चतुर्णो पुरुषार्थानां दाता देवश्चतुर्भुजः? इति 
तङ्लक्षणोदाहरणे || १०१ || 


मायाविना तेन जितेन जन्येऽतिरोहितात्मात्मजयैषिणेषः । 
न्यबद्धतोद्धिन्नविषैः पृषत्कैर्नागास्रसम्पर्कसमृद्ववेगौः 
|| १०२ || 


मायाविनेति ।। मायाविना 'अयस्मायामेधासृजो विनि:” इति 
मायाइाब्दाद्विनिप्रत्ययः | मायावता | जन्ये युद्धे 'युद्धमायोधनं जन्यम्‌' 
इत्यमरः । जितेन पराजितेन । आत्मनो जयमिच्छतीत्यात्मजयैषी 
ताच्छील्ये णिनिः । तेन बाणासुरेण । अतिरोहितोऽनाच्छादित आत्मा 
देहो यस्य स तथोक्तः । अमावित्वादिति भावः | एषोऽनिरुद्धः | 
नागास्रसम्पर्कसमृद्धवेगैः नागास्रस्य सम्पकेण संस्पर्शन समृद्धा अभिवृद्धा 
वेगा येषां ते तथोक्तास्तैः । उद्धिन्नविषैः उद्भिनानि विमिश्राणि विषाणि 
येषु ते तथोक्तास्तैः । भिन्न तु त्रिषु Mash इति कविदर्पणः | 
पृषत्कैर्बाणेः | 'पत्रिररविशिखसायकबाणपृषत्काशुगप्रदरा’ इति रत्नाकर: | 
न्यबध्यत “बध बन्धने’ कर्मणि लङ्‌ निबद्धः ।। १०२ || 


सिद्धान्तसिद्ध्यै स निबध्य बाले शुद्धान्तमभ्येत्य सुखोपविष्टः | 
युद्बोत्सवौत्सुक्यरुजाभिभूतसिद्धेश्वरश्रावितभूरिकीर्तिः 1120311 

सिद्धान्तेति ।। स बाणः । सिद्धान्तस्य स्वपक्षस्य सिद्ध्यै सिद्धये | 
बालमनिरुद्धं निबध्य । युद्धस्योत्सवः कोपः महो वा युद्धोत्सवस्तस्मिननौ- 
त्सुक्यमुद्योगस्तस्य रुजा रोगस्तया अभिभूता अभिहताः सिद्धेश्वरा: 
सिद्धमूर्धन्यास्तैः श्राविता भूरिर्भूयसी कीतिर्यस्य स तथोक्तः । “उत्सवस्तु 

कोपोत्सेकमहेष्वपि” इति | रुजा रुण्मृत्युभज्ञेषु' इति दर्पण: | 
बाणासुरयुद्धोद्योगजनितनिजरुजाभिभूतसिद्धस्तोत्रपात्रकीर्तिस्फूतिरित्यर्थः | 
स सन्‌ । शुद्धान्तमन्तःपुरं 'शुद्धान्तश्वावरोधश्वान्तःपुरम्‌' इत्यमरः | 
अभ्येत्य प्राप्य सुखोपविष्ट आसीदिति शेषः ।। १०३ || 


अचिन्त्यचिन्ताकुलमानसा सा सन्तापमन्तस्तरुणी विभर्ति । 
आलस्यशान्ति मृदुभिः कटाक्षेः सम्पादयन्ती कुसुमाखसूनोः 
।। १०४ || 
अचिन्त्येति || अचिन्त्या अन्यैश्चिन्तितुमशक्या च सा चिन्ता च 
तया आकुलं पूर्ण मानसं यस्याः सा तथोक्ता । "ತತ್ತರ भरितं पूर्णम्‌' 
इति हलायुधः । कुसुमास्रसूनोः प्रद्युम्नपुत्रस्यानिरुद्धस्प मृदुभिः कोमलैः 
्रेमभरितेरिति यावत्‌ । कटाक्षैरपाङ्गवीक्षणेः | आलस्यशान्ति मान्द्योपमम्‌ | 
“अलसौ पादरुग्मन्दौ’ इति दर्पणः | सम्पादयन्ती कुर्वन्ती सा तरुणी 
युवती उषा । अन्तः सन्तापं बिभति । डुभृञ्‌ भरणे’ लट्‌ वहति | 
चिन्ताकुलमानसापीत्यालस्यदान्तिसम्पादनप्रतिबन्धकसद्भावमभिधाय 
सम्पादयन्तीति कार्यौत्पत्तिवर्णनाद्विभावनाविरेषालङ्कारः || १०४ || 


तस्येतिवृत्तं गदितं सुरारेस्तपस्विनः कर्कशता च घोरा | 
तदत्र भक्तार्तिहराचिरेण विचार्य कार्यं करणीयतत्वम्‌ 
ll १०५ ॥। 
तस्येति ।। सुरारेदेवशात्रोस्तस्य बाणस्य वृत्तं चरितम्‌ | इति 
“आसीदसीमौजसी' त्यारभ्य अष्टोत्तरपश्चाशति श्वोकेषु उक्तप्रकारेण गदितं 
व्यक्तमुक्तम्‌ | तपस्विनस्तस्य घोरा कर्कशता च क्रूरता साहसिता वा | 

“कर्कशःसाहसिन्यपि । क्रूरासिकठिनस्पर्शेष्वपि' इति कविदर्पणः | 
गदितमिति क्रियान्वयमियाय यच्छब्दः । तत्‌ तस्माद्धेतोः । भक्तार्तिहर 
हरतीति हरतेः पचाद्यच्‌ । हरतेरनुद्यमनेऽजि’त्यज्चा । तस्य सम्बुद्धिः । 
झरणागतजनङ्केशानिबर्हणेत्यर्थः | भक्तं भजनं “तदस्यास्ती'त्यर्श आद्यच्‌ | 
भुक्ता ब्राह्मणा इति यथा भक्ता भजनवन्त इत्यर्थः । करणीयतत्वं 
कर्तव्यस्वरूपं “तत्वं चिदचिदीरेषु स्वरूपे निश्चयार्थयोः' इति कविदपणः | 
विचार्य विमृझ्य कार्यं कर्तव्यम्‌ ।। १०५ || 


विविधमनुमिमानाः स्वोहतः स्वाप्तवाक्या- 
दधिगतगहनार्थास्तत्वमीमांसका वा | 
वचनमुचितमेतन्मुश्चता नारदेन 

व्यपगतविचिकित्सा यादवाः सम्बभूवुः ।। १०६ ॥। 


विविधेति || यादवाः स्वेषामूहतस्तर्कबलात्‌ । विविधं यथा तथा 
अनुमिमानाः । अनुपूर्वात्‌ 'माड मान’ इति धातोः लटः झानचि जुहो- 
त्यादित्वाच्छपः “श्वा'विति द्वित्वे 'अभ्यासस्य भूजौ” इति इत्वे 
“क्षभ्यस्तयोरात” इत्याछ्लोपे अनुमिमाना इति रूपम्‌ अनुमातार इत्यर्थः | 
उचितं योग्यमेतद्वचनं मुञ्चता व्याहरता नारदेन । स्वाप्तवाक्यात्‌ सुष्ठु आप्ता 
वेदव्यासादयस्तेषां वाक्यात्सूत्रादिरूपात्‌ । यद्वा स्वेषामाप्तः श्रीकृष्णस्तस्य 
वाक्यात्‌- “प्रायः कयाचित्‌ सुरवैरिदूत्ये' त्यादिरूपादिति योज्यम्‌ | 
अधिगतगहनार्थां अधिगता ज्ञाता गहना दुगैमा अर्था यैस्ते तथोक्तः | 
“गहनं विपिने दुर्ग? इति कविदर्पणः | 'गाह विलोडने’ इत्यतो 
‘बहुलमन्यत्रापि’ इति इतच्‌ । 'कृच्छ्गहनयोः' इति निर्देशाद्ध्रस्वः | 
तत्वमीमांसकाः मीमांसां विदन्तीत्यर्थं 'कमादिभ्यो उन्‌’ इति उन्‌प्रत्ययः | 

तत्वस्य मीमांसका उपक्रमादिन्यायैर्धर्मब्रह्मादि वस्तु निश्चिन्वन्त इत्यर्थः | 
वाशब्द उपमानार्थे “वा विकल्पोपमानयोः' इत्यमरः । अपगता 
विचिकित्सा संशयो येषां ते अपगतविचिकित्साः । “विचिकित्सा तु संशय’ 
इत्यमरः | सम्बभूवुः सम्यग्‌ बभूवुः | उपमालङ्कारः, मालिनीकवृत्तम्‌ | 
'ननमयययुतेयं मालिनी भोगिलोकैः’ इति वृत्तरत्राकरे लक्षणाभिधानात्‌ 

|| १०६ || 


हृदयनिहितनिर्वितर्ककृत्यः सुविदितरुग्मवतीसुतप्रवृत्तिः । 
कृतमिव करणीयमेष मेने नहि महतां मतयो मुधा 
भवन्ति ॥ १०७ ॥। 
।। इति श्रीमत्कविकुलतिलकश्रीमत्त्रिविक्रमर्पाण्डिताचार्यविरचिते 
उषाहरणे महाकाव्ये षष्ठः सर्गः ॥। ६ ॥ 
हृदयेति ।। सुविदिता रुम्मवत्या सुतस्यानिरुद्धस्य प्रवृत्तिर्वत्तान्तो येन 
स तथोक्तः | अत एव हृदये निहितं धृतं निर्वितकं निस्संशयं कृत्यं 
कर्तव्यं यस्य स तथोक्तः । एष श्रीकृष्णः । करणीयं कर्तव्यं कृतप्रायं 
मेने | मनु अवबोधने लिट्‌ । अवबुद्धवान्‌ | कथं कर्तव्यस्य कृतप्रायत्व- 
मित्यतः समर्थनीयमेतत्समर्थयते- महतां पूज्यानां महानुभावानां मतयो 
बुद्धयो मुधा वृथा । “व्यर्थके तु वृथा मुधा’ इत्यमरः । न भवन्ति हीति 
काब्यलिङ्गमलङ्कारः । 'समर्थनीयस्यार्थस्य काव्यलिङ्गं समर्थनम्‌ | 
जितोऽसि मन्द कन्दर्पं मच्चित्तेऽस्ति त्रिलोचनः? । इति चन्द्रालोके 
सोदाहरणं तह्लक्षणमभिहितम्‌ | अत्र पुष्पिताग्रानामकं वृत्तम्‌ | तथा च 
वृत्तरत्नाकरे 'अयुजि नयुगरेफतो यकारो युजि च नजौ जरगाश्च पुष्पिताग्रे'ति | 

अयुजि प्रथमे तृतीये च पादे | युजि द्वितीये तुरीये चेत्यर्थः । तथा च 
तत्रैव युक्‌ समं विषमं चायुगिति | एवं वृत्तभेदं निबश्नता “सर्वत्र 
भिन्नसर्गान्तैरुपेतं लोकरञ्जकम्‌ । काव्यं कल्पान्तरस्थायि’ इति 
कविसमयोऽनुगृहीतः ।। १०७ || 


।। इति श्रीमदुषाहरणव्याख्यायां रसिकरञ्जनीसमाख्यायां 
सूरीन्द्रश्रीमचरणशिष्यसुमतीन्द्रतीर्थथतिविरचितायां षष्ठः सर्गः ।। ६ ॥ 

।। अथ सप्तमः सर्गः ॥ 
अथास्मिन्‌ सप्तमे सगे महाकाव्याङ्गं प्रयाणमाजिं च वर्णयति- 
सम्यश्चं तदनु परिक्कणत्सुवीणं सत्कुर्वन्नमरमुनिं मुदा मुकुन्दः | 
सानुज्ञो मतिमकरोदमोघकामः कालज्ञो रिपुनगरं प्रति 
प्रयाणे ॥ १ ॥ 


सम्यञ्चमिति ।। तदनु रुग्मवतीसुतवृत्तान्तावेदनानन्तरम्‌ । *पश्चा- 
त्सादृश्ययोरनु' इत्यमरः | परिकणत्सुवीणं परिक्कणन्ती झाब्दायमाना शोभना 
वीणा यस्य स तथा तम्‌ । सम्यश्चं साधुम्‌ | अमरमुनिं देवर्षि नारदं 
मुदा सन्तोषेण सत्कुवैन्‌ पूजयन्‌ | सानुज्ञः तत उपात्तानुमतिः । अमोघ- 
कामोऽमोघोऽवितथः काम इच्छा यस्य स तथा | कालमवसरं जानातीति 
कालज्ञः | 'आतोऽनुपसगै कः' । रिपोर्बाणस्य नगरं शोणितपुरं प्रति 
प्रयाणे विषये मतिमकरोत्‌ | “डुकूभू करणे’ लङ्‌ । सम्यञ्चमित्याद्या षट्‌- 
छोकी प्रहर्षिणीवृत्तबद्धा । “म ज्रौ afte: प्रहर्षिणीयम्‌' इति 
ृत्तरत्राकरे तल्लक्षणमभिहितं मगणनगणौ जगणरगणौ गुरश्चेत्‌ प्रहर्षिणीनामकं 
वृत्तं त्रिषु दशसु च यतिः कर्तव्येत्यर्थः ।। १ ॥ 


गम्भीरः सरभसकिङ्कराहतानां भेरीणां रणसरणानुमापिकानाम्‌ । 
उद्वादस्तनितमहाश्रविभ्रमाणामारावः पुरमथ पूरयाश्चकार 

॥ २ ॥। 

गम्भीर इति || अथ प्रयाणनिर्धारणानन्तरं रभसेन वेगेन सहिताः 


सरभसाः ते च ते किङ्कराश्च तेराहतानां ताडितानाम्‌ । “रभसो वेगहर्षयो:' 
इत्यभिधानम्‌ | रणसरणानुमापिकानां रणस्य युद्धस्य सरणं गमनं युद्धो- 

देश्यकगमनं तस्यानुमापिकानां सूचकानाम्‌ । उद्गाढमतिमात्रम्‌ “अतिमात्रो- 
द्राढनिर्भरा' इत्यमरः । स्तनितं गर्जितं येषां तानि च तानि महाभ्राणि 
विरिष्टमेघाश्च तेषां विभ्रमो विलास इव विभ्रमो यासां तास्तथा तासां 
भेरीणां गम्भीरो मन्द्रः “मन्द्रस्तु गम्भीर’ इत्यमरः । आरावः “विभाषा 
ढिरुप्नुवो'रिति घञ्‌ । ध्वनिः । पुरं द्वारकापुरं पूरयाश्वकार । “पूरी 
आप्यायने? लिटू | पूरितवान्‌ । महाश्रविभ्रमाणामित्युपमालङ्कारः || ಇ || 


जग्राह स्फुरदरचक्रमेव चक्रं चक्राङ्ग- 
प्रतिमरुचं च पाञ्चजन्यम्‌ | 

कोदण्डं निजमरिषण्डदत्तदण्डं 
दोर्दण्डैरकृपणविक्रमः कृपाणम्‌ ॥ ३ || 


जग्राहेति ।। अकृपणविक्रमः अकृपणः अकृत्सितः विक्रमः पराक्रमः 
यस्य स तथोक्तः । “कृपणस्तु कृमौ पुंसि त्रिषु कृत्सितनिस्स्वयोः' इति 
दर्पणः | एष कृष्णः स्फुरदरचक्रं स्फुरत्‌ प्रकाशमानमराणां चक्रावयवानां 
चक्रे समूहो यस्य तत्तथा | चक्रं सुदर्शनाख्यम्‌ | चक्राङ्गो हंसस्तस्य 
सदृशी ಸ यस्य तम्‌ | “हंसो मरालश्चक्राङ्ग’ इति धनञ्जयः । 'हंसास्तु 
श्वेतगरुतश्चक्राङ्गा मानसौकस' इत्यमरः । पाश्चजन्यं पाञश्चजन्यनामानं 
ङ्कम्‌ । अरीणां इत्रूणां षण्डं समूहस्तस्मिन्‌ दत्तो दण्डो निग्रहो येन 
तत्तथा | यद्यपि “अथ षण्डवाक्‌ | अस्री वृक्षसमूहे स्यात्पञ्मादीनामितीतरे' 
इति केशवादिभिः षण्डशब्दो वृक्षपद्मादिसमूहे वतत इत्युक्तम्‌ । तथाप्यत्र 
ज्योत्खाशब्द इव समूहसामान्यवचनो वक्तव्यः | अत एव कविविष्णुस्तुतौ 
'पदकिसलयज्योत्स्रये'त्यवादीत्‌ । 'दण्डोऽस्री निग्रहे मयि । आज्ञायां 
शासने राज्ञां हिंसायां लगुडेऽपि च' इति केशव: । कोदण्डं कार्मुकं कृपाणं 

करवालं च “कौक्षेयको मण्डलाग्रं करवालः कृपाणक' इत्यमरः । दोर्दण्डैः 
शाखासदूद्ैर्भुजैर्जग्राह ग्रह उपादाने उपाददे गृहीतवानित्यर्थः | एकैक- 
वर्णस्यासकृदावृत्तेवृत्त्यनुप्रास: इाब्दालङ्कारः || ३ || 


सस्नेहं सदसि समीक्ष्य सात्यर्कि सः 
प्रेक्षावान्‌ पुरपरिपालने प्रयोज्य | 
सङ्कल्पक्षणविदमादरात्सुपणीसूनुं 
सुप्रणतिमुपेतमारुरोह ।। ४ ॥। 


सस्रेहमिति ।। प्रेक्षावान्‌ स श्रीकृष्णः | सदसि सभायाम्‌ । सस्नेहं 
प्रेमसहितं यथा तथा भक्तमिति वा । सात्यर्कि सत्यकनामकयादवकुमारं 
समीक्ष्य । पुरस्य द्वारवतीनगरस्य परिपालने नियोज्य | सङ्कल्पक्षणविदं 
सङ्कल्पः “सङ्कल्पः कर्ममानसम्‌’ इत्यमरः । तस्य क्षणोऽवसरः । 'क्षण- 
स्त्ववसरे मध्ये पारतन्त्र्ये तथोत्सवे' इति केशवः । वेत्तीति वित्‌ A 
द्विष' इति किब्वा । आदरात्‌ कर्मसु त्वरणात्‌ | “स्यात्तु संवेग आदरः 
इत्यमररोषः। कर्मसु त्वरणमादर इति तव्याख्यानम्‌ | सुप्रणतिं शोभनां 
भत्तयाद्यतिरायोपेतां प्रणतिं प्रणाममुपेतमुपगतवन्तम्‌ | यद्वा शोभना प्रणति- 
यस्य तम्‌ उपेतं समीपमागतं सुपणीसूनुं सुपर्ण्याः विनतायाः सूनुं 
गरुडमारुरोह “रुह बीजजन्मनि प्रादुर्भावे’ इत्यतो लिट्‌ । उपसर्गवशादा - 
रूढवानित्यर्थः । प्रेक्षावानिति विशेषणस्य पुरपरिपालननिपुणपुरुष- 
नियोजनाभिज्ञानाद्यभिप्रायगर्भत्वात्‌ परिकरालङ्कारः । राब्दालङ्कारस्तु 
स्फुटप्रतिभासः ।। ४ || 

आरूढे तमनु गतानुजे विराजं 

बिभ्राण हलमुसले हलायुधे च | 

प्रयुस्रो दधदिषुकार्मुकासिचर्माण्य- 

न्वास्त स्फुरदुरुनीलरैलशोभः ॥॥ ५ ॥। 

आरूढ इति || अनुगतोऽनुसृतोऽनुजः श्रीकृष्णो यस्य तस्मिन्‌ । 

हलं लाङ्गलं मुसलमयोऽग्रं च ते बिभ्राणे वहति हलायुधे बलभद्रे । वीनां 
पक्षिणां राजा विराजस्तं “विः पक्षिपरमात्मनो:” इत्यभिधानम्‌ । तं गरुड- 
मारूढे सति | 'गत्यर्थाकर्मके-'ति रुहेः कर्तरि क्तः । स्फुरन्‌ प्रकाशमान: 
उरुरुत्कृष्टः नीलशैलो नीलपर्वतस्तस्य शोभेव शोभा यस्य स स्फुरदुरु- 
नीलशैलशोभः | इषुर्बाणः कार्मुकं धनुः असिः खड्गः चर्म खेटश्च 
इषुकार्मुकासिचमाणि तानि दधत्‌ प्रद्युम्नश्च अन्वास्त पश्चादुपाविशत्‌ | 
बलमभद्रश्रीकृषणप्रद्युप्ना गरुडस्कन्धे यथान्यायमुपाविराननित्यर्थः ।। ५ ॥| 


शंसन्तः शिवमशिवेतंरैर्निमित्तैरुद्दिष्टप्रथितजयाशिषो द्विजेन्द्राः | 
सन्तापव्यसनमुदस्य यादवानां सन्तोषं विदधुरधोक्षजप्रयाणे 
॥ ६ ॥। 


शंसन्त इति || अविवेतरै: अशिवेभ्योऽमङ्गलेभ्य FRA: । 
अशिवान्यमङ्गलानि इतराणि येभ्यस्तानि तथोक्तानि तैरिति वा । पूत्र 
'पश्चमी'ति योगविभागात्समासः । निमित्तैः शुभसूचकैः “निमित्तं 
हेतुलक्ष्ययोः । शुभंदैः सूचंकैश्च' इति केशवः । उद्दिष्टा उच्चारिताः प्रथिताः 
7೪೫೩ या जयाशिषः तद्वन्त उद्दिष्प्रयितजयाशिष: | द्विजेन्द्रा ब्राह्मण- 
श्रेष्ठाः | अधीक्षजस्य श्रीकृष्णस्य प्रयाणे प्रस्तुते सतीति शेषः । यादवानां 

सन्तापव्यसनं सन्तापस्य व्यसनं सन्तापहेतुं विपदं “व्यसनं सक्तिविपदोः' 
इति केशव: | उदस्य निरस्य । सन्तोषं विदधुः चक्रुः । व्यसनव्युदसनेन 
सन्तोषसम्पादनं समर्थनीयमुद्दिष्टेत्यादिविशेषणेन समर्थ्यत इति 
काव्यलिङ्गमलङ्कारः ।। ६ ॥। 


आदित्यारिपराभवोन्मुखमुखा हे(खीर्ह?)तीर्वहन्तो मुहः 
शुश्रूषारतमानसद्विजवरश्रेयस्कराः संस्कृताः | 
निर्यान्तो! नगरारणेः स्तुतिमयब्रह्मोक्तिभिः प्रेरिता 
भान्ति स्म ज्चलना इव त्रय इमे नाकोकसां तृप्तिदाः 
IW ७ ॥। 

आदित्येति ।। आदित्यानां देवानानमरयोऽसुरास्तेषां पराभवे तिरस्कारे 
उन्मुखानि सन्नद्धानि मुखानि यासां ता आदित्यारिपराभवोन्मुखमुखाः 
स्वाङ्गत्वाभावादत्र न डीष्‌ | अत एव फलमुखी कारणमुखी च अनवस्थे- 
त्यादिप्रयोगा असाधव एवेति वैय्याकरणाः | हेतीः शस्राणि वहिपक्षे 
ज्वालाश्च | “खेरचिश्च शास्रं च वहिज्वाला च हेतय’ इत्यमरः । वहन्तो 
विभ्राणा मुहुः पुनःपुनः । झुश्रूषारतमानसद्विजवरश्रेयस्कराः शुश्रूषायां 
परिचर्यायां रतमासक्तं मानसं यस्यासौ द्विजवरो गरुडस्तस्य श्रेयस्कराः 
ताच्छील्येन श्रेयस्सम्पादकाः । वहिपक्षे शुश्रूषारतमानसा ये द्विजवरा 
्राह्मणोत्तमास्तेषां श्रेयस्कराः । शुश्रूषा श्रोतुमिच्छायां परिचर्या कथानयोः' 
इति विश्वः | “वरिवस्या तु शुश्रूषा परिचयांप्युपासने' त्यमरश्च | “अतः 
कृकमिकंसकुम्भपात्रकुशाकर्णीष्वनव्ययस्य’ इति सत्वम्‌ । संस्कृताः वहिपक्ष 
संस्कारयुक्ता आहितोत्कर्षाः । “सम्पर्युपेभ्यः करोतौ भूषण” इति भूषणार्थं 
१. Frade इति पाठान्तरम्‌ 

सुट्‌ | अन्यत्राभूषणेऽपि सुट्‌ “संस्कृतं भक्षा’ इति ज्ञापकादिति 
वैय्याकरणाः । “संस्कृतं तु भूषिते कृत्रिमेऽपि च । प्रशस्तलक्षणोपेते 
निर्मलीकृतभाषयोः? इति कविदर्पणः । वहिपक्षे- “संस्कृतं त्वाहितोत्कर्षः 
इति केशव: नगरमेवारणिरग्रियोनिकाष्ठं तस्मानिर्यान्त उद्गच्छन्तः । निर्यन्त 
इति पाठेऽप्ययमेवार्थः । स्तुतिमया ब्रह्मोक्तयः । विप्रवेदसूक्तानि ताभिः | 
'तत्कृतवचने मयट्‌? इति प्राचुर्यण प्रस्तुतेऽर्थे मयट्प्रत्ययः | ब्रह्मत्वं 
तपो वेदो ब्रह्माविप्रः प्रजापतिः? इत्यमरः । ताभिः प्रेरिताः । नाकौकसां 
देवानां तृप्तिदाः प्रीतिमावहन्तः । त्रयो ज्वलनाः आहवनीयाद्या अग्नय 
इव भान्ति स्म । भा दीप्ती’ लिट्‌ । बभुः | शेषानुप्राणितोपमालङ्कारः | 
आदित्येत्याद्या षट्छोकी झादूलविक्रीडिताख्यवृत्तबद्धा | तथाच 
वृत्तरत्राकरे- 'सूर्याश्वैमसजा: स्तताः सगुरवः शादूलविक्रीडितम्‌’ | 
मगणसगणजगणसगणतगणतगणगुरवो यत्र निबध्यन्ते | यत्र च द्वादशाक्षयो 
सप्ताक्षयों च विरतिस्तच्छादूलविक्रीडितं नाम वृत्तमिति तदर्थः ॥ ७ || 


याता सोऽतिशयेन तोयशयनः शुद्धाञ्जनादञ्जसा 
चूडारत्रमरीचिरञ्जितरुचा रूपेण रूक्षेतरः | 
जीमूतानधरीचकार चपलोत्तंसानसौ कंसभित्‌ 
कुम्भाण्डप्रियविप्रियप्रतिसमाधाने दधानो धुरम्‌ ॥ ८ ॥| 


यातेति ॥ शुद्धा्जनादितरासस्मिश्रितकञ्जलात्‌ । ಇಳಿ विभक्त’ इति 
पञ्चमी | अतिझयेन अञ्जनगिरेरपि नीलिमोत्कर्षण उपलक्षितः | अञ्जसा 
याता गच्छन्‌ स प्रसिद्वस्तोयशयनः । चूडारत्रमरीचिरञ्जितरुचा चूडारत्ं 
शिरोमणिस्तस्य मरीचयः कान्तयस्ताभिः रञ्जिता खचिता रुक्‌ शोभा यस्य 
तत्तथा तेन रूपेण वपुषा ಇರೆ नपुंसकम्‌ | स्वभावाकृतिसौन्दर्यवपुष्षु 

छोकशब्दयोः' इति केशव: । रूक्षेतरः परुषान्यः सौम्यः कुम्भाण्डप्रिय- 
विप्रियप्रतिसमाधाने कुम्भाण्डस्य प्रियो बाणस्तस्य विप्रियमप्रियं दुःखं तस्य 
प्रतिसमाधानं विधानं करणं तस्मिन्‌ धुरं भारं ಇಷ! भारे यानमुख” इति 
रत्राकरः | दधानः कंसभित्‌ श्रीकृष्णः चपलोत्तमान्‌ विद्युच्छेखरान्‌ 
'तटित्सौदमिनी विद्युचश्वळा चपलापि च? इत्यमरः । उत्तंसः कर्णपूरे 
च शेखरे च' इति विश्वकविदर्पणौ । जीमूतान्‌ मेघान्‌ “घनजीमूतमुदि- 
रजलमुग्धूमयोनय' इत्यमरः । अधरीचकार तिरश्चकार | आाब्दालङ्कार उद्य: 
| ८ || 
लीलालोलगतिस्तनूरुहगरुत्प्रोद्धननाचूर्णित- 
प्रायःप्रान्तपयोदपांसुपटलप्रस्तावितप्रस्थितिः । 
प्रायासीद्वहयोजनापरिमितस्थानं ` तदास्थायुतः 
कालेनाल्पतरेण काइयपसुतः काइर्यङ्करः शत्रुषु ॥ ಇ ॥ 


लीलेति ॥ लीलया लोला चला गतिर्यस्य स तथा तनूरुहाणां गरुतां 
प्रोद्धमनेन प्रकम्पनेन आचूर्णिते रथैः प्रायाः सदृशाः 'प्रायस्तुल्ये च वयसि 
भूम्रिवृत्तावनशने' इति दर्पणः । प्रान्तपयोदाः पर्यन्तवर्तिनो मेघाः ते च । 
पांसूनां पार्थिवरजसां पटलानि समूहाश्च “समूहे पटलं नना’ इत्यमरः | 
तैः प्रस्ताविता प्रसिता सूचिता प्रस्थितिगमनं यस्यासौ तनूरहेत्यायुक्तः | 
तदास्थायुतः सा प्रास्थितिस्तत्रास्थया तत्परत्वेन युतः प्रस्थाने 
तात्पर्य॑वानित्यर्थः | “आस्थावलम्बने गोष्ठ्यां तत्परत्वप्रतिज्ञयोः' इति 
कविदर्पणः | Tg RAR: कृशतां कुर्वाणः “कृत्यल्युटो बहुलम्‌' 
इत्यत्र बहुलग्रहणं कृन्मात्रस्याव्यवस्थाज्ञापकमिति वैय्याकरणैरुक्तत्वादत्र 
१. “बहुयोजनीपरिमितस्थानं? इति पाठान्तरम्‌ । 

खच्‌ प्रत्ययः | यद्वा करोतीति करः पचाद्यच्‌ । षष्ठी तु अपवाद- 
विषयेऽप्युत्सगो निविशत इति वचनान्न भवतीति द्वितीया युक्ता । काइयप- 
सुतो गरुडोऽल्पतरेणात्यन्ताल्पेन कालेन । 'अल्पाच्‌ तरम्‌’ इति वत्‌ 
स्वार्थे वा तरप्‌ । शीघ्र बहुयोजनापरिमितं बहुभिर्योजनैरासम्यक्‌ | 
बहुयोजनीपरिमितेति पाठे बहुयोजनशब्दाद्‌ 137780 डीप्‌ | परिमितं 
स्थानम्‌ | प्रायासीत्‌ “या प्रापणे’ लुङ्‌ प्रास्थित ।। ९ || 


स्कन्धारोपितरेवतीरतिरमाकान्तं समन्तादमुं 

दृष्ट्वा दृष्ठिविघातकद्युतिचयं खे खेचराणां भ्रमः । 
नानारत्ननगं सुमेरुशिखरं प्रायः प्रभावाद्विभो - 
बाणस्योपवनस्थलीं स्वयमलङ्कतुँ प्रयातीत्यभूत्‌ ॥ १० ॥| 


स्कन्धेति ।। स्कन्धे अंसे “स्कन्धो भुजरिरोंऽसोऽसतरी’त्यमरः | 
आरोपिता: रेवतीच रतिश्च रमा च तासां कान्ता बलभद्रप्रद्युम्नकृष्णा: 
येन तम्‌ | तथा 'वासुदेवार्जुनाभ्यां “वुनि'त्यत्रेव अभ्यहितत्वा- 
(विपक्षयो?)विवक्षया रेवतीशब्दस्य पूर्व प्रयोगः । रमाशब्दापेक्षया रति- 
शब्दस्य “लध्वक्षरं पूवम्‌’ इति पूर्वत्वम्‌ । समन्तात्‌ परितः । “समन्तात्‌ 
सर्वतो विष्वक्‌ परितश्च समन्तत’ इति ाब्दरत्राकरः । दृष्टीनां द्रष्ट- 
विलोचनानां विघातक: प्रतिघातकः द्युतीनां कान्तीनां चयो निवहो यस्य 
तं तथा । दृष्टिविधातकेति रोषषष्ट्या समासः | अमुं गरुडं खेऽन्तरिक्षे 
दृष्ट्वा | नानारत्ननगं नानाविधा रत्नानां नगा रत्रमयाः पर्वता यस्य 
तत्तथा । सुमेरोर्मेरुपर्वतस्य शिखरं शृङ्गम्‌ | विभोः समर्थस्य बाणस्य 
प्रभावात्‌ तेजसः पराक्रमात्‌ | “प्रभावः शान्तितेजसोः' इति दर्पणः | 
उपवनस्थलमलङ्कतुम्‌ । स्वयमात्मना प्राय इत्यव्ययम्‌ | “प्राय इत्यव्ययं 

भूम्नि’ इत्यमरः । प्रयान्तीति खेचराणां भ्रमो भ्रमणं तथा च त्तवा- 
प्रत्ययोपपत्तिः | अभूत्‌ भवतेलुंङ्‌ । प्राय इत्युक्तेर्वस्तृत््रेक्षालङ्कारः । गरुडे 
सुमेरुशृङ्गत्वभ्रान्तिवर्णनाद्धान्तिमानलङ्कारश्च तेन संसृज्यते || १० || 


मुश्चन्तइच्युतविष्फुलिङ्गमभितो ज्चालाकुलं व्याकुला 
धूमत्रातनिगूहिताम्बरतला धूमध्वजा वर्त्मनि | 

दृष्टाः स्पष्टमनिष्टपुष्टिमथनेरावेष्टयन्तः पुरी - 

fei दैत्यपतेः प्रवेष्टुमनसामारात्कृतध्वस्तयः ॥ ११ ॥। 


मुश्वन्त इति ।। अभितः पार्शद्वयेडपि ज्वालाभिराकुलं पूर्णज्वालाकुलम्‌ | 
च्युतो गलितो विष्फुलिङ्गोऽग्रिकणः त्रिषु स्फुलिङ्गोऽग्रिकण' इत्यमरः | 
तम्‌ | समुदायादायमेकवचनम्‌ अग्निकणान्‌ मुञ्चन्तः सृजन्तः । व्याकुला 
व्यासङ्गवन्त इति कतैव्यतामूढ इत्यमरे हरिदीक्षितः । धूमत्रातेन धूमानां 
सङ्घातेन “स्तो मौघनिकरत्रातवारसङ्घातसश्चया' इत्यमरः | निगूहितमपनीत- 
माच्छादितमम्बरतलमन्तरिक्षस्वरूपम्‌ | “स्वरूपधरयोर्वानातलम्‌ इति 
दर्पणः | यैस्ते तथोक्ताः । अनिष्टानां तरूणां पुष्टीनां पोषणानां मथनैिमंदैः | 
अध्ययनेन वसतीतिवद्धेतौ तृतीया । आत्रुपराक्रमविमर्दायेत्यर्थः | अत एव 
“मन्ये बाणस्य नगरमभ्यासस्थमरिन्दम । रक्षार्थं तस्य निर्यातो वहिरेष:स्थितो 
ज्वलन्नि'ति हरिवंशे रक्षार्थमिति चतुर्थ्यथोक्तिः | दैत्यपतेरिष्टां पुरीमावेष्टयन्तः 
परिवेष्टयन्तः । प्रवेष्टुमनसां “तुंकाममनसोरपी'ति मकारलोपः | प्रवेशाय 
कृतमानसानां येषां केषाश्चिदपि प्रत्यर्थिनां वर्त्मनि | SRT एव कृता 
ध्वस्तयो ध्वंसा यैस्ते तथोक्ताः | एवम्भूता धूमध्वजा अग्नयः | ‘अर्चिष्मान्‌ 
ज्वलनः कृशानुरनलो धूमध्वजो हव्यवाडि'ति हलायुधः | आरात्समीपे स्पष्ट 
दृष्टा इति योज्यम्‌ || ११ || 

उद्विग्रान्‌ गरुडप्रतापतरसा सोऽग्रीन्‌ विभग्नार्चिषः 

कृत्वा कौरववीरवैरिभयकृद्धयो भुवो भारभित्‌ । 
गच्छन्नच्छलकीर्तिरार्तनिलयः श्रोत्रान्तयात्रावता 

नेत्रेण त्रिपुरद्विषः प्रियतरंः देशं ददर्शादरात्‌ ॥ १२ ॥। 


उद्विग्रानिति || वीराश्च ते वैरिणो वीरवैरिणः | कैरवाश्च ते 
वीरवैरिणश्च तेषां भयस्य कृत्‌ कर्ता करोतेः ತಾಗಿ किप्‌ । भूयो मुहुर्मुहुः । 
भूमेभारस्य भित्‌ भेत्ता भिदेः क्विप्‌ । (स श्रीकृष्णः) तथा च पौराणिकाः- 
'भूभारोत्तारणाय च | कौरवाणां विनाशय” इति । गरुडप्रतापतरसा 
गरुडस्य यः प्रतापः तस्य तरसा वेगेन 'रंहस्तरसी तु रयस्यदः 
इत्यमरः | उद्विग्रान्‌ भीतान्‌ (अग्नीन्‌) “ओविजी भयचलनयोः? इत्यस्य 
ओजीत्वानिष्ठानत्वं “त्रस्तश्रकितो दरितो भीतो 871 विशङ्कितस्रस्तः | 
कातरभीरुकभीलुकभीवर एवादशाधीर' इति आाब्दरत्राकरः । विभग्नान्या- 
मृदितानि अर्चीषि ज्वाला येषां ते तथोक्तः तान्‌ कृत्वा । अच्छला 
अस्खलिता कीतिर्यस्य स तथा 'छदस्खलितयोः छलम्‌’ इति केशव: | 
आर्तानां निलय आश्रयः श्रीकृष्णः 'भक्तार्तिभञ्जन' इति प्रसिद्धिः | 
गच्छन्‌ सन्‌ श्रोत्रस्यान्तोऽन्तिकम्‌ 'अन्तःप्रान्तेऽन्तिके नाशे स्वरूपेऽति- 
मनोहर? इति विश्वः । श्रोत्रान्तस्य यात्रा गमनमस्यास्तीति श्रोत्रान्तस्य 
यात्रावत्‌ । तेनात्यायतेन नेत्रेण त्रिपुरद्विषः द्वेष्टीति द्विट्‌ किप्‌ । त्रयाणां 
पुराणां समाह्वारस्निपुरं पात्रादित्वान्न डीप्‌ | तस्य द्विषः शिवस्य प्रियतरम्‌ | 
'अल्पाचूतरं बहुतरकं वा प्रियतमम्‌’ इति सूत्रभाष्यप्रयोगात्‌ स्वार्थ 
तरप्प्रत्ययः । प्रियं देशम्‌ | प्रियकरमिति पाठे करोतेस्ताच्छील्ये टः | 


१. “प्रियकरं? इति पाठान्तरम्‌ 

आदरात्संवेगाद्‌ ददर्श । तथाच हरिवंशे- “एतच्छुत्वा तु गरुडो वासुदेवस्य 
भाषितम्‌’ इत्यादिना.....आझुत्याकाशगङ्गायां निपीय सलिलं बहु | स 
ववर्षोपरिगतो वैनतेयः प्रतापवान्‌ । तेनाग्निं शमयामास’ इत्यन्तेन 
पुरीवलयभूताग्रीनां निर्वाणनोक्ता ।। १२ || 


स्थानीयं तच्छोणिताख्यं प्रविइय 

प्रत्याकर्तु पूरयन्‌ पाञ्चजन्यम्‌ | 
रेजे राजीवेक्षणः पूर्णचन्द्रबिम्बो - 
द्रारीवाम्बुदः प्रावूडादौ ।। १३ || 


स्थानीयमिति ।। राजीवे पद्मे इव ईक्षणे नेत्रे यस्य स तथा । शोणि- 
ताख्यं स्थानीयं नगरीं (“पूःस्री पुरी नगयौ वा पत्तनं पुटभेदनं’ इत्यमरः ।?) 
प्रविइय प्रत्याकतुं निराकतु प्रत्याख्यातुमित्यपि पाठः। शोणितपुरे विद्यमानान्‌ 
बाणप्रभृतीन्‌ वित्रासयितुमित्यर्थः । पाञ्चजन्यं तन्नामकं ಕಣ್‌ पूरयन्‌ | 
प्रावृडादौ वर्षकालादौ पूर्णच्द्वस्योद्वारी उद्धमनशील: | अम्बुदो मेघ इव रेजे | 
“राजू दीप्ती? लिट्‌ । दिदीपे | पूणौपमालङ्कारः । स्थानीयमित्याद्या चतुर्दश - 
छोकी झालिनीनामकवृत्तबद्धा | तथाच वृत्तरत्राकरे- झालिन्युक्ताम्तौ तगौ 
गोऽब्धिलोकैः' इति तल्लक्षणं मगणतगणौ तगणो गुरू इत्यर्थः ।।१३।। 


निर्यनूध्वाण्डोपलास्फालदार्द्या- 

दागच्छन्त्या स्वप्रतिध्वानवृत्त्या । 

शब्दः सद्यस्सानुगस्तन्मुखोत्थः 

पृथ्वीं भित्वा सप्त चाष्टाशु लोकान्‌ ॥ १४ ॥। 


१. प्रत्याख्यातु' इति पाठान्तरम्‌ । 

निर्यन्निति ।। तन्मुखोत्थस्य श्रीकृष्णस्य मुखादुत्तिष्ठतीति तन्मुखोत्थः 
“सुपि स्थ’ इति कप्रत्ययः | “उदःस्थास्तम्भोः पूवस्य’ इति पूर्वसवर्णम्‌ | 
Raq बहिनिस्सरन्‌ ऊर्ध्वो योऽयमण्डोपलः पाषाणः | “पाषाणप्रस्तर- 
ग्रावोपलाइमानः शिलादूषद्‌' इत्यमरः । स एव दृढ इत्यर्थः । तस्या- 
स्फालः सङ्घटनं तस्य दाढ्यौत्‌ गाढभावात्‌ । आगच्छन्त्या प्रत्यावर्तमानया 
प्रितिध्वानवृत्त्या स्वस्य शब्दस्य प्रतिध्वानः प्रतिराब्दस्तस्य वृत्तिर्वर्तनं 
तया । अनुगया सहितः सानुगः शब्द: पाश्चजन्यनिनदः सद्यस्तत्क्षणे 
पृथ्वीं भित्वा सप्त सप्तसह्नयाकान्‌ लोकांश्च अतलवितलसुतलरसातल- 
महातलतलातलपातालाख्यान्‌ | आष्ट अशा व्याप्तौ लुङ्‌ आशिष्ट । “स्व- 
रतिसूतिसूयति धूञूदितोवे’ति किलिपतेट्त्वात्तदभाबे रूपमाष्टेति 
व्याप्तवानित्यर्थः | अत्र पर्यायोऽलङ्कारः | “पर्यायो यदि पययिणैक- 
स्यानेकसंश्रयः | पद्मं मुत्तवा गता चन्द्रं कामिनीवदनप्रभा’ इति सोदाहरणं 
तज्लक्षणामिधानात्‌ । १४ || 


सङ्यारम्भोययोगमुययोतयन्तः शाङ्कारावैर्गोपुरद्वारभूमौ | 
्रेङ्कन्तीभिः स्वर्विमानाबलीभिस्तं से द्रष्टं खेचरा 
योगमीयुः ॥ १५ 1 
सइनेति ।। खेचरा देवाः “तत्पुरुषे कृती’त्यलुकू । गोपुरस्य पुर- 
द्वारस्य “पुरद्वारं तु गोपुरम्‌’ इत्यमरः । तस्य यद्वारं तस्य भूमौ गोपुरद्वारेति 
करिकलभन्यायेन व्याख्येयम्‌ | तत्र श्रुतेरिति रोषः । शह्नस्य पाञ्चजन्यस्य 
रावैः | आइ्पूर्ाद्रौतेर्घञ्‌ । ध्वनिभिः सङ्घयस्य युद्धस्य “कदनप्रदन- 
क्रन्दनसह्नयसमीकानि युद्धवाचीनी'ति आाब्दरत्राकरः । तस्य योऽयमारम्भ- 
स्तस्योद्योगमुद्योतयन्तः प्रकाशयन्तः प्रेह्कन्तीभिरागच्छन्तीभिः । स्वविमानानां 

स्वर्गरथादीनाम्‌ | आवलीभिः पड्लिमि: । तं श्रीकृष्णं ಶಕ್ರ योगं सङ्गतिं 
युद्वरसास्वादनानुकूलं मेलनमीयुः | “इण्‌ गतौ” लिट्‌ ॥ १५ || 


तद्वोषान्तर्घइ्नापूर्णितायां सत्यां दैत्याः कर्णदर्यां नगर्याः | 
रक्षायुक्ताः सर्वतः पर्वताभास्तत्रोद्गुद्धा जृम्भमाणाः 
कथञ्चित्‌ ॥ १६ ॥| 


तदिति ॥ नगर्याः सर्वतस्सवत्र रक्षायां रक्षणे युक्ता नियुक्ताः । 
पर्वताभाः पर्वताकारा दैत्याः । कर्ण एव द्री कन्दरः तस्यां कर्णदर्या 
“दरी तु कन्दरो वास्री'त्यमरः । तद्घोषान्तर्घईनाघूर्णितायां तस्य शङ्खस्य 
घोष आरावः TARE अन्तस्सम्बन्धेन आधूर्णितायां आन्तायां सत्यां 
तत्र नगरे जृम्भमाणा: सन्तः कथश्चिदुद्रुद्धा । बुध्यतेः कतरि क्तः | 
Sed: ।। १६ || 


अभ्युत्थानेः पोथयन्तो महाश्राण्यभ्रादभ्रा उन्मुखा दिङ्गखानि | 
भास्वद्वियुद्धीषणोन्मेषणानां पर्यावृत्त्या रञ्नयाश्रक्रुरक्ष्णाम्‌ 
|| १७ || 


अभ्युत्थानैरिति ।। उन्मुखा उदग्रमुखा ೫1೫೫71 अभ्राणि मेघा इव 
अदश्रा: स्थूलाः । “अथ दश्रः स्यात्‌ । अल्पे शिशौ हस्वे च' इति 
केशव: | दैत्या इति विशेष्यपदानुवृत्तिः | पुररक्षकाः | महान्त्यभ्राणि 
मेघान्‌ | अभ्युत्थानैः पोथयन्तः | पृथ हिंसायामित्यस्य शतरि रूपम्‌ | 
विलोडयन्तः । दिङ्गुखानि दिग्भागान्‌ । भास्वान्‌ सूयौ विद्युतस्तटितस्तद्वद्‌ 
भीषणानि भयङ्कराणि उन्मेषणानि उन्मीलनानि येषां तानि भास्व- 
द्विद्यु्रीषणोन्मेषणानि केषाश्चिन्नयनानि सूर्यसमानि | परेषां विद्युत्समानीति 

तथोक्तानि तेषामक्ष्णां नेत्राणाम्‌ | पर्यावृत्त्या परिवर्तनेन अमणेन रअयाश्रक्रु: 
रञ्ज रागे हेतुमण्णिजन्ताछ्िट्‌ | रक्तानि चक्रुः । अत्र नेत्रक्तिप्ना दिशां 
रागासम्बन्धेऽपि तत्सम्बन्धकल्पनात्सम्बन्धातिरायोक्तिरलङ्कारः ।।१७।। 


नादः कोऽयं हेषयन्‌ भीमनादं 
संवर्तादौ वारिदं दुर्निवारम्‌ | 
यत्रारब्धे नित्यविश्वस्तसुप्तं चित्तं 
वृत्त नः पदं सम्भ्रमस्य ॥ १८ ॥ 


नाद इति ॥। संवर्तस्य प्रलयस्यादौ आरम्भकाले संवर्तादौ । “संवतः 
प्रलयः कल्प? इत्यमरः | दुर्निवारं वारयतेः “ईषहुस्सुषुकृच्छाकृच्छार्थषु' 
इति खल्‌ । अवारणीयम्‌ | भीमो भयङ्करो नादो यस्य तं भीमनादं “भीमं 
भयानकम्‌ | भयङ्करं प्रतिभयम्‌’ इत्यमरः | वारिदं मेघं हेषयन्‌ हेषावन्तं 
आाब्दवन्तं कुर्वन्‌ हेषृद्देष्‌ अव्यक्ते शब्द इत्यतो हेतुमण्णिच्‌ । हेषते 
स्वनतीति मेघस्तं प्रेरयतीति हेषयन्‌ । भीषयन्निति पाठः सुगमः । नादः 
कोऽयमिति विस्मयात्‌ यत्र यस्मिन्नारब्भे उपक्रान्ते नित्यं विश्वस्तं विश्वासं 
प्राप्तं सुप्तं भावे निष्ठा । स्वापो यस्य तत्‌ | नश्चित्तं मनः । सम्भ्रम- 
स्यानवस्थानस्य भयस्य वा “सम्भ्रमो भये । अत्यादरावेगयोस्स्यात्‌’ इति 
दर्पणः | पदं स्थानं वृत्तं कर्तरि क्तः । अवर्तत || १८ || 


इत्यालोला रक्षितारोऽतिरूक्षा लोकालोकास्फालनोद्धृतशङ्काः । 
शुम्भैरङ्गैरुच्छुसद्रोमरौद्रैरध्वानं तं दुद्रवुर्यत्र शाङ्गी ॥ १९ ॥ 


इतीति ।। इत्येवंप्रकारेण | आलोला अतिचलाः 'लोलश्चलसतृष्णयोः' 
१. "भीषयन्‌ इति पाठान्तरम्‌ | 

इत्यमरः । रूक्षाः । रूक्ष पारुष्य इत्यतः पचाद्यच्‌ । परुषाः प्रेमरहिता 
वा | लोकालोकस्य चक्रवालपर्वतस्य आस्फालनेन प्रतिघइनेन उद्भूता 
उत्पन्ना शङ्का भयं वितर्को वा येषां ते तथोक्ताः । “अथ शङ्का स्यात्‌ 
वितर्के साध्वसेऽपि च' इति कविदर्पणः । रक्षितारः पुरस्य रक्षकाः | 
उच्छसद्रोमरंद्रेरुच्छुसन्ति विकसन्ति यानि रोमाणि तै रैद्रैरुग्रै: AE 
इत्यमरः । तुङ्गैरुनतैरङ्गैः पादाद्यवयैर्लक्षितास्सन्तः । यत्राध्वनि शाङ्गी 
शाङ्गधन्वा श्रीकृष्णस्तमध्वानं मागं दुद्रुवुः । द्रु गतौ लिट्‌ प्राप्तवन्तः | 
वृत्त्यनुप्रासच्छेकानुप्रासौ झाब्दालङ्कारी संसृष्टौ | १९ || 


शूलैरेके gt: केचिदन्ये खड्गैरुग्रैर्भिण्डिवालैः प्रचण्डाः | 
मुश्यामृष्टैः पइसैस्साइहासा वृष्णीन्द्रांस्ते जघ्निवांसः समन्तात्‌ 
|| २० || 


शूलेरिति ।। एके भटाः ಕಿ: केचित्तु gga: । ಸ! gre’ 
इति यादव: । केचित्तूग्रै रौद्रै्िण्डिवालैस्सगै: । “भिण्डिवाल: क्षेपणीयः 
सुगोदीर्घमहापल' इति यादवः । मुष्ट्यामृट्ैर्मुष्टिना आमृष्टा: परिमृष्टा गृहीता 
इत्यर्थः । तैः पट्टसैः “पट्टसो लोहदण्डो यस्तीक्ष्णधारः क्षुरोपम” इति 
यादवाभिहितलोहदण्डास्तैरायुधैः | साइहासा अट्टहासेन सहिताः 
“निकुश्चितशिरोगात्रमट्टहासो महाहस” इति वैजयन्ती | प्रचण्डाः प्रतापिनः 
“प्रतापिनि ಯಯ ಟು केशवः । ते बाणभटास्समन्तात्‌ सर्वतो 
वृष्णीन्द्रान्‌ बलभद्रश्रीकृष्णप्रद्युप्नान्‌ जघ्निवांसो हिंसितवन्तः । प्रह्ृतवन्त 
इत्यर्थः । हनहिँसागत्योरित्यतो लिटःक्सुः । लिटि द्वित्वं हलादिशेष:। 
'कुहोइचुः' । ‘अभ्यासाच' इति कुत्वम्‌ । “गमहन-” इत्युपधालोपः । 
सति चैवं जघ्निवांस इति रूपम्‌ | यद्यपि 'छन्दसि लिट्‌ । लिटः 

कानज्वाकसुश्र” इति छन्दस्येव कसुकानचौ मुनित्रयाभिमतौ भातः । तथापि 
कवयो बहुळं प्रयुञ्जते भाषायामपि । “तं तस्थिवांसं नगरोपकण्ठे’ Naif 
सर्वाण्यधिजग्मुषस्ते’ प्रातः पौरस्त्यपृथ्वीधरगुरुशिखरं जम्मुषस्तिग्मभानोः' 
इत्यादाविति वैय्याकरणाः कविप्रयोगमपि प्रयोगशरणं वदन्ति || ಇಂ ॥| 


तत्रामीषां विद्युदाध्माततीव्राः शस्रापातान्नाभिभूत्यै बभूवुः । 
सामग्रीभिः साधनानामपीद्धा दैवोद्विक्ते बाभिचारप्रयोगाः 
।। २१ || 


तत्रेति ।। तत्र युद्धरङ्गे अमीषां वृष्णीन्द्राणां कृष्णबलभद्रप्रद्ुम्रानां 
विद्युदाध्मातानीव अशानिशब्दा इव तीव्राः कटवः अशनिशब्दा निष्ठुरा 
इत्यर्थः । यदि धर्मेण चरत्सु विद्युदापतेदित्यत्र प्रवर्ग्यप्रायश्रित्तप्रकरणे 
विद्युच्छब्दोऽयमइनिवाचक इति व्याख्यातम्‌ | शस्रापाता बाणा- 
द्यायुधागमनानि साधनानां सामग्रीभिः । समग्राणां भावः सामग्ग्रमित्यत्र 
‘हलस्तद्धितस्य’ इति यकारलोपे ಕಗ: षित्त्वान्डीषि सामग्रीदाब्दः | 
ताभिरिद्धा दीप्ता अपि दैवेनोद्रिक्तेऽधिकेऽभिमुखंदैवे पुरुषेऽभिचारप्रयोगा 
मरणप्रयोगा वा इव | अभिभूत्यै अभिभवाय तिरस्काराय न बभूवुः | 
उपमालङ्कारः । २१ || 


अत्यावत्तैस्ताकक्ष्यहुङ्काररंहःप्रत्यादिष्टेः स्वप्रहाराभिवेधात्‌ | 
ग्रासापेक्षावीक्षितो वारिजाक्षश्चापे रोपान्‌ रुम्मपुङ्खानयुङ्कः 
|| २२ || 


अत्यायत्तैरिति ।। स्वप्रहाराभिवेधात्‌ स्वेषां प्रहारा आयुधानि तेषा- 
मभिवेधः प्रत्यसनं तस्मात्‌ | स्वायुधानामकिञ्चित्करत्वादितीयमुक्तिः | 

ताक्ष्यहङ्काररंहः प्रत्यादिद्टैः ताक्ष्यस्य गरुडस्य यो हुङ्कारस्तस्य रंहो वेगस्तेन 
प्रत्यादिष्टा निराकृतास्तैः । प्रत्यादिष्टो निरस्तः स्यात्‌’ इत्यमरः | 
अत्यायत्तैः अत्यन्तप्रय्रयुक्तेः ಕಾಳಿ: । ग्रासापेक्षावीक्षितः ग्रासस्य 
कबलस्यापेक्षया वीक्षितोऽवलोकितो वारिजाक्षः श्रीकृष्णः चापे शार्जञ 
रुग्मपुङ्खान्‌ स्वर्णखचिताः ge बाणावयवविरोषाः येषां ते तथोक्तास्तान्‌ 
“पुङ्खः श्येने शरादौ च' इति नानार्थरत्रमाला । रोपान्‌ बाणान्‌ 'कलम्ब- 
मार्गणशराः पत्री रोप EN: इत्यमरः । अयुङ्क “युजिर्‌ योगे’ लङ्‌ 
प्रयुक्तानकरोत्‌ || २२ || 


विष्णोरस्रप्रस्तरो विश्वयोनेरासीन्नासौ सङ्गरोपक्रमाय | 
जिह्वास्फालस्फोटिताङ्गे पतङ्गे नह्याटोपः सावकाशः 
कृशानोः ॥ २३ ॥ 


विष्णोरिति ।। विश्वस्य प्रपञ्चस्य योनिः कारणं तस्य विष्णोः 
कृष्णस्य | असौ चापगलितोऽस्नप्रस्तरः । प्रकर्षण स्तृणातीति पचाद्यच्‌ 
अख्ररूपश्चासौ प्रस्तरश्चास्रप्रस्तरः | अनेन कर्तरि पचाद्यजूत्वादनेन 
प्रे्रोऽयज्ञ' इति अयज्ञविषये घञनुशासनात्‌ प्रस्तार इति स्यादिति चोद्यं 
परिहृतम्‌ | घअनुशासने भावे ‘अकर्तरि च कारके’ इति विवक्षितत्वा- 
त्कर्तरि चात्राजूत्वादिति | उक्तं चैवमेवामरव्याख्याने “पाषाणप्रस्तर- 
्रावे'त्यत्र । सङ्गरस्याहवस्य उपक्रम आरम्भः तस्मै तादर्थ्यं इति 
वक्तव्यादत्र चतुथी | नासीत्‌ । ताक्ष्यहुङ्काररंहः प्रत्यादिष्टतया लक्ष्याभावात्‌ 
चापे रोपारोपणं युद्धारम्भमपि न द्योतयितुं निपुणमासीदिति भावः | 
अमुमर्थमर्थान्तरन्यासेनाह- जिह्वेति || जिह्वाया ज्वालायाः । Fo 
तु वाचि च ज्वालायां रसनायां च' इति केशव: । आस्फालनमावेधः 

ee तेन स्फोटितानि विदारितान्यङ्गानि यस्य सः । जिह्वास्फाल- 
. स्फोटिताङ्गस्तस्मिन्‌ पतङ्गे शलभे ಇತತ; शलभे शाली खगे कमलबान्धवे' 
इति शब्दरत्वाकरः । कृशानोरनलस्य “कृशानुः पावकोऽनलः? इत्यमरः | 
आटोपः संरम्भः “आटोपो वेगसंरम्भसम्भ्रमा' इति यादव: । सावकाशः 
अवकाशसहितः । स लक्ष्यो नहीत्यर्थान्तरन्यासोऽलङ्कारः ।। २३ || 


निर्वास्यामूनेच्छदच्छेद्यशक्तिः सप्रद्युम्नः सीरिणा चानुयातः । 
कर्तु पश्चान्रिष्कृपं विक्रमिष्यन्नान्दीपूजां देवकीनन्दनो$त्र 
|| २४ || 


निर्वास्येति || अच्छेद्या शक्ति: सामर्थ्यं यस्य सोऽच्छेदयशक्तिः । 
प्रयुम्नेन सहितः gp: । सीरिणा बलभद्रेणानुयातश्र । देवकीनन्दनः 
नन्दते: नन्द्यादिलक्षण: कतरि ल्युः | श्रीकृष्णः अत्र पुर्याम्‌ अमून्‌ 
बाणभटान्‌ निर्वास्य निष्कास्य | पश्चाननिष्कृपं निर्गता कृपा दया यस्मा- 
त्कर्मणस्तद्यथा भवति तथा | विक्रमिष्यन्‌ पराक्रमं करिष्यन्‌ नान्दीपूजां 
कल्याणवृक्ष्यर्थ नान्दीनामकदेवतापूजनम्‌ | 'नान्दी कल्याणवृद्धो 
स्यान्नाट्यारम्भेऽर्चनान्तरे’ इति केशवः । कर्तुमैच्छत्‌ | 'इषु इच्छायां’ 
लड “इषुगमियमां छः? ।। २४ || 


पेतुस्तस्यामुद्रलद्वीमदंषटर्वक्त्रैव्यत्तिरात्तशास्रैश्च हस्तैः । 
छिन्ना मर्मण्युल्बणैर्बाणवेगैरुद्वीर्णास्रा दैत्यभर्तुर्भुजिष्याः 
|| २५ || 


पेतुरिति ।। तस्यां शोणितनगर्यामुद्रलन्त्योडवसत्रंसन्त्यो भीमा भयङ्कयो 
ಕ! येषां तानि उद्गलद्धीमदंष्ट्राणि तैः । व्यात्तैः व्याइपूर्वाद्ददातेः कर्मणि 

क्तप्रत्यये “अच उपसर्गात्त' इति ददातेराकारस्य तकारे चर्त्वे भिसि च 
व्यात्तैरिति रूपम्‌ | विवृतैरित्यर्थः । वकंतैर्मुलैः । आत्तान्युपात्तानि शस्राणि 
आयुधानि यैस्ते आत्तशस्रास्तै; | “आयुधं तु प्रहरणं शस्रमस्रमथास्थियामू' 
इत्यमरः । हस्तैरुपलक्षिताः | दैत्यानां भर्तुर्बाणस्य पत्यर्थभर्तृराब्दस्य 
याजकादित्वात्समासः | दैत्यभर्तुर्भुजिष्याः किङ्कराः “नियोज्यकिड्डरप्रेष्य- 
भुजिष्यपरिचारका' इत्यमरः | उल्बणैः प्रव्यक्तेः स्फुटं 'प्रव्यक्तमुल्बणम्‌' 
इत्यमरः । बाणवेंगैः | मर्मणि जीवावस्थानप्रदेशे “जीवस्थानं भवेन्मर्म' 
इति हलायुधः | छिन्ना द्विधाकृता अत एव उद्गीर्णानि निर्गतानि अस्राणि 
रुधिराणि येषां ते उद्गीर्णास्रा: सन्तः 'रुधिरेऽसृग्रोहितास्ररक्तक्षतजशोणितम्‌' 
इत्यमरः | पेतुः ಇಷ್ಟ गतौ? लिट्‌ पतितवन्तः । गलदंट्रवकत्रविवरणादे- 
वणैनात्स्वभावोक्तिरलङ्कारः ।। २५ || 


केचिदाताः प्राणमात्रावरेषाः स्रस्ता गात्रैः प्रस्रवन्मूत्रदिग्धेः | 
आर्तारावव्याप्तविश्वादिगन्तान्युद्धारम्भोद्धोषणायैव विष्णोः 
|| २६ 1 


केचिदिति ।। प्रस्रवन्मूत्रदिग्धैः प्रस्रवत्‌ क्षरच तन्मूत्रं च प्रस्रवन्मूत्र 
तेन दिग्धानि लिप्तानि तैः । “दिग्धस्तु विषलिप्तेषौ त्रिषु लिप्तप्रवृद्धयोः' 
इति केशव: । गात्रैः ಕೌ: स्रस्ता गलिताः । प्राणमात्रं प्राणा एवावशेषो 
येषां ते प्राणमात्रावशेषा: । “मात्र कात्सर्येडवधारणे” इत्यमरः । अत 
एवार्ताराव; आतः सनन आरावः शब्दस्तेन व्याप्तं विश्वं जगद्येषां ते 
आर्तारावव्याप्तविश्वाः । “न बहुब्रीहो' इति सर्वनामत्वाभाव: । केचिद्वुजिष्याः | 
दिगन्तान्‌ दिग्भागान्‌ । विष्णोः कृष्णस्य युद्धारम्भस्योद्धोषणा एव प्रकाश 
कर्तुमिवेति फलोत्प्रेक्षालज्ञार: । याताः कर्तरि क्तः । गताः ।। २६ | 

अथाग्रतो ग्रसितुमिवोग्रविग्रहः परिग्रहस्रिपुररिपोः कृताग्रहः । 
समग्ररुग्ग्रह इव राहुरग्रणीर्जगदृहामिह ददृशे महागदः ।।२७।। 


अथेति ।। अथ पुरपालककिङ्करपलायनानन्तरम्‌ । त्रिपुररिपोः 
त्रिपुरशब्दो व्याख्यातस्नरिपुरद्विषेत्यत्र | तस्य इत्रोर्महादेवस्य परिग्रहः 
परिजनः “परिग्रहः परिजने पत््मामाधानशाययोः' इति रत्राकरः । उग्र- 
विग्रहः उग्रो रौद्रो विग्रहः शरीरं यस्य स तथा । “उग्र: स्यात्कालरीये 
न रौद्रे त्रिः’ इति केशव: । कृताग्रहः कृत आग्रहः ಹಳೆ येन स तथा | 
“आग्रह: स्यात्स्वीकरणे विरोधस्पर्धयोरपि’ इति दर्पणः | जगद्रुहां भुवन- 
द्रोहिणामग्रणीराद्यः समग्ररुक्‌ समग्रा सम्पूर्णा रुक्‌ कान्तिर्यस्य स चासौ 
ग्रहो राकाचन्द्रश्च तस्मिन्‌ राहुरिव इह पुरे । अग्रतः पुरः महागदः 
महाज्वरः “उपतापेरागव्याधिगदामया' इत्यमरः | ग्रसितुमागत इव ಕ್‌! | 
कर्मणि लिट्‌ । दृष्टः । फलोत्प्रेक्षालङ्कारः । उपमा स्पष्टा । वृत्त्यनुप्रासः 
आाब्दालङ्कारश्च | अथाग्रत इत्याद्यायां द्वादशाक्लोक्यां रुचिरानामकं वृत्तम्‌ | 
तदाह सूत्रे 'जभसा जगी रुचिराब्धिग्रहयोः' इति तदर्थं वृत्तरत्राकरे 
चतुरग्रहैरिह रुचिरा ज्भौ सजी ग’ इति वर्णितः || २७ || 


भुजैस्रिभिस्सरभयभोगिभैरवैः फणप्रभाग्रतलविलग्रभस्मभिः | 
रुजां पतिः प्रहरणमक्षिपत्स्वकं विषोद्भटं भुवनभृतो 

भुजान्तरे ॥ २८ ॥। 

भुजैरिति ।। रुजां पतिर्वरः | फणस्य प्रभेव प्रभा यस्य तत्फणप्रभं 

तच्च तदग्रतलं च तस्मिन्‌ विलग्नं विलीनं भस्म येषां तानि फण- 

प्रभाग्रतलविलग्रभस्मानि तैः । सरभसाः सवेगाश्च ते भोगिनः सर्पाश्च त 

इव भैरवा भयङ्कराः सरभसभोगिभैरवास्तैभीषणं दारुणम्‌ | “घोरं भैरवं 
च भयङ्करम्‌’ इति रत्नाकर: । त्रिभिभुजैज्वरस्य त्रयो भुजा इति पुराण- 
प्रसिद्धिः । स्वकं स्वकीयं विषोद्भटं विषोद्धतम्‌ 'उल्बणस्तूद्धतस्तस्मि- 
नुद्भटश्चोत्कटच सः? त्रिकाण्डीरेषः । प्रहरणमायुधं भस्म भुवनभृतः 
रोषस्य बलभद्रस्य भुजान्तरे भुजयोरन्तरालेऽक्षिपत्‌ क्षिप प्रेरणे पातितवा- 
नित्यर्थः । ज्वरस्य भस्मायुधत्वात्स्वायुधं भस्म फणच्छायेन करतलेन 
बलभद्रे GE भावः ।। २८ || 


अमुष्य तद्भसितरजांस्युरस्थले 
परिस्फुरत्स्फटिकशिलातलत्विषि | 
विरेजिरे रजतगिरेर्यथा तटे 
विसर्पिभिर्घनतुहिनानि रेणुभिः ।। २९ ॥ 


अमुष्येति ।। अमुष्य बलभद्रस्य परिस्फुरत्स्फटिकशिलातलत्विषि 
परिस्फुरच्च तत्‌ स्फटिकशिलातलं च तस्य त्विट्‌ कान्तिरिव त्विट्‌ यस्य 
तस्मिन्‌ उरस्थले | रजतगिरेः कैलासपर्वतस्य तटे विसर्पिभी रेणुभिर्घन- 
तुहिनानि यथा सान्द्रमहिमानीवेत्युपमा । तद्भसितरजांसि ज्वरक्षिप्त- 
भस्मपांसवः | Rog: स्रिया धूलिः पांसुर्ना न द्वयो रज’ इत्यमरः | 
विरेजिरे “राजू दीप्तौ’ लिट्‌ । दीप्तवन्ति || २९ ॥| 
विषादवन्मनसि मुखे विशोषवद्विशेषतो 
मुषितबलं बलस्य तत्‌ । 


निषेदुषः पतगपतौ कघायितं 
निमेषतः झुषितमिवाभवद्वपुः ।। ३० (| 

विषादवदिति ।। मनसि विषादोऽवसन्नता तद्वद्विषादवत्‌ । मुखे 
विशोषो विशोषणं तद्वत्‌ विशोषवत्‌ । “विशेषतो विशेषाकारेण मुषितमपहृतं 
बलं शक्तिर्यस्य तन्मुषितबलम्‌ | विहगपतो गरुडे निषेदुषः 'भाषायां 
सदवसश्रुव' इति लिटः कसुः कसो: सम्प्रसारणं च | कषायितं कषाय- 
आाब्दादितच्‌ | सञ्जातकषायं काथितमित्यर्थः | 'कषायस्तु रसे रागे 
काथनियासयोरपि’ इति कविदर्पणः । *तज्वरेणारोपितं वपुः शरीरं 
निमेषतोऽष्टत्रुटिपरिमितकालतः अष्टौ तास्तु निमेष’ इति ರತಾ: | 
प्ुषितमिव दग्धमिवाभवत्‌ “पुष दाह” इति दैवादिकस्य निष्ठाया मिटि 
रूपम्‌ । 'प्रुष्टयुष्टोषिता दग्ध’ इत्यमरे तु भौवादिकस्य पुष दाह इत्यस्य 
उदित्वेन उदितो वेति त्तवायां वेट्त्वात्‌ यस्य विभाषेति इणूनिषेधात्‌ पुष्ट 
दग्धमिति पठितमिति तब्याख्यातारः । केचित्तु प्रुष दाह इत्यस्मादेव 
धातोः सम्पदादिलक्षणकिपि yz दाहस्तदस्य सञ्जातमितीतच्‌ प्लुषितमिति 
रूपमित्याहुः | ‘spd कृचयोः कृशं विलग्ने विपुलं चक्षुषि विस्तृतं 
नितम्बे” इत्यत्रेवात्रापि मन आदौ विषादादेवर्णनादुट्लेखालङ्कारः | “एकस्य 
बहुधोछ्छेखेऽप्यसौ विषयभेदतः । गुरर्वचस्यरजुनोऽयं कीती भीष्मः शरासने ।।' 
इति तङ्कक्षणोदाहरणे || ३० ॥ 


निरीक्ष्य तन्नलिनदलायतेक्षणस्तदङ्गमुद्गिरिदिव वहिविप्तुषः। 
परिष्वजन्नपि मृदुनास्म पाणिना निरस्यति ज्चररुजमान्तरीं 
बत ॥ ३१ ॥। 


निरीक्ष्येति || नलिनदले इव आयते विशाले ईक्षणे यस्य स नलिन- 
दलायतेक्षणः श्रीकृष्णस्तं बलभद्रं निरीक्ष्य वह्लिविश्लुषोऽग्रिकणान्‌ उद्विरद्व- 
मदिव स्थितं तदङ्गं बलशरीरं मृदुना कोमलेन पाणिना परिष्वजन्‌ | 

“अनुदात्तेत्त्वकृतमात्मनेपदमनित्यम्‌ इति शतृप्रत्ययः । आलिङ्गन्‌ | 
आन्तरीमपि रुजं व्याधिं ಇಷ್ಟ तु स्याब्याधितोदयो:” इति केशव: | न 
केवलं बाद्यामित्यपिशब्दः । निरस्यति स्म निरसितवान्‌ “असु क्षेपणे’ 
लटू । स्मयोगे लिडर्थता । बतेत्याश्चर्य “विस्मयामन्त्रणे बत? इत्यमरः | 
अत्र देहसमालिङ्गनेन करणीयाद्वाद्यतापोपघातादधिकस्यान्तरशापोपश - 
मनस्यापि वर्णनात्प्रहर्षणमलङ्कारः | यदाह- “वाञ्छितादधिकार्थस्य 
संसिद्धिश्व प्रहषेणंम्‌ । दीपमुद्योतयेद्यावत्तावदभ्युदितोरविः” इति चन्द्रालोके 
तल्लक्षणोदाहरणे अभिहिते ।। ३१ || 


श्रमातुरं किमिति मुखं गुरोरिदं 

प्रसीद हे त्रिदशागणारिमर्दन | 

कनीयसा तव भगवन्मया मृधे 

विधीयते विरहितदर्पकः सकः 11 ३२ || 


श्रमातुरमिति ।। त्रिदशगणारिमर्दन त्रिदशगणस्य देवसमूहस्य येऽरयः 
झत्रवः तेषां मर्दनः संहर्ता तस्य सम्बुद्धिः । गुरोरग्रजस्य तव मुखं 
किमितीति हेतौ | केन हेतुना श्रमेणातुरं भ्रान्तं श्रमातुरं सकः कुत्सित 
इत्यर्थ कनूप्रत्ययस्थाने 'अव्ययसर्वनाञ्नामकच्प्राक्टेरि’त्यकञ्च । कुत्सितः 
सः मुखे श्रमादिकारी तव कनीयसा अनुजेन मया मृधे युद्धे 'मृधमास्कन्दनं 
सङ्घयं समीकं साम्परायिकम्‌’ इत्यमरः । विरहितदर्पकः विरहितस्त्याजितो 
दर्पो यस्य स तथा *ोषाद्विभाषे'ति बहुव्रीहेः कप्‌ । विधीयते क्रियते 
तत्‌ प्रसीद ततः प्रसन्नो भव । तत्र श्रमातुरस्य प्रसादः समर्थनीय 
उत्तरार्धवाक्यार्थन समर्थ्यत इति वाक्यार्थहेतुकं काव्यलिङ्गमलङ्कारः ।।३२॥। 

निवर्तयन्ननुनयवर्त्मनामुना रणादमुं रणनिपुणारिदारणः | 
मदोद्धतं मुदितमना गदाधिपं जगाद स स्फुरितगदो गदाग्रजः 
।। ३३ || 


निवर्तयन्निति ।। रणे निपुणाः प्रवीणा रणनिपुणा: । “सप्तमी शौण्डै'- 
रिति समासः । ते च तेऽरयः इत्रवस्तेषां दारणः पाटयिता | मुदितं 
सन्तुष्टं मनो यस्यासौ मुदितमनाः । स्फुरिता प्रकारिता गदा कीमोदकी- 
नाम्नी यस्यासौ स्फुरितगदः । “गोत्रियोरुपसर्जनस्य’ इति हस्वः | 
गदाग्रजः श्रीकृष्णः “गदाग्रजो मुञ्जिकेशो दाशाही दशरूपभृत्‌” इत्यमरः । 
अमुना पूर्वोक्तेनानुनयवर्त्मना अनुनीतिमार्गण | रणादमुमग्रजं निवर्तयन्‌ 
सन्‌ | मदेनोद्वतमुत्कटं गदाधिपं गदानां व्याधीनामधिपं ज्वरं “गदो रुजि | 
कृष्णस्याप्यनुजे ಈ तु गदा प्रहरणान्तरे’ इति केशव: । तत्र रणनिपुणारि- 
दारण इति आात्रूणामुद्धतिवर्णनात्प्रत्यनीकालङ्कारः । प्रत्यनीकं बलवतः 
₹೫ पक्षे पराक्रमः । जैत्रनेत्रानुगौ कर्णावुत्पलाभ्यामधः कृतौ ।।' इति 
तह्कक्षणोदाहरणाभिधानात्‌ ।। ३३ ॥ 


उपागतोऽस्यभिरुचितेक्षणः स्वयं 
विधेर्बलादिह खलु लोककण्टक | 
समागमश्रुतमहिमातिरेकिणः 
स्वरूपतश्रिरतरमर्थितस्तव ಜ| 
उपागत इति ।। लोकस्य कण्टकः क्षुद्रशत्रुस्तस्य सम्बुद्धिः लोक- 
कण्टक | “सूचये क्षुद्रशत्रौ च रोमहर्ष च कण्टक' इत्यमरः । अभिरुचित- 
मपेक्षितमीक्षणं दर्शनं यस्य स तथा त्वम्‌ | विधेर्नियतेः दैवं दिष्टं भागधेयं 

भाग्यं सत्री नियतिर्विधिः? इत्यमरः । बलात्स्वयमात्मना इह समागतोऽसि 
खलु अनुनये “निषेधवाक्यालङ्कारे जिज्ञासानुनये खलु' इत्यमरः । “अस 
भुवि’ लट्‌ । श्रुतस्य महिस्रोतिरेकोऽतिशयः सोऽस्यास्तीति श्रुतमहिमाति- 
रेकी तस्य तव स्वरूपतः समागमश्चिरतरं बहोः कालादर्थितः ।।३४।। 


जुगुप्सितं दुरितमयाच्छिरस्रयं शरीरतो रहयितुमुद्यतोऽद्य ते | 
भुजस्तु मे भवतु तथा महत्फलं भवन्तु भोर्जगति जना 
निरामयाः 11 ३५ || 


जुगुप्सितमिति ॥ हे लोककण्टकेत्यनुवर्तते । ते तव दुरितमयात्‌ 
दुरितप्रचुरात्‌ शरीरतः । आद्यादिभ्य इति वक्तव्यत्वात्तसिः । जुगुप्सितं 
निन्दितं शिरस्रयं शिरसां त्रयम्‌ । रहयितुं त्याजयितुं “रह त्याग’ 
इत्यस्यादन्ततया चुरादौ पठितस्य हेतुमण्णिचि तुमुनि रूपं रहयितुमिति | 
अद्य मे मम भुजद्वय उद्यतस्तथाराब्दः समुच्चये | “तथा ಬಟು साम्ये 
परमार्था्यनुज्ञयोः' इति यादवः | महत्फलं भवतु । कि तदित्यत उक्तं 
भो लोककण्टक जगति जना निर्गत आमयो येषां ते निरामया भवन्तु । 
भू सत्तायां’ लोटू ॥ ३५ ॥| 


तमीरयनिति स जघान बाहना 
पुरा हतः प्रहरदनिष्टमुष्टिभिः । 
स विष्टरश्रबसमथ प्रविष्टवानरिष्ट- 
कृदूघनघनमुष्टिषिष्टहृत्‌ ॥ ३६ ॥। 
तमिति ।। स श्रीकृष्ण इत्युक्तप्रकारेण तमीरयन्‌ तं प्रतिवदन्निति 
यावत्‌ । प्रहरन्‌ प्रहर्ता अनिष्टः जत्रुर्ज्वरस्तस्य मुष्टिभिर्मुष्टिघातैः पुराहतः 

सन्‌ तं ज्वरं बाहुना जघान । “हन हिंसागत्योः’ लिट्‌ । अथ हननानन्तरं 
स ज्वरोऽरिष्टमशुभम्‌ ‘अरिष्टं तु शुभाशुभे’ इत्यमरः । करोतीति कृत्‌ 
तस्य कर्ता अरिष्टकृत्‌ | घनघनमुष्टिपिष्टहृत्‌ घनो मुद्र इव घनः कठिनो 
यो मुष्टिस्तेन पिष्टं चूणितं qed यस्य स तथा । “घनाः कठिन- 
सद्वातमेघकाठिन्यमुद्ररा इति वैजयन्ती । स सन्‌ ज्वरो विष्टरश्रवसं कृष्णं 
‘विष्णुर्नारायणः कृष्णो वैकुण्ठो विष्टरश्रवा’ इत्यमरः । प्रविष्टवान्‌ । 
उपमावृत्त्यनुप्रासयोः संसृष्टिः ।। ३६ ॥। 


अलक्षयन्‌ क्षणिकसलक्षणं बहिनिराकुलः 
कलहचलो न च स्खलन्‌ | 

निमीलयन्‌ भृशमधिकोष्मणान्तरं 
निदानवेयमनुत माघवो ज्वरम्‌ ॥ ३७ ॥। 


अलक्षयन्निति ।। माधवो माया लक्ष्म्या धवः पतिः श्रीकृष्णः | 
क्षणिकसलक्षणं क्षणिकं क्षणमात्रावस्थायि तेन समानं लक्षणं यस्य स 
क्षणिकसलक्षणस्तम्‌ | स्त्रियां तु क्षणिका ज्ञेया विद्युति क्षणवस्तु यत्‌ | 
तत्र त्रिःक्षणमात्रावस्थायिवस्तुनि च ।। इति केशव: । ज्वरं बहिरलक्षयन्‌ 
स्वार्थे णिच्‌ | अपञ्यन्नपि निराकुलोऽव्यग्रः | अव्यग्रतां व्यनक्ति न 
कलहेन चलो न च स्खलन्निति | दुरं नयनं भीलयन्‌ अधिकेनोष्मणा 
उष्णेन अधिक्रोष्मणा । “उष्मा ग्रीष्मोष्मबाष्पेषुः इति कविदर्पणः | हेतौ 
तृतीया | निदानवेदी आदिकारणं जानन्‌ आन्तरमन्तर्गतममनुत “मनु 
अवबोधने? लड्‌ अवबुद्धवान्‌ || ३७ || 

रुजावहं जठरगतं हरज्चरं 

गरोज्चलं जितमभितः सुदुर्जरम्‌ | 

महाज्चरं जरयितुमोजसा निजं 

ससर्ज सज्चलनमिवार्जुनप्रियः ॥। ३८ ॥| 

रुजावहमिति ।। अर्जुनस्य प्रियोऽजुनप्रियः । अर्जुनः प्रियो यस्य 

स इति वा स श्रीकृष्णः रुजावहं रोगप्रापकं ज्वरस्य सर्वव्याधि- 
निदानत्वादिति भावः । “व्याधिरामय आतङ्को गदो रोगो रुजा च रुक! 
इति शब्दरत्वाकरः । जठरमुदरं गतं प्रविष्टं जठरगतं. ‘द्वितीयाश्रिते-”ति 
समासः । गरोज्वलं गरो विषमिवोज्वलो दीप्तो गरोज्वलस्तम्‌ । “गरस्तु 
नृलिङ्गकः | ऋषिभेदे निगरणे विषे च' इति केशव: | अभितोऽभिमुखं 
जितं पराजयं प्राप्तम्‌ । अन्तस्सुदुर्जरं सुतरां कृच्छ्रेण जरयितुमर्हम्‌ | 
महाज्वरं महान्तं ज्वरं रैवज्वरम्‌ | ओजसा बलेन जरयितुं निजं ज्वरं 
वैष्णवं ज्वरं ज्वलनमिव वहिमिव | ससर्ज “सूज विसर्गे’ लिट्‌ 
उत्पादितवान्‌ ।। ३८ || 


अथ चश्चरीकनिकराश्चितश्रियः 

स्फुटितश्रियः पतिशरीरवारिदात्‌ | 

ददृशे झडित्यशनिपातशङ्कया 

ज्चरबीर एष निचकर्ष चापरम्‌ ।। ३९ || 


अथेति ।। चश्चरीकनिकराश्चितश्रियः चश्चरीका भृङ्गास्तेषां निकरस्य 
समूहस्य अञ्चिता पूजिता श्रीः कान्तिरिव श्रीर्यस्य स तथा तस्य श्रियः 
पतेः कृष्णस्य “तत्पुरुषे कृति बहुलम्‌’ इत्यलुक्‌ | “श्रियः पतिः श्रीपतिः 
स्यात्‌’ इति द्विरूपकोश: । शरीरमेव वारिदो मेघस्तस्मात्‌ स्फुटितः 

प्रव्यक्त उद्गत एष ज्वरवीरो ज्वरेषु वीरः शूर: । “सप्तमी'ति योगविभागा- 
त्समासः । ज्वरं वीरयते विक्रमत इति कर्मण्यणि वा ज्वरवीर इति 
रूपम्‌ | तेन "पूर्वापरप्रथमजघन्यसमानमध्यमध्यमवीराश्च' इति वीराब्दः 
“प्रथमानिर्दिष्ट इति पूर्व प्रयोज्य इति पर्यनुयोगो निरवकाशः। सामानाधि- 
करण्यस्यात्रानभिमतेः | अशनिपातशङ्कया अशनिपातस्य शङ्कया वितकेण | 
अशनिरापतति किमित्युप्रेक्षा । “शङ्का वितर्कभययो:” इत्यमरः । ददूशे 
कर्मणि लिटू । आगरं प्रत्यर्थिभूतं शैवज्वरं विचकर्षं “कृष विलेखने’ कतैरि 
लिट्‌ | अवकृष्ठवान्‌ । झरीरवारिदादित्यत्र रूपकमलङ्कारः | मञ्जुभाषिणी- 
नामकं वृत्तं सजसाजगौ भवति मञ्जुभाषिणी’ति वृत्तरत्नाकरः ।।३९।। 


दृशि गोचरौ च जगतोऽभिमतौ 
कृतनिश्चयौ हरिमहेश्वरयोः | 
ged गगनसङ्गिशिखौ 

समवेयतुः समुदयाय तदा ॥ ४० || 


दृशीति ।। तदा विकर्षसमये | हरिमहेश्वरयोरभिमतौ ಟೂ च 
वर्तमान” इति षष्ठी | जगतो दृशि दृष्टौ गोचरौ द्रष्टुजननयनविषयावित्यर्थः | 
समुदयाय समीचीनञुभप्राप्यै “उदयः पूर्वशैले स्यादुन्नतावुद्रतावपि | 
आविभवि शुभप्राप्त' इति कविदर्पणः । कृतनिश्चयौ आपादिताध्यवसायौ | 
गदपुङ्गवौ रोगाधिपौ गगनसङ्गिशिखौ गगनेऽन्तरिक्षे सज्ञिन्यी शिखे मूर्धानौ 
ययौस्तौ तथा । “शिखा तु स्री शिफा धाम घृणि ज्वालासु मूध्नि च' 
इति केशव: । समवेयतुः समवपूर्वादिणगताविति धातोर्लिट्‌ । सङ्गतवन्तौ | 
गगनसङ्गिशिखाविति सम्बन्धातिरायोक्तिरलङ्कारः । प्रमिताक्षरानामकं वृत्तं 
“प्रमिताक्षरा सजससैरुदिता' इति हि वृत्तरत्नाकरः ।। ४० ॥| 

उपगूहने नखविलेखनोन्मुखौ क्षणचुम्बनावधरदंशनिर्दयौ | 
भुजमध्यघट्टनपटू च मुष्टिभिः परिवर्तितेक्षणनिरीक्षणी 
मिथः ॥ ४१ ॥ 


उपगूहन इति || उपगूहने आलिङ्गने प्रसक्त इति शेष: | क्षणचुम्बनौ 
क्षणे चुम्बनं ययोस्तौ “सप्तमी विशेषणे बहुव्रीहौ' इति ज्ञापकाब्यधि- 
करणोऽपि बहुब्रीहिरिष्यते । अनन्तरं नखविलेखनोन्मुखौ नखानां विलेखने 
उन्मुखौ उद्युक्तौ ततः । अधरदंशनिदेयौ निर्गता दया याभ्यां तौ निर्दयी | 
उपसर्जनहस्वता ಮಯ ಮು दशने निर्दयी मुष्टिभिः भुजमध्ययोर्घट्टने 
परस्पराभिघाते पटू समर्थौ । “मिथोऽन्योन्यं रहस्यपि’ इत्यभिधानम्‌ | 
परिवर्तितानीक्षणयोर्नयनयोर्निरीक्षणान्यवलोकनानि ययोस्तौ परिवर्तिते- 
क्षणनिरीक्षणौ | इमौ शैववैष्णवज्वरौँ प्रमददम्पती इव विरजेतु इति 
भाविक्रियान्वयः ।। ४१ ॥। 
विपरीतकर्मचटुलावुपर्यंधौ लुठनालसावपि विरामनिस्पृहौ | 
कलहप्रियौ कृुमजलाविलाविमौ प्रविरेजतुः प्रमददम्पती 
इव ॥ ४२ || 
विपरीतेति || विपरीते रात्रौ करणीये सुरतादिकर्मणि चटुली ತಗೆ! 
“स तया शुशुभे श्रीमान्‌ लतया कण्ठसक्तया | विपरीत इवाकाशे सूर्यो 
नक्षत्रमालये'ति वाल्मीकिरामायण इव “परीतं तु दिवा प्रोक्तं विपरीतं 
तु शर्वरी'ति तब्याख्यानोक्तरीत्या विपरीतराब्दो रात्रिवचनस्तथा च 
कविदर्पणः- “विपरीतं तु निइयपि | अर्थस्वमावकौटिल्येऽपी'ति । ज्वरपक्षे 
कुटिलव्यापारनिष्णातावित्यर्थः | उपर्यधो लुठनेन अलसौ मन्दौ | 

पुरुषायिते उपर्यधोभावेनालस्यशालिनावपि विरामनिस्पृही विरामे विरतौ 
निर्गता स्पृहा इच्छा याभ्यां तौ | तथा कलहे स्पर्धने युद्धे च “कलह: 
स्पर्धने युद्धे? इति दर्पणः | क्ुमजलाविलौ ged श्रमवारि तेनाविली 
कलुषी | इमौ शैववैष्णवी ज्वरी प्रकृष्टमदशालिदम्पती प्रमददम्पती इव 
विरेजतुः इदुदेड्विवचनं प्रगृह्यम्‌’ इति प्रगृह्यन्वेन gore अचिनित्यम्‌' 
इति प्रकृतिभावः । मणीवादेनेन्तिवचनं तु मुनित्रयासम्मतत्वादनादरणीयमिति 
बैय्याकरणाः | “मणीव नीलावलिदम्पतीव तद्विलोचनाभ्याम्‌' 
इत्यादिनेषधप्रयोगम्‌ | 'कादम्बखण्डितदलानिव पङ्कजानि’ इत्यादाविवराब्द 
एव सादृरयार्थक इत्युत्तवा निर्व्यूढवन्तः । अत्र उपमा | आलिङ्गनादि- 
रूपाणां युगपद्भावभाजां क्रियाणां गुम्भनात्‌ समुञ्चयालङ्कारश्च | यदाह 
चन्द्रालोके “बहूनां युगपद्भावभाजां गुम्भः समुच्चयः । नइ्यन्ति 
पश्चात्पश्यन्ति भ्रश्‍यन्ति च तव द्विष’ इति । क्रोकद्व्यमेकार्थतात्पर्य- 
कत्वात्सन्दानितकं नाम काव्यम्‌ | उपगूहन इत्यादिसप्तक्लोक्यां 
मञ्जुभाषिणीवृत्तं लक्षणमुक्तम्‌ | अत्रादाबुपगूहनमनन्तरं चुम्बनं ततो 
नखविलेखः ततो दन्तक्षतं चेति दम्पत्योश्चत्वारो विलासा उपगूहन इति 
प्रथमार्धे निबद्धाः । उत्तरार्धे भुजमध्ये fg मिथो निरीक्षणं च 
दम्पतिधमौ निबद्धः । विपरीतकर्मचटुलाविति कोके उपर्यधो लुठनालसत्वं 
विरामनिस्पृहत्वं कलहप्रियत्वं श्रमजलाविलत्वं चेति चत्वारो व्यापारा 
निबद्धा: | अत्र उपगूहुन इति विपरीतकमेति च sad उपगूहुनादयो 
विलासा सम्पतिधर्मा रतिरहस्यदीपिकायां काश्चीनाथोक्तरीत्या पश्चमे 
उषानिरुद्धसङ्गमे निपुणतरं निरूपिता इति नात्र प्रपश्चन्ते || ४२ | 

भसितप्रसारपरिभासुरान्तयो रनवाङ्कखारुणरिरोरुहार्चिषोः | 
वपुषी तयोरनुगतात्मधर्मिणी सहसा विवेश भगवानिवानलम्‌ 
।। ४३ || 

भसितेति || भगवान्‌ श्रीकृष्णः । भसितप्रसारपरिभासुरान्तयोर्भसितस्य 
भस्मनः प्रसारेण परितो व्यापनेन परिमासुरोऽन्तः स्वरूपं ययोस्तौ तथा 
तयोः । ‘अन्तः प्रान्तेऽन्तिके नाशे स्वरूपेऽति मनोहर” इति विश्वः | 
परिभासुराङ्गयोरिति पाठे अङ्गान्यवयवा अनवाङ्गखानि ऊर्ध्वमुखानि 
अरुणानि यानि शिरोरुहाणि केशास्तेषामचीषि ज्वाला ययोस्तौ अन- 
gar TARR तयोः शैववैष्णवज्वरयोरनुगतः परस्परमनुसृत 
आत्मा स्वभावो ययोस्तौ अनुगतात्मानौ अनुगतात्मानौ धर्मी ययोस्ते 
अनुगतात्मधमिणी “धर्मादनिचि केवला'दिति धर्मान्तबहत्रीहेरनिचुप्रत्ययः | 
सन्दिग्धसाध्यधमेति यथा दाहकत्वोज्वलत्वादिना धर्मण रीववैष्णवज्वरदेहौ 
समानाविति तात्पर्यार्थः | तथाविधे वपुषी शरीरे सहसा अकस्मात्‌ 
'सहसेत्याकस्मिकाविमरीयोः' इति मनोरमाकारः | अनलमग्रिमिवाविवेद्ञ 
“विश प्रवेशने” लिट्‌ प्रविष्टवान्‌ | एकस्य बलोत्तम्भनायेति भावः ।।४३।। 


अपचिक्यिरे भरभुवो यथा यथा 
प्रधनक्रमप्रशिथिलाः पराक्रमाः | 

उपचिक्यिरे हरिभुवस्तथा तथा 
प्रधनक्रमप्रकटिताः पदे पदे ।। ४४ || 


अपचिक्यिर इति ।। हराद्भवतीति हरभूः भवतेः किप्‌ | तस्य 


शैवज्वरस्य | पराक्रमाः युद्धसामर्थ्यानि प्रधनस्य युद्धस्य यः क्रमः परिपाटी 
१. 'परिभासुराङ्गयोः? इति पाठान्तरम्‌ । 

तस्मिन्‌ प्रशिथिला निस्सारास्सन्तो यथा यथा येन येन प्रकारेण 
अपचिक्यिरे चिञ्‌ चयने लिट्‌ । *लिटी'ति द्वित्वं 'एरनेकाच' इति यण्‌ | 
'विभाषा चेः? इति वैकल्पिकं कुत्वमिति चिक्यिर इति रूपम्‌ | अपचयं 
हासं प्राप्तवन्तः | तथा तथा हरिभुवो वैष्णवज्वरस्य पदे पदे *नित्य- 
वीप्सयोः' इति द्वित्वम्‌ । प्रथमक्रमे प्रकटिताः पराक्रमा उपचिक्विरे 
उपचयमभिवृद्धिं प्राप्तवन्तः । ४४ ॥। 


करजानुघर्षणविनीतविग्रहः प्रसभान्नियृद्य गलनालके परः । 
करुणाकरस्य चरणाग्रसनिधौ प्रणिपातितः प्रणतमूर्तिनामुना 
|| ४५ || 


करेति ।। त्रिकरपादत्वात्कराणां जानूनां च घर्षणेन विमर्देन विनीतः 
शिक्षितः “विनीतः सुखगाम्यश्चे वणिजः स्यादथ त्रिषु | निभृते शिक्षिते 
दान्त’ इति कविदर्पणः | विग्रहो देहो यस्य हरज्वरस्य स करजानु- 
विनीतविग्रहः परः शैवज्वरः गलनालके गलस्य नालके काण्डे ಇಳೆ 
रोफसि काण्डे च विवरे च' इति कविदर्पणः | प्रसभाद्वलात्कारात्‌ | 
“प्रसभं तु बलात्कार’ इत्यमरः । निगृह्य प्रणता नम्रा मूर्तिर्यस्य स प्रणत- 
मू्तिस्तेनामुना बैष्णवज्वरेण करुणाकरस्य दयानिधेः श्रीकृष्णस्य 
चरणाग्रसन्निधौ प्रणिपातितः प्रणिपातमवनमनं प्रापितो नमस्कारित इत्यर्थः 
|| ४५ || 


मुखरं मुखैः स्वगुणगौरवेरणप्रवणेः प्रसादसुमुखस्तमुन्मुखः | 


अभयं भयस्खलितसंस्तुतस्तवं स ततान मानमिव 
मन्मथद्विषः ॥ ४६ ॥। 

मुखरमिति ।। स्वस्य श्रीकृष्णस्य गुणानां गौरवस्य च ईरणे वर्णने 
प्रवणै: Jagd: त्रिशिरस्त्वाद्वहुवचनम्‌ । मुखरं “नखमुखकुञ्जेभ्यो र 
इति रप्रत्ययः । दाब्दायमानम्‌ | भयेन स्खलितः संस्तुतः परिचितः 
बहुवारमभ्यस्तः “संस्तवः स्यात्परिचय' इत्यमरः । स्तवं स्तवनं “स्तव: 
स्तोत्रं स्तुतिर्नुतिः’ इत्यमरः । तं भयस्खलितसंस्तुतस्तवं तं दीवज्वरं 
प्रसादेन प्रसन्नतया सुमुखः श्रीकृष्णः मन्मथद्विषो महेश्वरस्य मानं बहुमानं 
कुवेन्निव अभयं न भयं यस्य तम्‌ ततान “तनु विस्तारे’ लिट्‌ चकार 
| || ४६ || 
अचलां स भक्तिमचिरादिहाचि(त) - 
नोच्युतमत्सरः कृतधियोऽपि दुर्लभाम्‌ । 
विचलन्ति कृत्यमधिकृत्य धीमतां न हि 
वृत्तयः प्रकटितेऽपि पौरुषे ॥ ४७ || 


अचलामिति ।। स प्रणतो हरज्वरः इहाच्युते च्युतमत्सरः । च्युतो 
गलितो मत्सरोऽन्यत्र शुभद्वेषो यस्य स तथा सन्‌ । कृता पर्याप्ता धीर्यस्य 
तस्य शिक्षितबुद्धेः ಇತ तु फलपर्याप्तयुगेषु” इति दर्पणः | दुर्लभां कृच्छ्रेण 
eal “न लोकाब्ययनिष्ठा खलर्थतुना'मिति निषेधस्तु कारकषष्ठीविषयः | 
सर्वोऽप्ययं प्रतिषेधः कारकषष्ठया एवेति वैय्याकरणवचनात्‌ प्रकृता च 
शेषषष्ठी | अचलां भक्तिं “माहात्म्यज्ञानपूर्वस्तु सुदृढः सर्वतोऽधिकः | 
स्रेहो भक्तिरिति प्रोक्त’ इति शासतरलक्षितं प्रमाणमाचिनोत्‌ *चिञ्‌ चयने’ 
लड्‌ अकरोत्‌ । एतमर्थमर्थान्तरन्यासेनाह- कृत्यं प्रयोजनमधिकृत्य पौरुषे 
विक्रमे भावकर्मणोः पुरुषस्य च' इति कविदर्पणः | प्रकटिते धीमतां 
प्रशस्तमतीनां वृत्तयो न विचलन्ति हि चाश्चल्यं न प्राप्रुवन्ति हि ।।४७।। 

सदृशाकृतिना समीक्ष्य ಇತ್ತ स 

दृशा यान्तमुपान्तमन्तकारिम्‌ । 
जगदेकपतिः सुतेन वाक्यं 

जगदेऽनेन मनोरमार्थबन्धम्‌ ॥ ४८ ॥ 


सदृशेति || जगदेकपतिर्भुवनमुख्यरक्षकः ಇ श्रीकृष्ण: | सदृशाकृतिना 
स्वसदूशी आकृति्विग्रहो यस्य स तथा तेन अनेन प्रद्युप्नाख्येन सुतेन | 
योद्धुमुपान्तं समीपमायान्तमागच्छन्तमन्तकारि हरं दृशा समीक्ष्य | मनोरमौ 
मनोहरौ अर्थोऽभिधेयं बन्धो रचना च यस्मिन्‌ तत्तथाविधं वाक्यं जगदे | 
गदव्यक्तायां वाचीत्यतः कर्मणि लिट्‌ उक्तः । पादचतुष्टयायेडपि वर्णत्रयानु- 
वृत्तेरनुप्रासो नाम राब्दालङ्कारः । मनोरमार्थबन्धमित्यनेन सदृशीत्यादि- 
पश्चश्लोकी मनोरमानामवृत्तबद्वेति मुद्रालङ्कारभङ्गया सूचितम्‌ | यदाह्‌ 
वृत्तरत्नाकरे केदारः- “विषमे ससजा गुरूयदिष्टाः सभरायश्च समे मनोरमे- 
यम्‌? इत्यर्धसमवृत्ताध्याये | गदतेदं (दूं? )ह्यादित्वेन द्विकर्मकत्वात्‌ 
कर्मद्वयेऽलङ्कारप्राप्तावपि “प्रधानकर्मण्याख्येये लादीनाहुद्विकर्मणाम्‌ | अप्रधाने 
दुहादीनां ण्यन्ते कतुंश्च कर्मण’ इति न्यायसिद्धान्तहरिवचने दुहादेरप्रधान 
एव कर्मणि लकारप्राप्तेस्तडा अभिहिततया द्वितीयाभावः | अप्रधानस्य 
तु अनभिहितत्वाद्वाक्यमिति द्वितीयैव । विस्तृतमेतन्मञ्जयाम्‌ ।। ४८ ॥| 


सहसा सहसायुधैरनीकैरनुगच्छद्धिरदृषटपूर्वरूपैः | 
पुरतः पुरतः क एष निर्यन्ननुभावात्सदृरं वपुर्दधानः 
।। ४९ ॥ 


सहसेति ।। अदृष्टपूर्वं पूर्वमदृष्टं रूपं विग्रहो येषां ते अदृष्टपूर्वरूपा- 

स्तैरनुगच्छद्धिः सायुधैरायुधसहितैरनीकैः सैन्यैः सः । अनुभावात्‌ प्रभावात्‌ 
“अनुभाव: प्रभावः स्यान्िश्चये भावसूचक’ इति दर्पणः | सदृशं 
दृशोऽनुरूपं वपुर्दधानः परतोऽग्रतः । पुरतः शोणितपुरात्‌ । सहसा निर्य- 
निर्गच्छन्‌ एष पुरुषः क इति जगदे इति पूर्वेण सम्बन्धः । सहसा 
सहसेति पुरतः पुरत इति यमकं इाब्दालङ्कारः | ननु कथं पुरत इति 
प्रयोगः । यावता 'पूर्वाधरावराणामसिपुरधवश्वेषाम्‌ः इति पूर्वशब्दादसिप्रत्यये 
प्रकृतेः पुरादेशे च पुर इत्येव स्यात्‌ । अस्तातौ तु पुरस्तादिति चेत्‌ 
अत्र शरणदेवः पुरस्तिष्ठतीति प्रातिपदिकाद्वात्वर्थं इति णिचि टिलोपे 
पचाद्यचि च आद्यादित्वात्तसिरित्याह | केचित्तु “विभाषा परावराभ्याम्‌’ 
इति विभाषाग्रहणं योगाद्विभज्यते ततो न पूर्वशाब्दादतसुचूप्रत्ययः | 
‘अस्ताति च' इति सूत्रे चकारस्यानुक्तसमचयार्थत्वात्पूर्वशब्दस्य पुरादेशे 
पुरत इति रूपमिति वदन्ति | 'पञ्यामि तामित इतः पुरतश्च पश्चात्‌” 
इति भवभूतिः । “नीरसतरुरिह निवसति पुरत’ इति कश्चित्‌ । “स्यात्पुरः 
पूरतोऽग्रत' इत्यमरः । “पूरतः प्रथमे चाग्रे’ इति विश्वश्च | 
सर्वमेतन्मनोरमायां स्फुटम्‌ || ४९ ॥। 


न गणा गणयन्ति नस्तदीया विदधद्धिश्चिकुरैरुदायताग्रैः | 

भुजलम्भितभीमशूलधाराः प्रतिगर्जन्ति जगन्ति वा ग्रसन्ते 

।। ५० ॥। 

नेति ।। भुजलम्भितभीमझूलधारा भुजे लम्भिताः प्रापिता भीमानां 

भयङ्कराणां शूलानां धारा अग्राणि ताः 'धाराराग्रेम्बुसन्तत्यां सैन्या- 

ग्रेऽश्वगतिष्वपी'ति यादवः | विदधद्धिः कुर्वद्धिरुदायताग्रैः उदायतानि 
१. “चिमुरैः” इति पाठान्तरम्‌ | 

उन्नतानि दीर्घाणि च अग्राणि येषां ते तैः चिकुरैः कुन्तलैः चिभुरैरिति 
पाठेऽपि स एवार्थः | 'चिकुरः कुन्तलो वालः कचः केशः शिरोरुह' 
इत्यमरः | *चिकुराश्चिभुराः कचा’ इति दुर्ग: । स्तब्धरोमाणि भयानक- 
झूलायुधभावं भजन्त इति भावः । तैरुपलक्षिता गणाः प्रमथाः | “गणश्चये 
सैन्यभेदप्रमथयोः' इति दर्पणः | नोऽस्मान्‌ न गणयति “गण सङ्घयाने' 
लट्‌ | नाद्रियन्त इत्यर्थः । प्रत्युत जगन्ति ग्रसन्ते वा । ग्रसमाना इव 
प्रतिगजेन्ति । 'ग्रसु अदने’ लट्‌ “गर्ज शाब्दे’ लट्‌ । इत्युभयत्र 
धातुव्याख्यानम्‌ | इति जगदे || ५० || 
इतरेतरमप्युपक्रमन्ते घनमस्तिष्कतृषेरिताः समीकम्‌ । 
असृजोपभुजः कपालहस्ता दृढवद्धोचितकालखण्डकक्ष्याः 
।। ५१ || 

इतरेतरमिति ।। दृढं यथा तथा बद्धा उचिता अनुरूपाः कालखण्डाः 
काले यानि दक्षिणकुक्षिस्थमांसविशेषाः कक्ष्या वरत्रा येषां ते दृढबद्धोचित- 
कालखण्डकक्ष्याः | करण्डा तु महास्रायु कालेयं कालखण्डक' इति रभस 
इति भट्ट: । कपालहस्ताः कपालसहितो हस्तो येषां ते तथा । असृजा 
रुधिरेण उपभुजः “सौमित्रिणा पुत्रवती सुमित्रेतिवत्‌ असृजा रक्तेनोप- 
भोगवन्त इत्यर्थः । घना अधिका मस्तिष्कतृषा मस्तकभवस्रेहलाभतृष्णा - 
स्ताभिरीरिताः घनमस्तिष्कतृषेरिताः | समीकं 'समीकं साम्यरायिकम्‌' 
इत्यमरः । इतरेतरमपि मिथोऽपि उपक्रमन्ते प्रारभन्ते “प्रोपाभ्यां 
समर्थाभ्याम्‌’ इत्यात्मनेपदम्‌ | 'क्रमु पादविक्षेपे’ लट्‌ ।। ५१ || 


उपवीतपदं ततास्थिमाला स्थिरदौर्गन्ध्यसिरालताजिनाढ्या | 
उपवीतयुतं करोत्यमीषां नवसेकापतदास्रसान्द्रबिन्दुः ।।५२।। 

उपवीतेति ।। नवसेकेन नूतनसेचनेन आपतन्‌ आस्रस्य रुधिरस्य 
सान्द्रो निबिडो बिन्दुर्यस्याः सा नवसेकापतदास्रसान्द्रबिन्दुः । 
स्थिरदौर्गन्ध्यसिरालताजिनाढ्या स्थिरमचश्चलं दौर्गन्ध्यमसुरभिर्यस्याः सा 
च सा सिरैव नाड्येव लता च सैवाजिनं तेनाड्या सम्पन्ना ततानामस्थ्नां 
माला अमीषां प्रमथगणानामुपवीतस्य यज्ञोपवीतस्य पदं स्थानं 
वक्षस्थलमुपवीतयुतं करोति | माणवकाः सकृष्णाजिनमुपवीतमिव प्रमथा 
अपि ससिरास्थिमालां वक्षसि वि्रतीति भावः || ५२ || 


क्षणलक्षितेऽत्र हृदयं मम प्रभो कथमप्यहो नयनमार्गगामिनि | 
भवता च संहृतिविभेदभाजने बहुमानभाजि भवति प्रमोदते 
।। ५३ ॥। 


क्षणेति ।। क्षणेऽवसरे युद्धसमये लक्षिते दृष्टे 'क्षणस्त्ववसर” इति 
केशवः | अनन्तरं नयनमार्गगामिनि नयनपथमवतरति । संहृतेर्विभेदस्य 
च भाजने पात्रे संह्वतिविभेदभाजनेऽपि अत्र पुरः स्थिते भवता बहुमानभाजि 
बहुमानं भजतीति बहुमानभाक्‌ तस्मिन्‌ भवति सति प्रातिभट्येन 
समभियाततया संसाहविभेदादिप्रतिक्रियामात्रेऽपि जने त्वया 
सादरनिरीक्षणादिबहुमानकरणं तत्र मम मनः प्रमोदश्च आश्चर्यमावहतीति 
भावः । इति जगदे | अत्रापि मञ्जुभाषिणीनामकं वृत्तम्‌ ।। ५३ || 


वपुरस्य शंसति भयानि विवलितधनुः सुदारुणम्‌ । 
fafa शरमयीमभितः परिवेषभूषितमिवार्कमण्डलम्‌ 
|| ५४ || 


वपुरिति ।। अस्य जनस्य विवलितं मण्डलीकृतं धनुर्यस्य 

विवलितधनुः । सुदारुणमतिभीषणं वपुः शरीरं परिवेषभूषितं परिवेषेण 
परिधिना भूषितमलङ्कतमर्कमण्डलमिव | अभितः समन्तात्‌ | शरमयीं 
वृष्टिम्‌ | एकत्र शरशब्द उदकार्थः । अपरत्र बाणवाचकः | “शरो 
रसाग्रसारे स्यात्‌ काण्डे बाणे तृणान्तरे । ङ्कीबमम्भसी'ति दर्पणः | 
भयान्यपि शंसति शंस स्तुतौ लटू सूचयतीत्यर्थः । उपमालङ्कारः । 
वपुरस्येत्यादित्रिक्लोकी उद्गतानामकवृत्तबद्धं तङ्लक्षणं तु वृत्तरत्राकरे- 
'सजसादिमे सलघुके च नसजगुरुकेऽप्यथोद्गता | अङ्रिगतभजनला गयुताः 
सजसाजगौ चरणमेकतः पठेत्‌ ।।' इत्युक्तम्‌ । आदिमे पादे सगणजगणी 
सगणलघू च | द्वितीयपादे नगणसगणजगण्गुरवः । तृतीयपादे भगणनगण- 
जगणळघुगुरवः । तुरीयपादे सगणजगणसगणजगणगुरवश्चेत्‌ उद्भतानामकं 
वृत्तमिति तदर्थः । अत्र अर्धमयमप्येकीकृत्योच्चारयेत्‌ यथा पूर्वार्धमुत्तराध 
चेतरश्लोकानां पृथक्‌ पठ्यते नेह तथा पठितव्यमित्येकतः पठेदित्येतत्‌ 
धीशोधिनीकारो व्याचख्यौ ।। ५४ Il 


इति सत्यलङ्गितजनोऽत्र तनयमतिवेलविस्मयात्‌ | 
ब्याहतवचनमवागमयत्तमिमं पुराणपुरुषः पुरद्विषम्‌ ॥५५।। 
इतीति ।। पुराणपुरुषः श्रीकृष्ण इत्येवं प्रकारे वचने सति इति सति | 
अलब्वितजनोडलब्वित आदृतो जनो यस्य स तथा सन्‌ | अतिवेल- 
विस्मयात्‌ भृशाश्वर्यात्‌ । व्याहृतमुक्तं वचनं येन स व्याहृतवचनस्तमिममेवं 
पर्यनुयोक्तारं तनयं पुत्रं प्रद्युम्न पुरद्विषं त्रिपुरान्तकं हरमवागमयत्‌ 
अवबोधितवान्‌ “गतिबुद्धिप्रत्यवसानारथै’ति द्विकर्मकत्वम्‌ ।। ५५ || 


गुरुसारमेनममरेषु परमपरमेष्टिनोरधः । 
भक्तभरणकृतसंहननं तमवेहि तात तरुणेन्दुशेखरम्‌ ॥५६॥। 

गुरुसारमिति ।। हे तातेति प्रद्युम्रसम्बोधनम्‌ । अमरेषु देवेषु परम: 
परमपुरुषः परमेष्ठी चतुर्मुखस्तयोः परमपरमेष्ठिनोः | “परमं ब्रह्मणि पर’ 
इति दर्पण: | “परमेष्ठी पितामह” इत्यमरः । अधोऽधस्तात्‌ | अवमतयेति 
यावत्‌ | गुरुसारं गुरुश्रेष्ठ भक्तानां बाणादीनां भरणे पोषणे कृतं संहतिनं 
वपुदेहो यस्य स भक्तभरणकृतसंहननस्तम्‌ । “गात्रं वपुः संहननम्‌' 
इत्यमरः | तमेनं लक्ष्यमाणं जनं तरुणेन्दुशेखरं बालचन्द्रशेखरम्‌ | अवेहि 
‘इण गतो? लोटू । जानीहि । अवैहीति वृद्विरिसाधुरिति वैय्याकरणवचनात्‌ 
अवेहीत्यत्र 'ओमाङोश्च' इति पररूपमेव ।। ५६ ॥। 


तदिहाबयोर्जयगुणाकरयोः करयोरुपाहितशारासनयोः | 
हलिनावलोकय कलिं सहितः स हि तस्य वेत्ति मम 
वातिशयम्‌ ।। ५७ || 


तदिति ॥ हे तातेत्यनुवर्तते । तत्‌ शिवावगत्यनन्तरं तस्मादिति वा | 
इह स्थले जयगुणाकरयोरविजयलक्षणगुणस्य स्थानयोः । ‘आकरो निकरे 
खन्यां स्थाने च' इति कविदर्पणः | करयोर्हस्तयोः उपाहितशरासनयोः 
उपाहितं गृहीतं शरासनं धनुर्याभ्यां तौ तथा तयोः आवयोर्मम हरस्य 
च कलिं युद्धं 'कलिसंस्फोटसंयुगा’ इत्यमरः । हलिना बलभद्रेण सहित- 
स्त्वमवलोकय ೫೫೫ । स बलभद्रस्तस्य दिवस्य मम वा भवन्तमतियं 
जयलक्षणं वेत्ति हि । “विद ज्ञाने’ लट्‌ । प्रमिताक्षरावृत्तम्‌ । प्रथम- 
पादान्त्यद्वितीयपादाद्यवर्णत्रयस्य तृतीयपादान्तवर्णत्रयस्य तुरीयपादाद्य- 
वणत्रयस्य च द्विः समीरणात्‌ “यमकं बहुवर्णानां साच्कानां द्विस्समीरणम्‌' 
इति लक्षितो यमकरूपः इाब्दालङ्कारः || ५७ || 

गिरमित्युचितामुदाहरन्तं सुतमालोक्य तदा मुदाहरं तम्‌ | 
अभियान्तमनन्तशक्तिमन्तं युधि लक्ष्मीपतिमाप 
बीरलक्ष्मीः ॥ ५८ ॥| 


गिरमिति ।। युधि युद्धे सम्पदादित्वाद्धावे किप्‌ | युद्धे 
समित्याजिसमिद्युध' इत्यमरः । वीरलक्ष्मीवीराणां लक्ष्मी: श्री: । सुतं 
प्रद्युम्रमालोक्य । इत्युक्तप्रकारामुचितां योग्यां गिरं वाचमुदाहरन्तम्‌ । मुदा 
सन्तोषेण तं हरमभियान्तम्‌ । अनन्ताः शक्तयो5स्य सन्तीत्यनन्तशक्तिमान्‌ 
तम्‌ । अन्तं मनोहरं मनोहरस्वरूपम्‌ । “अन्तः प्रान्तऽन्तिके नाशे 
स्वरूपेऽति मनोहरे’ इति विश्वः । अनन्तशक्तिमनन्ताः शक्तयो यस्य 
तमिति वा । लक्ष्मीपति श्रीकृष्णमाप | “आएू व्याप्तौ’ लिट्‌ प्राप्तवती 
अत्र प्रकरणे कोके यमकादिराब्दालङ्कारो यथासम्भवमूहनीयः | गिर- 
मितीतरेतरमिति च श्वोकद्वयं मनोरमानामकवृत्तवद्वम्‌ || ५८ ॥| 


इतरेतरमाजुहृषमाणौ जघटाते जगतां पती जयाय . 
इतरः प्रकृतेः परः परस्यास्त्वपरस्तद्भवभूतताभिमानः 
| ॥ ५९ || 


इतरेतरमिति ।। जगतां पती हरिहरौ । इतरेतरमन्योन्यम्‌ | आजुहृष- 
माणौ स्पर्धया आह्वानेच्छावन्ती सन्तौ जयाय झगटाते घट चेष्टायामित्यतो 
लिटू । मिलितवन्तौ । तत्र तयोरितर एकः परस्याः प्रकृतेः परः 
श्रीतत्वादप्युत्तमः | अपरस्तु तताभिमानः ततोऽभिमानोऽहङ्कारो यस्य स 
तथा | तद्भवभू: विष्णुजन्यत्रह्मद्भवो ज्ञातव्यः | कर्मव्यतिहारे इतरेतरमिति 
द्वित्वम्‌ | ह्वेञ्‌ स्पर्धायामिति धातोः 'कर्मणः समानकर्तृकादिच्छायां वा' 

इति सनि “अभ्यस्तस्य ಇ' इत्यभ्यस्ती भविष्यतो धातोः सम्प्रसारणे 
'सन्यडो'रिति द्वित्वे अभ्यासस्य जइत्वे 'अज्झनगमां सनी'ति दीर्घत्वे 
षत्वे सन्नन्ततया “सनाद्यन्ता धातव’ इति धातुसञ्ज्ञायां “स्पर्धायामाङ्‌ 
इति प्रकृतेरात्मनेपदित्वात्‌ पूर्ववत्सन इत्यात्मनेपदित्वे लटि लटः शानचि 
च आगुहुषमाणाविति रूपम्‌ । तद्भवभूस्तताभिमान इति पितामहेऽपि 
तामसभावेन जयाय यतते हर इत्यभिप्रायगभत्वात्परिकरालङ्कारः ।।५९।। 


एकः प्रबुद्धोत्पलकान्तिधामा विभिन्नकुन्दद्युतिविभ्रमोऽन्यः | 
हरीशयोरंशुमुचोरभींशू मिथोऽभिरामौ परिषस्वजाते aol! 


एक इति ॥ हरीशयोर्मध्ये एकः श्रीकृष्णः प्रबुद्धोत्पलकान्तिधामा 
्रबुद्धमदरुद्धं विकसितं तञ्च तदुत्पलं च तस्य कान्तिः (प्रकृष्टा बुद्ध- 
नीलोत्पलकान्तिः?) यस्य तत्तथा प्रबुद्धनीलोत्पलकान्ति धाम देहो यस्य 
स तथा । धाम देहे गृहे रुगी स्थाने जन्मप्रभावयो'रिति विश्वः । प्रबुद्ध 
च तदुत्पलं च तस्य कान्तिरिव कान्तिर्यस्य तथाविधं धाम देहो यस्येति 
वा | अन्यो हरः विभिन्नकुन्दद्युतिविभ्रमः विभिन्नो विमिश्रः कुन्दद्यतेविभ्रमो 
विलासो यस्य स तथा । भिन्नं विदारितेऽन्यस्मिन्‌ मिश्रे च' इति 
केशवः । एवं विधझ्ोभाशालिनोरंशुमुचोरंशून्‌ रश्मीन्‌ मुञ्चत इत्यंशुमुचौ 
तयोः उद्वमद्रर्मिभाजोर्हरीकायोः कृष्णदाङ्करयोः । हरिराब्दस्याभ्यहितार्थ - 
त्वाद्धरीशाविति पूर्वप्रयोगः | अभिरामौ मनोहरौ अभींशू रश्मिकान्ती इति 
यावत्‌ “अर्भीशुः प्रग्रहे रश्मौ’ इत्यमरः । परिषस्वजाते स्वञ्ज परिष्वङ्ग 
इत्यतो लिटि शश्रन्थिग्रन्थिदम्भिस्वञ्जीनां लिटः कित्त्वं वा’ इति लिटः 
कित्त्वे अनिदितानामिति नलोपः 'परिनिविभ्यः-' इत्यादिना षत्वम्‌ | 
'स्थादिष्वभ्यासेनचाभ्यासस्य' इति उत्तरषकारस्यापि षत्वं न भवति | 

'सदेः परस्य लिटि’ इति निषेधात्‌ । आलिङ्गितवन्तावित्यर्थः | एक 
इति जातमिति क्रोकद्व्यमिन्द्रवञ्रोपेन्द्रवञ्रासम्मिश्रणात्मकोपजाति- 
नामकवृत्तबद्धम्‌ || ६० || 


जातं निकामं निजुगूहनेको हृदि प्रहर्षं भगवान्‌ कथञ्चित्‌ | 
अन्योन्यमुत्कृष्टसुखापि मैत्री बिभर्ति शोभामवकाश एव 
|| ६१ ॥। 


जातमिति ।। ना मनुष्यरूप एको मुख्यो भगवान्‌ हृदि निकामं यथेष्ट 
जातं हर्ष कथञ्चित्‌ निजुगूह | “गुह संवरणे’ लिट्‌ । “ऊदुपधाया गोह’ 
इत्युक्तम्‌ । गूहितवान्‌ । किमिति हर्षं न प्रकाशितवान्‌ इत्यत उक्तम्‌ 
अन्योन्यं परस्परमुत्कृष्टं सुखं यस्याः सा उत्कृष्टसुखापि मैत्री मित्रभावः 
अवकाश एव अवसरे प्राप्त एव शोभां बिभति । ‘डुभृञ्‌ भरणे’ लिट्‌ | 
धत्त इति “कर्मव्यतिहारे सर्वनाम्नो द्वे वाच्ये समासवच्च बहुलम्‌' इति द्वित्वे 
बहुलग्रहणादसमासवद्धावे पूर्वपदस्य सुप्रत्यये उत्तरपदक्रियाविरेषणयोः 
नपुंसकत्वेऽपि अदडभावे “अतोऽमि'त्यपि अन्योन्यमिति रूपम्‌ । सर्वमेतत्‌ 
“प्रकारे गुणवचनस्य” इति सूत्रभाष्यादौ प्रपञ्चितम्‌ || ६१ || 


सममुखरितकाहलीसमृद्धैः सुरसचिवाहतडिण्डिमोपवाद्यैः | 
गगनचरमृदङ्गधीरनादैः प्रतिघटितेषु जगत्सु जातकम्पम्‌ 
|| ६२ || 
समेति ।। सममुखरितकाहलीसमृद्धैः समा एकदैव सन्नद्धा मुखरिताः 


सञ्जातमुखराश्च याः काहल्यस्ताभिः समृद्धैरभिवृद्धैः सुरसचिवाहतडिण्डिमोप- 
वाद्यैः सुराणां सचिवैः सहायैराहतानि डिण्डिमा वाद्यप्रभेदा एव उपवाद्यानि 

येषां ते तथोक्तास्तैः । “सचिवो मित्रमन्त्रिणोः । सहायेऽपि’ इति कवि- 
दर्पण: । वाद्यप्रमेदा डमरुमड्डुडिण्डिमझ्झराः” गगनचरमृदङ्गधीरनादैः 
गगनचराणां देवानां यानि मृदङ्गानि तेषां धीरनादैर्गम्भीरस्वनै; | जातकम्पं 
यथा तथा जगत्सु प्रतिघटितेषु सत्सु वरविशिखास्तदङ्गं विविशुरिति 
वक्ष्यमाणेनान्वयः | सममुखरितेत्यादिपञ्चश्लोकी पुष्पिताग्रानामकवृत्तबद्धा | 
तङ्लक्षणमुक्तम्‌ | तत्र सममुखरितेत्यादिचतु:छोकी वक्ष्यमाणेकक्रिया- 
सम्बन्धादेकं वाक्यमिति विशेषकं नाम काव्यम्‌ | तथा च वीरनारायणः 
'छन्दश्चतुष्टयं त्वेकक्रियान्वयिविशेषकम्‌’ इति || ६२ || 


हरिहरचरिताभियुक्तगीतेष्वनवरतास्खलितस्तुतिक्रमेषु | 
समितिसमुदिताभिधानदीक्षामुपगतवत्सु च सिद्धचारणेषु 
|| ६३ || 


हरीति ।। हरिहरयोश्चरितेष्वभियुक्तानि श्रेष्ठानि गीतानि येषां तेषु 
हरिहरचरिताभियुक्तगीतेषु । अनवरता अविच्छिन्ना अस्खलिताश्र स्तुति- 
क्रमा येषु तेषु सिद्धचारणेषु सिद्धेषु चारणेषु च देवयोनिषु । सिद्धाः 
्रसिद्वाश्चारणाः कुशीलवाः “चारणाश्च कुशीलवा’ इत्यमरः । तेष्वत्यन्यत्र 
समितिसमुदिताभिधानदीक्षां समितिर्ुद्धमन्यत्र सभा “समितिः सङ्गमे मृधे । 
सभायां समतायां च' इति दर्पणः | तस्यामुदितान्युत्पन्नानि यानि चरितानि 
तेषामभिधाने दीक्षामभिनिवेशमुपगतवत्सु सत्सु विशिखाः ಕಾಕ್‌ विविशु: 
| ६३ ॥| 


द्रतकनकदृढप्रबद्धकक्ष्या रुचिरपतत्रतरङ्गितांशुकाढ्याः । 
बहुविधविकृतिक्रियासुदक्षाः स्थिरतरसन्निहितातिरौद्रभावाः 
।। ६४ ॥। 

द्रुतेति ।। द्रुतं तप्तं कनकं स्वर्ण तेन दूढा प्रबद्धा कक्ष्या बन्धनरज्जुयेषां 
ते द्रतकनकदृढप्रबद्धकक्ष्या: कुशीलवपक्षे द्रुतं कनकं यस्याः सा च सा 
दृढा प्रबद्धा च कक्ष्या कच्छं येषामिति विग्रहः | रुचिरपतत्रतरङ्गितांझु- 
काढ्याः रुचिराणि सुन्दराणि पतत्राणि गरुतस्तेषां तरज्गिताः व्याप्ता 
अंशुकाः अंशुराब्दात्‌ स्वार्थिकः कन्‌ । मयूखास्तैराढ्याः । अन्यत्र रुचिरैः 
पतत्रैरवतंसावितैस्तरङ्गितानि विमिश्राणीति यावत्‌ । यान्यंशुकानि 
उष्णीषादिरूपाणि वासांसि | “अंशुकं वस्रमात्रे च सूक्ष्मवस्रोत्तरीययोः' 
इति केशवः । तैराठ्याः सम्पन्नाः बहुविधासु विकृतिक्रियासु विकारकरणेषु 
अन्यत्र विकृतिरूपासु क्रियासु व्यापारेषु दक्षाः समर्थाः स्थिरतरः 
सन्निहिताश्च अतिरीद्रभावाः अत्यन्तोग्रत्वानि येषां ते स्थिरतरसनिहिताति- 
रौद्रभावाः ಇಕ್ಕೆ तूप्रम” इत्यमरः । अतिक्रान्ता रौद्रभावमतिरीद्रभावाः 
गृहीतश्रृज्ञारादिविलासा इत्यर्थः । स्थिरतराः पटुतराः सनिहिताः परिसर- 
वर्तिनोऽतिरौद्रभावा येषामिति कुशीलवपक्षे शृङ्गारादिचेष्टायुताः केचन 
परिसरवर्तिनः पुरुषाः कुशीलवसन्निधाने चलन्तीति भावः | विशिखा 
विविशुः ।। ६४ || 


हरिहरसमरोत्सवप्रवृत्तौ वरविशिखा विविशुस्तदन्तरङ्गम्‌ | 
इषुधियवनिकाब्यवायमात्रावधिकरसं दधतो विचित्रवेषाः 
|| ६५ || 


हरीति || हरिहरसमरोत्सवप्रवृत्तो हरिहरयोः समरो रणः स एवोत्सवः 
तस्य प्रवृत्तौ सत्याम्‌ । इषुधी तूणे एव यवनिका तिरस्करिणी तस्या 
व्यवायमात्रं व्यवधानमेव तदवधिर्यस्य स तथोक्तः स चासौ रसः वीर 
रौद्रादिरूपः तं दधतः विचित्रो वेषोऽलङ्कारकृतञोभा येषां ते विचित्रवेषाः | 


879 उषाहरणम्‌ 


विशिखा बाणास्तदन्तरङ्गं हरिहरयोरन्तरङ्गम्‌ अन्तविद्यमानमङ्गम्‌ | अन्यत्र 
अन्तं रम्यं रङ्गं नटनस्थानम्‌ । 'अन्तोऽस्त्यवदिते रम्य” इत्यमरः | 
अन्यत्र वरं विशिखं चित्तं येषामिति नटा ग्राह्याः “विशिखं चित्तम्‌’ इति 
यादव इति केशव: | विविशुः “विश प्रवेशने’ लिट्‌ ॥ ६५ || 


अतिदृढमनसां सुरासुराणामपि विदधुर्नियमेन हर्षशोकौ | 
रसनटनपट्कृतैरमुखैस्ते हरति मनो महतामपीह नाट्यम्‌ 
।। ६६ || 


अतिदृढेति ॥ ते विशिखा नटाश्च | अत्यन्तं दृढं मनो येषां ते 
अतिदूढमनसस्तेषां सुराणामसुराणामपि नियमेन नैय्यत्येन | रसनटनपटूकृतैः 
रसे द्रवे शृङ्गारादौ च ಸರಸ अभिनयेन प्रवेशेन च पटूकृतैः कुशलीकृतैः 
मुखैः हषशोकौ विदधुः | इह युद्धरङ्गे नाट्यं महतामपि मनोहरति | 
अत्र देवासुरसुखदुःखदानं समर्थनीयं हरति मन इति समर्थ्यत इति 
काव्यलिङ्गमलङ्कारः 1 ೩೩ || 


उत्कार्मुको कनकनिर्मितवर्मवीतौ 

निर्मुक्तबाणनिकरौ द्युतिमादधाते | 

सन्ध्याम्बुदाविव निरन्तरवृष्टिमन्ता- 

बुल्काशतैः सुरधनुश्शकलाकुली तौ ॥ ೩೨ ॥। 

उत्कार्मुकाविति ।। उद्गते कार्मुके झाङ्गपिनाकौ याभ्यां तौ उत्कार्मुकी | 

कनकनिमितवर्मवीतौ कनकेन सुवर्णेन निर्मिते एव वर्मणी तनुत्रे ताभ्यां 
ಕೆಕೆ! दंशितौ । निरस्तरा विच्छेदयून्या वृष्टिरनयोरस्तीति निरन्तरवृष्टिमन्तौ | 
'एकदेशिनेकाधिकरण”' इतिवत्‌ कमंधारयादपि मतुप्‌ । सुरधनुःशकलाकुलौँ 

सुरधनुषोरिन्द्रचापयोः राकलाभ्यामाकुलौ भरितौ | उत्काशतैरशनिपातशतै: 
सन्ध्याम्बुदाविव । निर्मुक्तबाणनिकरैस्तौ हरिहरौ द्युतिं कान्तिमादधाते | 
डुधाञ्‌ धारणे? लट । वहतः । उपमाविरोषोऽत्रालङ्कारः । उत्कार्मुके- 
त्यादित्रिक्लोकी वसन्ततिलकनामकवृत्तबद्धा । “उक्ता वसन्ततिलका तभजा 
जगी गः' इति तल्लक्षणमभिहितम्‌ | ६७ || 


खड्गं लघो कुशलकार्मुकमाशुकारिन्‌ 

रिष्टिं गदां प्रबलमुद्गरमिद्धवीर्य । 

गृह्णीष्व शक्तिधर शक्तिमशक्त भक्ति 

भक्तप्रिये भवविभेदिनि भूतनाथे ॥ ६८ || 


खड्गमिति ।। हे लघो खड्गं गृह्णीष्व । आशुकारिन्‌ REE खड्गभेदं 
गृह्णीष्व प्रबलगदां गृह्णीष्व । इद्धं दीप्तं वीर्य यस्य स तथा । तत्सम्बद्धिः | 
मुद्ररं द्रुणम्‌ । हे शक्तिधर कुमार शक्ति कासुनामिकां गृह्णीष्व । अशक्त 
असमर्थ भक्तप्रिये भक्तानां प्रीतिविषये । भवं संसारं विभेत्तुं शीलमस्येति 
भवविभेदी तस्मिन्‌ भूतनाथे हरे “भूतेशः खण्डपरशुर्गिरीशो गिरिशो मृडः' 
इत्यमरः । भक्तिं गृह्णीष्वेत्याज्ञापिताः प्रत्युद्ययुरिति वक्ष्यमाणेनान्वयः 
|| ६८ ॥| 
युध्यध्वमद्य पुर एव हरस्य 
यूयमित्यात्तजल्पमसुरा दितिजेश्वरेण । 
आज्ञापिताः परमपालितपालनाय 
प्रत्युययुर्विभुमहो युधि यादवानाम्‌ ॥ ६९ ॥ 


युध्यध्वमिति ।। हे दितिजाः यूयं हरस्य पुर एवाग्रत एव युध्यध्वम्‌ 

युध सम्प्रहारे इत्यतो लोट्‌ । युद्ध कुरुतेत्येवंप्रकारेण दितिजेश्वरेण बाणासुरेण 
परमपालितपालनाय परमेण परमशिवेन पालितस्यास्य जनस्य पालनाय 
रक्षणाय आज्ञापिता दितिजा इह युधि युद्धरङ्गे यादवानां प्रभुं श्रीकृष्णं 
प्रत्युद्ययुः । तं प्रतियत्नं कृतवन्तः ॥ ६९ || 


ध्वनतां गभीरमभितः प्रसर्पतामुपरि 
श्रिया समभिशिश्रिये हरिः । 
बहुपात्पलाशशयनो महीयसि प्रलये 
महाब्धिपयसामिवोच्छ्ये ।। ७० ॥। 
॥ इति श्रीमत्कविकुलतिलकश्रीमत्त्रिविक्रमपण्डिताचार्यविरचिते 
उघाहरणे महाकाव्ये सप्तमः सर्गः ॥ ७ ॥ 

ध्वनतामिति ।। हरिर्गभीरं गम्भीरं यथा तथा ध्वनतामभितः प्रसर्पतां 
पार्श्वद्वये गच्छतां प्रतिभटानामुपर महीयसि प्रलये काले महाब्धिपयसामु- 
च्छूये | बहुपात्पलाशशयन इव बहुपाद्वटः तस्य पलाशं पत्रं तच्छयनं 
यस्य स इव श्रिया सह समभिरिश्रिये संश्रितवान्‌ । “न्यग्रोधो बहुपाद्वट' 
इति “पत्रं पलाशं छदनम्‌’ इति चामरः । सकलसेनाम्बुधेरुपरि तदवश्यः 
महाप्रलयाब्यिपयसामुपरिवटपत्रपुटे शयान इव अभितः अचञ्चल आसीदिति 
भावः । 'अदिश्रयतियौतिपूद्रव' इति शास्रविहितो घञूप्रत्ययो बाहुलकान्न 
भवतीति 'एरचि’ उच्छूय इति रूपं निष्पादयन्ति | अत एव 'नगाद्यारोह 
उच्छ्राय उत्सेधश्चाश्रयश्च स? इत्यमरः | अत्र मञ्जुभाषिणीनामकं वृत्तम्‌ 
|| ७० || 


।। इति श्रीमदुषाहरणव्याख्यायां रसिकरञ्जनीसमाख्यायां 
सूरीन्द्रश्रीमच्चरणशिष्यसुमतीन्द्रतीर्थयतिविरचितायां सप्तमः सर्गः sll 

11 अथ अष्टमः सर्गः || 


ततः करस्तलस्थस्य सहस्रारस्य चक्रधृक्‌ । 
सहस्रकिरणात्यच्छतेजसस्तेजसा ततः ॥ १ ॥ 


तत इति ।। योधानामभितः प्रसपणानन्तरम्‌ । धरतीति धृक्‌ चक्रस्य 
धृक्‌ चक्रपाणिः श्रीकृष्णः । करतले तिष्ठतीति करतलस्थं तस्य । “सुपि 
स्थः' इति तिष्ठतेः कप्रत्ययः | सहस्रकिरणस्य सहस्रं किरणा यस्य तस्य 
सूर्यस्य अत्यच्छमत्यन्तस्वच्छं तेजो यस्य तत्सहस्रकिरणात्यच्छतेज- 
स्तथाविधस्य | सहस्रारस्य चक्रस्य तेजसा ततो व्याप्तः रेज इति 
वक्ष्यमाणेनान्वयः | शिष्याननुजिधृक्षु: कविरत्र पद्ये ाब्दालङ्कारं निर्दिशति 
निरोष्ठ्यमिति । “स्वरवर्णस्तानबद्धगतीनां नियमस्तथा । प्रहेलिका च गूढ 
च च्युतकं चित्रमुच्यते | इति वदन्त आलङ्कारिकाः स्थाननियमेषु 
ओष्टस्थानकवर्णान्यवर्णविन्यासो निरोष्ठयनामकशब्दालङ्कार इत्याहुरित्यत्रापि 
'उपूपद्यानीयानामोष्ठा'वित्योष्टस्तानकवर्णान्यवणैरेव पद्यरचनादुक्तः शब्दा- 
लङ्कारो ज्ञातव्य इति भावः । तत इत्यादौ तत इत्यन्ते निबन्धनं च 
कविकाव्यपरिणतिरेव न तु लक्षणान्तर्गतम्‌ | ओष्ठशब्दात्‌ शरीरावयवाद्यत्‌’ 
इति यत्प्रत्ययः । आष्ठात्पृथकृतं निरोष्ठ्यमित्यर्थः । “सुखप्राप्तावभावे च 
gd प्रथक्कती । भेदनिग्रहकात्स्र्योपभोगादिषु निरीरित’ इत्यमरशेषः। 
निर्गतमोष्ठयानिरोष्यमिति वा | रचितं च निरोष्ठ्यपद्यमलङ्कारमञ्जयां 
सुधीन्द्रश्रीचरणैः यथा- “स जयति यतिचन्द्रः साहितीशास्त्रसान्द्रः 
सततगलिततन्द्रः सद्यशा: श्रीजयीन्द्रः । जहि हि निजजयाशां जाग्र- 
दायासलेशां जडयदयि निदेशाज्जातहर्षा दिगीशा' इति ॥ १ || 

अन्धकारितदेवारि तदेवारिमहारयम्‌ । 
हारयनिजया रुच्या जयारुच्यान्धकारितः 11 ಇ ॥। 


अन्धकारीति ।। चक्रधृक्‌ अन्धकारितः हरात्‌ । “विभाषे'ति योग- 
विभागाद्धेतौ पञ्चमी । अन्धकस्यान्धकनामकासुरस्य अरितोऽरेमहादेवस्य | 
जयारुच्या महादेवकर्तृके जयेऽरुच्यानुदायेनेति वा | महात्रयो वेगो यस्य 
तन्महारयम्‌ । अन्धाः कारिता देवारयो दैत्या येन तदन्धकारितदेवारि 
यत्तेजसा | ततो भगवान्‌ तदेव अरि चक्रं निजया आत्मीयया रुच्या कान्त्या 
हारयन्नभिभावयन्‌ सन्‌ 'हृक्रोरन्यतरस्याम्‌’ इति रुचिशब्दे कर्मत्वा- 
भावात्तृतीया | रेज इति सम्बन्धः | अत्रालङ्कारमाह कविः- काश्चीयमक- 
मिति । अत्र पद्याद्यपादगतबहुवर्णानां पद्यान्तपादगतबहुवर्णरूपतया 
द्विरावर्तनात्‌ आद्यपादान्त्यवर्णानां द्वितीयपादादिवणैरबहुभिः प्रथमार्धान्त्य- 
वर्णानां द्वितीयार्धाद्यवर्णेरेव तृतीयपादान्त्यवर्णानां तुरीयपादाद्यवणैरभेदे- 
नोच्चारणाञ्च काश्चीयमकमित्यालङ्कारिकसमय इति भावेन काश्चीयमक- 
मित्युक्तम्‌ । तथा च शुभोदयेऽपि नारायणपण्डिताचार्यैरुदाहृतम्‌- 
'विभवोऽस्य हि विश्वस्य विश्वस्य वरदो रसः । वरदो रसमानस्य मानस्य 
विभवोऽस्य हि || इति उक्तं च तत्रैव काश्चीयमकमिति | यादवा- 
भ्युदयेऽपि काञ्चीयमकमुदाहृतम्‌- “नम्यते हयमिताविभूतये भूतयेश्वरतया 
विराजते | राजतेदृशतटीमहीयसे हीयसे न यदि नाम नम्यते' || इति 
| २ || 


१. यादवाभ्युदयव्याख्याने तु “अत्र पादान्त्यभागानां पादान्तरादिषु यमकं 
शूलायमकं नाम’ इति शृङ्खलायमकमित्युच्यते | 

चापं चापन्नसन्त्राता सन्तधानोऽवनेऽवनेः | 
रोपारोपायसोद्योगः प्रभावप्रज्ययाज्यया ॥ ३ || 


चापमिति ।। आपन्नसन्त्राता आपन्नानामापदं प्राप्तानां सन्त्राता प्रपा- 
लयिता । अवनेभूमेरवने रक्षणे सोद्योग: ೫೫೫೫; । रोपाणां बाणा- 
नामारोपाय संयोजनाय 'पत्रीरो इषुद्वयोः” इत्यमरः । “रुह बीजजन्मनि 
प्रादुभवि च' इत्यतो णिचि एरचि रुह चान्यतरस्यामिति नकारस्य पकारः | 
प्रभावप्राज्यया प्रभावेन प्रतापेन प्राज्यया प्रभूतया अतिसुदृढयेत्यर्थः | 
“प्रतापमाहात्म्ययोः प्रभावः स्यात्‌’ इति वैजयन्ती । प्रभूतं बहुलं प्राज्यम्‌’ 
इत्यमरः । ज्यया मौर्व्या “मौवी ज्या शिञ्जिनी गुणः? इत्यमरः । चापं 
धनुः सन्दधानश्च ಇ श्रीकृष्ण: रेज इत्यन्वयः । अत्र छेकानुप्रासः शब्दा- 
लङ्कारः | भवेदव्यवधानेन द्वयोर्व्यञ्जनयुग्मयोः | आवृत्तिर्यत्र स बुधै- 
इछेकानुप्रास इष्यते’ इति विद्यानाथेन छेकानुप्रासलक्षणमुक्तम्‌ | उदाहृतं 
'च- महीमहीनविभवे धत्ते क्षेमङ्करे करे’ इति ॥ ३ ॥ 


पूर्णयोः कर्णयोस्तुल्यं शङ्कसम्पातशङ्किभिः | 
बधिरैः शङ्कशब्देन वीक्षितो विश्वतोऽखिलैः ।। ४ ॥। 
पूर्णयोरिति ।। इह्कराब्देन पूर्णयोः परिपूरितयोः कर्णयोः तुल्यं यथा 
तथा शङ्कोः कीलस्य सम्पातः सम्पतनं संलग्रत्वं शङ्कितुं शीलमेषामिति 
रङ्कुसम्पातराङ्क्निस्तैः | ಇತ್ತ: पर्णसिराजाले स्थाणौ मेहनकीलयोः? इति 
दर्पणः | अत एव बधिंरैः | अखिलैर्जनैः विश्वतः सर्वतो वीक्षितः रेज 
इति बधिरस्थितिवर्णनात्स्वभावोक्तिरलङ्कारः । वृत्त्यनुप्रासः शाब्दालङ्कारश्च 
|| ४ || 

नन्दकोज्चलितो रेजे किरीटाङ्गदकुण्डलैः । 
इयामो विदुद्धिरुद्विनो धृताशनिरिवाम्बुदः ।। ५ || 


नन्दक इति || चक्रधृक्‌ कृष्णः | नन्दकेन तन्नामकखड्गेन उज्व- 
लितः प्रकाशितः नन्दकोज्वलितः | किरीटेन अङ्गदेन केपूरेण कुण्डलाभ्यां 
कर्णभूषणाभ्यां च किरीटाङ्गदकुण्डलेः | लक्षित इति योज्यम्‌ | धृतोऽ- 
शनिर्वज्जनिपातो येन स तथोक्तः । विद्युद्धिस्तटिद्धिरुद्भिनो विमिश्रितः | 
स्यामोऽम्बुदो मेघ इव रेजे “राजू दीपौ’ लिटू । 'पुंस्रियोस्त्वशानिः पवौ | 
वञ्रनिपातयोश्च' इति केशवः | उपमालङ्कारः | तत इत्यादिपश्चक्लोकी 
कुलकं नाम काव्यम्‌ | “छन्दोभिर्यत्र पश्चादैर्वाक्यार्थस्तु समाप्यते | 
चतुर्दशान्तैः कुलकम्‌’ इति वीरनारायणेन कुलकलक्षणमुक्तम्‌ || ५ ॥ 


इत्थमुन्मीषितं तेजो वैष्णवं कृष्णनामतः । 
जन्मस्वनुष्टितेर्धन्याः पुण्यैरवजगाहिरि ॥ ६ ॥ 
इत्थमिति || धन्याः सुकृतिनः । “सुकृती पुण्यवान्‌ धन्य’ इत्यमरः | 
जन्मसु प्राचीनेष्विति शेषः । अनुष्टितैराचीर्णः पुण्यैः | कृष्णनामत 
उन्मीषितन्मुन्मीषितं प्रसिद्धमिति यावत्‌ । वैष्णवं विष्णोरिदं तेजो धाम | 
इत्थं पूवोक्तप्रकारेण अवजगाहिरे गाहू विलोडने विषयीकृतवन्त इत्यर्थः 
| ६ || 

तन्मयं तन्मनोदग्धकल्कशेषमुदश्वलतू । 

हेमेव वहिसंश्षिष्टमाशिष्टमुदरे हरेः || ७ || 


तन्मयमिति || तन्मयं भगवत्प्रचुरं तत्‌ । प्रकृतवचने मयट्‌ | अत 
एव दग्धः कल्कस्य एनसः । अन्यत्र शमलस्य शेषः अल्पभागोऽपि 

यस्य तं तथा “कल्क: स्याच्छमलेनसोः' इत्यमरः । तन्मनः तेषां धन्यानां 
मनश्चित्तम्‌ | उदश्चलत्‌ उत्कृष्टमश्चलं वस्रान्त इवाचरत्‌ “वस्त्रान्ते 
त्वश्वलोडख्रियाम्‌” इति शब्दरत्वाकरः । ಕೆ संश्चिष्टमग्रौ तप्तं वहिसंशिष्ट 
हेम सुवर्णमिव | उदरे MSE सम्बद्धम्‌ । धन्यानां मनः प्राधान्यात्‌ 
उदरे तदुपलक्षितसर्वावयवे विग्रहे लग्नमिति भावः । केचित्तु इदं जगदिति 
पठित्वा तन्मयं भगवन्मयं तत्‌ | तन्मनसा भगवन्निवेशितचित्तेन दग्धकल्क- 
शेषमिर्दे जगत्‌ धन्यजना RASS हेमेव हरेरुदरे SSE हरेजेगदुदर- 
त्वात्‌ | तस्य पुण्यैरवजगाहिरे इत्युक्तधन्यजनावगाहनकर्मत्वं नायुक्तमिति 
भाव इति व्याचक्षते | छेकानुप्रासः राब्दालङ्कारः । ಅ || 


सुहृदं यादवा मृत्युमसुराः स्वामिनं सुराः । 
प्राकृताः कृष्णमीझानं मेनिरे मुनयः परम्‌ ॥ ८ ॥। 


सुहृदमिति ।। यादवाः | कृष्णं सुहृदं मित्रं मेनिरे । असुरा मृत्यु 
मेनिरे । सुराः स्वामिनम्‌ । प्राकृताः पृथग्जनाः “प्राकृतश्च पृथम्जन' 
इत्यमरः । ईशान प्रभुम्‌ । “ईशान: स्यात्प्रभौ’ इति केशव: । मुनयस्तु 
परं परमात्मानं मेनिरे “परोऽरिपरमात्मनोः' इति दर्पणः | बहुभिः कतृभिः 
सुहत््वादिप्रकांरेः एकस्य कृष्णस्य aga: | “बहुभिर्बहृधो- 
ह्लेखादेकस्योल्लेख इष्यते । स्रीमिः कामोऽर्थिभिः ಇತ್ತೆ; कालः शत्रुभिरैक्षि 
स ।। इति चन्द्रालोके तह्लक्षणोदाहरणे अभिहिते ।। ८ ॥ 

एवं श्रीकृष्णः पण्डितेः पामरैश्व साक्षात्कृतोऽथेदानीं ಸಕತ प्रत्यष्टा- 
दशइलोक्या बाणासुरवाहिन्यादि बोधयितुमारभत इत्याह ಬೂ 


सन्दृश्य चित्रं तत्सैन्यं सेनान्यं चाजितं जयी | 
तेजश्चेशास्य निर्लक्ष्यं जगाद तनयं हरिः ॥ ९ ॥। 

ಸಾಗಿ ।। जयी नित्ययोगे मत्वर्थ इनिः । जयतेस्ताच्छीन्ये 
णिनिर्वा “जिदृक्षी'ति स्मरणात्‌ । हरिः श्रीकृष्णः चित्रमाश्चर्यभूतं 
कर्बुराभिख्यवर्णृयुक्तं च चित्रं नपुंसकं ತ್ತ स्यादालेख्येऽप्यथ त्रिषु आश्चर्य 
कर्बुराभिख्यवर्णयुक्त' इति केशवः | तत्सैन्यं बाणस्य सेनाम्‌ । अजितं 
सेनान्यं सेनापतिं गुहमीशस्य शम्भोः । सिनानीरग्रिभूर्गुहः । शम्भुरीशः 
पशुपतिः’ इति चामरः | निर्लक्ष्यमविषयकमिति यावत्‌ | तेजः प्रतापं 
च सन्दृश्य दृष्ट्वा तनयं पुत्रं प्रयु्नं जगाद | “गद व्यक्तायां वाचि’ लिट्‌ | 
व्यक्तमुक्तवान्‌ | प्रथमइलोक इवात्रापि कविरेवालङ्कारमाह- FRET 
इति ॥ ९ ॥ 


प्रद्युम्न प्रति भगवदुक्तिप्रकारमेवाह- 

प्य बाणम्बुवाहिन्यो भीरुतीरद्रुमद्रुहः | 

व्याकुलं बाणवाहिन्य आपतन्त्यापगा इब ॥ १० ॥| 

पश्येति || बाणा अम्बूनीव बाणाम्बूनि “उपमितं व्याघ्रादिभिः’ इति 
समासः । तानि ताच्छील्येन वहन्तीति वहतेर्णिनिः । बाणाम्बुवाहिन्यो 
भीरवः कातराः | बिभ्यतेः “भियः ङ्रुङ्ककनौ' इति क्रुप्रत्यय: । भयवन्त- 
स्तीदद्रुमास्तीरगतवृक्षा इवेति पूर्ववत्समासः । तान्‌ द्रुह्मन्तीति भीरुतीर- 
gg: । द्रुह जिघांसायामित्यतः 'सत्सूद्धिषद्रह-” इत्यादिना किप्‌ | 
बाणवाहिन्यो बाणस्य सेना: | “ध्वजिनी वाहिनी सेना” इत्यमरः | 
आपगा नद्य इव “स्रवन्ती निग्नगापगा' इत्यमरः | आकुलं कर्तव्यव्यापार- 
मूढं यथा तथा आपतन्ति त्वं पश्येति सम्बन्धः ।। १० || 


अतिवेलोज्चलैररस्रैरभिभूता इवोर्मिभिः | 
अस्तं गच्छन्ति चास्मासु प्रायशः सागरेष्विव ॥ ११ ॥। 

अतिवेलेति || बाणवाहिन्य इत्यन्वेति । अतिवेलमत्यर्थमुज्चलैः 
प्रकाशमानैः । “अतिवेलभृशात्यर्थातिमात्रोद्राढनिर्भरा’ इत्यमरः । अन्यत्र 
वेलातीरमतिवेलं यथा तथोज्जवलेरित्यर्थः | ऊर्मिभिस्तरङ्गैरिव विद्यमानै- 
रस्रैरस्मत्प्रेरितेरभिभूता आपगाः सागरेष्विवास्मासु । अस्तमदर्शनं प्रायशो 
बाहुल्येन गच्छन्ति च । आपतन्तीत्युक्तक्रियासमुचयार्थश्चरब्दः । त्वं 
पश्येति सम्बन्धः | अनेकेवोपमालङ्कारोऽप्यस्तीति प्रागुक्तम्‌ ॥ ११ || 


अक्षता खुरविक्षेपैः क्षितिरस्पर्शनादिव | 
अहो लाघवमेतेषामश्वानां पततामिव ॥। १२ ॥। 
अक्षतेति || अश्वानां खुरविक्षेपैः खुराणां विन्यासैः । अस्पर्शनादिव 
क्षितिर्भूमिरक्षता अनुष्लिखिता । अस्पर्गनादिवेति हेतूत्प्रेक्षा | अत एव 
पततां पक्षिणामिव तेषां पुर उपलभ्यमानानामश्वानां लाघवमहो आश्चर्यम्‌ | 
उत्तरार्ध उपमालङ्कारः | पइ्येति सम्बन्धः ।। १२ || 


रथाङ्गनेमिपिष्टानां हैमानां धूलिरध्वनाम्‌ | 
वायुना कुम्भिकुम्भेषु मदाद्रेषूपबध्यते ॥ १३ ॥ 
रथाङ्गेति ।। रथाङ्गानां चक्राणां नेमिभिः प्रान्तभागैः पिष्ठानां “चक्रे 
रथाङ्गं तस्यान्ते नेमिः स्री स्यात्प्रथिः पुमान्‌’ इत्यमरः । हैमानां हेम- 
विकाराणामध्वनां मार्गाणां धूलिः | वायुना मदाद्रेषु मदजलैः ag 
कुम्भिनां गजानां कुम्भेषु कुम्भप्रदेशेषु उपबध्यते | “बध बन्धने’ कर्मणि 
लटू | १३ | 


अतिपातितकालानामहम्पूर्विकया युधि । 
करालधारा यौधानामुद्धयन्ते महासयः ॥। १४ ॥| 

अतिपातितेति ।। अतिपातितो निवारितः कालोऽन्तको यैस्ते अति- 
पातितकालास्तेषाम्‌ | अहम्पूर्विकया अहम्पूर्वमिति “सुप्सुपे'ति समासः | 
स्वार्थं कन्‌ अहं पूर्वमस्म्यस्यामित्यर्थे ಕಾಗಿ । 'अहम्पूर्वमहसम्पूर्वमित्यह- 
म्पूविका ख्रियाम्‌' इत्यत्रामरे व्याख्याता | 'अहम्पूर्वमहम्पूर्वमित्यहम्पूर्विका 
कृतिः’ इति शब्दरत्वाकरः । यौधानां योद्धृणां पदातीनां कराला भीषणा 
धारा मुखानि येषां ते करालधाराः | “धारा प्रवाहे नद्यादेः सैन्याग्रे द्रव- 
सन्ततौ । वाचि शस्रमुख' इति केशवः । महासयो महाखड्गा युधि 
युद्धे उद्धूयन्ते प्रकम्प्यन्ते धूञ्‌ कम्पने कर्मणि लट्‌ पश्य । १४ || 


अमी पृथुतराकारा मदशीकरशीतलाः | 
सिन्दूरनिकषस्रिग्धविदुदादीप्तमस्तकाः ॥ १५ ॥। 


अमीति ।। पृथुतराकाराः पृथुतर आकारो येषां ते मदा एव शीकरा 
जलकणास्तैः शीतलाः । सिन्दूराणां रक्तचूर्णानां “सिन्दूरं रक्तचूर्णकम्‌' 
इत्यभिधानम्‌ | निकषोऽनुलेपनं स एव स्निग्धविद्युत्‌ सोन्मेषचपला तया 
आदीप्तः प्रकाशितो मस्तको मूर्धा येषां ते निकषञ्निग्धविद्युदादीप्तमस्तकाः | 
स्निग्धः सुहृदि मन्त्रिणि । घनीभावे च सोन्मेष’ इति दर्पणः ।।१५।। 


निर्भासन्तां तरस्वन्तो मत्तदन्तिबलाहकाः | 
ताक्ष्यपक्षोदितो यावत्‌ प्रतीपयति नानिलः ॥ १६ ॥। 


निर्भासन्तामिति || तरस्वन्तो वेगबन्धवन्तः सर्वत्र मतुप्‌ समुच्चीयत 
इति वृत्तिकारवचनात्‌ 'अयस्मायामेधे’ति विनिर्नकृतः | मत्तदन्तिन एव 
बलाहका मेघाः | 'अभ्रं मेघो वारिवाहस्तनयिल्रुर्बलाहक’ इत्यमरः | 
ताक्ष्य॑स्य गरुडस्य पक्षाभ्यामुदित उद्गतस्ताक्ष्यपक्षोदितोऽनिलो वायुर्यावन्न 

प्रतीपयति प्रतीपं विरोधं करोतीति णिच्‌ । तावनिर्भासन्ताम्‌ । नितरां 
दीप्यन्तां नाम | इति इलोकद्व्यमेकार्थत्वात्‌ सन्दानितकं नाम काव्यम्‌ | 
पझ्य | १६ ॥| 


कृतागसमिमं धीमान्‌ धर्मतत्वपरीक्षया | 

निवारयति कुम्भाण्डो नूनं बाणं रणार्थिनम्‌ ॥ १७ || 

कृतागसमिति ।। धीमान्‌ कुम्भाण्डः कुम्भाण्डनामा बाणामात्यः 
कृतमागोऽपराधोऽनिरुद्धबन्दीग्रहणलक्षणः स कृतागास्तं नूनं रणार्थिनं रणो 
युद्धं तं ताच्छील्येनार्थयत इति रणाथी तं बाणम्‌ | धर्मतत्वस्य धर्म- 
स्वरूपस्य परीक्षया विवेकेन निवारयति | अस्मानभिधावन्तमिति शेषः | 
रणादिति वा | पश्येत्यन्वयः ।। १७ | 


ऐश्वर्यादप्रतीकाराद्रीर्यादार्यासुतेशयोः | 

तारुण्याचापरादृप्ती न विजानात्युपस्थितम्‌ ॥ १८ ॥ 

ऐश्वर्यादिति ।। अप्रतीकारात्‌ न विद्यते प्रतीकारः प्रतिक्रिया यस्य 
तत्तथा तस्मादैश्वर्यात्‌ | सुतः षण्मुखः ईशाः स्वामी च तयोः सुतेशयोः 
आर्याया गौर्याः सुतेशयोः । वीर्यात्‌ पराक्रमात्‌ । “वीर्य पराक्रमे रेतस्यनन- 
माहात्म्ययोरपी'ति वैजयन्ती । अपरात्त्रत्ग्रात्तारुण्याद्यौव्वनाच्च दू्ो बाण 
इति शेषः | उपस्थितं कार्यमिति शेषः न जानाति “ज्ञा अवबोधने' 
लटू | ೫೫ ॥ १८ ॥| 


अवतारान्तरे यस्य निरभेदि नखैरुरः | 
हिरण्यकशिपोस्तस्य प्रह्वादो मत्परः सुतः ॥ १९ ॥ 

अवेति ।। अवतारान्तरेऽन्योऽवतारोऽवतारान्तरम्‌ । मयूरव्यंसकादि- 
लक्षणः समाप्तः । तस्मिन्‌ नृसिंहावतारे । अवताराब्दश्च प्रथमसर्गे 
'पद्मनाभोऽवतारोऽयम्‌’ इत्यत्र समर्थितः । यस्योरः वक्ष्यस्थलं नखैनिरभेदि 
निष्पूर्वाद्‌ भिदिर्‌ विदारण इत्यतः कर्मणि । लुङ्‌ । निर्भिन्नम्‌ । तस्य 
हिरण्यकशिपोः सुतः TERY मत्परः अहं परो मुख्यो यस्य स मत्परो 
मद्भक्त आसीदिति शेषः । “परो दूरान्यमुख्येषु परोऽरिपरमात्मनोः’ इति 
यादवः || १९ || 


तस्य पौत्रो बलिः स्वर्गान्न चान्येनाप विच्युतिम्‌ | 
सहस्रबाहोस्तत्सूनोः सुकरो मे पराभवः ॥ ಇಂ || 


तस्येति ।। तस्य प्रह्मादस्य पौत्रो बलिः । अन्येन प्रस्तावान्मदन्येन 
स्वर्गाद्‌ विच्युतिं विभ्रंशं नाप | प्राप्तवान्‌ | मयैव वामनावतारे 
प्रह्वादपौत्रो बलिरपि स्वर्गात्प्रच्यावित इत्यर्थः । तत्सूनोर्बलिसुतस्य सहस्र 
बाहवो यस्य सहस्रबाहुस्तस्य बाणस्य पराभवोऽवज्ञा “पराभवस्त्ववज्ञायां 
वर्षभेदविनाइायोः? इति दर्पणः | मे मम सुकरः बाणासुरतिरस्कारो मया 
सुखेन करणीय इत्यर्थः | म इति ಕಾಗೆ! | तेन ಇ लोकाव्यये'ति 
प्रतिषेधात्‌ कथमत्र षष्ठीति चोद्यं निरस्तम्‌ । कारकषष्ठया एव प्रतिषेध 
इति वैय्याकरणसमयात्‌ | अवतार इत्यादिद्विक्लोकी सन्दानितकं नाम 
काव्यम्‌ || ಇಂ || 


पाणिना विधृता मा भूच्छक्तिः प्राणभृता यथा | 
अत्याशङ्कापदं नेकजन्मनः इझारजन्मनः ॥ २१ || 


पाणिनेति || नेकजन्मन: नैकमनेक जन्म यस्य सः नैकजन्मा तस्य | 

अनेकजन्मत्वं च “तं कातिकेयं गाङ्गेयमाग्रेयं च प्रचक्षते’ इत्यादिशास्र- 
सिद्धम्‌ | नसमासोऽयं तेन न नुट्‌ । शरेषु जन्म यस्य सः शरजन्मा 
तस्य षण्मुखस्य प्राणभृता शक्ति: सामर्थ्यमिव पाणिना विधृता शक्ति: 
कासुः “कासुसामर्थ्ययोः शक्तिः’ इत्यमरः । आयुधविशेषः । अत्याशाङ्का- 
पदमत्यर्थभयस्थानम्‌ | “शङ्का तु वितके साध्वसेऽपि च' इति कविदर्पणः | 
मा भूत्‌ भवतेलुंड्‌ न भवेदित्यर्थः ।। २१ ॥ 


अविजित्य हरः IA भक्तं न त्रातुमर्हति | 
अपाक्रियायां चास्मासु किमैश्वर्यं महेश्वरे ॥। २२ ॥। 


अविजित्येति ।। हरः शत्रूनविजित्य भक्तं बाणं त्रातुं रक्षितुं नार्हति | 
अस्मासु जत्रुबुद्धया अपाक्रियायां कृतायामपाकरणे कृते च महेश्वरे ऐश्वर्य 
किं न किमपि | जत्रुबुद्धया अस्मांश्चेदवजानाति | तदा तस्य ऐश्वरं कुतः 
स्यात्‌ । 'अस्य देवस्य॑ मीळ्हषों वया विष्णोरेषस्यं प्रभृथे हविर्भिः | 
विदेहि रुद्रो रुद्रियं महित्वं यासिष्टं वेतिर॑श्चिना विरावत्‌' इति dade 
मदनुग्रहायत्तत्वादिति भावः ।। २२ ॥| 

ननु किमैश्वर्य महेश्वर इति महामान उक्तः । स कथं त्वयि उन्नम्रो 
युक्तः स्यादित्यतः सहजत्वाद्ुक्त इत्याह- 

मानो मम नमेन्नाम नामुनोमानुनामिना । 

मामानि मानिना मेनो मानिनीमाननोऽमनाः ॥ २३ || 


मान इति || मानः | मम | नमेत्‌ | नाम | न | अमुना । उमानु- 
नामिना । मा । मानि । मानिना । मेन । उ । मानिनीमाननः । अमनाः । 
इति पदच्छेदः । मम मानश्चित्तसमुन्नतिः । न नमोन्नाम | उ एव | 

उमानुनामिना उमामनुनामयतिताच्छील्येनेति उमानुनामी तेन । मानिना 
अहङ्कारवता अमुना मेन शङ्करेण । अमनाः न विद्यते मनो यस्य स 
तथा । मानिनी गोपीः मानयतीति मानिनीमाननः मा मानि मानितो 
माभून्ञामेति मम मानः परेष्वनग्रः तैरनादृतोऽपि शिवाचैश्वर्यदातुर्भूषणमेवेति 
भावः | केचित्तु नोऽस्माकं मा तक्ष्मीर्जयश्रीः मम नमेत्‌ । दोषे षष्टी 
ममेति | नाम प्राकाश्ये | अमुना उमानुनामिना मानिना मेन पूर्ववदर्थः | 
उ इति सन्बोधनद्योतकमव्ययम्‌ | मानन चन्द्रवदनेति प्रद्युम्नं प्रतिवचनम्‌ | 
मानिनी स्री प्रकृतत्वाज्जयश्रीः मा मानि मानिता माभूत्‌ | कुतः । यतः 
उमनाः औ शम्भौ मनो यस्याः सा उमनाः न इम्भुलग्नचित्ता न 
भवतीत्यर्थ इत्याहुः । अस्मिन्‌ पक्षे पदविभागस्तु मानः । मम | नमेत्‌ | 
नाम । न । अमुना । उमानुनामिना । मा । मानि । मानिना । मेन । 
उ मानिनी | मानन | उमनाः | इति | ಇ; शम्भौ दातरीन्द्रौ ने’ति 
ಇಷ क्षेत्रपे क्षेत्रे हरमौलौ हरे हरी’ इति च विश्वः | इ उ इति 
सम्बोधनेऽव्ययमिति वैय्याकरणाः स्वरादौ पठन्ति । तथा कालिदासः 
“उ मेति मात्रातपसो निषिद्धा पश्चादुमाख्यां सुमुखी जगाम' इति ।२३।। 


नो मामनुममेऽनूनं मैन्मोनिनममानिनी | 
नेमां नूनममां नौमि मन्नामामननाननाम्‌ । २४ ॥ 


नो इति ।। छेदस्तु नो | माम्‌ | अनुममे । अनूनम्‌ | मा | ऐत्‌ । 
मा । ऊनिनम्‌ । अमानिनी । न । इमाम्‌ । नूनम्‌ । अमाम्‌ । नौमि । 
मन्नामामननाननामू इति । कि च मा लक्ष्मी: अनूनं परिपूर्णं माम्‌ | 
नो अनुममे न परिच्छिन्नतया प्राप्तवतीति यावत्‌ । सा अमानिनी 
अन्यत्राबहुमानवती सती | ऊनिनमूनवन्तमपरिपूर्ण मैत्‌ “इणू गतौ’ इत्यतो 

लड़ नागच्छत्‌ | माझाब्दोऽयं न माडू । अमां परिच्छेदरहिताम्‌ | moral 
कृष्णरामगोविन्दादीनामामननमभ्यासः असकृदुच्चारणमेव अननं जीवनं 
यस्याः सा तामिमां मां लक्ष्मीं न नीमि न स्तौमि नूनं निश्चयः । परिपूर्ण 
मस्येवानुरागवती | अत एवापरिपूर्ण झाङ्करे अदत्तपदचित्ता सती मामेव 
स्तुवन्ती वर्तते । तामेनां नाहं नौमि । तस्यास्तत्स्वाभाव्यादिति भावः | 
अत्र कोकद्वयेऽपि व्यक्षरीनियमलक्षणं चित्रं नाम झाब्दालङ्कारः ।।२४।। 


भासुरा समरानर्थ्या सासुराश्च वरानया | 
यानरावपरासत्या' कानरासमरासभा || २५ || 


भासुरेति ।। भासुरा । समरानर्थ्या । सा । असुराः । च । वरानया | 
यानरावपरा । असत्या । कानरा । असमरासभा इति पदच्छेदः | 
समरानर्थ्या समरे युद्धे अनर्थ्या अनपेक्ष्या । असुराः अशोभना राः धनं 
यस्याः सा असुराः । वरोऽत्युत्कृष्टोऽनयोऽन्यायो यस्याः सा वरानया 
अत्युत्कृष्टानीति शालिनी । यानरावपरा । यानानामश्वमातङ्गादीनां रवाणां 
ध्वनीनां समूहो रावं तत्परा गजाश्वादिबृहितहेषारवादिश्रवणलम्बटेत्यर्थः | 
सत्सु साधुस्सत्या सा न भवतीत्यसत्या । न सत्यं सत्यवचनं यस्याः 
सा तथेति वा | कानरा ईषदर्थे चेति कोः कादेशः । अत्र *तत्पुरुष' 
इति नानुवर्तते | “का पथ्यक्षयोः’ इति सूत्रे मञ्ज्यादी तथा सूचनात्‌ 
कठोरभटोपेता | असमरासभा असमा असदृशाः श्रेष्ठाः रासभा अइ्वतराः 
खरा वा यस्याः सा तथा । सा प्रसिद्धा | एतादृशी सेनेति वक्ष्यमाण- 
मत्राप्याकृष्यते भासुरा भासमाना लक्ष्यत इति शेषः । सासुराइववरानया | 


यानरावपराऽसह्येति पाठे सासुराइववरा असुरैरइववरैश्च सहिता असुरैः 
१. 'यानरावपराऽसह्य' इति पाठान्तरम्‌ | 

सादिरूपैः सहिताः सासुराः सासुरा अश्ववरा यस्यां सा तथेति वा | 
रावमुद्धोषस्तत्परा या सेना | असह्या सोढुं शक्या न भवतीत्यसह्या सेयं 
सेनेति वक्ष्यमाणेनान्वयः | अन्यत्पूर्ववत्‌ । अत्र कविरेव आाब्दालङ्कारं 
दर्शयति- मुरजबन्ध इति | मुरजे मुरजराब्दितवाद्यविशेषाकृतौ बन्धो 
विन्यासो यस्य छोकस्य स मुरजबन्धः | चित्रं काव्यमित्यर्थः | तदुद्वार- 
प्रकारस्तु- तिर्यक्‌ पश्चरेखा ऊर्ध्व नवरेखाश्च विलिखेत्‌ । द्वात्रिंशद्वहा 
भवन्ति | तत्र वीथीचतुष्टयेऽनुष्टुभः पादचतुष्टयं क्रमाद्विलिख्य प्रथमपङ्कौ 
प्रथमं वर्णम्‌ । द्वितीयायां द्वितीयम्‌ । तृतीयायां तृतीयम्‌ । तुरीयायां 
चतुर्थपञ्चमौ | तृतीयायां षष्ठम्‌ । द्वितीयायां सप्तमम्‌ । प्रथमायामष्टमं 
च वर्ण लिखेत्‌ | प्रथमः पादः पठितो भवति | उत्तेष्वेव वर्णेषु पाठक्रमेण 
एका रेखा लेखनीया सा प्रथमा वध्री | एवं द्वितीयायां प्रथमं प्रथमायां 
द्वितीयं तृतीयं द्वितीयतृतीययोश्रतुर्थद्वयं चतुर्थ्यां पक्की तृतीयद्वितीयौ 
तृतीयायां प्रथमं च वर्णं पठेत्‌ । द्वितीयः पादो भवति | एतेष्वेव वर्णेषु 
संवेष्ट्यैका रेखा लेखनीया | तदेकं मुखं भवति । द्वितीयायामष्टमं प्रथमायां 
सप्तमषष्ठौ द्वितीयायां ಕಾಸೆ! तृतीयायामपि ಕಾಸ चतुर्थ्यां पड़ौ षष्ठयां 
तस्यामेव सप्तमं तृतीयायामष्टमं च वर्णं पठेत्‌ तृतीयः पादो लक्ष्यते । 
तत्राप्येका रेखा लेखनीया तदन्यन्मुखं भवति | चतुर्थ्यां प्रथमं तृतीयस्यां 
द्वितीयं द्वितीयस्यां तृतीयं प्रथमायां चतुर्थं तस्यामेव पश्चमं द्वितीयस्यां 
षष्ठं तृतीयस्यां सप्तं चतुर्थ्यां पङ्कावष्टमं च वर्णं पठेत्‌ | तुरीयः पादो 
भवति | उत्तेष्वेव वर्णेषु पाठक्रमादपरा रेखा लेखनीया | सा द्वितीया 
वध्री भवति | तथा प्रथमायां प्रथमं द्वितीयायां द्वितीयतृतीयौ पुनः प्रथमायां 
चतुर्थपञ्चमौ पुनर्द्रितीयायां षष्ठसप्तमौ पुनः प्रथमायां पङ्कावष्टमं च वर्ण 
लिखेत्‌ । एवमपि प्रथमः पादो भवति | द्वितीयायां पड्कौ प्रथमं प्रथमायां 

द्वितीयतृतीयौ पुनर्द्रितीयायां चतुर्थपञ्चमौ पुनः प्रथमायां षष्ठसप्तमौ 
द्वितीयायामष्टमं च वर्णं पठेत्‌ | द्वितीयः पादो भवति | तृतीयायां पङ्कौ 
प्रथमं चतुर्थ्यां प्रथमं तृतीयायां द्वितीयतृतीयौ पुनश्चतुर्थ्यां चतुर्थपञ्चमौ 
पुनस्तृतीयायां षष्ठसप्तमौ पुनश्वतुर्थ्यामष्टमं च वर्णं पठेत्‌ । चतुर्थः पादो 
भवति | तथाऽन्योऽपि वाचनप्रकारो विच्छित्तिविरेषशाली शक्यत ऊहितुम्‌ । 
तथाहि- प्रथमपादो यथाक्रमं पठनीयः । द्वितीयपङ्की प्रथमवर्णादारभ्य 
चतुरो वर्णानानुलोम्येन पठित्वा तृतीयपङ्कौ चतुर्थवर्णादारभ्य प्रातिलोम्येन 
पठने द्वितीयः पादो भवति | द्वितीयपङ्कावष्टमवर्णौदारभ्य प्रातिलोम्येन 
चतुरो वर्णान्‌ पठित्वा तृतीयपङ्कौ पञ्चमवर्णादारभ्यानुलोम्येन पठने तृतीयः 
पादो लक्ष्यते । तुरीयस्तु यथास्थानं यथा क्रमं पठनीय इति । एवमेव 
विच्छित्तिविशेषशाली उक्तः सर्वोडपि वाचनप्रकारो द्रष्टव्यः | वाचनप्रकार- 
विशेषोऽप्यस्ति | तथा च नारायणपण्डिताचार्यकृते शुभोदयकाव्ये- “सा 
रामा परमा रम्या सा रामा परमारदा । दारमाररमायत्ते या रमा 
परमायया ।।” इति मुरजबन्धः । दारमाररमायत्त इति तृतीयपादे तुरीयवर्णं 
रेफमपठित्वा तत्र पकारपठने वाचनप्रकारः प्रथमपादाद्यवर्णद्वयस्य 
द्वितीयपादतृतीयवर्णस्य प्रथमपादतुरीयवर्णस्य द्वितीयपादपश्चमवर्णस्य 
प्रथमपादषष्ठवर्णस्य द्वितीयपादसप्तमवर्णस्य आद्यपादान्त्यवर्णस्य च पाठे 
प्रथमः पादो भवति । एवं द्वितीयपादे प्रथमद्वितीयवर्णयोः । प्रथमपादे 
तृतीयवर्णस्य द्वितीयपादे चतुर्थवर्णस्य प्रथमपादे पञ्चमवर्णस्य द्वितीयपादे 
षष्ठवर्णस्य प्रथमपादे सप्तमवर्णस्य द्वितीयपादेऽष्टमवर्णस्य च पाठे द्वितीयः 
पादो भवति | एवं तृतीयपादे आद्यवर्णद्वयस्य चतुर्थपादे तृतीयवर्णस्य 
तृतीयपादे चतुर्थवर्णस्य तुरीयपादे पञ्चमवर्णस्य तृतीयपादे षष्ठवर्णस्य 

चतुर्थपाये सप्तमवर्णस्य तृतीयपदेऽष्टमवर्णस्य च पाठे तृतीयपादो लक्ष्यते | 
एवं तुरीयपादाद्यवर्णद्वयस्य तृतीयपादे तृतीयवर्णस्य तुरीयपादे चतुर्थवर्णस्य 
तृतीयपादे पञ्मवर्णस्य तुरीयपादे षष्ठवर्णस्य तृतीयपादे सप्तमवर्णस्य 
तुरीयपादेऽष्टमवर्णस्य पाठे चतुर्थः पादो लक्ष्यते | तथा वाचनप्रकारान्तर- 
मपि प्रथमपादे प्रथमं द्वितीयपादे द्वितीयं प्रथमपादे तृतीयं द्वितीयपादे चतुर्थ 
प्रथमपादे पञ्चमं द्वितीयपादे षष्ठं च पठित्वा प्रथमपादे सप्तमाष्टमी वणौ 
नैरन्तर्येण पठेत्‌ प्रथमः पादो भवति | एवं द्वितीयतृतीयचतुर्थपङ्किषु 
एकान्तरितवर्णानां षष्ठं पठित्वा तास्वेव पङ्किषु सप्तमाष्टमौ नैरन्तर्येण पठेत्‌ 
पादत्रयं लक्ष्यते | अत्रैव वचनान्तरमप्यस्ति । आद्यपादे वर्णद्वयमाद्यं 
द्वितीयपादे तृतीयतुरीयौ प्रथमपादे पञ्चमं द्वितीयपादे षष्ठसप्तमौ आद्य- 
पादेऽष्टमवर्णं च पठेत्‌ आद्यः पादो भवति । एवं द्वितीयतृतीयतुरीयपङ्किषु 
द्वयं द्वयमेकं द्वयमेकं च पठेत्‌ । पादत्रयमपि निष्पाद्यते | यदाहुः “ತಗೆ 
द्वितीयमेकं च द्वयमेक॑ पठेत्सुधीः? इति । एवं वर्णत्रयमादौ पठित्वा 
द्वितीयपङ्की तुरीयपञ्चमषष्उवर्णाश्च पठित्वा प्रथमपादान्त्यवर्णद्वयं नैरन्तर्येण 
पठेत्‌ आद्यपादो भवति | एवं द्वितीयादावपि पठने पादत्रयं भवति | 
द्वयमेकं द्वयं द्वैतकमित्यादिवा पठेत्‌ | इत्यादिकं बुद्धिमद्धिरूहनीयम्‌ | 
या लक्ष्मीस्त्वदिच्छया मां पुत्रं लब्धवती | सा रमा तव मान्या | रामा 
तव रम्या भार्या इति कोकस्यार्थनिष्कर्षः ।। २५ ॥| 


सेयं सेना हिमानीव शीर्यते सूर्यरश्मिभिः | 
उत्पतत्प्रदरार्चिष्मनिकरप्रसंरैरितः || २६ || 


सेयमिति ।। सूर्यरस्मिभिष्ठिमानीव महद्धिममिव “हिमानी हिमसंहतिः’ | 
हिमारण्ययोर्महत्वे इत्यानुक्‌ डीष्‌ च सेयं बाणासुरवाहिनी उत्पतन्त 

उद्गच्छन्तः ये प्रदरा बाणास्त एवार्चिष्मन्तो ज्वलनास्तेषां निकराः समूहाः 
तेषां प्रसंरैर्व्यापनेः | इतो रणमण्डलात्‌ शीर्यते “शु हिंसायां’ विजीर्यते 
पलायमाना क्रियते | “सायकः प्रदरः काण्ड’ इत्यमरः । “ज्वलदर्चिर- 
चिंष्मदाश्रयाहाधनञ्जया' इति शब्दरत्वाकरः ।। २६ ॥| 


इति विद्विषतां वीर्यं लघूकृत्योपवर्णनम्‌ | 
मेने शङ्कितमात्मानमुत्तम्भयितुमङ्गजः ॥ २७ || 


इतीति ।। अङ्गजः प्रद्युम्न: । “पुत्रोवाथाङ्गजः कामे प्राणादौ तनये 
रुजी'ति रत्नाकर: । इत्युक्तप्रकारेण विद्विषतां शत्रूणां वीर्य पराक्रमं 
लघूकृत्य अल्पीकृत्य | उपवर्णनं कर्मं | शङ्कितं सञ्जातभयं राङ्का- 
आाब्दात्तारकादिलक्षण इतच्‌ । शङ्का वितर्कभययो:” इति केशव: | 
आत्मानं स्वात्मानम्‌ उत्तम्भयितुमृत्तेजयितुं मेने | ಇತ್ತ अवबोधने’ लिट्‌ 
अवबुद्धवान्‌ | कृष्णेन कृतं इत्रुवीर्यस्याल्पीकरणेन वर्णनं स्वात्मभय- 
परिजिहीर्षवैव न तु लोकदृष्ट्यापि शत्रुपराक्रमोडल्प इत्यव्बुध्यतेति भावः | 
मकारस्य चासकृदावृत्तर्वृत्त्यनुप्रासः आाब्दालङ्कारः || २७ ॥। 


विगतो विनयात्‌ पित्रोः संरम्भात्प्रियसाहसः | 

मन्युना दीपितः आत्रून्‌ वीरान्‌ वीक्ष्याब्रवीदिदम्‌ ॥ २८ ॥ 
विगत इति || अङ्गज इत्यनुवतेते । प्रदयु्नः पित्रोः कृष्णरामयोः 

संरम्भात्‌ क्रोधात्‌ “संरम्भः पुनराटोपे क्रोध’ इति केशवः । विनयाञ्छमात्‌ 

उपशान्तेः “विनयस्तु ೫೫ भवेत्‌’ इति केशवः । विगतो विनिर्गतः 

विगतोपशम इत्यर्थः । प्रियं साहसं वीरकर्म यस्य ಇ प्रियसाहसः “साहसं 

वीरकर्मणि | अनालोचितकार्येऽपि सहसैव कृतेऽपि च? इति दर्पणः | 

वीरान्‌ ಕಗ್ಗ वीक्ष्य मन्युना कोपेन दीपितः प्रज्वलितः स च सन्‌ | 
इदं वक्ष्यमाणमञ्रवीत्‌ | ब्रूञ्‌ व्यक्तायां वाचि’ इत्यतो लड्‌ ।। ಇಂ || 


अत्रबीदित्युक्तं विशदमाह- 


आनन्दाद्वैतबोधस्य शृणुमो देव ते वयम्‌ | 
तिष्ठतस्तपसः पारे लीलां लोकेऽनुरुध्यते ॥ २९ ॥। 


आनन्देति || हे देव some द्विता तस्या अयं द्वैतः भिन्नः 
स न भवतीत्यद्वैत: आनन्देनाद्वैत आनन्दाद्वैतः बोधो ज्ञानं यस्य स 
आनन्दाद्वैतबोधः आनन्दैकरसज्ञानात्मकः तस्य । तमसः प्रकृतेः पारे 
परस्तात्‌ तिष्ठतोऽतित्रान्तप्रकृतेरित्यर्थः । ते तव लीलां लोकोऽनुरुध्यते | 
“अनो रुधकामे' इति दैवादिकस्य धातोः कर्तरि लटू | काङ्कतीत्यर्थः | 
तत इति शेष: । वयं शृणुमः “श्रु श्रवणे’ लट्‌ । श्रुवः श्रु च' इति 
्ुप्रत्ययः | श्ृभावश्च ॥ २९ || 


इच्छाविलसितं यस्य इात्रुमित्रादिभेदधीः | 
तस्य ते विजयस्तात ऐश्वर्य वितरिष्यति ।। ३० ॥। 


इच्छेति ।। यस्य दात्रुमित्रादिमेदधीः असौ इत्रुरयं मित्रमेष उदासीन 
इत्यादिभेदबुद्धिरिच्छाविलसितं भावे निष्ठा इच्छाविलासः तस्य ते विजयः 
प्रतिपक्षपराभवे प्राप्तोत्कर्षलाभः तातः अनुग्राह्यः सन्‌ ऐश्वर्य वितरिष्यति 
विस्तरिष्यति । “तातः पितर्यनुग्राह्म' इति दर्पणः । च्छापरिकल्पितमित्रा- 
मित्रादिमेदधियस्तव अमित्रविजयस्त्वया अनुलालित एव चेत्‌ ऐश्वर्य लोक- 
दृ्यापि सम्पादयिष्यतीति भावः । केचित्तु हे तातेति सम्बुद्धयन्तं नैश्वर्य 
वितरिष्यतीति पठित्वा सर्वदा सर्वजयिनस्तवेदानीं शत्रुविजय ऐश्वर्य न 

वितरिष्यति अतिफल्गुतया तस्य त्वंदैश्वर्यप्रकाशकत्वायोगादिति भावः | 
इति व्याचक्षते || ३० || 


भावं करोषि वाभावं यया विश्वस्य मायया | 
शात्रवाणामनीइात्र भवेत्सा किं पराभवे ॥ ३१ ॥। 


भावमिति ॥ हे देव त्वं यया मायया इच्छया । विश्वस्य भावं 
सत्तामभावमसत्तां च विनाशमिति यावत्‌ । करोषि । सा माया अत्र 
समरे शात्रवाणां शत्रूणां “दस्युशात्रवशत्रव' इत्यमरः | पराभवे पराजया- 
पादने अनीशा असमर्था भवेत्किमित्याक्षेपः | समर्थैव | मायया 
जगत्सत्तासंहारौ कुर्वतस्तव शत्रुपराभवविषये असामध्येन स्वपिति किं 
जागर्त्येवेति भावः । अत्र कविरलङ्कारमाह- पादाद्यन्तयमकमिति | पादादौ 
पादान्ते च भावं भावमिति यया ययेति शात्रशात्रेति भवे भव इति च 
वर्णद्वयं यम्यत इति भवति पादाद्यन्तयमकं आाब्दालङ्कारः | यद्यपि 
'अनर्थका वा भिन्नार्थाः सार्थकानर्थकाश्च वा | आवर्त्यन्ते क्रमाद्व्णा यदा 
स्याद्यमकं तदे'ति यमकलक्षणे वर्णा इति बहुवचनात्‌ साच्कबहुवर्णाना- 
मावृत्तिर्यमकमित्यभिप्रेतम्‌ | तथाचोक्तमलङ्कारमञ्जयाम्‌- “यमकं बहुवर्णानां 
साच्कानां द्विः समीरणम्‌’ इति | उदाहृतं च- *मनोभवाधीनमनो 
नमनागपि यद्भुवी'ति अत्र च बहुवर्णावृत्तिदेश्यते । तथापि काव्यदर्पणे 
वर्णां इति बहुवचनमविवक्षितम्‌ | तेन “स्मर स्मरहरं हरम्‌’ इत्यत्र न 
यमकत्वक्षतिः | न चैवमनर्थकावेत्यादिलक्षणाननुगम इति वाच्यम्‌ | 
उक्तविधान्यतमविधावद्वर्णावृत्तिर्यमकमिति लक्षणानुगमसम्भवात्‌ इत्येके | 
एकार्थकत्वभिन्नशब्दावृत्तिर्यमकम्‌ | एकार्थत्वभेदश्च निरर्थकेषु भिन्नार्थकेषु 
सार्थकानर्थकेषु च वर्णेष्वविशिष्टमिति नानुगम इत्यन्य इत्यादिकं 

प्रपश्वेनोक्तमिति सर्व तत्रानुसन्धेयमिति भवतीदं यमकम्‌ | न चैवं “चापं 
चापन्नसन्त्राता' इत्यत्रापि तृतीयश्लोके यमकवत्वं स्यादिति वाच्यम्‌ | 
'छेकानुप्रासनामासौ द्विरव्यञ्जनयुगोक्तितः' इति विद्यानाथसमयानुसारेण 
छेकानुप्रासस्यैव समाश्रयणात्‌ | अत एव साहित्यरत्राकरे 'राजराजसमैश्वर्यः 
ास्रभासुरधीरधीः | राजराजद्दिशा रेजे रामो दाशरथी रथी'ति शोके 
छेकानुप्रासत्वमेवाङ्गीकृतमिति दिक्‌ ॥ ३१ ॥| 


प्रद्युम्न इयता श्रीकृष्णमहिमानमभिधाय प्रलम्ब्नप्रभावमभिधत्ते- 
यस्योच्छासास्रवात्सर्वमुळ्चलिष्यति रुष्यतः | 
सहस्रशिरसः सोऽयमनन्तस्त्वदनन्तरः ।। ३२ ॥ 


यस्येति || सहस्रं शिरांसि यस्य सहस्रशिरास्तस्य रुष्यतः क्रुध्यतः 
यस्यानन्तस्य उच्छ्ासास्रवात्‌ उच्छ्ासानामास्रवात्‌ प्रसरणात्‌ सर्व विश्व- 
मुऊ्वलिष्यति उज्चलनं दहनं प्राप्स्यति “ज्वल दीप्तौ’ लट्‌ । सोऽय- 
मनन्तस्त्वदनन्तरः त्वदव्यवहितः | 'हलोऽनन्तराः संयोग” इत्यत्रानन्तर- 
झाब्दस्याव्यवहितार्थत्वेन व्याकरणात्‌ | गरुडे त्वदव्यवहितदेरो वर्तत 
इत्यर्थः | यद्वा त्वमन्तरोऽव्यवहितोऽनुजो यस्य सः त्वदग्रज इत्यर्थः | 
विद्यत इति शेषः ॥ ३२ || 


तमेव विशिनष्टि- 
मत्तो गज इव क्षुब्धः क्रुद्धः सिंह इवौजसा | 
वेलाब्धिरिब गम्भीरो ग्रीष्माग्रिरिव तापनः ॥ ३३ ॥| 


मत्त इति || मत्तो मदं प्राप्तो गज इव क्षुब्धः क्षोभं सञ्चलनं प्राप्त: 
आत्रुविषयसम्मर्द संविग्न इत्यर्थः । यद्यपि- श्नुब्धस्वान्तध्वान्तलग्रम्लिष्ट- 

विरिब्धफाण्टबाढानि मन्थमनस्तमस्सक्ताविस्पष्टस्वरानायासभृशेषु' इति सूत्रे 
मन्थेऽर्थ एव क्षुभधातोः क्तप्रत्यये अनिट्त्वं निपातितम्‌ । तथापि “क्षुब्ध 
राजे'त्यादि प्रयोगात्‌ आगमझासनस्यानित्यत्वाञ्च अर्थान्तरेऽपि नेट्‌ | 
“क्षुब्ध इत्युपमानात्‌' इति वृत्तिकार इति षष्ठे प्रागुक्तमेव । ओजसा वलेन 
“ओजो गर्वप्रकाशयो: | अवष्टम्भे बले’ इति दर्पणः | सिंह इव क्रुद्वः । 
वेलाब्धिरिव कालसमुद्र इव 'वेलाम्बुधेस्तीरवृद्व्योः कालमर्यादयोरपी'ति 
दर्पणः | गम्भीरो निम्नः अगाधहृदय इत्यर्थः । वेलया वृद्धया युक्तः | 
समुद्रो वेलाब्धिः समुद्रोऽपि संक्षोभादिविकारहीन इत्यर्थः । ग्रीष्माग्नि- 
ग्रीष्मकाले भवोऽग्रिरिव तापयति सन्तापयतीति तापनः । नन्द्यादि- 
त्वात्कर्तरि ल्युः । प्रतिपक्षप्रतिक्षेप्तेत्यर्थः | सोऽयमनन्तोऽस्तीति ।।३३।। 


तदनारभ्य संरम्भं शोषयेदेष विद्विषः | 
दुर्दहो न हि दावाग्नेरुच्छुष्कतृणसश्चयः ॥। ३४ || 


तदिति || एष बलभद्रः । संरम्भं क्रोधमनारभ्य अनालम्ब्य आग्रह- 
मकृत्वापि “संरम्भ कोप आग्रह” इति दर्पणः । विद्विषः ಕಣ್ಣ शोषयेत्‌ । 
‘शुष शोषणे’ लिङ्‌ नाशयेत्‌ । तथाहि दावाग्रेररण्यानलस्य उच्छुष्कोऽति- 
झुष्कश्चासौ तृणानां सञ्चयः समूह: दुर्दहो न । “ईषहुस्सुषु कृच्छाकृच्छार्थषु 
खल्‌' इति खलूप्रत्ययः | दावाग्नेरिति तु शेषषष्ठी । तेन ಇ लोकाव्यये*ति 
षष्ठीप्रतिषिद्वेति चोद्यमनवकाइम्‌ | अत्र शोषणदहनयोर्विम्बप्रतिबिम्ब- 
भावेनोपादानात्‌ | `चेद्विम्बप्रतिबिम्बत्वं दृष्टान्तस्तदलङ्कतिः' | इति लक्षितो 
दृष्टान्तालङ्कारः । अर्थौन्तरन्यासो वा || ३४ || 


पुंसामल्पविवेकानां देव त्वत्सेविसङ्गिनाम्‌ | 
सत्वादयः प्रकाइान्ते प्रशाम्यन्ति भवादयः ॥ ३५ || 

पुंसामिति ॥ हे देव अल्पविवेकानां स्वल्पो विवेको विचारः येषां 
ते तथोक्ताः तेषाम्‌ । 'विवेकवाकू पृथक्कारे(गभावे)जलद्रोण्यां विचारण’ 
इति केशवः | अपरामर्शकारिणामपीत्यर्थः | त्वां ताच्छील्येन सेवन्त 
इति त्वत्सेविनस्तेषां सङ्गिनः त्वद्भक्तसङ्गवन्तस्तेषाम्‌ | पुंसां सत्त्वादयः 
सत्त्वं गुणः तदादिः कारणं येषां ते ज्ञानभक्तिवैराग्यादिभागवतधर्माः 
प्रकाशन्ते दीप्यन्ते “काश दीप्तौ’ लट्‌ | भवो जन्म आदिकारणं येषां 
चिन्तासन्तापपुण्यपापसम्बन्धादीनां संसारधमाणां ते भवादयः प्रशाम्यन्ति 
क्षीयन्ते इत्यर्थः || ३५ || 


गरुडात्मानमात्मासौ किङ्करोऽतिबलेरितः । 
सूने सेनान्नतेऽसाध्यं कि करोति बलेऽरितः ॥ ३६ || 


गरुडेति || हे देवेत्यनुवर्तनीयम्‌ | आनमतीत्यानमो नम्र आत्मा मनो 
यस्यासौ आनमात्मा गरुडात्मा गरुडरूपः सेनात्‌ इनेन स्वामिना झङ्करेण 
सहितस्सेनस्तस्मात्‌ अरितः सपत्रात्‌ बाणात्‌ अतिबलेरितः अतिशयित- 
बलेन प्रसिद्धः ते किङ्करः सूने प्राणिवधरूपयुद्धे बलेऽरित इत्येतत्सन्नि- 
धानात्‌ ೫೫: सैन्ये | असाध्यं दुष्करं कि न करोति सर्वमपि इतरासाध्यं 
कुर्यादेव । गरुडोऽप्येतादृशमहिमा | अतस्ते विजयः सिद्ध एवेति भावः | 
केचित्तु बलेरितः बलभद्रेण प्रेरितः । आत्मा परमात्मा श्रीकृष्णः हे सेनान्न 
त्रुसेनैवान्नं भक्ष्यमस्य तथाविधत्रुसंहारिन्‌ गरुड । ते तव आत्मानं 
देहं धृतिं वा । सूने शून्यप्रायेऽतितुच्छे । अरितः अरेर्बले शत्रोः सैन्ये 
साध्यं शत्रुकृतविमर्दपात्रै करोति किम्‌ | न करोत्येव । यतस्त्वं किङ्करोऽसि 
अतिबलेरितश्चासि इति गरुडंप्रति प्र्यु्नस्योत्साहोपोद्वलकरूपं वचनमिति 
व्याचक्षते | अत्र न करोतीति समर्थनीयार्थस्यऽतिबलेरितः किङ्कर इति 

समर्थनात्‌ काव्यलिङ्गमलङ्कारः । पादयमकं नाम शब्दालङ्कारश्च । तथाच 
वीरनारायण:- *“एतत्सार्थकसमुदायद्धयं पादयमकम्‌’ इत्युक्तवा “इतस्ततो5- 
स्मिन्विलसन्ति मेरोः समानवप्रे मणिसानुरागाः । RAN पत्यौ सुरसुन्द- 
रीभिः समा नवप्रेमणि सानुरागाः ।।' इति माघश्रोकमुदाजहारः ।।३६।। 


अविच्छिन्नोरुसङ्गामे बहुशो बहुवैरिणि | 
एधितं माधुरे धास्ति भयं न स्पृशातीह माम्‌ ।। ३७॥। 


अविच्छिन्नेति ।। बहुशो बहुप्रकारेण “बहरल्पार्थाच्छसकारकादन्यतर- 
स्याम्‌’ इति शस्‌ | अविच्छिन्ना विच्छेदरहिता उरवो महान्तः सङ्गामा 
युद्धानि यस्मिन्‌ तत्‌ । अविच्छिन्नोरुसङ्गामं तस्मिन्‌ । बहवो वैरिणो यस्य 
तत्‌ बहुवैरि तस्मिन्‌ माधुरे मधुरायां भवे धाम्नि तेजसि त्वयि कृष्णे 
एधितमभिवृद्धं कृष्णोदरसमुद्भवमित्यर्थः | मामिह समराङ्गणे भयं न 
स्पृशति | अविच्छिन्नेत्यादिविशेषणस्य साभिप्रायत्वात्‌ परिकरालङ्कारः | 
माधुरे धाम्नि मन्दिर इति व्याख्यानं प्रद्युप्रस्य द्वारकायामुद्धतस्य मधुराया- 
मत्रोक्तवृद्धययोगात्‌ अभव्यम्‌ || ३७ ॥ 


अयमय प्रसादाद्वामेकः सम्पादयाम्यहम्‌ | 
निरसूनसुरान्‌ सर्वास्त्वरया निशितैः ಕಗ: | ३८ ॥। 


अयमिति ।। अद्यास्मिननहनि वां युवयो रामकृष्णयोः कृष्णगरुडयोर्वा 
प्रसादादनुग्रहात्‌ | “प्रसादोऽनुग्रहे काव्यप्राणनिमलभावयोः ।' इति दर्पण: | 
अयमहमेकोऽपि सर्वानसुरान्‌ बाणभृत्यान्‌ निशितेः शरैर्वाणैस्त्वरया निरसुन्‌ 
निर्गतप्राणान्‌ सम्पादयामि करोमि ।। ३८ 1 

प्रत्यर्थित्वेन कः शूरख्रिषु लोकेषु मे पुरः | 
वैधुर्यमवशो विद्वन्‌ प्रत्यपादि धनुर्भृतः ॥ ३९ ॥ 
प्रतीति ।। हे विद्वन्‌ कृष्ण त्रिषु लोकेषु धनुर्भृतो मे पुरोऽग्रतः 
प्रत्यर्धित्वे प्रतिभटभावे प्रसक्ते को वा झूरोऽवशः सन्‌ वैधुर्यं वैकल्यं *विज्ञेयं 
विधुरं सद्भिः कष्टविक्लिष्टयोरपि | विकल’ इति केशव: । वैझुव्यं वा 
“विकलेऽपि च विश्लेषे विधुरं विक्लवं त्रिषु’ इति रभस इति भट्ट: | न 
प्रत्यपादि । प्राप्तः सर्वोऽपि पुरोवती कष्टतां यायादेवेति भावः । त्रिषु 
लोकेषु कः शूरः मे पुरः प्रत्यर्थित्वेन स्यान्न कोऽपि | यदि कोऽप्यवशो 
विवशः agi मे पुरः । तहिं वैधुर्यं प्रत्यपाद्चेवेत्यपि योजयन्ति 
| ३९ || 
रुद्धद्वारान्‌ पुरात्साम्रा प्रत्युद्रम्यासुरेश्वरः | 
यदि दास्यति नः पुत्रमपि सन्धिर्न सम्पदे ॥ ४० || 
रुद्धेति ।। असुरेश्वरो बाणः । रुद्धानि द्वाराणि यैस्ते तथोक्तास्तान्‌ | 
नोऽस्मान्‌ | पुराच्छोणितनगरात्‌ प्रत्युद्गम्य आभिमुख्येनागत्य यदि 
पुत्रमनिरुद्धं साम्ना दास्यति । तर्ह्मपि सन्धिः । तेन सहेति शेषः । सम्पदे 
भूत्यै गुणोत्कर्षाय वा न भवति सम्पद्‌ भूतौ गुणोत्कर्षे’ इति केशव: | 
रुद्धद्वारात्पुरादिति पाठे सामानाधिकरण्यम्‌ || ४० ॥| 
उक्तमेव हेतूक्तया समर्थयते- 
सुप्तस्यान्तः पुराच्चीर्यं युद्धे विजयिनः पुनः । 
बालस्याशीविषैर्बन्धो माययेति क्षमात्र का ॥ ४१ ॥। 
१. -रुद््वरातपुरात्‌' इति पाठान्तरम्‌ । 

सुप्तस्येति ।। सुप्तस्यानिरुद्धस्यान्तःपुराचौर्य स्वाम्यविज्ञातादानम्‌ | 
युद्धे स्वेन सहेति शेषः । विजयिनः पुनः । ಕಸಿಗೆ: | 
बालस्यानिरुद्धस्य आशीविषै सर्प: । “आशीविषो विषधरश्रक्री व्यालः 
सरीसृपः? इत्यमरः । मायया छद्मना बन्धश्च कृतः | इति हेतोरत्र बाणे 
का क्षमा | बाणविषये क्षान्तिने सर्वथा गुणोत्कषयेत्यर्थः ।। ४१ ॥ 


बाणे स्वभृत्ये क्षमाया अकरणे शङ्करोऽस्मान्‌ प्रत्यवतिष्ठेतेत्यत्राह- 
अपि विश्वेशमीशानमन्वीतममरासुरैः | 
प्रत्ययात्प्रत्यवस्थाने युद्धाय विजयोत्सुकम्‌ ॥ ४२ ॥। 


अपीति ॥ विश्वस्येशं पतिमीशान शङ्करं सुरासुरैरन्वीतमनुपूर्वादिणगता- 
वित्यतो निष्ठा । युक्तम्‌ । विजये उत्सुकमुद्युक्तमपि । प्रत्ययात्‌ शपथात्‌ | 
यद्वा प्रत्ययो रन्ध्रं तमालक्ष्येति ल्यब्लोपनिमित्ता पश्चमी । परस्यापराध- 
स्थानं रन्भ्रं तस्मात्‌ । “्रत्ययोऽधीनपथज्ञानविश्वासहेतुषु | रन्भ्रे शब्द! 
इत्यमरः । प्रत्यवस्थास्ये अभुमुखः स्थास्यामि || ४२ || 


शैवं बीजमभीक्ष्णं च बहिवीर्योपबृहितम्‌ | 

अजेयो विजयी चास्तु प्रचण्डश्चण्डिकासुतः ॥ ४३ ॥। 

शैवमिति ।। वहिवीर्यणोपबंहितं वर्धितमुपोद्वलितं शैवं शिवसम्बन्धि 
बीजं शिववीर्यजनित इति यावत्‌ | अजेयो जेतुमयोग्यः विजयी विजय- 
शीलः चण्डिकासुतः चण्डिकाया उमायाः सुतः स्कन्दश्च “मृडानी 
चण्डिकाम्बिका’ इत्यमरः । अमीक्ष्णमसकृच्च प्रचण्डोऽस्तु पुनःपुनयादधु 
महाकोपेनाभिमुखोऽस्तु ।। ४३ | 

तेन वीर्यानलारण्यसेनान्या परिपालिताम्‌ । 
अपि बाहुसहस्रेण बाणस्योल्बणतेजसा ॥ ४४ ॥ 


तेनेति ।। वीर्यं पराक्रम एवानलो ज्वलनस्तस्यारणिर्मन्थनादारु 
“त्वरणिद्यो रित्यमरः | 'अशनितरण्यरणयः पुंसि च? इति लिङ्गानुशासनं 
च | सेनान्या गुहेन 'सेनानीरग्रिभृर्गृह” इत्यमरः । बाणास्योल्बणं प्रव्यक्त 
तेजो वीर्यं यस्य तदुल्बणतेजः तेन बाहूनां सहस्रं बाहुसहस्रं तेनापि 
परिपालितां पुरं वितनिष्य इत्याकर्षः ।। ४४ ॥| 


पुरमस्रेण कृत्वेमां निष्पत्त्यश्वविषादिनीम्‌ | 

वितनिष्ये रणादस्मान्निष्पत्य श्वविषादिनीम्‌ ॥॥ ४५ || 

पुरमिति ।। इमामुपस्थितां पुरम्‌ । पूः शोणितपुरी ताम्‌ । अस्माद्रणा- 
न्निष्पत्य निर्गत्य | अस्रेण । निष्पत्त्यश्चविषादिनीं पत्तयः पदातयः 
अश्वाश्च सेनाङ्गत्वादेकवद्भावः । पत्त्यश्चं तस्याभावो निष्पत्त्यश्चम्‌ अर्था- 
भावेऽव्ययीभावः | तेन विषादश्चित्तावसादोऽस्यास्तीति निष्यत्त्यश्चविषादिनी 
ताम्‌ । श्वभिः शुनंकेः विशेषेण सत्तुं शीलमस्या इति णिनिः । श्वविषादिनी 
ताम्‌ वितनिष्ये “तनु विस्तारे’ लृट्‌ । करिष्ये | इति श्वोकद्वयमेक- 
क्रियान्वयीति सन्दानितकं नाम काव्यम्‌ | पूर्वश्लोके वीर्यानलेति रूपक- 
मर्थालङ्कारः । अत्र तु पादयमकं नाम इाब्दालङ्कारः ।। ४५ || 


इत्युत्पतिष्णुमुद्धूतकृपाणमुपसान्त्वयन्‌ | 
क्षेपयामास' तं कालः क्रियाफलमिवाच्युतः । ४६ ॥। 
इतीति । अच्युतः श्रीकृष्णः इत्युक्तप्रकारेण उत्पतिष्णुमुत्ूर्वात्पते- 


१. क्षपयामास’ इति पाठान्तरम्‌ | 

रिष्णुचाख्यातः । उत्पतितारम्‌ । उद्धतः कम्पितः कृपाणः खड्गः येन 
स तथा तम्‌ । प्रदयुप्रमुपसन्त्वयन्‌ साम्गा लालयन्‌ | कालः क्रियाफलं 
क्रियायाः कर्षणयजनादिरूपायाः फलं धान्यलाभस्वर्गप्राप्यादिरूपमिव | 
क्षपयामास “क्षिप प्रेरणे’ णिजन्ताङ्किट्‌ । प्रेरितवान्‌ । क्षपयामासेति पाठे 
क्षपप्रेरण इति धातुव्याख्यानम्‌ | उपमालङ्कारः ।। ४६ || 


यक्षदानवदैतेयरक्षोभूतगणेश्वराः | 
स्वं स्वमस्रं प्रयु्जानात्निभिर्युयधिरे समम्‌ ॥ ४७ ॥। 


यक्षेति ॥ यक्षा गुह्यकाः दानवाः दनोः पुत्राः दैतेया दितिसुताः | 
रक्षांसि राक्षसाः भूताः देवयोनिविशेषाश्च गणाः प्रमथाश्च तेषामीश्वरा 
अधिपतयः । स्वं स्वं स्वकीयं स्वकीयमस्रं खड्गबाणदिरूपायुधं विप्राणा 
भोजनमितिवदेकवचनम्‌ । प्रयुञ्जानाः स्वस्वास्राणां प्रयोक्तारः सन्त इत्यर्थः | 
त्रिभिर्बलकृष्णप्रदयुपरैः समं सह युयुधिरे “युध सम्प्रहारे’ लिट्‌ । युद्धं चक्रिरे | 
'यक्षो गुह्यकमात्रे स्यादरुह्यकाधीश्वरेऽपि च' इति अमरव्याख्यायाम्‌ । ननु 
कथं दैतेय इति प्रयोगः । यावता *दित्यदित्यादित्यपत्युत्तरपदाण्ण्य’ इति 
दितिशब्दाद्‌ ण्यप्रत्ययोऽनुशिष्टः | न चापत्येञ्थे । “इतश्चानिञः? इति 
ढक्‌ भविष्यतीति वाच्यम्‌ । “ण्यादयोऽर्थविशेषलक्षणादञपवादात्पूर्व - 
विप्रतिषेधेन’ इति वक्तब्याण्ण्यप्रत्यस्येव प्राप्तव्यत्वात्‌ इति चेदुच्यते | 
दितिझाब्दात्‌ “कृदिकारादक्तिन? इति डीषि स्रीभ्यो ढगिति ढक्प्रत्ययो 
Reg: । न च “प्रातिपदिकग्रहणे लिङ्गविरिष्टस्यापि ग्रहणम्‌’ इति 
परिभाषया पुनरपि ण्यप्रत्यय एव स्यादिति वाच्यम्‌ | 'शक्तिलाङ्ग- 
लाङ्कुशतोमरयष्टिघटघटीधनुष्यु ग्रहेरुपसङ्घयानम्‌' इति वातिके घटघटीग्रहणेन 
उक्तपरिभाषाया अनित्यत्वं विज्ञायत इति वैय्याकरणैरुक्तत्वात्‌ । अत 

एव “असुरा दैत्यंदैतेयदनुजेन्द्रारिदानवा' इत्यमरः । एतेन दैतेय 
इत्यसाधुरित्यन्ये इति हरदत्तवचनमनादरणीयमेव । तत्रैवान्य 
इत्यस्वारस्यसूचनात्‌ | सर्वमेतदूत्यादौ स्फुटमुक्तम्‌ ।। ४७ ॥| 


इङ्कदुन्दुभिनिर्घोषहेषाविष्फारबृहितैः | 
क्ष्येळेश्वासुरसेनायाः क्षोभ आरात्समानरे ।। ४८ ॥| 


शङ्केति ।। असुरसेनायाः झह्काश्च दुन्दुभयो भेयैश्च तेषां निर्घोषा ध्वनयः 
हेषा अश्वनिस्वनाः विष्फारा धनुषां स्वनाः बृंहितानि करिगर्जितानि च 
तैः क्ष्वेलैः सिंहनादैश्च । 'हेषा हेषा वाजिनां वारणानां झाब्दो गर्जो गर्जनं 
बृहितश्च । विष्फारः स्यात्कामुंकाणाम्‌’ इति । aise सिंहनादः 
स्याद्‌? इति इाब्दरत्राकरः | क्षोभः सञ्चलनं खेद इत्यर्थः । क्षोभः 
कालुष्यखेदयोः' इति दर्पणः | आराहुरे ಬಯ इत्यमरः | 

समानशे “अशू व्याप्तौ’ लिटू । 'अश्ाते’ चेति नुट्‌ । व्याप्तवान्‌ 
|| ४८ || 

यौधमुख्या बलात्तस्मान्निरीयुस्तससा खगाः । 

बनादाकुलितोद्विय़ा गगनादिव पक्षिणश ॥ ४९ ॥। 


यौधेति ।। वनात्‌ काननप्रदेशात्‌ आकुलितोद्विग्राः पूर्वमाकुलिताः 
पश्चादुद्विग्रा आकुलितोद्विग्राः “पूर्वकालैके-'ति समासः | इति 
कत॑व्यताधीशून्याश्चलिताश्चेत्यर्थः | गगनाद्‌ ल्यब्लोपनिमित्ता पञ्चमी | 
गगनदेशमवष्टभ्य पक्षिण इव | यौधिभटै: मुक्ता यौधमुक्ताः खगा बाणाः | 
'पृषत्कबाणविशिखा अजिह्मगखगाशुगाः? इत्यमरः | तस्माद्‌ बाणस्वामि- 
काद्‌ बलात्‌ सैन्यात्‌ । गगनाद्गगनमालम्ब्य तरसा वेगेन निरीयुः | 

निष्पूर्वादिणगतावित्यतो लिट्‌ । निर्गतवन्तः । उपमालङ्कारः | खगाः 
पक्षिण इति पौनरुत्तयात्पुनरुक्तवदाभासः उाब्दालङ्कारश्च । “पुनरुक्तवदा- 
भासः पुनरुक्तेस्तथात्वतः । तेजो धामबुधामिन्द्रो(आ)जिष्णुर्थिषणो गुरुः’ 
इति सोदाहरणं तल्लक्षणमभिहितं सुधीन्दश्रीमच्चरणैरलङ्कारमञ्जयाम्‌ ।।४९।। 


आपत्य सर्वतो नैको विपक्षेषु रयं यतः । 
जही तद्वायुनाकृष्टो विपक्षेषुरयं यतः ।। ५० || 
आपत्येति ।। अयं पूर्वमुपात्तः | नैको बहुः इति विरिंषन्‌ बहुवचने 
प्रस्तुतशरस्य कथमेकवचनेनोपादानमिति चोद्यं परिहरति | वायुनाकृष्टः 
विपक्षेषु परसैन्येषु सर्वत आपत्य विपक्षेषुः विगतौ पक्षौ यस्य स तथोक्तः 
इषुर्बाणः | यतो यस्मात्‌ | यतः उपरतः । तत्तस्मात्‌ | रयं वेगं जह 
'ओहाकू त्यागे’ लिट्‌ त्यक्तवान्‌ | प्रतिभटचापच्युता बाणाः स्वपक्ष- 
वाताकृष्टा वेगेन परसैन्ये सवतोऽभिघातात्‌ पक्षहीनतयोपरता अपगतवेगा 
अभवन्निति तात्पर्यम्‌ | पादावृत्तियमकं नाम राब्दालङ्कारः ।। ५० || 


ततः शाङ्गधरस्तूर्णं सायकान्व्यसृजच्छरान्‌ | 
विषयेष्विन्द्रियाणीव महायोगेश्वरोऽरिषु ।। ५१ ॥ 


तत इति || ततः परसैन्यो बाणपातनान्तरं ತಳಾ: शार्ज्ञनामक- 
चापस्य धरः भर्ता महतां योगानां महान्‌ योगो तेषां वा इश्वरोऽधिपतिः 
श्रीकृष्णः | विषयेषु Tagg इन्द्रियाणि श्रोत्रादीनीव योग्यतया कामुक 
इति संयोज्यम्‌ | अरिषु शत्रुषु सायकान्‌ । षो अन्तकर्मणीत्यस्वैदं रूपं 
परप्राणापहारिण इत्यर्थः । झारान्‌ बाणान्‌ । तूर्णं शीघ्रं यथा तथा व्यसृजत्‌ 
सृज विसर्ग लड्‌ अमुश्चत्‌ | उपमालङ्कारः | सायकान्‌ शरानिति पूर्वतरेवा- 

त्रापि पुनरुक्तवदाभासः शब्दालङ्कारश्च । अन्तकारिण इत्याभासीकरणात्‌ 
| ५१ || 

त्रयाणामप्यमोघानां शस्राणामतुलौजसाम्‌ । 
जनैरशङ्कि शीघ्राणां मुक्तामुक्तविपर्ययः ॥ ५२ || 


त्रयाणामिति ॥। त्रयाणां रामकृष्णप्रद्युप्नानाम्‌ । अतुलानि ओजांसि 
अवष्टम्भशक्तयः येषां तानि तेषाम्‌ | शीघ्राणां त्वरावताममोधानां शस्राणा- 
मायुधानां त्रयाणां शस्राणामिति व्यधिकरणे षष्ठी | मुक्तामुक्तविपर्ययः 
मुक्तानां चापाच्युतानाम्‌ अमुक्तानां चापसंलग्रानां च विपर्ययो विपर्यासः 
मुक्तामुक्तविपर्ययः जनैरशङ्कि “शकि शङ्कायां’ कर्मणि लुङ्‌ । अनेन 
रामादीनां करकौशलं विभावितं भवति || ५२ || 


यस्य यत्र प्रहारेच्छा यैश्च झस्रैरवर्तत | 
तस्य तत्र तथा तेषामनुसन्धि विहङ्गराट्‌ ।। ५३ ॥ 


यस्येति | विहङ्गराडू विहङ्गानां पक्षिणां राजा गरुडः । त्रयाणां 
मध्ये यस्य रामाद्यन्यतमस्य यत्र यस्मिन्‌ लक्ष्ये यैः शस्रैश्व प्रहारेच्छा 
अवर्तत । “ತ್ರಾ वर्तने’ लड्‌ | तस्य तत्र तथा इच्छाप्रकारेण तेषां 
शस्राणामनुसन्धि सर्वेष्वपि सन्धिषु रन्भ्रेषु “सन्धिस्तु श्लेषयोनिसुराङ्गयोः | 
नाट्याङ्गरन्भ्रयोश्च स्याद्वस्तुनोरन्तरेऽपि ಇ' इति कविदर्पणः । सर्वमर्म- 
स्थानेष्वित्यर्थः | अवर्तत अनुकूल इति शेषः । वाहनस्यातिकौशलमनेन 
विभावितम्‌ ॥ ५३ || 

विभोः प्रहरतो नेमिज्चालादग्धा' द्विषः पुरः । 


चक्रेण छिन्दता पश्चात्‌ प्रपेदे पुनरुक्तता || ५४ ॥ 
१. 'ज्चालादग्धान्‌? इति पाठान्तरम्‌ | 

विभोरिति ।। प्रहरतः संहरतो विभोः पुरोऽग्रतो द्विषो द्वेषिणः 
शत्रवः | नेमेश्चक्रप्रान्तस्य ज्वालया दग्धा दाहं प्राप्ताः 'नेमिस्तुतिनिराद्रुमे | 
चक्रप्रन्ते भित्तिमूल' इति केशवः । पश्चाच्छिन्दता द्विष इति द्वितीयान्त- 
तयावर्तनीयम्‌ । ज्वालादग्धानिति पाठे नावृत्तिश्चक्रेण पुनरुक्तता पुनरिदं 
चक्रे छिनत्ति इति प्रथाविषयता व्यर्थतेति यावत्‌ प्रपेदे “पद गतौ’ कर्मणि 
लिट्‌ प्राप्ता || ५४ || 


उद्गादमपतद्वक्षस्स्वसुराणामसुप्रिया | 
गदा कौमोदकी नाम रूपाजीवेव वाणिनी ॥ ५५ || 


उद्गाढमिति || कौमोदकी कौमोदकीनाम्री गदा । वाणिनी मत्ता 
“वाणिनी नर्तकी मत्ता विदग्धवनितासु च' इति विश्वः । रूपाजीवा 
रूपमाजीवो जीविका यस्याः सा तथोक्ता वारस्रीव । ಇಗ गणिका 
वेश्या रूपाजीवा” इत्यमरः | असुराणामसुप्रिया सुप्रियानेत्यसुप्रिया | 
अन्यत्र प्राणव्लभा | वक्षस्सु उरस्थलेषु उद्गाढमतिदृढमपतत्‌ | ಇಷು 
गतो” लड्‌ क्लिष्टोपमालङ्कारः । ५५ || 


्षु्देन्द्रियतयामीषां तया रक्तानुरक्तया | 
अवकाइरसोद्रेकादाददे क्रममूर्छनम्‌ || ५६ || 


क्षुब्देति ।। अमीषामसुराणां रक्तेन शोणितेन अनुरक्ता तया 
अनुरागयुक्तया | तथा च भागवते- “कौमोदकीं भगवतो दयितां स्मरेत 
दिग्धामरातिभटशोणितकदमेन' इति तया गदया क्षुब्धानि क्षोभं सञ्चलनं 
प्राप्तानीन्द्रियाणि येषां ते क्षुब्धेन्द्रियास्तेषां भावस्तत्ता तया | अवकाझोऽ- 
वसरस्तस्य यो रसो वीर्य तस्योद्रेकादाधिक्यात्‌ क्रममूछ॑नं क्रमेण 

मोहावस्था । आदधे आहितम्‌ । कौमोदकी स्वाभिघातञ्ञिथिलितेन्द्रियवद- 
सुराणां युद्धकाले वीर्यातिरेकेण मूच्छामाहितवतीत्यनेन कामुकजनानुरागि- 
रूपाजीवावृत्तान्तो व्यज्यत इति समासोक्तिरलङ्कारः । उपमा वा | तत्र 
रसः शृङ्गारः । मूर्छनं समुच्छाय: | “शृङ्गारादौ विषे वीर्य गुणे रागे द्रवे 
रसः? इति दर्पणः । मूर्छा मोहसमुच्छ्राययोरिति धातुव्याख्यानम्‌ ।।५६।। 


गदाऽऽरस्वतिमाहात्म्या दारुणेयं क्षयावहा | 
रणेऽत्र सा महायामा स्वयं साफल्यमक्षति ॥ ५७ || 


गदेति ।। अरीणां समूह आरम्‌ अरिशाब्दात्‌ “तस्य समूह” इत्यण्‌ 
तस्मिन्‌ । सुशोभनम्‌ अतिपूजितं माहात्म्यं प्रभावो यस्याः सा आरस्वति- 
माहात्म्या | दारुणा भीषणा । क्षयावहा दात्रूणां क्षयस्य सम्पादिका 
आवहतीत्यावह पचाद्यच्‌ | अत्र एतस्मिन्नुपस्थिते रणे युद्धे महानायामो 
दैघ्यं यस्याः सा महायामा | दैर्ध्यमायाम आनाहः इत्यमरः । अतिदीर्घा | 
सेयं गदा कौमोदकी । स्वयमात्मना साफल्यं सफलत्वम्‌ | अक्षति “अक्षू 
व्याप्ती' लट्‌ प्राप्रोति | कविर्दुष्करचित्रविशेषे दुरवबोधत्वान्नामाह “अर्ध- 
भ्रमकम्‌ इति | छोकपादार्धस्य भ्रमणं यत्र बन्धे सोऽयमर्धश्रमकं नाम 
चित्रकाव्यविशेष इत्यर्थः | तदुद्धारस्तु “तिक्‌ पश्चरेखा लिखित्वा तासूर्ध्वा 
नवरेखा लिखेत्‌ | एवं सति चतस्रः पङ्कयः द्वात्रिंशत्कोष्ठानि च 
निष्पद्यन्ते । तत्राद्यपङ्कौ तुरीयपादं च लिखेत्‌ । समग्रक्लोको दृश्यते | 
तत्राद्यपङ्किलिखितान्‌ चतुरो वर्णान्‌ क्रमेण पठित्वा तुरीयपङ्कयन्त्यकोष्ठ- 
गतवर्णं सप्तमं कृत्वा आद्यपङ्कयन्त्यकोष्ठगतवर्णमष्टमं विधाय पठने आदः 
पादः समग्रो निष्यद्यते | एवं द्वितीयपङ्कौ द्वितीयपादगतानाद्यांश्चतुरो वर्णान्‌ 
पठित्वा तुरीयपङ्कयुपान्त्यकोष्ठगतं वर्णं तृतीयपड्डिसप्तमवर्ण द्वितीयपङ्कि- 

सप्तमवर्ण प्रथमपङ्किसप्तमवर्णं च पठेत्‌ द्वितीयः पादो भवति | तथा तृतीय- 
पङ्कौ चतुरो वर्णान्‌ पठित्वा अन्त्यपङ्किषष्ठं तृतीयपङ्किगतषष्ठं द्वितीय- 
पङ्किगतषष्ठं प्रथमपङ्किगतषष्ठं च वर्णं च पठेत्‌ एवं सति तृतीयः पादो 
लक्ष्यते | एवमेव तुरीयपङ्किगतानाद्यांश्चतुरो वर्णान्‌ तत्पङ्किगतपश्चमं 
तृतीयपङ्किगतं पञ्चमं द्वितीयपङ्किगतं पञ्चमं प्रथमपङ्किगतं पञ्चमं च पठेत्‌ 
तुरीयः पादो भासते | तथान्योऽपि पठनप्रकारः । तथाहि- आद्यपङ्किगत- 
माद्यं द्वितीयपङ्किगतमाद्यं तृतीयपङ्किगतमाद्यं तुरीयपङ्किगतमाद्यं षष्ठं तत्पङ्कि- 
गतसप्तमकोष्ठस्थवर्णं सप्तमं तत्पङ्किगतान्त्यकोष्ठलिखितवर्णमषटमं निधाय 
पठेत्‌ । आद्यः पादो भवति | एवमाद्यपङ्किगतद्वितीयकोष्ठवर्णमादि कृत्वा 
द्वितीयपङ्किगतं द्वितीयं तृतीयपङ्किगतं द्वितीयं चतुर्थपङ्किगतं द्वितीयं च 
पठित्वा द्वितीयपङ्किगतसप्तमकोष्ठस्थवर्णं सप्तमं तत्पङ्किगतान्त्यकोष्ठगतवर्ण- 
मष्टमं च कृत्वा पठेत्‌ | द्वितीयः पादो निष्यद्यते | 


एवं प्रथमपङ्किगततृतीयकोष्ठस्थवर्णमादि कृत्वा द्वितीयपङ्किगततृतीयं वर्ण 
द्वितीयं कृत्वा तृतीयपङ्किगततृतीयं वर्ण तृतीयं कृत्वा तुरीयपङ्किगततृतीय- 
कोष्ठस्थवर्णं चतुर्थं कृत्वा तृतीयपङ्किगतपञ्चमकोष्ठगतवर्णं पञ्चमं तत्पङ्किगत- 
षष्ठकोष्ठगतवर्णं षष्ठं तत्पङ्किगतसप्तमकोष्ठगतवर्णं सप्तमं तत्पङ्किगितान्त्यकोष्ठ- 
गतवर्णमष्टमं विधाय पठेत्‌ | तृतीयः पादो लक्ष्यते । एवं प्रथमपङ्किगत- 
चतुर्थकोष्ठगतवर्णमादि कृत्वा द्वितीयतृतीयचतुर्थपङ्किगतान्‌ चतुर्थकोष्ठलिखित- 
वर्णान्‌ क्रमात्‌ पठित्वा तुरीयपङ्कौ पञ्चमषष्ठसप्तमाष्टमानपि क्रमात्पठेत्‌ | 
चतुर्थः पादो निष्पद्यते । प्रकारान्तरेणापि वाचनमस्ति । चतसृषु पङ्किषु 
आद्यकोष्ठगान्वर्णान्‌ चतुरोऽनुक्रमेण पठित्वा तुरीयपङ्कयन्त्यवर्णं ಕಾಗೆ 
तृतीयपङ्कचन्त्यवर्णं षष्ठं द्वितीयपङ्कचन्त्यवर्णं सप्तममाद्यपङ्कयन्त्यवर्णमष्टमं 
कृत्वा पठेत्‌ प्रथमः पादः । 

एवं प्रथमद्वितीयादारभ्यानुलोम्येन पठेत्‌ । तुरीयपङ्कयुपान्त्यादारभ्य 
प्रातिलोम्येन पठेत्‌ द्वितीयः पादः । एवमाद्यतृतीयादारभ्यानुलोम्येन चतुरो 
वर्णान्‌ अन्त्यपङ्किषष्ठादारभ्य प्रातिलोम्येन पठेत्‌ तृतीयः पादः । एवं 
प्रथमपङ्किगतचतुर्थकोष्ठलिखितवर्णादारभ्यानुलोम्येन चतुरो वर्णान्‌ पठेत्‌ | 
तुरीयपङ्किगतपश्चमकोष्ठस्थवर्णादारभ्य प्रातिलोम्येन पाठे चतुर्थश्चरणो 
निष्पद्यत इति सहृदयैराकलनीयम्‌ ।। ५७ ( 


संसाररससुत्सूरेररेरसुसरस्सरुत्‌ | 
रससारस्ससारासिरसुसारासुरासुरुत्‌ ।। ५८ || 


संसारेति ।। सूरेज्ञानिनः संसार एव रसो विषं तं सुनोतीति 
संसाररससुत्‌ । “शृङ्गारादौ विषे वीर्य गुणे रागे द्रवे रस’ इत्यमरः | 
षुञ्‌ अभिषवे इति धातोः “क्विप्‌ च' इति क्विप्‌ । “ह्रस्वस्य पिति कृति 
तुक्‌' इति तुक्‌ | अरेः ೫೫: असुसरः सुखेन सतुं शाक्यो न भवतीति 
तथा “ईषददुस्सुषु कृच्छाकृच्छार्थेषु खलु' इति खल्म्रत्ययान्तत्वेऽपि 
रोषषछ््चभ्युपगमात्‌ “न लोकाव्ययनिष्ठार्थखलर्थतृनाम्‌’ इति न निषेधः | 
रुशब्द इत्यतः सम्पदादिलक्षणे किपि तु रुदाशब्देन सहितः सरुत्‌ । रसेन 
वीयेण सारो वीर: रससारः । “सारो बले स्थिरांशे च न्याये क्लीबं वरे 
त्रिषु' इत्यमरः । सुसाराः शोभनबला न भवन्तीत्यसुसाराः ते च ते 
असुराश्च तेषामसून्‌ प्राणान्‌ रुणद्धीति रुधेः कर्तरि किपि असुसारासुरा- 
सुरुत्‌ । “वावसान’ इति ಸಣ್ನ । प्रहरतः प्रभोः श्रीकृष्णस्येत्यनुवर्तते | 
असिः खङ्गो नन्दकनामा । ससार “सृ गतौ’ इत्यतो लिट्‌ | चचार | 
भगवतो नन्दकोऽपि झात्रूणां प्राणान्‌ हतुं तेन विसृष्ट इति भावः । ತಿಗ 
वर्णनियमेषु व्यक्षरीनियमो नाम चित्रकाव्यप्रभेदः | पदच्छेदस्तु- 

“संसाररससुत्‌ । ಈ: । अरे: । असुसरः | सरुत्‌ | रससारः । ससार | 
असिः असुसारासुरासुरुत । इति ॥| ५८ ॥ 


गण्डशैलघनोन्मूर्धो निष्पिंषन्‌ मुसली हलम्‌ | 
प्राहिणोदहिताड्रेषु पृथुष्वसुविकर्षणम्‌ ।। ५९ || 
गण्डेति ।। मुसली मुसलवान्‌ बलभद्रः । गण्डऱौलघनोन्मूर्धः | 
गण्डशैला गिरिच्युतस्थूलोपलास्त इव घना दृढा उन्नता मूर्धानो येषां ते 
गण्डशैलघनो न्मूर्धानस्तान्‌ | “घनः सान्द्रे दृढे दाढ्यै विस्तारे लोहमट्टरे' 
इति विश्वः । प्रतिभटान्निष्पिंषन्‌ सशचूर्णयन्‌ । असुनां प्राणानां विकर्षणं 
प्राणाकर्षकरणमसुविकर्षणं हलम्‌ | पृथुषु अहिताजङ्गेषु शत्रूणामवयवेषु 
प्राहिणोत्‌ । “हि गतौ वृद्धौ च' इत्यतो लड्‌ अगमयत्‌ || ५९ ll 


सास्रासार सिरास्रंसैररसेऽरेरुरूरसि । 
सुरसारससूरोस्रसीरिसीरो ररास सः || ६० || 


सास्रेति ।। आस्राणां रक्तानामासारा धारास्तैः सहिताः सास्रासारा - 
स्ताश्च ताः सिरा नाड्यश्व तासामास्रंसर्गलनैः अरसे अश्रेष्ठे । अरेः 
शत्रोरुरुणि महति उरसि वक्षसि । सुरा देवा एव सारसानि पद्मानि तेषां 
सूरोस्रः सूर्यकिरणस्थानीयः स प्रसिद्धः सीरिणो बलभद्रस्य सीरो हलः 
ररास ಇತ शब्दे' fog झाब्दितवान्‌ । उरसोऽतिकठिनत्वात्तत्र हलप्रति- 
घातेन शब्द: समजनीति भावः । 'अस्रमास्रं रक्तमिति द्विरूपकोशः | 
“धारा सम्पात आसार” इति । “नाडीति धमनिः सिरे'ति चामरः | 
“शृङ्गारमुख्यमधुरादिसुवर्णरेतोनिर्यासरागगरलद्रवपारदेषु । आस्वादनध्वनि- 


१. 'सास्रासारि’ इति पाठान्तरम्‌ । 

सुधाम्बरसीर्यधामश्रेष्ठोरगेषु रस” इति नानार्थरत्रमाला । “सारसं सरसीरुहम्‌’ 
इति । “सूरसूयार्यमे’ति “किरणोस्रमयूखांशुगभस्तिघृणिरश्मय’ इति चामरः | 
'सीरगोदाहरणहललाङ्गलेष्वादिमद्व्यो'रिति आाब्दरत्राकरे पुन्नपुंसकत्वोक्तेरिह 
सीरइाब्दः पुल्लिङ्गः । सास्रासारीति पाठे सास्रा: सरुधिरा: आसारिण्यो- 
(भ्ये?)व्याप्ताः । सुरसारससूरोस्रसीरिसीरं ररास स इति पाठो दृश्यते | 
तत्र देवपद्मसूर्यकिरणायितसीरिणः सीरमुरसि सद्विदयमानं ररासेत्यर्थं इत्याहुः । 
इयमपि व्यक्षरीवर्णनियमरूपचित्रप्रभेदः | पदच्छेदस्तु- सास्रासारसिरा- 
स्रंसैः । अरसे । अरेः । उरूरसि । सुरसारससूरोस्रसीरिसीरः । ररास | 
सः । इति यद्यपीयं व्यक्षरी संसाररसेति छोकस्य समनन्तरमेव पठितव्या 
व्यक्षरीत्वेन प्रत्यासत्तेः | तथापि इयमपि कृष्णविषयिण्येवेति भ्रमापनोदाय 
बलभद्रविषयतया क्रमेण चित्रद्वयप्रदरीनाय च गण्डशैलेति छोकेन व्यवधानं 
नानुचितम्‌ ।। ६० || 


अदीनवदनाम्भोजमदनोपासिताम्बरः । 
अनूनगदसम्भोगमतनोदसिताम्बरः ।। ६१ ॥| 


अदीनेति ।। अदीनमक्षीणमम्लानं वदनमेवाम्भोजं यस्य स तथा स 
चासौ मदनः प्रद्युम्नश्च स उपासिता समीपे आसीनो यस्य सः अदीन- 
वदनाम्भोजमदनोपासिता | अम्बरोऽम्बरसम्बन्धी आकाशे दृश्यमान: | 
असितं नीलम्बरं वासो यस्य सोऽसिताम्बरो बलभद्रः । अनूना उत्तमा 
गदा यस्य सोऽनूनगदः । 'गोत्रियोरुपसर्जनस्य’ इति हस्वः । गदाधरः 
श्रीकृष्णः तस्य सम्भोगं समीचीनं सुखं “भोग: सुखे स्तर्यादिमृतावहेश्च 
फणकाययोः? इत्यमरः | सन्तोषमिति यावत्‌ अतनोत्‌ । “तनु विस्तारे? 
लड्‌ अकरोत्‌ । बलभद्रो हलरूपायुधेन आकाइमार्गे युध्यमानः 

श्रीकृष्णप्रद्युम्रयोः परितोषमुत्पादितवानिति भावः । अत्र चित्रकाव्यं 
नामाह- गोमूत्रिकेति | एतल्लक्षणं तु 'एकान्तरितसारूप्यं वर्णानामर्धयो- 
योः । गोमूत्रिकेति तां प्राहुरन्वर्था चित्रवेदिनः ।।' इति । गोमूत्रशब्दात्‌ 
“ड्वे प्रतिकृतौ’ इति कनुप्रत्यये स्रीत्वविवक्षायां टापि भप्रत्ययस्थात्‌’ इतीत्त्वे 
च गोमूत्रिकेति रूपमित्यन्वर्थनामेत्युक्तम्‌ | लेखनप्रकारस्तु- *“तिर्यग्रेखात्रयं 
कृत्वा वीथियुग्मे लिखेत्‌ क्रमात्‌ । अर्थद्वयं भवेत्तत्र गोमूत्रप्रतियातना ।।' 

इति । मदीयमधुधारायामस्य वाचनप्रकारः- द्वितीयार्धप्रथमाक्षरं द्वितीयार्ध- 

तृतीयाक्षरं प्रथमार्धचतुर्थक्षरं द्वितीयार्धपश्चमाक्षरं प्रथमार्धषष्ठाक्षरं द्वितीयार्ध- 

सप्तमाक्षरं प्रथमार्धाष्टमाक्षरं द्वितीयार्धपश्चमाक्षरं प्रथमार्धषष्ठाक्षरं द्वितीयार्ध- 

सप्तमाक्षरं प्रथमार्धाश्माक्षरं द्वितीयार्धनवमाक्षरं प्रथमार्धदशमाक्षरं द्वितीयाधैका- 

दशाक्षरं प्रथमार्धद्वादशाक्षरं द्वितीयार्धत्रयोदशाक्षरं प्रथमार्धचतुर्दशाक्षरं 

द्वितीयार्धपश्चदशाक्षर प्रथमार्धषोडशाक्षरं च एकान्तरितं गोमूत्रविन्यासन्यायेन 

पठेत्‌ प्रथमार्ध निष्पद्यते | एवमेव प्रथमार्धाद्यवर्णद्वितीयार्धद्वितीयवर्ण- 

मित्यादिरूपेणैकेकव्यवधानेन पठने द्वितीयार्ध च लक्ष्यते । कचित्तु 

प्रथमार्धाद्यवर्णादारभ्य द्वितीयार्धद्वितीयवर्णादिग्रहणेन पाठेऽपि प्रथमार्ध दृश्यत 

इति वदन्ति । यथा- “विजयीन्द्रवर्य धुतगर्व धीनिधे सततादृतास्तव गुणा 

लसत्तमाः । निजसान्द्रपैर्य जितपर्वतानिशं समता श्रिता नवमृणालसक्रमा ।।' 

इत्यलङ्कारमञ्जयमितदर्थस्तु मदीयमधुधारायां द्रष्टव्यः | तथा “सुरासुराचिता 
धन्या तुङ्गमङ्गलपालिका | चराचराश्रिता मान्या रङ्गपुङ्गवपादुका ॥।' इति 
पादुकासहस्रचित्रपद्धतौ | अत्र श्वोकद्वयेडपि प्रथमार्धप्रथमाक्षरं द्वितीयार्ध- 

द्वितीयाक्षरमित्यादिक्रमेण पठित्वा पूर्वोत्तराध सम्पादनीये । आकरे तु 
द्वितीयवर्णमित्यायुक्तप्रकारेण वाचनमित्युक्तम्‌ । अयमपरश्रात्र विशेष: | 

यत्पादद्वयान्तेऽपि वर्णचतुष्टयावृत्तेयेमकमिति ।। ६१ ॥| 

यत्र यत्र पुरो ಕಳ: प्रयुम्नो निघतासिना | 
वीराणां म्रियमाणानामभूदाश्व्यगोचरः ।। ६२ || 


यत्रेति ।। निघ्नता हिंसता असिना खड्गेन सह । यत्र यत्र प्रदेशे 
पुरोऽग्रतो दृष्ट: प्रद्युम्नो म्रियमाणानां वीराणामाश्चर्यस्य गोचरो विषय 
आश्वयंगोचरोऽभूत्‌ । भवतेलुंड्‌ ।। ६२ || 


तत्र तत्र प्रहर्तृणां प्रहारोऽपि न्यरुध्यत | 
तेनैव चर्मणा तस्य समरग्रहरंहसः ।। ६३ ॥। 


तत्रेति ।। समरे युद्धे ग्रह आग्रहस्तस्य रंहो जवो यस्य सः 
समरग्रहरंहास्तस्य प्रद्युम्नस्य । कर्मणि षष्ठी । प्रहर्तृणां प्रतिवीराणाम्‌ 
शेषषष्ठीयम्‌ | तेन उभयप्राप्तौ कर्मणीति नियमात्‌ कथं प्रहर्तृणामिति षष्ठीति 
निरस्तम्‌ | यद्वा कर्तर्यव षष्टीयमस्तु “शेषे विभाषा’ इति वचनात्‌ शब्दा- 
नामनुझ्ञासनमाचार्यस्य आचार्येणेति यथेति समानम्‌ । प्रहारोऽपि खड्ग- 
परिघादिपातनमपि तत्र तत्र युद्धरङ्गे तेनैव प्रद्युम्रेन असहायेनेत्यभिप्रायक 
एवशब्दः | चर्मणा अस्रवारणेन खेटेन न्यरुध्यत 'रुधिर आवरण’ इत्यतः 
कर्मणि लङ्‌ निरुद्धो वञ्चित इत्यर्थः । ६३ ॥| 


दिदेव नन्दीनविनोददोऽदन्नानन्ददावं नववेदनादः । 
नदनदीनन्दननन्दनानां विनिन्दिनां दाववदादिदेवः Wav 
दिदेवेति ।। नन्दिनो नन्दिकेश्वरस्य इनः स्वामी शिवः तस्य विनोदं 
क्रीडां द्यतीति नन्दीनविनोददः | नवः स्तोत्ररूपः वेदनादो वेदघोषो यस्य 
स नववेदनादः । नदंश्वासौ नदीनन्दनः षण्मुखो गाङ्गेयो हि सः तस्य 
नन्दनाः सन्तोषकरास्तेषां नदन्नदीनन्दनन्दनानाम्‌ | विनिन्दिनां स्वात्मनो 

विशेषेण निन्दकानाम्‌ | आनन्दो दावो वनमिवानन्ददावस्तम्‌ । दाववद्वन- 
वह्निना तुल्यं यथा तथा अदन्‌ भक्षयन्‌ आदिदेवः श्रीकृष्णः दिदेव “fag 
क्रीडादौ” लिट्‌ चिक्रीड । अत्र वर्णनियमेषु त्र्यक्षरीनियमरूपं चित्रम्‌ | 
दकारवकारनकाराणामेव नियमेन विन्यासात्‌ | वर्णदाब्देन व्यञ्जनमत्र 
विवक्षितमिति न कोऽपि क्षुद्रोपद्रवः | छेदस्तु- दिदेव । नन्दीनविनोददः | 
अदन्‌ | आनन्ददावम्‌ | नववेदनादः । नदन्नदीनन्दननन्दनानाम्‌ | 
विनिन्दिनाम्‌ | दाववत्‌ | आदिदेवः | इति ॥। वृत्तं तूपजातिः ।।६४।। 


विनिर्मथन्‌ मर्मणि गोगणैः स्वैर्विकीर्यमाणेः ककुभां मुखेषु | 
निरन्तरं तामसजातमेतदसंशयं गोपतितामशात्सः ।। ६५ 1 


विनिर्मथन्निति ।। स श्रीकृष्णः ककुभां दिशां मुखेषु प्रदेशेषु विकीर्य- 
माणैर्विक्षिप्यमाणैः स्वैरात्मीयैः गोगणैः वाणसमूंहैः । अन्यत्र किरण- 
निकंरैः । निरन्तरं निबिडम्‌ । तामसानां तमोगुणप्रचुराणामसुरसैन्यानां जातं 
समूहम्‌ । अन्यत्र प्रज्ञादिलक्षणेऽणि तमांस्येव तामसानि तेषां जातं मर्मणि 
जीवस्थाने “जीवस्थानं भवेन्मर्म'ति हलायुधः | विनिर्मथन्‌ “मथे विलोडने’ 
इति भीवादिकस्येदं इत्रन्तं रूपमिति “विनिर्मथन्नुच्छरस” इति द्वितीये 
व्याख्यातम्‌ । विलोडयन्‌ सन्‌ । असंशयं न विद्यते संशयो यस्मिन्‌ कर्मणि 
तद्यथा भवति तथा | गोपतितां गोपतिशब्दवाच्यत्वं गोपालत्वं सूर्य तु 
त्विटूपतित्वम्‌ । “स्वर्गेषु पशुवाग्वञ्रदिड्नेत्रघृणिभूजले । लक्ष्यदृष्ट्या स्त्रियां 
पुंसि गौ'रित्यमरः । अत्र *निरुक्तियोगतो नाम्नामन्यार्थत्वप्रकल्पनम्‌ | 
ईद्शैश्वरितैर्जाने सत्यं दोषाकरो भवान्‌ ।।' इति लक्षणोदाहरणाभ्यां 
निरूपितो निरुक्तिर्नामालङ्कारः । श्रीकृष्णे वर्णनीयत्वेन प्रस्तुतेऽप्रस्तुतः 
सूर्योऽपि परिस्फुरतीति समासोत्तयलङ्कारश्चोक्तेन सङ्कीर्यते । उपेन्द्रवज्रानामकं 
वत्तम्‌ || ६५ || | 

अमोघवेधी विविधास्रवृष्टिस्समूहमेनं मुसली जघान । 
जानार्दनेरर्दयतः सुरारीन्‌ स्वदुर्गमो मार्गणमार्ग आसीत्‌ 
।। ६६ ॥| 


अमोधेति ।। अमोघं वेधितुं शीलमस्येति ताच्छील्ये णिनिप्रत्यये5- 
मोघवेधी | विविधा नानाप्रकारा अस्त्राणामायुधानां fede विविधास्रवृष्टिः | 
मुसलमयोग्रमस्यास्तीति मुसली बलभद्रः । एनं समूहं परसैन्यानामिति 
रोषः । जघान “हन हिंसागत्योः’ लिट्‌ हिंसितवान्‌ । एवं च सति 
सुरारीनसुरानर्दयतः | 'अर्द हिंसने' । हिंसतो जानार्दनेः जनार्दनस्य 
श्रीकृष्णस्यापत्यं जानार्दनिः “अत हज! जनार्दनशब्दस्य अवृष्ण्याद्यर्थत्वात्‌ 
'ऋष्यन्धकवृष्णिकुरुभ्यश्च इति नाणप्रत्ययः | तस्य प्रद्युप्रस्य मार्गणानां 
बाणानां मार्गः । स्वदुर्गमः सु सुष्ठु अदुर्गमः अत्यन्तसुगम आसीत्‌ | 
“अस भुवि’ लड्‌ । बलरामेण प्रतिबन्धकीभूतप्रतिभटसैन्ये हते प्रद्ुम्नबाणा 
अप्रतिबन्धप्रसरा अभवन्नित्यर्थः | उपजातिर्वृत्तम्‌ । पूर्वार्ध हेतोरुत्तरार्ध 
हेतुमतश्च वर्णनाद्वेतुरलङ्कारः ।। ६६ || 


पृथ्व्यां च कुञ्चितकचानि gels कुञ्चि- 
चञ्चन्ति काश्चनमहामकुटाश्चितानि | 
आतश्चितार्करुचिकुण्डलदीसिमुञ्चि 
सञश्चिच्यिरे झारहतामरभिच्छिरांसि ॥ ६७ ॥| 
पृथ्व्यामिति || कुञ्चिता अरालाः कचाः केशा येषां तानि कुञ्चित - 
कचानि | ‘अरालं वृजिनं जिह्ममूमिमत्कुञ्चितं नतम्‌’ इति | 'कच केश: 
शिरोरुहम्‌’ इति चामरः । शोभना रुग्‌ दीस्ियैषां तानि सुरश्वि । कुश्चीभिः 

कुश्चिकाभिः । भीरुभीषणरचनाभिः ಸಾಗಾ गतिमन्ति चलन्ति मनोज्ञानीति 
यावत्‌ | कुश्चीश्चश्चन्ति गच्छन्तीति वा गम्यादित्वात्समासः । काञ्चनमयानि 
महामुकुटानि किरीटानि तैरञ्चितानि पूजितानि आतश्चिता आप्यायिता 
अकस्य रुचित्स्विट्‌ ययोस्ते तथा ते च ते कुण्डले च तयोदीप्ति मुञ्चन्तीति 
तथा । झारहतानि यानि अमरभिदां देवविरोधिनामसुराणां शिरांसि | पृथ्व्यां 
भूतले सञ्चिच्यिरे “सम्पूर्वािञ्‌ चयन’ इत्यतो लिटू । आस्तीर्णानि च 
पूर्वक्रियासमुचयार्थश्चशब्दः | वसन्ततिलकनामकं वृत्तम्‌ । “वसन्ततिलका 
त्भौ जौ गा'विति सूत्रात्‌ || ६७ || 


शोणितपूरणरागितरोबी चैरिविदारणकारणभूतैः । 
शोणितपूरणरागितरोवीभर्तृपतत्रिभिरत्र बभूव ॥ ६८ ॥। 


शोणितेति ।। वैरिणां शत्रूणां विदारणे भेदने कारणभूतैः कारणत्वं 
प्रासैः प्रमाणभूत आचार्य इत्यत्र प्रमाणत्वं प्राप्त इति कैयटे व्याख्यात- 
मित्युक्तमधस्तात्कारणैरित्यर्थः । रणे युद्धे रागितरा मात्सर्यवत्तरा ये 
उवीभर्तारो भूपतयस्तेषां पतत्रिभिर्बाणैः । रणरागितरोवीभतृपतत्रिभिः | 
अत्र युद्धरङ्गे शोणितपूः शोणितपुरी शोणितस्य रक्तस्य पूरणेन पूर्त्या 
रागितरा अल्पाच्तरम्‌’ इत्यत्रेव स्वार्थ तरप्‌ | रागिणी तसिलादिष्वाकृत- 
सुच इति पुंवद्भावः । तादृशी उवीभूमिर्यस्याः सा समासान्तविधेरनित्यत्वात्‌ 
“न यृतश्र” इति न कप्‌ | यद्वा शोणितपूः रणरागितरा रणेन लोहिततरा 
बभूव | अस्मिन्‌ पक्षे उवी वैरिविदारणकारणभूतैरिति छेदः । ತೆಗಿ 
झोणितपुरो विशेषणं वा | उरुशाब्दाद्‌ “वोतो गुणवचनात्‌’ इति ಶೆಕ್ಸ್‌ | 
उत्तरार्धं शोणितस्य पूरणाः पतत्रिण इति योजना । “पूरी आप्यायन’ 
इत्यतः करणे ल्युट्‌ | बभूव | अत्रार्धादियमकं शब्दालङ्कारः | दुष्करय- 

मकेऽपि वृत्त्यनुप्रासः कविनैपुणीविलासः । दोधकनामकं वृत्तम्‌ । “दोधक- 
वृत्तमिदं भभभागौ” इति तल्लक्षणम्‌ | पदच्छेदस्तु- शोणितपूरणरागितरा | 
उवी | वैरिविदारणकारणभूतैः । शोणितपूरणरागितरोवीभतृपतत्रिभिः | 
अत्र । बभूव | इति ॥ ६८ || 


नेत्रैदीधैर्विजितशाफरीविभ्रमैः सम्भ्रमद्धिः 

बाइग्राहे वदनकमले केशशैवालमाले | 

रक्तौधेऽस्मिन्‌ सरिदुपमिते सान्द्रमस्तिष्कपङ्क 

मन्दं मन्द दधुरुडुपतां स्यन्दनाः स्यन्दमानाः ।। ६९ || 


नेत्रैरिति ।। विजिताः पराजिताः झफरीणां मीनजातिविशेषणां विभ्रमा 
विलासा यैस्तानि । विजितशफरीविभ्रमाणि तैः । मीनसदूशैरिति यावत्‌ | 
सम्भ्रमद्भिः अतिचश्चलेः | दीर्घनेत्रैः । शारखड्गादिप्रतिहतिपातित - 
प्रतिभटनयनेः मीनायितैः | सरिदुपमिते सरित्तुलिते । बाहव एव ग्राहा 
नक्रा यस्मिन्‌ सः बाहुग्राहः तस्मिन्‌ विभाषा ग्रह इति णः । “अवहारः 
स्मृतो ग्राहः कुम्भीरो नक्र उच्यते’ इति हलायुधः । वदनानि कमलानि 
यस्मिन्‌ सः वदनकमलस्तस्मिन्‌ । केशाः रौवालमाला यस्मिन्‌ | 
उपसर्जनहस्वत्वम्‌ | केइरैवालमालस्तस्मिन्‌ | 'जलनीवी तु शैवाल: 
शैवल” इत्यमरः । सान्द्रा घना मस्तिष्कामास्तीकस्रेहाः पङ्का यस्मिन्‌ 
सः सान्द्रमस्तिष्कपङ्कस्तस्मिन्‌ । “घनं सान्द्रं निरन्तरम्‌’ इत्यमरः | 
“मस्तिष्को मास्तिकस्रेह' इति हलायुधः | अस्मिन्‌ उक्ताविरीषणे रक्तौधे 
रक्तानां वृन्दे प्रवाहे वा | “ओधो वृन्देऽम्भसां रय’ इत्यमरः | मन्दं 
मन्दं स्यन्दमाना गच्छन्तः स्यन्दना रथाः ಟು स्यन्दनो रथ' 
इत्यमरः | उडुपतां प्रुवत्वम्‌ | “उडुपं तु 3೫: कोल’ इत्यमरः | दधुः 

‘डुधाञ्‌ धारणे” लिटू | सरिदुपमित इत्युपमा | बाहुग्राह इत्यादौ रूपक- 
मपि साद्श्यपर्यवसाय्येवेति नोपमात्वक्षतिः | मन्दं मन्दमिति वीप्सायां 
द्विर्वचनम्‌ । नित्यवीप्सयोरिति शास्रात्‌ । अनेकभावात्मकस्य स्यन्दतेर्यदा 
भावाः सर्वेऽपि मन्दत्वेन व्याप्तुमिष्टा भवन्ति । तदा वीप्सास्तीति 
द्विवचनम्‌ । प्रतिस्यन्दनस्यन्दनक्रियं मान्यस्य कविना प्रतिपिपादयिषितत्वात्‌ 
“प्रकारे गुणवचनस्य” इति द्विवेचने कृते कर्मधारयवद्धावातू सुब्लुकि मन्दं 
मन्दमिति स्यात्‌ । अत एव चतुर्थसगे- 'मन्दमन्दममनिष्ट तं रतिः 
इति कविः प्रायुङ्क । सर्वमेतन्मन्दं मन्दमित्यप्रकारार्थत्वे इति वामनसूत्रे 
प्रपञ्चितम्‌ | अत एव कालिदासः- “मन्दं मन्दं नुदति पवनश्चानुकूलो 
यथा त्वाम्‌’ इति मेघसन्देरी ಸತ್ತಾ । मनोरमायां तु- “मन्दं स्वतो मन्दं 
मन्दगामिनं त्वां पवनो मन्दं नुदतीति कथश्चिदुन्नेयम्‌' इत्युक्तम्‌ । नातीव 
स्वरसोऽसौ पक्षः । उक्तरीत्या द्विवैचननिर्वाहसम्भवात्‌ । अत्र मन्दाक्रान्ता- 
नामकं वृत्तम्‌ । तथाच वृत्तरत्राकरे- 'मन्दाक्रान्ताजलधिषड्गैमो भनौ 
तौ गुरू चेत्‌’ इति तल्लक्षणमुक्तम्‌ | मगणो भगणनगणौ तगणतगणौ 
गुरुद्वयं चतुर्भिः षड्भिः सप्तभिश्च विरम्य पठ्यन्ते चेत्‌ मन्दाक्रान्तानामकं 
वृत्तमिति तदर्थः ॥ ६९ || 


रसदन्तराश्रितमुदस्तदाहरे रसदन्तरासिसहनस्य तद्धनुः | 
रसदन्तराजदिषुसर्पसर्पणैरसदन्तरानिति रिपूनरोदयत्‌ ॥।७०।। 
रसदिति ।। तदा सवंप्रतिभटप्रतिहतिकाले । अन्तराश्रिता मुन्मोदो 
यस्य तस्यान्तराश्रितमुदः । रसो विषमिवाचरन्‌ रसन्‌ अन्तरः अन्तरात्मा 
मनो येषां ते रसदन्तराः । “श्रृज्ञारादौ विषे वीर्ये गुणे रागे द्रवे रस’ 
इत्यभिधानाद्विषायमाणमानसास्तेषामसयः खड्गास्तेषां तत्प्रहाराणां सहनस्य 

सहिष्णोः । सहेर्नन्यादित्वात्कर्तरि ल्युः । अनुदात्तेतश्च हलादे'रित्यज्वा | 
हरेः श्रीकृष्णस्य तच्छाङ्गत्वेन प्रसिद्धं रसच्छब्दायमानं धनुश्चापः रसो 
वीर्यमेव दन्तः तेन राजन्त इषवो बाणा एव सपास्तेषां सर्पणेः 7೫%: | 
असत्‌ अविद्यमानमन्तरं परिधानं वर्म येषां ते असदन्तराः “अन्तर- 
मवकाशावधिपरिधानान्तर्थिभेदतादथ्यै’ इत्यमरः । तान्‌ रिपून्‌ । इति 
उक्तप्रकारेण अरोदयत्‌ । 'रुदिर्‌ अश्रुविमोचन’ इत्यतो ण्यन्ताल्लङ्‌ 
त्रूनश्रुविमोचनवतोऽकरोत्‌ । अत्र पादचतुष्टयादियमकं दाब्दालङ्कारः | 
रसदन्तराजदिषुसपैति रूपकमथालङ्कारश्च संसृज्येते | मञ्जुभाषिणी नामकं 
वृत्तमुक्तलक्षणम्‌ । छेदस्तु- रसत्‌ | अन्तराश्रितमुदः । तदा । हरेः | 
रसदन्तरासिसहनस्य । तत्‌ । धनुः | रसदन्तराजदिषुसर्पसर्पणेः | 
असदन्तरान्‌ । इति । रिपून्‌ | अरोदयत्‌ || इति | ७० || 


आयोधनायोदितमानमस्मिन्नायाति पीताम्बरमग्रियोनौ | 
चचार चण्डौजसमण्डजेझं तुण्डप्रहाराय शिखण्डिराजः 
।। ७१ ॥। 


आयोधनायेति ।। अस्मिन्‌ अग्नियौनिहेतुर्यस्यासावग्रियोनिरग्निभूस्तस्मिन्‌ 
गुहे । सेनानीरग्निभूर्गुह' इत्यमरः । आयोधनाय युद्धाय युद्धमायोधनं 
जन्य'मित्यमरः | उदित उद्धूतो मानश्चित्तसमुन्नतिर्यस्य तम्‌ । उदितमानं 
पीताम्बरं श्रीकृष्णम्‌ | आयाति आभिमुख्येन याति सति | शिखण्डिराजः 
मयूराधिपतिः शिखण्डिनां राजा 'राजाहस्सखिम्भष्टच इति व्युत्पत्तिः | 
षण्मुखवाहनभूतः । चण्डं क्रूरमोजो बलं यस्य स चण्डौजास्तम्‌ | 
'स्यादोजो बलतोययोः' इति केशवः । अण्डजाः पक्षिणस्तेषामीराः ईश्वरो 


१. ससार’ इति पाठान्तरम्‌ । 

गरुडस्तम्‌ । तुण्डप्रहाराय तादर्थ्ये चतुर्थी । चश्चुपुटेन प्रहर्तुं चचार 
चरगतिभक्षणयोरलिंट्‌ अभिससार | ससारेति कचित्पाठः । इन्द्रवज्रोपेन्द्र- 
वञ्रयोर्मिश्रणादुपजातिवृत्तम्‌ ।। ७१ || 


कुमारयुग्यमापतत्ततोवितोदरोदितैः । 
कुमारयुग्यमापतत्ततोवितो दरोदितैः ।। ७२ ॥ 


कुमारेति | छेदस्तु- कुमारयुक्‌ | यं | आप | तत्‌ । ततः वितः | 
अदरोदितैः । कुं । आर । युग्यम्‌ | आपतत्‌ | ततः । वितोदरोदितैः | 
इति । ततः शिखण्डिनः आगमनानन्तरम्‌ | कुमारयुक्‌ कुमारेण षण्मुखेन 
युक्‌ युक्तः । ऋत्विगि-'त्यादिना युजेः किन्‌ । “युजेरसमास' इति समासे 
नुमः प्रतिषेधः | आपतत्‌ आगच्छत्‌ तत्‌ प्रसिद्धं युग्यं वाहनं मयूरः | 
“युग्यं शर्वस्य धनुषि वाहने त्रिषु बोद्धरि’ इति केशवः । यं गरुडमान 
ततस्तस्मात्‌ । वितो गरुडात्‌ । अदरोदितैः अदरमदभ्रं यथा तथा 
उदितैरुत्पन्नैः । वितो दरोदितैः विरिष्टेस्तोदैर्व्यथाभिः रोदनैश्च सहेति 
रोषः | कुं | भूमिम्‌ | आर “क्र गतौ’ लिट्‌ प्राप भूमौ पपातेत्यर्थः | 
अर्धावृत्तियैमकं शब्दालङ्कारः । प्रमाणिकानामकं वृत्तम्‌ । तथाचोक्तं वृत्त- 
रत्राकरे- “प्रमाणिका जरौ लगौ’ इति जगणरगणी लघुगूरू च यत्र 
कमानिबध्यन्ते तत्प्रमाणिकावृत्तमिति तदर्थः ।। ७२ || 


शरेण शातेन च शाङ्गपाणे रणाजिरे स्वामिनि सन्नवेगे | 
ससाद सद्यः समितिर्गणानां भीता भुजङ्गाशनहुङ्तिभ्यः 
।। ७३ ॥। 


शरेणेति ।। शाङ्गपाणेः ME पाणौ यस्य स आार्ङ्गपाणिस्तस्य | 

रणाजिरे युद्धाङ्गणे । स्वामी विशाखस्तस्मिन्‌ “स्वामी प्रभौ विशाखे च! 
इति विश्वः । “विशाखः शिखिवाहनः? सन्नोडवसनः क्षीणो वेगो यस्य 
स तथा तस्मिन्‌ सति । गणानां प्रमथानां समितिः सङ्घः “सच्चे सभायां 
समितिः? इत्यमरः । “अथ गणश्चये सैन्यभेदप्रमथयो'रिति दर्पणः | 
भुजङ्गाशनस्य गरुडस्य हुङ्कतिभ्यः हुङ्कारेभ्यः 'भीत्रार्थानां भयहेतु'रिति 
पञ्चमी | भीता सती सद्यस्तत्क्षणे ससाद “षद्ल विशरण गत्यवसादनेषु' 
इत्यतो लिट्‌ विशीर्णाभूत्‌ । अन्त्यपादेन्द्रवञ्रावृत्तम्‌ ।। ७३ ॥| 


गमिता भुवं गरुडपक्षमारुतेरविपां च जन्यमहितं विहायसा | 
रविपाश्चजन्यमहितं विहायसा मुमुदेऽतिमत्तबलसीरिदुस्सरा 
।। ७४ || 


गमितेति || गरुडपक्षयोमारुतैर्वायुभिः | अविपाम्‌ अवयः पर्वताः 
पा रक्षकाः यस्याः सा अविपा ताम्‌ । “अविर्मषे गिरौ रवा’विति 
कविदर्पण: | पातेः कर्तरि विच्‌ । पर्वतरक्षिता हि भूः सुप्रतिष्ठितेति 
पौराणिकप्रसिद्धिः | विशेषेण पातीति विपाः अः परमात्मापि विपाः 
पालको यस्याः सा तथा तामिति वा । भुवं गमिता प्रापिता सा षण्मुख- 
सेना । रविणा ध्वनिमता पाश्चजन्यनामकशङ्खेन महितं पूजितमाप्यायितं 
रविपाञ्चजन्यमहितम्‌ | हितं न भवतीत्यहितं जन्यं युद्ध 'युद्धमायोधनं 
जन्य”मित्यमरः | विहाय त्यत्तवा । अतिमत्तो यो बलभद्रः तस्य यः 
सीरो लाङ्गलं तेन दुस्सरा सर्तुमशक्या अतिमत्तबलरामहलायुधविषयीभूता 
सती | विहायसा 37೫7777 मुमुदे च ಇತ हर्षे लिट्‌ मुदितवती | 
गरुडपक्षवातेन भुवं गमितापि कथश्चिद्युद्ध विहायाकाइामार्गं गतवती 
बलभद्र्प्रहणाविषयतया सन्तोषमापन्नेवेति भावः | अर्धान्तादियमकं 

शब्दालङ्कारः । मज्ञुभाषिणीनामकं वृत्तम्‌ । छेदस्तु- अविषाम्‌ । च 
जन्यम्‌ | अहितम्‌ । विहाय । सा | रविपाञ्चजन्यमहितं विहायसा | 
इति ।। ७४ ॥ 


बक्त्रत्रिद्वय उद्यदौष्ण्यसलिले तैरग्रिजे मन्धरे 

सत्राबिष्टरुषा गणेश्च सभयैर्बाणापदः कारणे | 

सचक्रं दरहस्तमेत्य स दधत्‌ सख्यं स्वरव्यञ्जितं 

तं शूलीवपुषा सदोह्लसदसिं रेजे रणे शिक्षितम्‌ ॥ ७५ ॥| 


वक्त्रेति ।। बाणस्यापदः बाणासुरस्य AUN: बाणापदः कारणे हेतुभूते 
रणे सभयैः भयसहितैस्तैर्गणैः प्रमथैः । सत्रा सह । 'साकं सत्रा समं 
सहे'त्यमरः । अग्निजे अग्नौ जायत इत्यर्थे ‘सप्तम्या जनेडः? । अग्नौ 
जाते | उद्यद्‌ गच्छत्‌ औष्ण्यमुष्णत्वं यस्य तदुद्यदौष्ण्यमुक्तविधं सलिलं 
जलं यस्य स तथा तस्मिन्‌ उत्पन्नश्रमजले | वक्त्ररूपं त्रिद्व्यं यस्य स 
तथा घण्मुखस्तस्मिन्‌ । त्रयाणां द्वयं त्रिद्वयं वक्त्रं Had यस्येति 
विग्रहनिष्कर्षः । त्रीणि च तानि द्वयानि वक्त्राणि त्रिद्व्यानि यस्येत्यपि 
विगृह्णन्ति | मन्धरे सति मन्दे अवसन्न इति यावत्‌ | “अथ मन्धरः 
मन्दे वक्त्रे पृथौ च' इति केशवः । स शूली शिवः । आविष्टा रुट्‌ 
क्रोधो यस्य तदाविष्टरुट्‌ तेनाविष्टरुषा 'कोपक्रोधामर्षरोषप्रतिधारुट्‌ क्रुधौ 
स्रिया'मित्यमरः । वपुषा शरीरेण उल्लसन्‌ प्रकाशमान: असिर्नन्दकाख्यः 
खड्गो यस्य स उछ्लसदसिः तम्‌ । सदा शिक्षितं कृतहस्तं कौशल- 
शालिनम्‌ । दरः श्लो हस्ते यस्य तम्‌ । शह्नस्य ध्वनिद्वारा ध्वनिद्वारा 
प्रहरणस्य विवक्षया सप्तम्याः परत्वम्‌ | 'शङ्कभियोर्दर' इति दर्पणः | 
सद्विद्यमानं चक्रं सुदर्शनाख्यं यस्य तं चक्रपाणिं श्रीकृष्णमेत्य प्राप्य | 

वपुषा तमेत्येत्यनेन दुरेऽवस्थानं व्यावर्तयति । स्वरेण ध्वनिविशेषेण 
सर्वसूचकेन व्यञ्जितं ज्ञापितं सख्यं “सख्युर्यत्‌” इति यत्प्रत्ययः । मैत्री 
दधत्‌ दधानः सन्‌ रेजे राजू दीप्तौ’ लिट्‌ दिदीपे । स्वगणे षण्मुखे सन्ने 
चक्रपाणिं हरिं हरः सख्यं सूचकराब्देन व्यञ्जयन्‌ वपुषा तंदैदिति भावः 
कविदुबीधत्वात्काव्यनामाह- चक्रबन्ध इति । अस्पोद्वारक्रमः- “लिखित्वा 
मण्डलाकारा दशरेखास्तदन्तरे | रेखायुग्मेन विलिखेत्‌ तिस्रो वीथीरमूषु 
च । प्रथमायां पादमाद्यं द्वितीयस्यां द्वितीयकम्‌ | तृतीयस्यां तृतीयं च 
प्रादक्षिण्यक्रमाल्लिखेत | एकमेव लिखेन्नाभी त्रिपादीदशमाक्षरम्‌ | चक्रस्य 
मण्डले बाह्ये तृतीयस्यान्त्यमक्षरम्‌ । चतुर्थस्यादिमं कृत्वा वीथी- 
नामन्तरालगैः | आद्यन्तगैश्र पादानां तुर्यःपादोऽक्षंरेर्भवेत्‌ । कविकाव्यादि- 
नामानि वलयेषु यथारुचि । *विन्यसेच्क्रबन्धोऽयं चित्रवेदिभिरीरितः | 
इति । अत्र च षष्ठे वलये उषाहरणाख्यमिति काव्यनाम तृतीये वलये 
त्रिविक्रमकान्यमिति कविनाम च निबद्धे | अत्रैव चक्रबन्धपद्यमिति 
चित्रमपि सूक्ष्मदृष्ट्या पद्यगतवर्णावमैन दृश्यते । सच्चक्रमित्यत्र चक्रशब्दस्य 
बाणापद इत्यत्र बकारे दीर्घत्यागेन बशब्दस्य मन्धर इत्यत्रंधशब्दस्य 
बाणापद इत्यत्र पकारस्य उद्यदित्यत्र वर्णस्य तमित्यत्रानुस्वारस्य च 
सङ्कलनेन पठने चक्रबन्धपद्यमिति स्फुरणात्‌ तेन च सूच्यार्थ सूचनं मुद्रेति 
मुद्रालङ्कारो निबद्धो भवति | चक्रबन्धे वलयद्वयं वलयत्रयं वलयचतुष्टयं 
वृत्तान्तरेण चक्रबन्धक्षोकरचनाप्रकारः श्वोकश्वोकान्तरार्धादिवैचित्र्यमपि 
मदीयायामलङ्कारमञ्जरीव्याख्यायां द्रष्टव्यम्‌ | शार्दूलविक्रीडितं नाम वृत्तम्‌ 

| ७५ || 


भूयो भवो भूतिभुजङ्गभूषः संरम्भतः सञ्जघटे परेण | 
स्फुरन्नरोरत्रमरीचिरक्तमुक्तालतासक्ततनुश्च कृष्णः ।। ७६ || 


अष्टमः सर्गः 421 


भूय इति || भुजङ्गभूषः भूतिर्भस्म भुजङ्गाः सर्पा: भूषा भूषणानि 
यस्य स तथा | भवः शिव: भूयः पुनः- 'पुनरर्थडव्ययं भूय’ इति केशवः | 
संरम्भतः सार्वविभक्तिकस्तसिः । संरम्भेणाहङ्कारेण “विस्मयाटोपसंरम्भ- 
गर्वाहङ्कारदर्पका' इति शब्दरत्वाकरः । परोडरिपरमात्मनो:” इत्यभि- 
धानात्‌ | परेण परमात्मना श्रीकृष्णेन सञ्जघटे “घट चेष्टायां’ लिट्‌ | 
स्फुरन्‌ प्रकाशमानः । उरोरत्रं कौस्तुभस्तस्य मरीचिभिर्गभस्तिभिः । रक्ता 
लोहिता मुक्ता लतेव मुक्तासरः तया आसक्ता समवेता तनुदेहो यस्य 
सः अरोरत्रमरीचिरक्तमुक्तालतासक्ततनुः । 'मरीचिः स्याद्गभस्ति- 
मृगतृष्णयोः' इति केशव: | श्रीकृष्णश्च परेण स्वस्य प्रतिभटभूतेन शिवेन 
सञ्जघटे | अत्र उरोरत्रमरीचिरक्तमुक्तेति मुक्तामणावतिधवलेऽपि धवलि- 
मत्यागेन तत्र रक्तिमवर्णनात्तद्रुणालङ्कारः । “तद्गुणः स्वगुणत्यागादन्यदीय- 
गुणग्रहः | पद्मरागायते नासामौक्तिकं तेऽधरत्विषा’ इति लक्षणोदाहरणे | 
तृतीयपादोपेनद्रवञ्रावृत्तम्‌ । मरीचिरक्तेत्यत्र “वा पादान्त’ इति विकल्पेन 
गुरुत्वादुपजातिलक्षणसङ्गतिः । प्रयुक्तं च माघकाव्ये- “तेनोपमीयेत 
तमालनीलमामुक्तमुक्तालतमस्य वक्षः? इति ।। ७६ || 


असत्रानलत्रासितलोक: एकः संवर्तसन्देहमिह व्यधत्त | 
प्रत्यस्रपातप्रथितात्मवीर्यः परः पुनः सृष्टिमिवाततान 
|| ७७ || 
अस्रेति ।। अस्त्राणि बाणादिप्रहरणान्येव अनलास्तैस्रासिता उद्वेजिताः 
लोका जना येन सः अखानलत्रामितलोक: । हरिहरयोरेकः शिव: | 
इह रणे संवर्तसन्देहं प्रलयकालो5यमन्यो वा मृत्युविलास इति संशयं 


१. 'अस्त्रानलभ्रामितलोकः” इति पाठान्तरम्‌ । 

‘संवर्तः प्रलयः कल्प’ इत्यमरः । व्यधत्त विपूर्वाद्धातेलंड्‌ अकरोत्‌ | 
“प्रत्यस्राणां पातेन पातनेन प्रथितं प्रख्यापितमात्मनो वीर्यं पराक्रमो येन 
सः प्रत्यस्रपातप्रथितात्मवीर्यः परोऽन्यः स श्रीकृष्णः | पुनः सृष्टिमात- 
तानेवेत्युत्प्रेक्षा । शिवः संवर्त इव श्रीकृष्णः स्रष्टेव दृष्ट इति भावः | 
अन्त्यपादोपेन्द्रवञ्रावृत्तम्‌ । अस्रानलभ्रामितेति पाठो “वा चित्तविरागे 
इत्यतो वा इाब्दानुकर्षणाङ्गीकारेण मित्त्वेऽपि हृस्वाभावे वृद्धी रूपमिति 
कथमपि व्याख्येयः ।। ७७ || 


विक्रीडन्तौ लीलया भ्रान्तजन्त्‌- 

न्यातन्वन्तौ तौ समन्ताज्जगन्ति | 

दृष्ट्वा सिद्धास्तुष्टवुर्दबदेवी हृष्टाः 

सन्तः सादरं नारदाद्याः ॥ ७८ ॥। 

विक्रीडन्ताविति ।। विशेषेण क्रीडां कुर्वन्तौ विक्रीडन्तौ लीलया 

विलासेन जगन्ति आन्तजन्तूनि आन्ता अनवस्थिता नानाव्यापारेषु नियुक्ता 
जन्तवः प्राणिनो येषां तानि तथा | समन्तात्‌ सर्वत आतन्वन्तौ कुर्वन्तौ 
देवानां देवौ राजानौ । देवः सुरे घने राज्ञि देवमाख्यातमिन्द्रियः इति 
विश्वः | तौ हरिहरौ दृष्ट्वा सिद्धाः प्रसिद्धाः । “सिद्धः स्याद्ेवयोनिषु | 
नित्ये प्रसिद्धे निष्पन्न’ इति विश्वः | नारदाद्याः हृष्टास्सन्तः सादरं यथा 
तथा तुष्टवुः ष्टुञ्‌ स्तुती’ Rel स्तुतवन्तः । शालिनीनामकं वृत्तं 
तह्लक्षणं तु- 'शालिन्युक्ता मतौ तगी गोऽब्धिलोंकेः' इति वृत्तरत्राकरेऽभि- 
हितम्‌ || ७८ || 


चापाग्निनिस्सृतमहास्रशिखाप्रहार- 
पर्याप्तपाटलिमपल्लविताविलाभ्याम्‌ | 

आभ्यां नमोड्स्तु भजतां भवदारणाभ्यां 
नारायणाय च नगेन्द्रनिवासिने च ॥ ७९ ॥। 


चापेति ।। चाप एवाग्निस्तस्मान्निस्सृता निर्गता महास्राण्येव शिखा 
ज्वालास्तासां प्रहारैः पर्याप्तः परिपूर्णो यः पाटलिमा श्वेतरक्तिमा तेन 
पछ्लवितौ विजृम्भितौ आविलौ अनुज्वली देहौ ययोस्तौ पर्याप्तपाटलिम- 
पह्लविताविलौ ताभ्याम्‌ । 'अनुळ्चलेप्याविलं स्यात्‌’ इति केशव: | 
पल्लवितौ अत एवाविलावनच्छौ पछ्लवितौ च तावाविली ताभ्यामिति 
विशेषणसमासो वा । भगतां सेवमानानां भवस्य संसारस्य दारणाभ्याम्‌ । 
“दू विदारण’ इत्यतो ण्यन्तात्‌ कतरि ल्युः | ಇತ; संसारजन्मनोः' इति 
दर्पणः | नारायणाय च नगेन्द्रनिवासिने कैलासगिरिवासिने शिवाय 
चेत्याभ्यां नमः | अव्ययम्‌ | “नमः स्वस्तीत्यादिना चतुथी | इतरेतरयोगे 
चशब्दौ | नमस्कारोऽस्तु | वसन्ततिलकावृत्तम्‌ एतदादिषट्क्ोक्या 
नारदादिस्तुतिः सप्रपञ्चं निरूप्यते । रूपकमलङ्कारः ।। ७९ ॥| 


निर्विद्य योगमधितामरसंयुगाभ्यां 

दोष्णां विधिः प्रमुदितामरसंयुगाभ्याम्‌ । 

आस्ते वृषा च वरचामरसंयुगाभ्यां 

कान्त्यानयोर्दिवि स कामरसं युगाभ्याम्‌ ॥ ८० ॥| 

निर्विइयेति || निर्विश्य । योगम्‌ । अधित । आमरसंयुगाभ्यां | 

दोष्णां | विधिः । प्रमुदितामरसंयुक्‌ । आभ्यां । आस्ते । वृषा | च । 
वरचामरसंयुगाभ्यां | कान्त्या | अनयोः । दिवि | सः | कामरसं | 
युगाभ्याम्‌ | इति पदच्छेदः । सम्यग्‌ युञ्जिन्ति सम्बध्नन्तीति कर्तरि युजेः 

किनि संयुज इति रूपम्‌ । प्रकर्षेण मुदिताः सन्तोषिता अमराः संयुजो 
यस्य स प्रमुदितामरसंयुक्‌ समोददेवपरिवृत इत्यर्थः । विधिब्रंह्मा । 
आमरसंयुगाभ्याममराणामयमामरस्तस्येदमित्यण्‌ | अमरकार्य॑प्रयोजकः संयुगो 
युद्धम्‌ । ययोस्तौ तथोक्तौ ताभ्याम्‌ । “सम्प्रहाराभिसम्पातकलिसंस्फोट- 
संयुगा' इत्यमरः । आभ्यां हरिहराभ्यां कर्तरि तृतीया । दोष्णां 
हरिहरयोबाहुनां युगाभ्यां युगलाभ्याम्‌ | बाहूनां बहुत्वेऽपि युध्यमानौ प्रत्येकं 
द्वावेव बाहू इति तद्विवक्षया युगाभ्यामित्युक्तिः | करणे तृतीया । निविइय | 
निवेश सौख्यं प्राप्य । योगं ध्यानं मनस्समाधानम्‌ | अधित दधातेर्लुङ्‌ | 
“स्थाध्वोरिच्च' इतीत्त्वम्‌ | 'हस्वादङ्गात्‌’ इति सिज्लोपः | धृतवा- 
नित्यर्थः । स प्रसिद्धो वृषा देवेनद्रश्च । दिवि स्वर्ग अनयोः । एनादेशाभावे 
उपपत्तिः प्रागभिहिता । कान्त्या तेजसा इच्छया वा कामरसं शृङ्गारादि- 
रूपसर्वेन्द्रियविषयोपभोगं निर्विइय प्राप्येति यावत्‌ । वराण्युत्तमानि च तानि 
चामराणि च तेषां संयुगाभ्यां समीचीनयुगलाभ्याम्‌ | “युग्मं तु युगलं युगम्‌' 
इत्यमरः । तृतीयया सहेति लभ्यते । पार्श्वद्वये प्रत्येकं द्वे द्वे चामरे 
वीजनानुकूले स्तः ताभ्यां सेवितः आस्ते । “आस उपवेशने’ लट्‌ । 
उपविशति । प्रथमार्धे तामरसंयुगाभ्यां तामरसंयुगाभ्यामिति सप्ताक्षयोर्यमकम्‌ | 
उत्तरार्ध तु मरसंयुगाभ्यामिति षडक्षयार्यमकमिति पादचतुष्टयान्तयमकं 
शब्दालङ्कारः | वसन्ततिलकावृत्तम्‌ ।। ८० || 


नमो द्विजेन्द्रोक्षवरासनाभ्यां नमः सदाकृष्टरासनाभ्याम्‌ | 


स्वरोचिषा क्रान्तरविग्रहाभ्यां नमो नमः सुन्दरविग्रहाभ्याम्‌ 
।। ८१ || 


नम इति ॥। द्विजेन्द्रो गरुड उक्षवरो वृषभोत्तमः | तावासने वाहने 

ययोस्तौ द्विजेनद्रोक्षवरासनौ ताभ्याम्‌ आभ्यां हरिहराभ्यां नमः । आकृष्टे 
शरासने चापे याभ्यां तौ आकृष्टशरासनौँ ताभ्यां नमः । स्वरोचिषा 
स्वयोरात्मनो रोचिषा तेजसा सदा आक्रान्तोऽन्तर्भूतः । पराभूत इति 
यावत्‌ । रविरूपो ग्रहो ययोस्तौ स्वरोचिषाक्रान्तरविग्रहौ ताभ्यामाभ्यां 
नमः | इति मुनिनतिः । 'दन्तविप्राण्डजा द्विजा’ इति । 'उक्षानड्वान्‌ 
बलीवर्द ऋषभो वृषभो वृष” इति । धनुश्वापौ धन्वशरासनकोदण्डकार्मुकम्‌” 
इति । 'रोचिइशोचिरुभे FR इति । “शरीरं वर्ष्म विग्रह’ इति चामरः | 
पू्वोत्रार्धयोर्यमकं शब्दालङ्कारः | उपेन्द्रवञ्रानामकं वृत्तम्‌ ।। ८१ || 


वक्षस्स्थलक्ष्मीप्रिय पक्षिकेतो दाक्षायणीमिश्ररारीर झाम्भो | 
प्रसीदतं संहरतं विहारं विक्षोभिकाया जगतः स्वशक्ते; 
॥ ८२ || 


वक्ष इति ।। वक्षसि तिष्ठतीति “सुपिस्थ' इति कप्रत्यये वक्षस्स्था 
लक्ष्मीः प्रिया दयिता यस्य वक्षस्स्थलक्ष्मीप्रियः । “गोस्ररियोरुपसर्जनस्य' 
इति हस्वः । तस्य सम्बुद्धिः । पक्षी केतुश्चिह्णं यस्य स पक्षिकेतुस्त- 
त्सम्बुद्धिः | गरुडध्वज । दाक्षायण्या गौर्या मिश्रं शरीरं यस्य स तथा 
तत्सम्बुद्धिः | 'चिह् लक्ष्म च लक्षणम्‌’ “पालिः केतुर्ध्वजो लिङ्गम्‌? 
इति । “आर्या दाक्षायणी गौरी” इति चामरः । “पूर्व॑सदृशसमोनार्थकलह- 
निपुणमिश्रन्षक्षणैः' इति तृतीयासमासः । ೫೫ महेश । युवामिति शेषः | 
प्रसीदतं प्रपूर्व: सीदतिरनुग्रहे वर्तते । प्रसादमनुग्रहं कुरुतम्‌ । प्रार्थनीयमा- 
विष्कुर्वन्ति- जगतो विक्षोभिकाया । विक्षोभमनवस्थां कुर्वन्त्याः ಹಾಗ | 
विहारं विलासं संहरतं सम्पूर्वो हरतिर्विरामार्थः | समापयतमिति लोट्‌ | 
तृतीयपादोपेन्द्रवञ्जावृत्तम्‌ || ८२ ॥| 

समावधीशावितिशास्रतन्त्र न च द्वयोरीश्वरताविरोधात्‌ | 
एकस्य तस्मात्परमेश्वरत्वं निश्चिन्महे$नर्गलभूतये च 11631 


समाविति ।। अधीशौ युवामुभावपीति रोषः । समौ जगत्सर्जनादि- 
व्यापारे तुल्यावित्येतच्छास्रणां तन्त्रं सिद्धान्तो न च नैव भवति ಕಾಸ 
प्रधाने सिद्धान्त’ इत्यमरः । कुतः द्वयोः समप्रधानेश्वरताया निरडुदौश्वर्यस्य 
विरोधात्‌ | अन्योन्यंवैमत्यापत्त्यानियमनादिव्यापार एवानुपपन्न इत्यर्थः | 
तस्मात्कारणात्‌ एकस्य हरिहरयोरन्यतरस्य परमेश्वरत्वम्‌ । अनर्गला 
अर्गलाहीना निरङ्कुझा सम्पत्तिरनगँलभूतिस्तस्यै अनर्गलभूतये । 'भूतिर्भस्मनि 
सम्पदि’ इत्यमरः | निश्चिन्महे “लोपश्चास्यान्यतस्यां म्वोः? इत्युकारलोपः 

निश्चिनुमः । इति मुनीन्द्राणां हरिहरौ प्रतिवचनम्‌ । उपजातिर्वृत्तम्‌ 
| ८३ || 


एवं सति कस्य परमेश्वरत्वं निश्चेतव्यं कस्य नेति लोकशङ्काँ पराकुर्वन्त 
आहु:- 


यद्धुविजृम्भप्रहिता विभूतिर्विश्वं विधत्ते विधिशर्वपूर्वम्‌ | 
निहन्ति वाजस्रमनन्तशक्तेः कियान्‌ प्रयासो विजये रिपोस्ते 
।। ८४ || 


यदिति || यस्य ಸ विजृम्भो विजृम्भणं विक्षेप इति यावत्‌ । तेन 
प्रहिता प्रेरिता “कर्तृकरणे कृताबहुलम्‌’ इति समासः । विभूतिदेवतो - 
त्पादाभिमान्यधिकरणन्यायेन विभूतिमंहालक्ष्मीः विधिशवी ब्रह्महरौ पूर्वौ 
पुरोगौ यस्य तद्विधिरार्वपूर्वम्‌ । विरिश्ववाणीशागिरिजेरोन्द्रादिसमेतं विश्वं 
जगत्‌ विधत्ते करोति उत्पादयति निहन्ति च संहरति च तस्येति शेष: | 

अजस्रं नित्यम्‌ । अनन्ताः शक्तयो ಇಷ स तथा तस्य । ते रिपोर्विजये 
प्रयासः कियान्‌ किम्प्रमाणः । “यं कामये तं तं मुग्रं कृणशेमि तं ब्रह्मणं 
तमूर्षि तं सुमेधाम्‌ । अहं रुद्राय धनुरातनोमि ब्रह्मद्विषे झरे हन्तवाउं ।।”” 
““विश्वस्थितिप्रलयसर्गमहाविभूतिवृततिप्रकाशनियमावृतिबन्धमोक्षाः । यस्या 
अपाङ्गलवमात्रत ऊर्जिता सा श्रीर्यत्कटाक्षबलवत्यजितं नमामि 1? 
इत्यादिश्रुतिस्मृतिषु ब्रह्मशङ्कराद्युत्पत्तिसंहतिप्रापत्यादिहेतुत्वं महालक्ष्म्या 
आवेद्यते | एवं विधा विभूतिरपि यत्नियता तस्य प्रलयानलस्य तूलप्रदाह 
इव शत्रुविजयो नाश्चर्यमावहतीति भावः | काव्यार्थापत्तिरलङ्कारः वृत्त्यनु- 
प्रासः आाब्दालङ्कारः । अत्राप्युपजातिवृत्तम्‌ || ८४ ॥| 


इत्थं मुनीन्द्रै्महितो मुकुन्दो महान्महिस्ना रममाण आजौ | 
स जृम्भणास्रप्रहितोरुवीर्यं मुमोच बाणं हरमोहनाय ।।८५।। 


इत्थमिति ॥। इत्थं चापाग्रीत्यादिषट्कोक्युक्तप्रकारेण मुनीन्द्रैनारदाद्ै- 
महितः पूजितः | महिम्ना महान्‌ । आजौ युद्धे रममाणः मुकुन्दः स 
श्रीकृष्णः | जुम्भणास्रेण जृम्भणस्यास्रं जुम्भणास्रं तेन जृम्भणकारिणास्र- 
मन्त्रेण प्रहितं प्रेरितम्‌ उरु अधिकं वीर्यं प्रभावो यस्य स 
जुम्भणास्रप्रहितोरुवीर्यस्तं बाणं शरं हरमोहनाय हरस्य मोहमुत्पादयितुं 
मुमोच Fe मोक्षणे’ मुक्तवान्‌ | आद्यपादेन्द्रवञ्रावृत्तम्‌ | ८५ ॥। 
इषुरयमवतो निरयाद्भक्तिरसं बिभ्रतो यमवतो निरयात्‌ | 
अहितानीकान्तकरादशनिर्मेघादिवावनीकान्तकरात्‌ ।।८६।। 


इघुरिति || इषुः | अयं | अवतः । निरयात्‌ | भक्तिरसं । बिभ्रतः | 
यमवतः । निरयात्‌ | अहितानीकान्तकरात्‌ । अशनिः | मेघात्‌ | इव । 

अवनीकान्तकरात्‌ । इति पदच्छेदः । यमवतः यमनियमप्राणायाम- 
प्रत्याहारादिनियमवतः भक्तिः रसो मधुर इव भक्तिरसस्तं बिभ्रतः वहतः | 
भक्तान्‌ निरयाद्‌ नरकात्‌ अवतो रक्षतः । अहितानां झत्रूणामनीकस्य 
सैन्यस्य अन्तं नाइां ताच्छील्येन कुर्वतः अहितानीकान्तकरात्‌ । 'कृञो 
हेतुताच्छील्यानुलोम्येषु' इति करोतेष्टप्रत्ययः | अवन्या भूम्याः कान्तो 
भूमिपतिः श्रीकृष्णः तस्य कराद्धस्तात्‌ | मेघादशनिरिव निर्घात इव | 
अयं जृम्भणास्तराहितवीर्य इषुः शरः निरयात्‌ निरुपपदाद्यातेरलङ्‌ निर्गतवान्‌ | 
अत्र पादद्वयान्तयमकं शब्दालङ्कारः । आर्यागीतिवृत्तम्‌ | तथाच 
वृत्तरत्राकरे तल्लक्षणमुक्तम्‌ “आर्यापूर्वार्ध यदि गुरुणैकेनाधिकेन निधने 
युक्तम्‌ । इतरत्तद्वनिखिलं यदीयमुदितेयमायागीतिः ।।' इति || ८६ || 


ध्वस्तरसपरासुरतः समुदयलीलास तत्र सपरासुरतः | 
मोहमयान्मनसिभवद्वेषी तस्मात्प्रभामयान्मनसिभवः ।।८७।। 


ध्वस्तेति ।। ध्वस्तरसपरासुरतः | समुदयलीला । आस । तत्र | 
सपरासुः | अतः । मोहं | अयात्‌ । मनसिभवद्वेषी । तस्मात्‌ प्रभामयात्‌ | 
मनसिभवः । इति पदच्छेदः । सपरासुः परासुभिः परेतैः सहिता 
समुदयलीला युद्धविलासः । ಇಸ್ಟ್‌ स्यात्समुदयः समरे च समुद्रमे इति 
केशवः । तत्र रणे । आस “अस गतिदीस्यादानेषु’ इत्यतो लिट्‌ | 
दिदीपे । अतो ध्वस्ता रसपरा वीर्यतत्परा असुरा येन तस्मात्‌ ध्वस्तरस- 
परासुरतः | प्रभामयात्‌ प्रभाप्रचुरात्‌ जाज्वल्यमानात्‌ तस्मादिति शेष: | 
मनसिभवद्वेषी मन्मथरिपुः भवः शङ्करः । मनसि मोहं तन्द्रां “(तन्द्रामयात्‌ | 
अथ रसः आस्वादनध्वनिसुधाम्बरवीर्यधामश्रष्ठरागेषु?)' इति रत्नमाला | 
'असुर्ध्वनिस्तु प्रज्ञायामसवो भूम्नि जीविते’ इति केशवः | मनसि भवेत्यत्र 

“तत्पुरुषे कृति बहुलम्‌' इति सप्तम्या अलुक्‌ । द्वेषीत्यत्र सस्पृचानु- 
रुधेत्यादिना द्विषेर्धिनुणप्रत्ययः । ध्वस्तरसपरासुरत इत्यत्र आद्यादित्वा - 
त्तसिः । “मोहः पुनः स्यादज्ञाने मूर्छायाँ क्रोध एव च । अजयस्त्वाह 
तन्द्रायाम्‌’ इति केशव: । अत्रापि पादद्वयान्तयमकमत्राप्यार्यागीतिर्वृत्तम्‌ 
|| ८७ || 
महितसमिति रुद्रे विद्रुते जृम्भणैद्राक्‌ 
सुररिपुरधिरूढः स्यन्दनं नन्दिनीतम्‌ | 
करनिकरविराजद्वेतिदीप्ताखिलाशः 
त्रिदश इब वपुष्मानेष रोषो दिदीपे ॥ ८८ ॥। 


महितेति ।। महिता पूजिता च सा समिद्धं च तस्याम्‌ | 
“समित्याजिसमिद्युध’ इत्यमरः । जृम्भणैरास्यविदारणादिरूपैद्रग्‌ झडिति 
द्रे विद्रुते पलायिते सति । सुररिपुर्वाणासुरः । नन्दिना सारथिभूतेन 
नीतं नन्दिनीतं स्यन्दनं रथमधिरूढः 'गत्यर्थाकर्मकक्तिषशीङ्स्थासव- 
सजनरुहजीर्यतिभ्यश्च' इति रुहेः कतेरि क्तः । कराणां सहस्रसङ्खयाकानां 
निकरः समूहस्तस्मिन्विराजन्त्यो या हेतयः शस्राणि ताभिदीप्ता अखिला 
आशा दिशो यस्य स तथा । वपुष्मान्‌ रोषस्रिदश इव विग्रहवती 
रोषदेवतेव | दिदीपे “दीपी दीप्तौ’ लिटू जज्वाल । मालिनी वृत्तम्‌ 
|| ८८ ॥| 
असुरकुलललास्रस्तस्य भक्तस्य शम्भौ 
रणमधिगतकालं कत्थ्यते कि विविच्य | 
भ्रुकुटिकुटिलदृष्टेयस्य कोपाग्निधूमा 
गगनचरगणानां दृष्टिपातं वितेनुः ।। ८९ ॥ 

असुरेति ॥ असुराणां कुलस्य ललाम्न: केतुभूतस्य श्रेष्ठस्य वा । “ध्वजे 
चिहे च पुच्छे च पशुशृङ्गे च भूषणे | छत्रे धाम्नि च पुण्ड्रे च श्रेष्ठ 
च द्वे तु घोटके | ......नकारान्तं ललाम वै’ इति केशवः । म्भौ 
भक्तस्य सेवकस्य भक्तशब्दो व्याख्यातः “भक्तश्च शार््गिणी'त्यत्र द्वितीये | 
बाणासुरस्य | अधिगतः कालो यस्य तत्‌ तदधिगतकालं रणम्‌ | 3184 
समरानीकरणाः कलह” इत्यमरः | विविच्य कि कत्थ्यते | ತಾಲ 
लाघायां' कर्मणि लट्‌ | SER कविभिः । तेन तत्र तत्रावसरे क्रियमाणो 
रणः सर्वोडपि द्रष्टलोकविस्मयमावहतीति भावः । भ्रुकुट्या ೫ರ कुटिला 
वक्रा दृष्टिय॑स्य स भ्रुकुटिकुटिलदृष्टिः तस्य | 'आविद्धं कुटिलं भुग्रं वेल्लितं 
वक्रमित्यपि’ इत्यमरः । भ्रुवोः कुटिः कौटिल्यं भ्रुकुटिः । कुट कौटिल्ये 
'इगुपधात्कित्‌’ “इको हृस्वो ङ्यो गालवस्य” इति सूत्रे इयङ्डुवङ्‌- 
भाविनामव्ययानां च नेति वाच्यम्‌’ इति निषेधोत्तरं पठितस्य “अभ्रुकुंसा- 
दीनाम्‌’ इति वक्तव्यस्य अकारादेशपरतया हस्वनिषेधपर्युदासपरतया च 
व्याख्यानात्‌ अत्र भ्रुकुटीति भ्रूशब्दे हस्वो युक्तः । यस्य बाणस्य कोप 
एवाग्निस्तस्य धूमा गगनचरगणानां देवगन्धर्वादिसमूहानां दृष्टिपातं दृष्टीनां 
चश्नुषां पातं पातनं पीडां दृश्शिब्दोडक्ष्णि बुद्धौ च ज्ञाने चापि’ इति 
केशव: | वितेनुः “तनु विस्तारे’ लिट्‌ कृतवन्तः । तस्येति पूर्वेण 
सम्बन्धः | अत्रापि मालिनी वृत्तम्‌ || ८९ || 
सहस्रमस्माद्वहता भुजानां पृथकृतं चक्रभृता बभूव | 
वात्याहृतान्तेन यथा युगानां महाद्रिशृङ्गाद्ुमसन्निपातः 
|| ९० || 

सहस्रमिति ।। बृहतां बृह वृद्धावित्यस्य औणादिकातिप्रत्ययान्तस्य 
बृहदिति रूपम्‌ । वर्धमानानां भुजानां सहस्रमस्माद्वाणासुराद्‌ “ध्रुवमपाये5- 
पादानम्‌' इत्यपादानत्वे ‘अपादाने पश्चमी | वात्याहृता आहरतीत्याहृत्‌ 
वात्याया आहत्‌ वात्याह्ृत्‌ तेन युगानामन्तेनावसानेन प्रलयेन । महाद्रि- 
शृङ्गाद्‌ महापर्वतशिखरात्‌ | द्रुमाणां सन्निपातो यथा संश्लेष इव | 
सन्निपातलक्षणो विधिः? इत्यत्र सन्निपातः संश्लेष इति वैय्याकरणै- 
व्याख्यातत्वात्‌ | चक्रभृता चक्रपाणिना श्रीकृष्णेन पृथकृतं बभूव | 
बाणासुरस्य सहस्रबाहुत्वात्तत्र द्वौ भुजाववशेष्य इतरान्‌ बाहून्‌ महाद्रिशृङ्गात्‌ 
वृक्षान्‌ युगान्तानिल इव चक्रपाणिश्चक्रेण न्यकृन्तदिति भावः | उपमालङ्कारः 
|| ९० || 


रमारमार मारमाधवैककुण्डलान्‌ रणे | 
सवासवासवासवा भयाभयोज्वला च गौः ॥ ९१ ॥ 


रमेति || रमा | ತಿಗೆ | आर । मारमाधवैककुण्डलान्‌ । रणे | 
सवासवा । आस | वा सवा | भया | अभयोज्वला | च | गौः | 
इति पदानि | रमा जयलक्ष्मी: । AR: VN माधवः श्रीकृष्णश्र एक- 
कुण्डलो बलभद्रश्च मारमाधवैककुण्डलास्तान्‌ । रणे । अरं शीघ्रम्‌ । आर 
“क्र गतौ” लिटू । आगतवती | सवासवा सदेवेन्द्रा । अभयेनोज्वला 
प्रकाशमाना अभयोज्ज्वला । गौः स्वर्गश्च वासमवस्थानमचाश्वल्यं वाति 
गच्छतीति वातेः कः | भया कान्त्या आस । अस गतिदीप्यादानेषु 
लिटू । दिदीपे । सवासवासवा सवास: सनाकः वासवो देवेन्द्रो यस्याः 
सा सवासवासवा । आ अभितो व्याप्ताः सवा अध्वराः यस्यां सा | 
अभयाश्विता अभयाहिता गौर्भूमिश्च मारादीन्‌ आर । इति तु 

केचिब्याचक्षते । “बलभद्रे कुबेरे चाप्येककुण्डल इत्ययम्‌” इति केशव: | 
“यज्ञ: सवोऽध्वरो याग? इत्यमरः । अत्र पक्षे- सवासवासवा | आसवा | 
इति च्छेदः । अत्र प्रमाणिकावृत्तम्‌ । यमकं शब्दालङ्कारः ।।९१।। 


अवाप्तदैतेयसभाजयं तं सुराः समागम्य सभा जयन्तम्‌ | 


सिषेविरे सप्रसभा जयन्तं मुदं पुरस्कृत्य सभाजयन्तम्‌ 
।। ९२ | 


अवाप्तेति || अवाप्तंदैतेयसभाजयं | तं । सुराः । समागम्य | सभाः | 
जयन्तम्‌ । सिषेविरे । सप्रसभाः । जयन्तं मुदं । पुरस्कृत्य । सभाज- 
यन्तम्‌ | इति पदानि । सप्रसभाः सवेगाः 'प्रसभं स्याद्वळात्कारे’ इति 
केशव: | भया सहिताः सभाः कान्तिमन्त इत्यर्थः । सुराः । अवाप्त- 
दैतेयसभाजयम्‌ अवाप्तो दैतेयानां दैत्यानां सभा दैतेयसभं “सभा राजा- 
मनुष्यपूर्व'ति ङ्लीबत्वम्‌ | तस्य | आ समन्तात्‌ जयो येन स तथा तम्‌ । 
अत एव 'छायाबाहुल्य' इति नपुंसकत्वस्य विधानात्‌ दीर्घाप्राप्ौ 
'इक्षुच्छायानिषादिन्य' इति कालिदासवाक्ये आडं प्रश्लिष्य वैय्याकरणै- 
व्याख्यानं कृतम्‌ । जयन्तं ಕಣ್ಣ್‌ “जयन्तः ाङ्करेऽपि स्याज्जयन्तः 
पाकशासनौ' इति विश्व: । जयन्तं जेतारं “न लोकाव्यय-' इति 
षष्ठीनिषेधाज्यच्छब्दयोगे जयन्तशब्दान षष्ठी | सभाजयन्तं सभाज 
प्रीतिसेवनयोरित्यतो णिजन्तात्‌ शतूप्रत्ययः । प्रीयमाणं तं श्रीकृष्णम्‌ | 
समागम्य सम्पद्य | मुदं सन्तोषं पुरस्कृत्य परितुष्टा इति यावत्‌ । सिषेविरे | 
ಇ सेवने’ इत्यतो लिटू सेवितवन्तः | पादचतुष्टयान्तयमकं शब्दालङ्कारः | 
उपेन्द्रवज्रावृत्तम्‌ || ९२ || 

परिमलमिलिताथ पुष्पवृष्टिर्विजयसखे विजयिन्यजायताजौ | 
जगुरपि गरुडासनस्य साक्षात्कृतचरिता युचराः सुखप्रचाराः 
।। ९३ ॥। 


।। इति श्रीमत्कविकुलतिलकश्रीमत्त्रिविक्रमपण्डिताचार्यविरचिते उषाहरणे 
महाकाव्ये अष्टमः सर्गः 11 ८ ॥ 


परिमलेति ।। अथ श्रीकृष्णसेवनानन्तरम्‌ | विजयिनि विशिष्ट- 
जयशालिनि विजयस्याजुनस्य सखा विजयसखः 'राजाहस्सखिभ्यष्टच्‌' 
इति समासान्तष्टच्‌ | तस्मिन्‌ श्रीकृष्णे | आजौ युद्धे | परिमलमिलिता 
परिमलेन सौगन्ध्येन मिलिता युक्ता पुष्पवृष्टिः पुष्पाणां वर्षमजायत “जनी 
प्रादुर्भवे’ लङ्‌ । प्रादुरभवत्‌ | गरुडासनस्य गरुडवाहनस्य श्रीकृष्णस्य 
साक्षात्कृतचरिताः साक्षात्कृतानि प्रत्यक्षीकृतानि चरितानि प्रमथमथन- 
बाणासुरभुजकर्तनशङ्करजयादिचरित्राणि यैस्ते । ಕ दिवि चरन्तीति 
ga: देवगन्धर्वादयः | चरतेः पचाद्यच्‌ | सुखप्रचाराः सुखाः सुख- 
साधनीभूताः प्रचाराः प्रचरणानि येषां ते तथा । तथाविधाः सन्तो जगुरपि 
“गै शब्दे! लिटू गीतवन्तश्च सिषेविर इति पूर्वक्रियासमुचयायापि बाणासुर- 
भुजकर्तनशङ्करविजयादिदरईनविभासितभगवदनुग्रहसम्पन्नसम्पदो देवादयः 
श्रीकृष्णचरितानि गीतवन्त इत्यर्थः । पुष्पिताग्रावृत्तम्‌ । वृत्त्यनुप्रासः 
झब्दालङ्कारः स्फुटः ।। ९३ || 


।। इति श्रीमदुषाहरणव्याख्यायां रसिकरञ्जनीसमाख्यायां 
सूरीन्द्रश्रीमचरणरिष्यसुमतीन्द्रतीर्थयतिविरचितायां अष्टमः सर्गः ॥। ८ ॥| 


।। अथ नवमः सर्गः ॥| 


श्रीमन्तमान्तरमनुञ्झितकोपकेतुं 
दैत्येश्वराभिमुखमुद्धकुटीक्षणेन | 

भूयोऽभिवीक्ष्य समरोद्यतचक्रापाणिं 

भूतेश्वरः स्तुतिमयं निजगाद वाक्यम्‌ ॥ १ ॥। 


श्रीमन्तमिति ।। भूतेश्वरः शङ्करः । श्रीमन्तं प्रतिभटसुरारिविजय- 
जनितझोभाशालिनमन्तर्भवमान्तरं स्वान्तरात्मानम्‌ | उद्भुकुटीक्षणेन उद्गता 
ya: कुटी कौटिल्यं भङ्ग इति यावत्‌ यस्य तत्‌ उद्धुकुटि तादृशेनेक्षणेन 
लोचनेन । “तौ तृतीयं भ्रुकुटी'त्यत्र श्रृशब्दे हस्वो व्याख्यातः समन- 
न्तरातीतसरगे | अनुञ्झितकोपकेतुम्‌ अनुञ्झितोऽत्यतक्तः कोपस्य केतुश्रिहं 
यस्य स तथा तम्‌ । दैत्येश्वराभिमुखं दैत्येश्वरस्य बाणस्याभिमुखम्‌ | 
समरोद्यतचक्रपाणिं समरे युद्धे उद्यतमुद्युक्त चक्रं सुदर्शनं यस्य सः 
समरोद्यतचक्रपाणिय॑स्य स तथा तं श्रीमन्तं लक्ष्मीपतिं श्रीकृष्णं भूयः 
पुनः पुनः । अभिवीक्ष्य स्तुतिमयं स्तुतिप्रचुरं वाक्यं निजगाद “गद 
व्यक्तायां वाचि’ लिट्‌ व्यक्तमुक्तवान्‌ | अस्मिन्‌ सर्गे प्रायेण वसन्त- 
तिलकाख्यं वृत्तम्‌ । तथाच सूत्रं- वसन्ततिलका त्भौ जौ गौ” इति | 
तदर्थी वृत्तरत्राकरे- ಇತ वसन्ततिलका तभजा जगौ गः? इति विवृतः 
| १ || 
चित्ते जनस्य विजयिन्नविवेकभाज- 
स्तेजस्वितेयमिति विस्मयगोचरोऽस्तु । 
शक्ति तवाभिमृशतां विदुषामनन्ते- 
त्याश्रर्यमाकलयतीति विचित्रमेतत्‌ ॥ ಇ ॥। 

चित्त इति ।। एतदादिनवश्लोकी भूतेश्वरवचनम्‌ | हे विजयिन्‌ | 
अनन्तदेशतः कालतो गुणतश्चापरिच्छिन्न | तव इयं सर्वजनसाक्षात्कृत- 
तेजस्विता तेजः प्रतापोऽस्यास्तीति तेजस्वी ‘अस्मायामेधासृजो विनिः 
इति विनिः | तस्य भावस्तेजस्विता प्रतापशालिता । अविवेकमज्ञानित्वं 
भजतीत्यविवेकभाकू “भजोण्वि:' तस्याविवेकभाजः । जनस्य पामरस्य । 
“नो लोके महलोकात्परलोके च पामरे? इति विश्वः | चित्तेऽतिविस्मय- 
स्यात्याश्रयस्य गोचरो विषयोऽस्तु । गोचरशब्दो नित्यपुल्लिङ्ग इति युक्तरसं 
स्रीपुंसयोः सामानाधिकरण्यम्‌ तव शक्तिममिमृशतां विचारयतां विदुषां 
तु । अत्याश्वर्यमाकलयति करोतीत्येतद्विचित्रम्‌ । प्राज्ञानामत्यद्धुते वस्तुनि 
भगवति तेजस्वितादर्शनमत्याश्चर्यमावहतीत्येतदेवात्यद्भुतमिति भावः ಎ. 


यामावृतामनवबोधविलासभेदैः 

संसारकारणमुशन्ति विशालधास्तीम्‌ । 

सत्सौरसंविदुदिता विदिता हि वेदैः 

सैवापुनर्भवकरी भवदीयशक्तिः 11 ३ ॥ 

यामिति || हे अनन्त । विजञालधाम्गीं विशाल पृथुलं धाम प्रभावो 

यस्याः सा तथा ताम्‌ । “अन उपधालोपिनोऽन्यतरस्याम्‌’ इति डीप्‌ । 
यां तव शक्तिम्‌ | अनवबोधा भवत्स्वरूपाज्ञानानि तद्विलासानां ये भेदा 
विशेषाः तैरावृतां संसारकारणमुशन्ति इच्छन्ति “वश कान्तौ’ इति धातोर्लट्‌ | 
कान्तिरिच्छेति वैय्याकरणाः गृहीज्यादिलक्षणं सम्प्रसारणम्‌ | जानन्तीति 
यावत्‌ | सैव हि वेदैः विदिता वेदतात्पर्यविषयीकृता भवदीयशक्ति: 
सत्सौरसंविदुदिता सती च सा सुरीणां विदुषामियं सौरी तथोक्ता संविद्‌ 
ज्ञानं तया उदिता प्रकाशिता चेत्‌ पुनर्भवकरी पुनर्भवः पुनः पुनर्जननं 

ताच्छील्येन करोतीति करोतेष्टः । सा नेत्यपुनर्भवकरी भवतीति शेष: | 
अत्र “स्याब्याघातोऽन्यथाकारि तथाकरि क्रियेत चेत्‌ | या विद्या मदय- 
न्त्येता जयीन्द्रे विनयावहा' इति सोदाहरणमलङ्कारमञ्जर्यो लक्षितो 
व्याघातालङ्कारः 11 ३ || 


इच्छानुगा तव रमा रमणीषु रम्या 

सूते सुतासुर पितामहमा दिदेव | 

तत्सूनवो बयमनन्तगरुत्मदाद्यास्तद्वो 

गुरूनुरुगुणान्‌ प्रणुमः शरण्यान्‌ || ४ || 

इच्छेति ।। हे सुतासुर सुता अभिषुता मृदिता असुरा बाणाद्या येन 

स तथा तत्सम्बुद्धिः । आदिदेव देवानामादिभूतेति यावत्‌ । रमणीषु रम्या 
रमणीया | ಇದು तु रमणीयम्‌’ इति केशवः | तव इच्छामनुगच्छतीति 
इच्छानुगा “अन्यत्रापि ಕಾ इति गमेर्डप्रत्ययः । रमा लक्ष्मीः पितामहं 
ब्रह्माणं सूते “षूञ्‌ प्राणिप्रसवे इत्यतो लट्‌ । अनन्तगरुत्मदा(ता)य्या 
अनन्तः शेषः गरुत्मान्‌ गरुडश्च आद्यौ येषां ते तथोक्ता वयम्‌ | 
तत्सूनवस्तस्य पितामहस्य सूनवः पुत्राः । तत्तस्मात्‌ गुरुगुणान्‌ अत एव 
आरण्यान्‌ शरणे रक्षणे साधून्‌ । “तत्र साधुरिति यत्प्रत्ययः । गुरून्वः | 
भवद्रमापितामहान्‌ प्रणुमः “णु स्तुती’ प्रकर्षेण स्तुमः रुद्रस्यैकस्यैकवचनमपि 
अन्यसाहित्याद्वहुचनं लभते “त्यदादीनी' त्येकरेषानुशासनात्‌ । अनुप्रासः 
शब्दालङ्कारः । सुरासुरपितामहमित्यपि कचित्पाठः ।। ४ ॥| 


अन्तश्चतुर्दश जगन्ति वसन्ति 
वारांराशौ चराचरपितुः स्वपतस्सदैव | 
१. “सुरासुरपितामहम्‌’ इति पाठान्तरम्‌ । 

शान्तात्मनां त्वनशनत्रतिनां यतीनां 
चेतस्सरोजसुषिरेषु सुखासिका ते ।। ५ || 


अन्तरिति ॥ आदिदेव । वारांराशौ “तत्पुरुषे कृति बहुलम्‌’ इति 

षष्ट्या अलुक्‌ । समुद्रे | स्वपतः स्वापं प्राप्रुवतः चराचरपितुस्तव | 
अन्तरुदरे सदैव चतुर्दश जगन्ति वसन्ति “वस निवासे’ लट्‌ । 
एतादृशस्यापि ते तु । झान्तात्मनामुपरतमानसानाम्‌ | अनशनं 
त्रतमेषामस्तीत्यनझनव्रतिनस्तेषां यतीनां सर्वेन्द्रियोपसंयमे प्रयतनशीलानां 
चेतांसि मनांस्येव सरोजानि पद्मानि तेषां सुषिरेषु विवरेषु । सुखासिका 
‘धात्वर्थनिर्देशे gg वक्तव्य” इति आसेः gee: | 
सुखेनावस्थानमासिका सुखा सुखसाधनमिति वरा सुखसाधने सुखशब्दस्य 
लिङ्गत्रयमस्तीति केशवः | दहरविद्यायां “तस्मिन्यदन्तस्तदुपासितन्यम्‌' 
इति श्रुतौ प्रसिद्धं तत्रावस्थानम्‌ | अत्र *पृथ्वाधेयाद्यदाधाराधिक्यं तदपि 
तन्मतम्‌ । कियद्वागब्रह्म यत्रैते विश्राम्यन्ति गुणास्तव’ इति सोदाहरणं 
लक्षितोऽधिकालङ्कारप्रभेदः । “अहो विशालं भूपाल भुवनत्रितयोदरम्‌ | 
माति मातुमशक्योऽपि यशोराशिर्यदत्र ते ।।” इत्युदाह्ृतवन्तश्च । प्रपश्चस्तु 
कुवलयानन्दे || ५ || 

उद्दामधामपरितापनितान्ततान्तप्रान्तान्तरं 

त्रिभुवनं त्रिदशारिसङ्खम्‌ | 

ग्रीष्मांशुमन्तमिव सन्ततमुद्धरिष्य- 

TARA इव बाढमिहागतोऽसि ।। ६ ॥। 


उद्दामेति ।। हे आदिदेव | उद्गतं दाम यस्मात्तदुद्दाम निरङ्कुशं धाम 

तेजः प्रतापस्तस्य यः परितापस्तेन नितान्तमत्यर्थ तान्तं म्लानं प्रान्तं 
परिसरप्रदेशः अन्तरं मध्यं च यस्य स उद्दामेत्यायुक्तस्तम्‌ । त्रिदशानां 
देवानां येऽरयस्तेषां सङ्घं सङ्घातं 'सङ्घसङ्घात्‌पुञ्जौधसार्थयूथकदम्बका' इति 
भागुरिरित्यमरव्याख्याने । ग्रीष्मांझुमन्तं ग्रीष्मर्तृद्भवसूर्यमिव सन्तं 
तमुद्धरिष्यन्‌ परिहरिष्यन्निति यावत्‌ | आषाढमास इव बाढम्‌ अङ्गीकृति- 
य॑था तथा भृशं वा | इहागतोऽसि । 'गत्यर्थाकमेके-'ति कर्तरि क्तः | 
भूमाववतीणों वर्तस इत्यर्थः | अनेकेवोपमालङ्कारः ।। ६ ॥| 


रूपं तवेदमतिसुन्दरमिन्दिरायाः 
स्वानन्ददायि सुखदं च पयोजयोनेः । 
वागीशवायुविपवलृभमस्मदिष्ट दृष्ट 
मुकुन्द सदयं दुरितं दुनोति ॥ ७ || 


रूपमिति ॥ हे मुकुन्द तवातिसुन्द्रमत्यन्तचारु | इन्द्रिराया लक्ष्म्याः 
स्वानन्दं ताच्छील्येन ददातीति स्वानन्ददायीत्युपपदसमासः । ददातेरातो 
युक्‌ । “चिण्‌ कृतोरिति युक्‌ | पयोजयोनेविरिञ्चस्य" सुखदम्‌ | 'आतोऽ- 
नुपसगे क' इति ददातेः कप्रत्ययः | वागीशो बृहस्पतिः वायुर्मुख्यप्राणः 
विपो गरुडश्च तेषां वल्लभं दयितम्‌ । अत्र वायुश्च विपश्च वायुविपौ 
वागीदाश्च वायुविपौ चेति द्वन्द्व आश्रयितव्यः । यथा च अल्पाचूतरत्वा- 
१. अत्र “पयोब्धियोनेरिति मूले पठित्वा पयोब्धिरेव योनिरुत्पत्तिहेतुर्यस्या 
इति विगृह्य इन्दिराया इत्यस्य विशेषणीकृत्य, वागीश इत्यस्य वाचः सरस्वत्या 
ईशो ब्रह्मा इत्यर्थकरणे वायुविपेति तारतम्यनिर्देशक्रमानुरोधादौचित्यं दुश्यते । 
पक्षेऽस्मिन्‌ स्वानन्दद । अयि इति पदच्छेदः । एवं कृतेऽभ्यर्हितं पूर्वमिति 
वागीशपदस्य पूर्वनिपातोऽपि युज्यते । न चेद्वायोः पर्वमिन्द्रादवरस्य गुरोनिर्देशो 
नातीबौचितीमावहतीति | 

द्वागीशशब्दस्य पूर्वनिपातो युक्तः । अङ्गीकृतं चैवमेव वैय्याकरणैः “होता- 
पोतानेष्टोद्गातार' इत्यत्र द्वयोद्वयोद्वन्द्व कृत्वा Tr आश्रयणीय इति | 
अस्मदिष्टमस्माकमिष्टं सदयं दयया सहितं दृष्टमिदं रूपं दुष्कृतं दुनोति 
उपतपति | ‘gg उपताप’ इत्यतो लट्‌ । पापानि निवर्तयतीत्यर्थः 


|| ७ || 


आराधयन्ति रमयन्ति समं ततस्त्वां 
नृत्यन्ति यान्ति शरणं जयिनं जगत्सु । 
स्वर्गीकसोऽम्बरचरा गुणगीतनित्या 
दिव्यस्रियः समुदिताश्च हतावशेषाः 11 ८ ॥ 


आराधयन्तीति ।। हे मुकुन्द । त्वां स्वर्गोकसो देवा आराधयन्ति 
“राध साध संसिद्धौ? पूजयन्ति । गुणानां गीतं भावे निष्ठा गानं तस्मि- 
नित्या ध्रुवा अम्बरचरा गन्धर्वचारणादयो रमयन्ति रमु क्रीडायामित्यतो 
ण्यन्ताल्लट्‌ | मित्सञ्ज्ञकत्वाद्ध्रस्वः | गुणगीतनित्या इति दिव्यसत्रीणामपि 
विशेषणम्‌ | दिव्यस्रियोऽप्सरसो नृत्यन्ति नृती गात्रविक्षेप इत्यतो लट्‌ । 
युद्धे हतावशेषा हतानामवशेषा हतेभ्यो5वशिष्टा जनाश्च समुदिताः सन्तः | 
जगत्सु जयिनं त्वां शरणं रक्षितारं यान्ति ಇ प्रापणे’ लट्‌ प्राघ्रुवन्ति | 
समन्तत इति सर्वक्रियापदेभ्यः आदौ योजनीयम्‌ | अत्र 'यथासङ्कचक्रमेणेव 
क्रमिकाणां समन्वयः | ಕಗ್ರ मित्रं विपत्तिं च जय रञ्जय भञ्जय’ इति 
सोदाहरणं लक्षितो यथासङ्कयालङ्कारः ।। ८ ।। 


सत्यं प्रभो प्रखरमुदूरकर्कराणां 
दोष्णां निकर्तनमवर्णरतस्य साधु । 

दण्डेन मार्दवमसत्सु समर्थयन्ते 
सन्तो मतङ्गभुवि मत्त इवाङ्कशोन ।। ९ ॥| 
सत्यमिति ।। हे प्रभो श्रीकृष्ण । अवर्णरतस्य आक्षेपासक्तस्य 

बाणासुरस्य “अवर्णाक्षेपनिर्वादपरिवादापवादवत्‌ इत्यमरः | प्रखरा: प्रकर्षण 
तीक्ष्णाः कठिना मुद्रा द्र्घणशब्दितायुधविशेषास्त इव कर्करा दृढास्तेषाम्‌ | 
'कर्करस्तु पुमानस्थ्नि पाषाणे दर्पणेडपि च । दृढे तु भेद्यलिङ्गः स्यात्‌' 
इति केशव: | ‘कर्करो दर्पणे दृढे’ इति विश्वश्च । “उपमानानि सामान्य- 
वचनैः’ इति समासः । दोष्णां भुजानां निकर्तनं “कृती छेदन’ इत्यतो 
भावे ल्युटि लघूपधगुणे च कर्तनमिति रूपम्‌ | छेदनमित्यर्थः | साधु 
उचितं “साधुः स्यात्सज्जने सौम्ये वार्धुषावुचितेऽपि च? इति दर्पणः | 
तथाहि सन्तः | असत्सु दण्डेन मार्दवं मृदुत्वं मृदुशब्दादिगन्ताचच लघुपूर्वा- 
दित्यणि कर्मणि द्वितीया । मत्ते मद्यृक्ते मतङ्गभुवि मतङ्गादृषेर्भवतीति 
मतङ्गभूर्गजस्तस्मिन्‌ | अङ्कुरोन समर्थयन्ते । “अर्थ उपयाश्चायाम्‌' इत्यतो 
लटू सम्पादयन्ति । अत्र विकस्वरालङ्कारः । 'यस्मिन्विरोषसामान्यविरोषाः 
स विक्रस्वरः । स न जिग्ये महान्तो हि दुर्धर्षाः सागरा इव ।। इति 
सोदाहरणं तङ्लक्षणाभिधानात्‌ । ९ ॥| 


दत्ताभयोऽयमसुरः सपरिग्रहो मे पाल्यः 

स कारणवशात्‌ सदयं ಕಾಗ: । 

भृत्येषु शिष्टिरवधेन विधानयोग्या 

तत्क्षम्यतां यदपराधमनेन मोहात्‌ ॥ 20 ॥। 


दत्तेति ॥ हे प्रभो । सपरिग्रहः परिग्रहेण परिजनेन सहितः “परिग्रहः 
परिजने de स्वीकारमूलयोः' इति विश्वः | ಕಾಣ: दत्तमभयं यस्मै 

स तथा सोड्यमसुरो बाण: यतो मे मम 'कृत्यानां कर्तरि वा? इति षष्ठी । 
मया कारणवशात्‌ पाल्य: पालनीयः । अतस्तव सदयं दयया सहितं 
यथा तथा पाल्य: पालनीयः इत्यर्थः | तथाहि- भृत्येषु शिष्टिः शासन 
शिक्षा । अवधेन अहननेन विधानस्य करणस्य योग्या । तत्तस्मादनेन 
बाणेन मोहाद्वैचित्यात्‌ कर्तव्यमौढ्येनेति यावत्‌ | यदपदराद्वम्‌ आग 
आचरितम्‌ । तत्‌ क्षम्यताम्‌ क्षमूष्‌ सहन’ इत्यतः कर्मणि लोट्‌ ।।१०॥। 


इत्यन्धकारिवचनैरुपचीयमानचेतःप्रसत्तिमभिदैत्यमुदूढशस्रः। 
उद्गीर्णरझ्मिनिकरं विनिवर्त्य चक्रं कृष्णः कथश्चिदुचितं बच 
आचचक्षे ॥ ११ ॥। 


इतीति ।। इत्युक्तप्रकारेण अन्धकारिवचनैरन्धकस्य अन्धकनामंदैत्य - 
स्यारिः आत्रुर्हरस्तस्य वचनैः | उपचीयमाना उपबृह्ममाना चेतसो मनसः 
प्रसत्ति: प्रसादो यस्य स तथा । अभिदैत्यम्‌ । लक्षणेनाभिप्रती 
आभिमुख्ये? इत्यव्ययीभावः | दैत्याभिमुख्येन उदूढमुद्धतं श्रमायुधं येन 
स उद्ढशस्रः श्रीकृष्णः । उद्गीर्णरश्मिनिकरम्‌ उद्गीर्णं उद्वान्तः प्रसृतः 
रञमीनां किरणानां निकरः समूहो यस्य तत्तथा चक्रं सुदर्शनाख्यं कथश्चि- 
्प्रार्थनादिनेति यावत्‌ | निवर्त्यं निवतितं कृत्वा | उचितं योग्यं वचो 
वचनमाचचक्षे “चक्षिङ्‌ व्यक्तायां वाची’ इत्यतो लिट्‌ व्यक्तमुवाच | 
चक्षिङः ख्याङादेशः 'वालिटी'ति विकल्पितः ।। ११ || 


तद्भक्तवत्सल भवेद्भवदाग्रहेण निभीतिरेष तव भूतवरः प्रभूतः । 
श्रेयस्विनां पृथुगुणाः प्रथमे प्रथन्तां तेऽप्यस्मदीहितमिदं 
बहुमन्वते ये ॥ १२ || 

तदिति || स चासौ भक्तस्तद्भक्तस्तस्मिन्‌ वत्सलः स्रिग्धस्तस्य 
सम्बुद्धिः श्रीराङ्कर | भवदाग्रहेण भवत आग्रहोऽनुग्रहस्तेन । “आग्रहोऽनु- 
ग्रहासत्तयोः' इति विश्वः । तवैष बाणः निर्भीतिः निर्गता भीतिभ॑यं 
यस्मात्स तथा । प्रभूतः सञ्जातः । प्रभूतौ प्राज्यसञ्जातौ’ इति दर्पणः | 
स सन्‌ भूतवरः भूतानां देवयोन्यन्तराणां प्रमथानां वरः स्वामी भवेत्‌ | 
भवतेर्लिंङ्‌ | किं च येऽस्मदीहितमावयोश्रेष्टितं स्तवनप्रसादनादिरूपं 
बहुमन्वते सबहुकारं मन्वते पूजयन्ति “मनु अवबोधने’ लट्‌ । श्रेयस्विनां 
झुभयोगिनां मध्ये प्रथमे आयभूताः । प्रथमशब्दस्य “प्रथमचरमे- त्यादिना 
जसि वा सर्वनामसञ्ज्ञा । तेऽपि पृथुगुणाः पृथवः गुणा येषां ते तथोक्ताः 
सन्तः । प्रथन्ताम्‌ “प्रथ प्रख्याने’ लोट्‌ प्रथिता भवन्तु 11 १२ ॥ 


इत्युत्तरोक्तवचनो वदतां isd शम्भु 
प्रणामिनमभिप्रसृतप्रसादः । 

साकूतवीक्षणमवेक्ष्य मुदा मुकुन्दः 

स्मेराननः स्म गमनाय धियं बिभति ॥ १३ ॥। 


इतीति ।। इत्युक्तप्रकारमुत्तररूपमुक्तवचनं येन सः उत्तरोक्तवचनः | 
वदतां वक्तृणां मध्ये वरः श्रेष्ठः । असौ मुकुन्दः । साकूतं साभिप्राय- 
मीक्षणमवलोकनं यस्य तं प्रणामिनं प्रकर्षेण नमनशीलमवेक्ष्य | अभि- 
प्रसृतोऽभितो विस्तृतः प्रसादोऽनुग्रहो यस्य सोऽभिप्रसृतप्रसादः स सन्‌ | 
स्मेरमीषद्धसदाननं यस्य स स्मेराननः । गमनाय धियं बिभर्ति स्म “लट्‌ 
स्म” इति लिटोऽपवादो लटू । बभार “डुभृञ्‌ भरणे’ लट्‌ || १३ ॥। 

उन्मुच्यमानगुणमस्रमृजूकृतं स्वमुत्सार्यमाण- 
कवचं च भुजान्तरालम्‌ | 

सौम्यं मुखं च कलहाध्यवसायमुक्तं 

चित्तं च तस्य युगपद्विपरीयते स्म ॥ १४ ॥। 


उदिति ।। उन्मुच्यमानो गुणो मौर्वी यस्मात्तत्‌ उन्मुच्यमानगुणम्‌ | 
अत एव ऋजूकृतम्‌ । च्वौ दीर्घः । पूर्व वक्त्रमिदानीमवक्रमापादित- 
मित्यर्थः । स्वं स्वकीयमस्रे धनुः । 'अस्रमायुधचापयोः' इति केशव: | 
उत्सार्यमाणकवचम्‌ उत्सार्यमाणं परिह्ियमाणं कवचं वर्मं यस्य तत्तथा | 
भूजयोरन्तरालं मध्यं वक्षश्च । सौम्यमङ्रूरं मुखं च । कलहाध्यवसायमुक्तं 
कलहस्याध्यवसायो निश्चयस्तस्मान्मुक्तम्‌ 'अपेतापोढमुक्तेति समासः | 
चित्तं च तस्य शम्भुना प्रसन्नीकृतस्य श्रीकृष्णस्य सर्वं धनुरादिकं 
युगपदेकदा विपरीयते स्म “वि-परि-पूर्वादिणः’ कर्मणि लट्‌ । स्मयोगात्‌ 
विपर्ययं प्राप्तमित्यर्थः | पूर्वं धनुषो ज्यया वक्त्रस्य ऋजुभावः | सनद्धक- 
कचस्य वक्षसः तदुन्मोकः । मुखस्याक्रीयं कलहाभावेन तदध्यवसायशून्यत्वं 
मनस इति सर्व सम्प्रति युद्धकालापेक्षया विपरीतमित्यर्थः । शङ्करे 
परमानुग्रहात्‌ सर्व भद्रमासीदिति कविवचनम्‌ । १४ ॥| 


कन्यापुरं पुरुजवो जितकाशिन- 
स्तानासादयन्नतिदुरासदमादरेण | 
पक्षानिलापहतवीर्यमहाहिबन्ध- 
स्ताक्ष्योऽनिरुद्ध्रुजमाशु समुददधाव ॥ १५ ॥ 


कन्येति ।। पुरजवो भूरिवेगः । जितकाशिनः जिताहवान्‌ ‘freer 

जितावह' इति हलायुध: । “जितकाशी जितरण' इति वैजयन्ती च | 
तान्‌ रामकृष्णप्रद्युप्नान्‌ | अतिदुरासदं पराप्राप्यमिति यावत्‌ । कन्यापुरं 
कन्यानामन्त:पुरमादरेण कर्मसु त्वरणेनासादयन्‌ आगमयन्‌ । ताक्ष्यों गरुड: 
पक्षानिलापहतवीर्यमहाहिबन्धः | पक्षयोरनिलेन वायुना अपहुतं वीर्य यस्य 
स पक्षानिलापहतवीर्यः | महाहीनां बन्धो यस्य स तथा । बन्धस्य 
वीर्यापहतिश्व महाहिद्वारा । स सन्‌ अनिरुद्वस्य रुजमुपतापमाझु समुद्दधाव 
'धूञ्‌ कम्पने’ लिट्‌ परिजहारेत्यर्थः ।। १५ ॥ 


अन्योन्यवृत्तिनियमादनुमीयमानभेदौ 
विविच्य कथमप्यभिवादयन्तम्‌ | 
पीताम्बरायुगदरावुपगूहमानौ बालं 
बलादिव चिरं न विरेमतुस्तम्‌ ॥ १६ ॥ 


अन्योन्येति ।। अन्योन्यस्य वृत्तेर्व्यापारस्य नियमात्‌ नियतत्वाद्वेतोः | 
अनुमीयमानो भेदो ययोस्तौ । कथमपि केनापि प्रकारेण पितामहं पितरं 
च विविच्य | अभिवादयन्तम्‌ | वद सन्देशवचन इत्यतश्चौरादिकाच्छत्‌- 
प्रत्ययेऽभिवादयन्तमिति रूपम्‌ | नामोचारणपूर्वकं संस्कृतप्रयोगेण नमन्तं 
बालमनिरुद्धं पीताम्बरः श्रीकृष्णः अयुगशरो विषमशरः ಸಕಇ तौ 
तथोक्तौ । बलादिव चिरमृपगूहमानौ आलिङ्गन्तौ सन्तौ न विरेमतुः | 
‘a परिभ्यो रम' इति परस्मैपदम्‌ । विरामं न प्रापतुः “रमु क्रीडायां’ 
लटू ॥ १६ || | 


पश्चाद्‌ घने नव इवैष विकृष्यताभ्या- 
माश्ेषबन्धुयुगले विहितः पुरैव । 

पादाभिवादनपरः परिरभ्यमाणो 
रामेण पूर्णणशिनेव बभौ FSF: ।। १७ || 


पश्चादिति ।। नवे नूतने घने मेघ इव विद्यमाने | आशेषबन्धूयुगले 
317೪5೫7 समालिङ्गनस्य यौ योग्यौ बन्धू कृष्णप्रद्युग्रौ तयोर्युगले | पुरैव 
इतराभिवादनात्पूर्वमेव विहितः कृतः ताभ्यामाशेषबन्धुभ्यां कृष्णप्रद्युप्राभ्यां 
विकृष्य ततो वियोज्य अभिमुखं कृत्वा पश्चाद्रामेण परिरभ्यमाण आश्चिष्य- 
माणः पादाभिवादनपरः अभिमुखीकरणार्थं वादनं “वद सन्देशवचन' 
इत्यतश्चौरादिकाङ्लयुट्‌ | आभिमुख्येन वाद्यत आशी: क्रियते अनेनेति 
वा हेतुमण्ण्यन्ताद्वद व्यक्तायां वाचीति धातोः करणे ल्युट्‌ | नामोचारण- 
पूर्वकं संस्कृतप्रयोगेण नमस्कारनाम अभिवादनशब्द इति “समे तु पादौ 
ग्रहणमभिवादनमित्यपि’ इत्यमरव्याख्याने उक्तम्‌ | पादयोरभिवादनं परमुत्तमं 
यस्य स तथा तस्मिनेव वस्तुनि पर एकाग्रचित्तस्तत्पर इति 
हरिदीक्षितव्याख्यानरीत्या पादाभिवादने पर इति सप्तमीतत्पुरुष इत्यप्याहुः | 
एषोऽनिरुद्धः पूर्णशशिना परिरभ्यमाणः कलङ्क इव बभौ “भा दीप्तौ’ लिट्‌ 
दिदीपे | उपमालङ्कारः ।। १७ || 


ताताधिरोह सह कन्यकया सुपर्णमित्यूचिवां- 
समभितः स्फुरदग्रजं तम्‌ । 
पित्रानुयातमधिरूढमिमं स 

पइ्यन्नन्वारुरोह दयिताभुजदत्तपाणिः ।। १८ ॥। 


तातेति || हे तात अनुकम्प्य अनिरुद्ध । त्वं कन्यकया उषया सह 
सुपर्ण गरुडमधिरोह आरूढो भवेत्यूचिवांसमुक्तवन्तम्‌ | वचेः कसुर्व्या- 

ख्यातः । अभित आभिमुख्येन स्फुरन्नग्रजो बलो यस्य तं स्फुरदग्रजम्‌ | 

पित्रा स्वपित्रा प्रद्युम्नेनानुयातमनुगतमिमम्‌ । सुपर्णमधिरूढं रुहेः 'गत्यर्थ- 

'त्यादिना कर्तरि क्तः । आरूढवन्तं तं श्रीकृष्णं पश्यन्‌ सोडनिरुद्ध: . 
दयितायाः प्रियायाः भुजे दत्तः पाणिर्यन स दयिताभुजदत्तपाणिः सन्न- 

न्वारुरोह पश्चादारूढवान्‌ | *रुह बीजजन्मनि’ प्रादुर्भाव इति व्याख्यातो 

रुहिः अध्यादियोगादारोहार्थः ।। १८ ॥| 


आलम्बिताहतमुदं मृदुबाहुमूले 

कान्तेन साभिनवकुङ्कमरञ्जितान्ते | 
आरोपणे करतलेन नखाग्रसङ्ात्‌ 

सस्मार सस्मितमुपह्वरनर्मवृत्तः ॥ १९ ॥ 


आलम्बितेति ।। कान्तेनानिरुद्वेन कर्त्रा अभिनवं यत्कुङ्कुमं कुडुम- 
पङ्कं तेन रञ्जितोऽन्तः प्रान्तदेशो यस्य तस्मिन्नभिनवकुङ्कुमरञ्जितान्ते | 
मृदोर्बाहोमूँले करतलेन करणेन | आरोपणसमये आहतो मुदो हर्षा यस्मिन्‌ 
कर्मणि तद्यथा भवति तथा | आलम्बिता गृहीता सा उषा | नखाग्राणां 
सङ्गात्‌ सस्मितं यथा तथा उपह्वरनर्मवृत्ते; उपह्वरे रहसि नर्मणां लीलानां 
या वृत्तिः स्थितिस्तस्याः । 'उपह्र्‍रोऽस्री रहसि समीप’ इति केशव: | 
सस्मार स्मृतवती | 'अधीगर्थदयेशां कर्मणी'ति षष्ठी । नर्मवृत्तिमिति पाठे 
कर्मणि द्वितीया ।। १९ ॥| 


उद्वाहनोद्यतभुजां मृदुगात्रयष्टिमुच्छा - 
सितायतसितेतररोमराजिम्‌ | 


१. 'नर्मवृत्तिम्‌’ इति पाठान्तरम्‌ | 

मुग्धामवेक्ष्य सुषमोन्नतबाहुमूलां 
मन्दीबभूव पतिरुद्वरणक्रियायाम्‌ ॥ ಇಂ ॥। 
उद्वाहनेति ।। उद्वाइने आरोपणे उद्यत उद्युक्तो बाहुर्यस्याः सा तथा 
ताम्‌ । मृद्वी गात्रयष्टिर्गात्रहारलता यस्याः सा मृदुगात्रयष्टिस्ताम्‌ | 
'यष्टिर्हारलतायां स्यात्‌’ इति केशवः । उच्छासो विकासोऽस्याः सञ्जातः 
उच्छ्रासिता आयता दीर्घा सितेतरा नीला रोम्णां राजिः रेखा यस्याः 
सा उच्छ्लासितायतसितेतररोमराजिः ताम्‌ । सुषमोन्नतबाहुमूलां सुषमया 
शोभया उन्नतं बाहुमूलं कक्षो यस्याः सा तथा ताम्‌ । मुग्धां सुन्दरीम्‌ | 
अवेक्ष्य पतिरनिरुद्ध उद्व्रणक्रियायामारोपणकर्मणि विषये मन्दीबभूव 
अप्टुर्बभूव । पूर्वं पटुरपि सुन्दरीनिरीक्षणजनितमोहमहिम्रा उन्नयनायासमर्थ 
आसीदिति भावः । 'मन्दः शनैश्चरे स्वल्पे तथाज्ञापट्रोगिषु” इति केशव: 
| ಇಂ || 
बालापि पीनजघनस्तनभारगुर्वी 
बालेन बाढमसमर्प्य भुजान्तरे स्वे । 
आरोपिता हि सुखमिन्दुमुखी कथश्वि- 
दादायिनोऽपि विनयान्न चलन्ति सन्तः ॥। ಇಂ || 


बालेति ।। बालापि पीनं स्थूलं जघनं कटिदेशः स्तनौ च प्राण्यङ्ग- 
त्वादेकवद्भावः | पीनजघनस्तनं तदेव भारो वोढव्यार्थः तेन गुवी “वोतो 
गुणवचनात्‌’ इति गुरुराब्दात्‌ डीष्‌ | बालेनानिरुद्धेन । स्वे स्वकीये 
भुजान्तराले गाढं बाढमसमर्प्य अभिमुखं यथा तथा इन्दुमुरवी कथञ्चित्‌ केनापि 
प्रकारेण आरोपिता | तथाहि- आदायिनोऽपि आदायवन्तः आददाना अपि 
वा | सन्तः साधवः विनयान्न चलन्तीत्यर्थान्तरन्यासोऽलङ्कारः ।। २१ || 

लौल्यादमुष्य सहसा पततः पतङ्गा- 

दुद्वेजितां गुरुजनेष्वपि लज्जमानाम्‌ | 

आलिङ्गतः क्षणमुषामुपकार आसी- 

यात्राजवो5पि सुकृतामखिलं मुदे स्यात्‌ ॥ २२ ॥। 

लौल्यादिति ।। सहसा बलेन पततः उड्डयमानात्‌ पतङ्गात्‌ पक्षिणो 

गरुडात्‌ | उद्वेजितामुद्रेगं भयं प्रापिताम्‌ । गुरुजनेषु रामकृष्णप्रद्युम्रेषु 
विषयसप्तमी | लज्जमानां लजां प्राप्रुवन्तीमप्युषाम्‌ | लील्यात्‌ 
सतृष्णत्वात्‌ । आलिङ्गतोऽमुष्यानिरुद्धस्य यात्राजवोऽपि यात्रासमयोप- 
जनितगरुडवेगोऽपि | क्षणमुपकार उपकारक आसीत्‌ | तथाहि- सुकृतां 
'सुकर्मपुण्यपापमन्त्रेषु कृअ” इति किप्‌ । पुण्यशालिनामखिलं कर्मेति 
शेष: । मुदे सन्तोषाय स्यादित्यर्थान्तरन्यासोऽलङ्कारः ।। २२ || 


स्रस्तोत्तरीयवसनश्वसनावरुद्धं 

स्वेदाम्बुबिन्दुनिकराकुलिताङ्गरागम्‌ | 

सालस्यनिश्वसितनृत्यदुरोजमङ्गं नैवेक्षणं 

व्यरमदस्य तदावगादढम्‌ ॥ २३ || 

स्रस्तेति ।। स्रस्तं गलितमुत्तरीयं वसनं बहिर्वत्रं तस्य श्वसनो 

वायुस्तेनावरुद्वमन्वितं स्रस्तोत्तरीयवसनश्वसनावरुद्धम्‌ । स्वेदस्याम्बूनि तेषां 
बिन्दूनां निकरः समूह: तेनाकुलितः शिथिलितोऽङ्गरागोऽनुलेपनं यस्य 
तत्तथा | सालस्यमालस्येन सहितं यनिश्वसितं निश्वासस्तेन नृत्यन्तौ 
चलन्तावुरोजौ स्तनौ यस्य तत्तथा । अङ्गं कर्म | अवगाढमवाप्तमस्वेक्षण- 
मवलोकनं नयनं वा कर्तृ । तदा आलिङ्गनावसरे नैव व्यरमत्‌ । सर्वथा 
न विराममगच्छत्‌ || २३ || 

पर्यस्यमानरुचिरोरुचिरंनिषण्णां 
नीवीविलम्बनविकासिकलत्रभाराम्‌ । 
अत्युच्चयानभयसंहतदृष्टिपातामध्यूरु 
तामपिदधे मणिमेखलार्चिः 11 २४ ।। 


पर्यस्यमानेति ।। पर्यस्यमानौ अनुक्रमेण विपर्यासं प्राप्रुवन्ती रुचिरौ 
मनोहरौ ऊरू यस्मिन्‌ कर्मणि तद्यथा भवति तथा | चिरं निषण्णाम्‌ | 
नीवीविलम्बनेन विलासी प्रकाशमानः कलत्रस्य जघनस्य भारोडतिशयो 
यस्याः सा ताम्‌ | ಇತ श्रोणिभार्ययोः? इत्यमरः | अत्युच्चं च तद्यानं 
वाहनं च तस्माद्भयं भीतिस्तेन संहतो दृष्टेः पातः पतनं यया सा तामुषां 
मणिमेखलार्चिः मणीनां मेखलानां काश्चीनामर्चिः शिखा ‘wR: 
शिखाऽस्रियाम्‌? इत्यमरः । अध्यूरु विभत्तयरथैऽव्ययीभावः | उवोरपिदधे 
पिहितवती । “डुधाञ्‌ धारणपोषणयोः” इत्यतो लिट्‌ । अत्र नायिकाया 
नीवीशब्दितांगुक्ग्रन्थिविस्रंसनेन तस्येतरानवलोकनाय तं जघनं वसनेनाच्छा- 
दयन्त्या आल्या वृत्तान्तः स्रीलिङ्गार्चिश्शब्देन प्रतीयत इति समासोक्ति- 
रलङ्कारः । “समासोक्तिः परिस्फूर्तिः प्रस्तुतेऽप्रस्तुतस्य चेत्‌ । अयमैन्द्रीमुखं 
पश्य रक्तञचुम्बति चन्द्रमाः ।।' इति सोदाहरणं तङ्कक्षणाभिधानात्‌ | 
ऊरुराब्दस्य कथितस्यापि सप्रयोजनत्वात्‌ अत्र न कथितपदावृत्तिरदोषाय 
|| २४ | 
यादृच्छिकोदितकथान्तरहासबद्धत्रीळां- 
स्वकीयजनतामतिशङ्क्य दुष्ट्वा | 
सद्भावनां जडमुखीमभिनन्द्य भर्ता- 
सोत्कण्ठचित्तमगमत्सरसातिरेकम्‌ ॥ ಇಲ್ಲ ॥। 

पारत्रिकफलतारतम्यसीमेत्यर्थः । यद्धि ब्रुवन्ति तत्‌ तारतम्यपर्याप्तिभूमित्व- 
मत्र एतस्यामुषायां सुकृतेन अस्मदीयपुण्यपरिपाकेन दृष्टं साक्षात्कृतम्‌ | 
इयमेव फलतारतम्यपर्यवसानभूमिरितिं निर्धार्यत इति भावः | ततः परं 
पारलौकिकस्वर्गादिरूपफलसाधनादुत्तमं सौभाग्यदं यदपि स्यात्‌ सुकृतम्‌ | 
तदप्यनया सुदत्या सङ्घयासुपूर्वस्य दन्तशब्दस्य “वयसि दन्तस्य दतृ’ 
इति दत्रादेशः। उदित्त्वान्डीप्‌ । उषया आचरितमनुष्ठितमेव ।। ಇಂ ॥| 


शोभाप्रदे स्वयमसक्तमभिप्रसक्तजात्या 
सुगन्धिनि वधूकबरीभरेऽस्मिन्‌ । 
कल्पद्रुमप्रसवदामनिवेष्टनास्थामर्थेन 
योजयति बन्धनमेव नूनम्‌ ॥ २९ ॥। 


शोभेति ।। असक्तं यथा तथा स्वयमेव 7೫17೬ | अभिप्रसक्तया 
व्यतिषिक्तया जात्या जातीकुसुमस्रजा | सुगन्धोऽस्यास्तीति सुगन्धी 
तस्मिन्‌ सुगन्धिनि । अस्मिन्‌ दृश्यमाने वधूकबरीभरे केशवेशभारे 
कल्पद्रुमस्य पारिजातस्य प्रसवानां पुष्पाणां दाम्नः स्रजः निवेष्टने संयोजने 
आस्थामभिनिवेशं कल्पद्रुमप्रसवदामनिवेष्टनास्थाम्थैन योजयति । नून- 
मित्युत्प्रक्षते । निरतिशयसौरभशालिन्या भौम्यापि जातीकुसुमस्रजा 
समासादितसौरभे कबरीभरे दिव्यपारिजातकुसुममालायाः परिकलनं सौगन्ध्य- 
मावहति | किन्तु स्वसन्निवेश एव नूनं प्रयोजनरूप इति भावः | यद्वा 
अभिप्रसक्तजात्या समुपस्थितमालतीमालया अप्रसक्तमपि यथा तथा 
शोभाप्रदे अत एव स्वयमात्मनैव सुगन्धिनि अस्मिन्‌ वधूकबरीभरे कल्पद्रुम- 
प्रसवदामनि वेष्टनास्थां बन्धनमेव अर्थन योजयति । नूनं प्रयोजनतया 
आकळयतीवेत्यन्वयः | आजानसिद्धशोभासौरभे कबरीभरे पारिजातकुसुम- 

मालापरिकलनस्य स्वात्मैव प्रयोजनं न शोभासौरभावहनमिति भावः 
|| २९ || 
उन्मेषमैष्यदनिशं यदि वारविन्दं- 
पूर्णन्दुबिम्बमभविष्यदथाकलङ्कम्‌ | 
आहादयन्नयनमन्वकरिष्यदच्छमच्छिन्न- 
सौरभरसं मुखमेतदीयम्‌ ॥ ३० || 


उन्मेषमिति ।। यद्यरविन्दमनिशमजस्रम्‌ उन्मेषं विकासमैष्यम्‌ | 'इण्‌ 
गती” इत्यतो ಕಾ । 'लिङ्निमित्ते ल्ड्क्रियातिपत्तो इति शास्रात्‌ | 
उत्तरत्राप्येवम्‌ | अथवा पूर्णेन्दुबिम्बं यद्यकलङ्कमभविष्यत्‌ | नयन- 
माह्णादयदित्यरविन्दस्य पूर्णन्दुबिम्बस्य च विशेषणं नयनसन्तोषकारीत्यर्थः | 
तदा आह्वादयती नयने यस्य तत्तथा । अच्छमकलुषमेतदीयं “त्यदादीनि 
च' इति वृद्विसञ्ज्ञायां “वृद्धाच्छः? । अच्छिन्नौ सौरभरसौ यस्य तत्तथा | 
उषामुखमन्वकरिष्यत्‌ अनुकुर्यात्‌ । कविकल्पितोपमालङ्कारः । वा 
पादान्त’ इति पादान्त्यवर्णस्य विकल्पेन गुरुत्वाभिधानान्न वसन्ततिलका - 
वृत्तत्वभङ्गः ।। ३० || 


मृद्वायताङ्कलिदलं विमलं सुजाता- 
पादद्वयं प्रविलसन्नखराजिरक्तम्‌ | 
लाक्षालवच्छुरितमृच्छति षट्पदाली 
सत्केसरारुणविनिद्रपयोजबुद्भया ॥ ३१ ॥| 


मृद्विति || षट्पदाली षट्पदानां भ्रमराणामाली पङ्कि मृदवः कोमला 
आयता दीघां अङ्गुलयो दलानीव यस्य तत्‌ मुद्वायताङ्गुलिदलम्‌ | विमलम्‌ | 

प्रविलसन्तो ये नखरा नखास्तेषां राज्या ಇತ್ತಾಗ रक्त लाक्षाया अळक्तस्य 
लवेन छुरितं रूषितं सुजातापादद्व्यं सुजातायाः शोभनजननशालिन्या 
उषायाः पादयोद्व॑यं सत्केसरं सन्तः केसराः यस्य तत्तथोक्तं तञ्च तदरुणं 
रक्तं विगता निर्गता निद्रा मुकुलीभावो यस्य तत्पयोजं पद्मं च तस्य बुद्धया 
ऋच्छति “क्र गतौ' लटू गच्छति | 'पाघ्रा-'त्यादिना ऋच्छादेशः | 
आन्तिमानलङ्कारः ।। ३१ ॥| 


श्रोणीरथाङ्गमहितं सदपाङ्गबाणं 

भ्रूकार्मुक सुतिलकाख्यपताकमेनाम्‌ | 
आरोहधूस्तलजुषः सबिलासहेतिं मन्ये 
रथं विजयिनः कुसुमायुधस्य ॥ ३२ ॥| 


श्रोणीति ।। एनामुषाम्‌ । विजयिनः विजयशालिनः | आरोहधूस्तल- 
जुषः आरोहः श्रोणीदेश एव धूस्तलं यानमुखप्रदेशः तज्जुषते सेवत इति 
तथोक्तस्तस्य | “ಲ್ನ. स्री ಫೆಕಿ यानमुखे’ इत्यमरः । 'आरोहस्तु भवे- 
च्छरोण्याम्‌’ इति दर्पणः | कुसुमायुधस्य मन्मथस्य श्रोण्यौ कटिप्रदेशावेव 
रथाङ्गे चक्रे ताभ्यां महितं श्रोणीरथाङ्गमहितम्‌ | सदपाङ्गबाणं सन्नपाङ्गो 
नेत्रान्त एव बाणो यस्य स तथोक्तस्तं कटाक्षबाणमिति यावत्‌ भ्रूकार्मुकं 
भ्रुवौ कामुके धनुषी यस्य स तथा तम्‌ | सतिलकाख्यपताकं तिलकाख्य- 
ललाटललामरूपा पताका तया सहितः तम्‌ । 'गोत्रियोरुपसर्जनस्य’ इति 
हस्वः । सविलासहेतिं विलासा हेला एव हेतय आयुधानि ताभिः सहितः 
सविलासहेतिस्तं रथं मन्ये “मन ज्ञाने’ लटू । अत्र सावयवरूपकानु- 
प्राणितोत््रेक्षालङ्कारः ।। ३२ . 

तत्राप्सरस्स्वभिनुतं तरुणेरुषाया रूपं 

निरूप्य धृतमत्सरया कयाचित्‌ | 
सौहार्दपात्रमपि हार्दरुजा मुखं 
स्वमुद्म्यमानमनिशं विपरीयते स्म ॥ ३३ ॥ 


तत्रेति ।। तरुणैर्यृवभिस्तत्र तत्रत्यासु अप्सरस्सु अभिनुतमभिष्ट॒तं 
सौहाद॑पात्रमपि उषाया रूपं सौन्दय॑म्‌ | 'स्वभावाकृतिसौन्दर्यवपुष्षु 
लोकशब्दयो: | रूपम्‌’ इत्यभिधानम्‌ | निरूप्य विविच्य विज्ञाय । धृतो 
मत्सरोऽन्यशुभद्वेषो यया सा तथा तया कयाचिद्वनितया | हार्दरुजा 
हृदयरोगेण मनोदोषेण | अनिशमवेक्षणायोद्यमानमपि स्वं स्वीयं मुखं 
विपरीयते स्म विपरीतं कृतम्‌ | सौन्दर्यालोकनाभिमुखमपि मुखं मात्सयेण 
तिर्यक्ृतमित्यर्थः | विपरिपूर्वादिणः कर्मणि “लटू स्म’ इति लिटोऽपवादो 
लटू || ३३ || 


आबधश्नतीमभिलसत्यबलामभीक्ष्णमंसा - 
वबलम्बिनि कचे निहितेक्षणायाः | 

केशः स्वकस्तुलितचामरचारुवालो 
लज्ातिरेकमकरोत्सुकरं सुकेइयाः 11 ३४ ॥| 


आबश्नतीमिति || अभीक्ष्णमसकृत्‌ योग्यतया कचमाबध्नतीमबलां 
स्रियमृषामभि ‘अभिरभाग’ इत्यभेलक्षणे कर्मप्रवचनीयत्वे कर्मप्रवचनीययुक्ते 
द्वितीया | लसति राजति अंसावलम्बिनि अवलम्बितुं शीलमस्येत्यवलम्बी 
अंसेऽवलम्बी अंसावलम्बी तस्मिन्‌ कचे केरे निहितमीक्षणं चक्षुर्यया सा 
निहितेक्षणा तस्याः सुकेश्याः “स्वाङ्गाच्' इति ङीष्‌ । तन्नाम््याः 

कस्याश्चिदप्सरसः तुलितश्रमरीसम्बन्धीचारुर्मनोहरो वालो येन स 
तुलितचामरचारुवालोडपि स्वकः स्वीयः केदः सुकरं लज्जातिरेकं सुलभा- 
मतिझयितां लज्जामकरोत्‌ | उषया अंसावलम्बिनं केशवेशे पइयन्त्याश्च- 
मरीमृगीवालसद्शकेशपाशं वहन्त्या अपि सुकेश्या अतिवेलं लज्जासीदिति 
भावः । ३४ || 


सल्लापघोषतृषितश्रवसामुषया 

नि्भेत्सनाद्विचरतां दिवि मञ्जुघोषा | 
आकस्मिकप्रकटितात्स्वयमेव 
जाड्यादुद्रीतकौशलकृताद्विरराम पूर्वम्‌ ॥ ३५ || 


सल्लापेति ।। मञ्जुघोषा मञ्जुघोषानाम्गी काचिदप्सरस्त्री | उषायाः 
सल्लापस्य घोषो ध्वनिस्तस्मिन्‌ । तृषितानि सञ्जाततृषाणि पिपासितानि 
श्रवांसि श्रोत्राणि येषां ते सल्लापघोषतृषितश्रवसः तेषाम्‌ | दिवि पुष्करे 
विचरतां देवादीनामाकस्मिकप्रकटितात्‌ अकस्माब्यक्तीकृतात्‌ | विनया- 
दित्वादकस्माच्छब्दात्‌ स्वार्थं ठक्‌ । निर्भेत्सनात्तर्जनान्निमित्तात्‌ | उद्गीतस्य 
उन्नतस्यातिशयितस्य गानस्य कौशलं निपुणत्वं तत्कृतात्‌ जाड्याज्ड- 
भावात्पूर्वं स्वयमात्मनैव विरराम ಇತ್ತ क्रीडायां’ लिटू । “व्याङ्परिभ्यो 
रम? इति परस्मैपदम्‌ । अत्रोद्रानजनितजाड्यासम्बन्धेऽपि तत्सम्बन्ध- 
वर्णनात्सम्बन्धातिरायोक्तिरलङ्कारः | तेन चोषासल्लापे माधुर्यातिशयो व्यज्यत 
इत्यलङ्कारेण वस्तुध्वनिः ।। ३५ || 


तस्या घनस्तनमुर स्पृहणीयमक्ष्णोः 
सौन्दर्यसीमसुमनोवनिता विलोक्य | 

दिव्यांशुकेन कृतसंवृतिनाध्युरोजं 
पीनस्तनी किल कृतोपकृतिर्बभूव ।। ३६ ॥। 
तस्या इति || तस्या उषाया घनौ निरन्तरौ स्तनौ यस्मिन्‌ तद्‌ 

घनस्तनम्‌ । अक्ष्णोर्नयनयोः स्पृहणीयं लोभनीयमुरो वक्षः । सौन्दर्यस्य 
सीमा च सा सुमनोवनिता अत्यर्थसौन्दर्यशालिन्यमरसुन्द्री पीनस्तनी 
aap काचिदप्सरस्स्री | अवलोक्य | अध्युरोजमुरोजयोरिति विभत्तयर्थेऽ- 
व्ययीभावः । कृता संवृतिः संवरणमाच्छादनं येन तत्तथा तेन । दिव्यांशुकेन 
दिविभवेन वसनेन कृता उपकृतिरुपकारो यस्याः सा कृतोपकृतिर्षभूव 
भवतेलिंटू । किलेति वार्तायाम्‌ | अन्बरकृतोपकारासंस्परीऽपि तत्सम्बन्ध- 
वर्णनात्‌ सम्बन्धातिझयोक्तिरलङ्कारः । ३६ || 


आश्रर्यदां मृगदृशां नवरोमराजिं 

मध्ये तनुं दिवि रुचाभ्यधिकामवेक्ष्य | 
तस्थावनाकुलितमप्सरसां वरान्या 

धैर्येण मत्सरजयादतिभेदबुद्भया ।। ३७ ॥| 


आश्वर्यदामिति ।। अप्सरसां मध्ये वरा उत्तमा अन्या काचित्‌ | 
मृगदृशां सुन्दरीणामाश्चर्यदां विस्मयदायिनीम्‌ । रुचा कान्त्याभ्यधिकां मध्ये 
सतीमिति शेष: । तनुं सूक्ष्मां रोमराजिमवेक्ष्म | अतिभेदबुद्धया | 
अत्यन्तवैलक्षण्यावगमेन । मत्सरजयात्‌ ल्यब्लोपनिमित्ता पञ्चमी मत्सरजयं 
प्राप्य | धैर्येण अनाकुलितं सञ्जातानाकुलं यथा तथा तस्थौ | ष्ठा 
गतिनिवृत्तौ’ लिट्‌ स्थितवती ।। ३७ || 

इत्याकुलाभिरनुयाति सहाप्सरोभि- 

स्तदर्शनाय परितो द्युसदां निकाये । 
न्यस्येक्षणं विहितसत्कृतिरात्तसेव- 
स्तालध्वजेन जगदे वचनं मुरद्विटू ॥ ३८ ॥| 


इतीति || इत्युक्तप्रकारेणाकुलाभिः व्यासङ्गवतीभिरप्सरोभिः सह 
तदर्शनाय उपावलोकनाय परितोऽनुयात्यनुगच्छति । द्युसदां देवानां निकाये 
सच्चे ‘सङ्घे चानौत्तराधर्य' इति ಇಗ चिनोतेर्घञि धात्वादिवर्णस्य कादेशः | 
ईक्षणं नयनं न्यस्य निधाय | देवसमूहमवलोक्येत्यर्थः | तत आत्ता सेवा 
येन स आत्तसेवः । विहिता कृता सत्कृतिः सत्कारो येन स तथा मुरद्विट्‌ | 
मुरारिः श्रीकृष्णः ताळध्वजेन बलभद्रेण वचनं जगदे “गद व्यक्तायां वाची’ 
इत्यतः कर्मणि लिट्‌ व्यक्तमुक्तः ।। ३८ ॥| 


निर्याय शोणितपुराद्रधुनेब बह्वीरत्येयुषो 

दशइातीर्बहृयोजनानाम्‌ | 

उन्नेतुमस्य पततः सहते न वेगं 

चेतो मम स्वयमतीव' कृताभ्यसूयम्‌ ।। ३९ ॥| 

निर्यायेति ।। अधुनैव इदानीमेव शोणितपुरात्‌ निर्यात्‌ निर्गत्य । बह्वीः 

‘बह्वादिभ्यश्च? इति डीष्‌ । बहुयोजनानां दशशतीः । अकारान्तोत्तरपदो 
द्विगु्रियामिष्ट' इति Me ‘द्विगो'रिति डीप्‌ | सहस्राणि अत्येयुषः 
अत्याङपूर्वादिणो लिटः ಕತ್ತ: “उपेयिवाननाश्चाननूचानश्च' इत्यत्रोपेत्य 
तन्त्रमिति वैय्याकरणैरुक्तत्वात्‌ इयिवांसमतिस्रुधः' “समीयिवान्‌” इत्यादि- 


१. 'स्वयमितीब’ इति पाठान्तरम्‌ । 

प्रयोगाच्च अतिक्रान्तवत्‌ । अस्यास्मद्वाहनस्य पततः पक्षिणो गरुडस्य 
वेगं मम चेतः स्वयमतीवात्यन्तं कृता अभ्यसूया गुणेषु दोषाविष्करणलक्षणा 
येन तत्‌ कृताभ्यसूयं सत्‌ | उन्नेतुं परिज्ञातुं न सहते “षह मर्षणे” लट्‌ । 
अत्र साभ्यसुयमुन्नेतुं न सहत इत्यसूयाया उन्नयनहेतुत्वोत्त्रेक्षणाद्वाचका - 
प्रयोगाञ्च गम्योत्व्ेक्षालङ्कारः । स्वयमितीव कृताभ्यसुयमिति पाठे कृताभ्य- 
सूयमिति वेति ಯು न सहत इत्यन्वयः । अत्र पक्षे ಯಯ 
| ३९ 11 
देशः क एष विदुषां वर दृष्टिमार्ग 
द्रेऽप्यनर्गलतया कथमप्युपैति | 
गोविन्द मन्दरमहेन्द्रमहाद्रिशृङ्गतु्ग 
सुरेन्द्रजिति नः सुखमास्थितानाम्‌ ॥ ४० || 
देश इति || विदुषां ज्ञानिनां वर । गोविन्द गाः वेदादिरूपनिदोषवाचः 
प्रतिपाद्यत्वेन विन्दतीति तथोक्तस्तत्सम्बुद्धिः । गवादिषु “विदेः सञ्ज्ञायाम्‌' 
इति शप्रत्ययः । मन्द्रश्च महेन्द्रश्च मन्दरमहेन्द्रौ तौ च तौ महाद्री च 
तयोः शृङ्गे शिखर इव तुङ्गे । सुरेन्द्रजिति अमृताहरणे देवेन्द्रं जितवति 
गरुडे सुखं यथा तथा आस्थितानां 'गत्यर्थाकर्मके-'ति तिष्ठतेः कतरि 
क्तप्रत्ययः | आस्थितवतामस्माकमनर्गलतया अर्गलशब्द: प्रतिबन्धोप- 
लक्षकः । निष्प्रत्यूहत्वेन दुरेऽपि दृष्टिमार्गं कथमपि कृच्छ्रेण | क एष 
देश उपैति । पुरः स्फुरन्नेष देशः क इति प्रश्नार्थः | इति तालध्वजेन 
मुरारिजंगद इति पूर्वेण सम्बन्धः ।। ४० || 


इत्थं सुंरैरहरहनिगृहीतचन्द्रश्रीसूर्य- 
शौर्यविभवाभिभवाभिलाषात्‌ । 


460 उषाहरणम्‌ 


श्रेण्योद्वतैरहनि शत्रुभयाल्पगूदैरब्दै - 
रकालमलिनः किमयं gam: ॥ ४१ ॥ 


इत्थमिति ॥ देशः क एष इति प्रश्न इवान्योऽपि प्रश्न: क्रित इति 
इत्थं शब्द: । अयं दृश्यमान: चुभागः सुरैः ತಾಗಿ तृतीया । अहरह- 
निरन्तरं प्रत्यहम्‌ । निगृहीता अपहृता चन्द्रस्य श्रीः कान्तियेन स निगृहीत- 
चन्द्रश्रीः | स चासौ सूर्यश्च तस्य शौर्यविभवः चन्द्रकान्त्यपहारशाक्तिस्तस्या 
अभिभवस्तिरस्कारः तस्याभिलाषात्‌ तषौत्‌ तिरस्कारेच्छयेत्यर्थः । श्रेण्या 
कूटेन उद्गतैः | अहनि 7೫: सूर्याद्‌ भयेनेव अल्पं RRR: करणैः | 
अकालमलिनः अकाले मलिनः 'मलिनमलीमसा'विति शास्त्रात समलङ्कृत 
इति शेषः । कृतः किम्‌ । कृत इत्यध्याहारः । अकारि मलिनः किमयं 
द्युभाग इति पाठे नाध्याहारः ।। ४१ ॥| 


बेलावलेपविलसल्कहरीविहारासंहारसङ्गतनवोन्नतफेनचूडः । 
उच्छ्रीयते मुहरपामधिपो दिदृक्षुः कौतूहलात्किमुत 
लब्धजयश्रियोऽस्मान्‌ ॥ ४२ ॥। 
बेलेति ।। वेलायां तीरेऽवलेपेन गर्वेण विळसन्त्यो या लहर्य ऊर्मय- 
स्तासां विहारसंहाराणां प्रवर्तननिवर्तनानां यत्सङ्गतं सङ्घटनं तेन नव उन्नतश्च 
यः फेनः स चूडाशिरो यस्य स तथोक्तः । वेलाब्धितीराब्ध्यवध्योः काल- 
मर्यादयोरपी'ति | “अथावलेपो गर्वे स्यादपि गन्धावलेपने' इति । 'तरङ्ग- 
भङ्ग अर्मिर्वा्री वीची लहरी समे' इति । 'फेनो डिण्डीर उच्यते इति | 
ag शिरसि शेखर” इति चाभिधानम्‌ | अपामधिपः समुद्रः | लब्धा 


१. 'अकारिमलिनः किमयं युभागः’ इति पाठान्तरम्‌ | 

जयश्रीयैस्ते लब्धजयश्रियस्तानस्मान्‌ | मुहुः पुनः पुनः दिदृक्षुः | 
कौतूहलात्कीतुकात्‌ उच्छ्रीयते किमुत कमेकर्तरि लकारः 'कर्मवत्‌ कर्मणा 
तुल्यक्रिय' इति कर्तुः कर्मवद्धावात्‌ यगात्मनेपदे भारद्वाजीयमते 
'णिश्रन्थिग्रन्धिब्रूजात्मनेपदाकर्मकाणामुपसङ्कत्यानम्‌’ इति यकूचिणोः 
प्रतिषेधादत्र श्रिञो यक्‌ भवत्येव | स्वयमेवोच्छ्रितो भवतीत्यर्थः | किमुतेति 
निपातः किमथ || ४२ || 


पाषाणसन्धिगलनाधिकशीतलाम्भोगम्भीरनिझरविलोभितहंसहयः | 
स्यात्पाण्डराण्डरुहमण्डलमण्डितान्तप्रान्तद्रुमः किमुत 
रेबतकोऽयमद्रिः 11 ४३ | 


पाषाणेति || पाषाणानां सन्धे्गलनेनावस्रंसनेनाधिकशीतलमम्भ उदकं 
यस्य स तथा । स चासौ गम्भीरश्चासौ निझरो वारिप्रवाहश्च तेन विलोभिता 
अभिकाङ्किता ये हंसास्तैर्हद्यः हृदयप्रियो मनोहरः । पाण्डराः श्वेता ये 
अण्डरुहाः पक्षिणो बकास्तेषां मण्डलेन मण्डिता भूषिता अन्ता रम्याः 
प्रान्ता अन्तभागाः शिरोदेशा येषां ते तथोक्तास्तथाविधा द्रुमा यस्य स 
तथोक्तः । अयं पुरोवर्ती पदार्थः । रेवतकोऽद्रिः पर्वतः स्यात्‌ किमुत 
किम्‌ | इति जगदे || ४३ || 


निर्णीयते गिरिवरः स तथाप्युदार- 
सञ्चारनागनिलयस्सरितामिवेशः | 
उद्यत्प्रवालरुचिरक्तवनान्तदुर्गस्फी- 
तस्तटान्तपतितेः पयसां प्रवाहैः 11 ४४ ॥ 


निणीयत इति ।। यद्यप्युक्तरीत्या वितर्कप्रचारास्तथाप्युदारसश्चारनाग- 

निलयः उदारो महान्‌ सश्वारो येषां ते तथाविधाश्च ते नागा गजाः सर्पाश्च 
तेषां निलय आलयः | उद्यत्प्रवालरुचिरक्तवनान्तदुर्गस्फीतः उद्यन्तः 
प्रवालाः पल्लवा विद्रुमाश्च तेषां रुच्या कान्त्या रक्तं यद्वनं तेन अन्तानि 
रम्याणि यानि दुर्गाणि तैः । स्फीतोऽभिवृद्धः तटान्तेषु प्रपान्तप्रान्तेषु 
तीरेषु च पतितैः पयसां जलानां प्रवाहैः सरितामीशः समुद्र इव । एष 
गिरिवरो रैवतको निर्णीयते | 'उपसगादसमासेऽपि णोपदेशस्य’ इति 
नयतेनेकारस्य णत्वम्‌ | कि बहुनोक्तेन । नागसश्चारादिरूपैरुक्तलक्षणैरेष 
समुद्रः अयं च रैवतक इति निर्णयाम इति जगद इत्यर्थः || ४४ ॥| 


आलिङ्गितिन शिशिरः सरसोऽमृतेन 
व्याजृम्भितेन सगुणोऽम्बुरुहा धृतेन । 
आलोलितेन च वनेन जवी गतेन 

वातेन तेन पवनानुमते RA नः ॥ ४५ ॥। 


आलिङ्गितेनेति ।। आलिज्गितेनाक्िष्टेन सम्बन्धेन सरसः कासारस्य | 
अमृतेन जलेन शिशिरः शीतल: । व्याजृम्भितेन विकसितेन । धृतेन 
संस्पृष्टेनेति यावत्‌ | अम्बुरुहा कमलेन सगणः सपरिवारः तेन 
अभिसमागच्छता वातेन वायुना कत्री गतेन गमनेन करणेन आलोलितेन 
सश्चालितेन वनेन च रैवतको गिरिरित्यनुवर्तनीयम्‌ | पवनानुमते 
पवनानुगृहीते नोऽस्माकं हिते हिताचरणविषये जवी वेगवान्‌ विद्यते । 
“आलिज्ञितेन शिशिर: सरसोऽमृतेन व्याजृम्भितेन सगुणो5म्बुरुहा धृतेन । 
आलोलितेन च वनेन जवी गतेन वातेन तेन पवनोऽनुमतो हिते नः? 


इति पाठे (अमृतेन शिशिर इति पूर्ववत्‌) धृतेनाम्बुरुहा सगुणः 


१. 'पवनोऽनुमतो’ इति पाठान्तरम्‌ । 

सौरभ्यलक्षणगुणेन सहित: । गते न गमनविषये न जवी न वेगी मन्द 
इति प्रतिषेधार्थको नशब्द: । 'अमानोनाः प्रतिषेध’ इति वचनात्‌ । वातेन | 
“वा गतिगन्धनयोः? इत्यतो भावे निष्ठा । (गमनेन) । तेन रैवतकगिरिणा 
(आलोलितेन वनेन च) । सहेति शेषः । {वृद्धो यूने'ति निदर्शनाद्विनापि 
सहयोगं तृतीया | पवनो वायुनः “हितयोगे च' इति चतुर्थी अस्मभ्यम्‌ | 
हितेऽभीष्टेऽनुमतोऽनुकूल इति व्याख्याने पवनस्य कविसमयसिद्धाः 
गैत्यसौरभ्यमान्द्यलक्षणा गुणाः विभाविता भवन्ति । ४५ ।। 


इदानीं रेवतक इति निणीयत इत्याह- 
खं व्याष्रुवन्नयमनन्यभवेन धास्ता 
श्रीमानधीरमनसा मनसापि दुर्गः | 
शुच्योपपत्तिदृढया निरवद्यदृष्ट्या 
सुव्यक्तिमौपनिषदोऽर्थ इवाभ्युपैति ॥ ४६ ॥। 


खमिति ।। खमाकाइामन्यत्र दहरं व्याप्रुवन्‌ अश्रुवानः । एकत्री- 
नत्यादन्यत्र विभुत्वाच्चेति भावः । अन्यस्मिन्‌ पर्वतान्तरे देवतान्तरे च 
भवतीत्यन्यभवम्‌ | भवतेः पचाद्यच्‌ | तन्न भवतीति तथोक्तम्‌ । तेना- 
नितरसाधारणेन । अन्यस्माद्भवतीत्यन्यभवं । तन्नेति तेन । अनन्यभवेन 
स्वाभाविकेनेति वा । धाम्ना सानुशिखरादिस्फटिकरत्रादिदीस्या श्रीमान्‌ 
झोभावान्‌ | अन्यत्र धाम्ना अपरिच्छिन्नतेजसा उपलक्षितः श्रीमान्‌ 
लक्ष्मीवान्‌ | अत एव अधीरमनसा अदृढचित्तेन अविदुषा च क्त्र | 
मनसापि करणेन | दुर्गः दुरापः कायेन प्रवेशस्तु दूरापास्त इत्यपि शब्द: | 
झुच्या ಕ್ರಾಸ । अन्यत्र वेदान्तजन्यत्वात्‌ पूतया उपपत्त्या गण्डशैलसानु- 
मत्त्वादिरूपया | अन्यत्र मीमांसया दृढया अर्थाव्यभिचारिण्या निरवयदृष्ट्या 

अदोषचक्षुषा । अन्यत्र दिव्यदृष्ट्या । औपनिषदः उपनिषत्प्रतिपननोञ्थो 
वस्तु हरिरिवेति यावत्‌ सुव्यक्तिं प्रकाशमभ्युपैति । अभ्युपपूर्वादिणो लिट्‌ | 
प्राप्रोति । प्रकृतश्लेषोत्थापित उपमालङ्कारोऽत्र द्रष्टव्यः || ४६ || 


स द्वारकानगरगोपुरतुङ्गशृङ्गश्रेणी- 

निषङ्गिणि गणे गणिकाङ्गनानाम्‌ | 
सान्त्वानिकान्तरचितानि निरीक्षते 

यो जालान्तरे शिखरसन्मणिरत्नभासा ॥ ४७ ॥। 


स इति ॥ सोऽयं गिरिः रेवतक: । द्वारकानगरगोपुरतुङ्गशृज्गश्रेणी- 
निषङ्गिणि द्वारकाख्यनगरस्य यानि गोपुराणि द्वाराणि तेषां तुङ्गान्युन्नतानि 
शृङ्गाणि शिखराणि तेषां श्रेण्यां ಇಳ! निषङ्गिणि सम्बन्धिनि । गणिकानां 
सूळानां ಓಟ್ಟು गणिका वेश्या सूळा पण्याभ्गनापि च' इति रत्नाकर: । 
गणे समूहे कान्तरचितानि कामुकजनकृतानि सान्त्वान्यनुनयवचनानि | 
जालान्तरे गवाक्षविवरे । शिखरसन्मणिरत्रभासा । शिखरे शृङ्गे सद्विद्यमानं 
यन्मणिरत्रं ಇಡ स्वजातिश्रेष्ठेव’ इत्यभिधानात्‌ श्रेष्ठो मणिस्तस्य भासा 
प्रभया निरीक्षते पश्यति | अत्र रत्रभासेत्यस्य नयनकान्त्येत्यर्थात्‌ 
रूपकातिशायोक्तिरलङ्कारः ।। ४७ ॥| 


पौरस्रियां भृतशिरोरुहमेव नाहो 

विस्रस्य चोलवसने अपि निर्विशन्तः | 
जारापराधजविनोऽधिवसन्ति कामा- 
माश्वासिता इव सदागतयः सदामुम्‌ ॥ ४८ ॥। 


पौरेति ।। पौरस्रियां रूपातिशयोक्तिभङ्गया पुरस्य सतरीणामित्यर्थः | 

भृतरिरोरुहं भृतं सम्भृतं सनद्धं शिरोरुहं केशवेशमित्यर्थ; | तमेव तन्मात्रं 
विस्रस्य न निविशन्त: किन्तु चोलवसने कूर्पासपरिधाने अपि “चोळ: 
कूर्पासकोऽस्रियाम्‌' इत्यमरः । विस्रस्य अपनीय | अहो इति दुष्करं 
साहसमित्याश्चयाविष्कारः | निर्विशन्तः सुखमनुभवन्तः | अत एव 
जारापराधजविनः जारस्योपपत्तेरपराधेन जवितो वेगवन्तः पलायमाना 
इत्यर्थः | सदागतयो मरुतः “मातरिश्वा सदागतिः इत्यमरः । काम- 
मत्यर्थमाश्चासिताः सञ्जाताश्चासा इव सदा अमुं रैवतके निवसन्तीत्यर्थः | 
शरणागतानां झारण्योऽयमद्रिरिति भावः । अत्र निविशन्त इति मरुव्यापन- 
क्रियायां निवेशानक्रियास्वरूपोत््रक्षानुक्तविषया व्यञ्जकाप्रयोगाद्गम्या जारा- 
पराधनविन इत्यसिद्धहेतृत्रेक्षया सङ्कीर्यते । अप्रस्तुतस्य जारस्य वाच्यतया 
विशेषणसाम्येन गम्यत्वाभावान्न समासोत्तयलङ्कारः ARTE: || ४८ || 


पौष्पं रजः सुरभिगन्धवहाय दत्वा 

गन्धं ततः पुरवधूपरिपीतशेषात्‌ | 

आनीतशेषमधुनः सुमहानपेयात्‌ 

क्रीणाति र्किं न कुरुते विषयाभिलाषः ॥ ४९ ॥ 

पौष्पमिति ।। महानप्येष गिरिः सुरभि परिमलमिलितं पौष्यं पुष्पाणां 

सम्बन्धि रजः परागम्‌ । गन्धवहाय वायवे दत्वा | ततो वायोः पुरवधू- 
परिपीतशेषात्‌ पुरवधूभिर्नगरसुन्दरीभिः परिपीतस्य शेषात्‌ अत एवापेयात्‌ 
पातुमयोग्यात्‌ | मधुनः “मधु मद्ये पुष्परस’ इत्यभिधानात्‌ मद्यात्‌ । आनीतं 
गन्दं परिमलं क्रीणाति विनिमयेन प्रतिगृह्णाति | पर्वतः पुष्परजो दत्वा 
मद्यगन्धमादत्त इत्यर्थः । ननु महतो गिरेरुच्छिष्टात्‌ मद्यात्‌ गन्धादान- 
मनुचितमित्यत उक्तम्‌ । विषयाभिलाषः झाब्दादिविषयोपभोगतर्षः पुरुषस्य 

कि न कुरुते किमकार्य न करोति । प्रेक्षावानपि वाञ्छापूर्तये कामवशात्‌ 
किमप्यकर्तव्यमाचरेदेवेत्यर्थान्तरन्यासोऽलङ्कारः । अत्रापि रैवतकस्य 
गन्धबहानीतमद्यगन्धादानं विशेष: महतामपि विषयाभिलाष इति 
सामान्योक्तिश्चास्तीति “उत्तिरर्थान्तरन्यासः स्यात्सामान्यविरोषयोः? इति 
लक्षित उक्तालङ्कार उपपन्नः ।। ४९ ।। 


दत्तेक्षणेन विकले? कुसुमैः 
प्रवालेराजुहता तुलितपाणितलेश्चलद्भिः । 
मत्तालिनादकुशलोक्तिमता विधत्ते 
सत्कारमेष विनमद्ठुमकिड्रेण ॥ ५० || 


दत्तेति || एष रैवतकः विकलैर्विंगलितैः कुसुमैः । दत्तेक्षणेन दत्ते 
इक्षणे येन स तथा तेन । तुलितं पाणितलं येषां ते तथा तैस्तुलितपाणि- 
तलैः चलद्भिः वलमानैः ಟೂ । आजुहृता । धातूनामनेकार्थत्वात्‌ 
जुहोतेः शत्रन्तस्याह्वानार्थत्वम्‌ | आह्वयतेवेति गम्योत्प्रेक्षा । मत्तानामलीनां 
भ्रमराणां नाद एव कुशलोक्ति: कुशलप्रश्नः तद्वान्‌ मत्तालिनादकुशलोक्तिमान्‌ 
तेन | तथा विनमब्रुमकिङ्करेण विनमन्‌ नग्रीभवन्‌ द्रुम एव तरुरेव किङ्गर- 
स्तेन । करणे तृतीया । सत्कारं पूजां विधत्ते । करोतीव । अत्र रूपको- 
त्प्रेक्षयो: संसृष्टिः || ५० || 


उत्तुङशृङ्गनिपतद्वदिनीतरङ्गैः स्थूलोपलस्खलनवेगविवृत्तपातैः | 
स स्वागताभिवदनश्च गमीरघोषैरस्मन्मुदे ध्रुवमयं मधुकैटभारे 
।। ५१ || 


उत्तुङ्गेति ।। हे मधुंकेटभारे मधुकैटभयोः जत्रो श्रीकृष्ण | गभीरघोषैः 

सन्निधानाद्धदिन्या गर्म्भरे्ध्वनिभिः स्थूलोपलस्खलनवेगविवृत्तपातैः स्थूला 
ये उपलाः पाषाणास्तेषां स्खलनस्य वेग: तेन विवृत्तः परिवृत्तः पात: 
पतनं येषां ते तथोक्तास्तैः उत्तुङ्गशङ्गनिपतद्ध्रदिनीतरङ्गैः उत्तुज्नमुन्नतं शृङ्गं 
शिखरं तस्मानिपतन्त्यः हृदिन्यो नद्यः तासां तरङ्गैः । “नदी धुनी 
निझरिणी च निम्नगा समुद्रकान्ता हृदिनी च वाहिनी'ति रत्राकरः । तेश्च | 
सस्वागताभिवदनः स्वागतं चाभिवदनं च अभिवादनं च ताभ्यां सहितः 
सस्वागताभिवदनोऽयं गिरिः रैवतकः | अस्मन्मुदे अस्माकं हर्षाय | 
ध्रुवमित्युत्प्रेक्षा । भवतीति शेषः | अत्र गम्भीरघोषः स्वागतवचनं 
निपतदध्रदिनीतरङ्गदाब्दाश्च अभिवादनायिताः ईप्सितो हि बन्धुः 
स्वागतेनाभिवादनेन प्रेमास्पदेषु हितमाचरतीति भावः || ५१ ॥ 


उद्भासिगारुडगरुत्पृथुलातपत्रमुय- 
च्छिरोमणिरुचाद्य विचित्रयन्तम्‌ । 

एनं सखायमिव सन्तमनन्तमूर्त 

नापेक्षते विरतिमक्षि पुनदिदृक्षुः 11 ५२ ॥। 


उद्घासीति ।। अनन्तमूर्तेऽपरिच्छिन्नकाय श्रीकृष्ण | उद्धासिता ये 
गारुडा गरुडसम्बन्धिनः गरुतः पक्षाः त एव पृतुलं विशालमातपत्र छत्रं 
कर्म | उद्यन्तो ये शिरोमणयः शिकररत्रानि तेषां रुचा कान्त्या । अद्य 
सम्प्रति विचित्रयन्तं विचित्रं कुवैन्तं सन्तम्‌ सखायमिव एनं गिरिं पुनरप्रथमे 
मुहूर्दिदृक्षु: द्रष्टमिच्छुः । अक्षि चक्षु: विरतिं विरामं calf नापेक्षते 
नेच्छति | छत्रं स्वशिरोरलैः भूषयन्तं रैवतकं अनवरतमवलोकितुमीहते 
मम चित्तमिति भावः । इत्थं सुंररहरहमित्याद्यया द्वादशश्षोक्या महा- 
काव्याङ्गभूतं शैलवर्णनं कविना निबद्धं बोध्यम्‌ || ५२ ॥ | 

इत्यादिवर्णनिपुणं भणितानि शृण्वन्‌ 
वाक्यानि लाइलभूता मुदितो मुकुन्दः । 
मेने तथानुगुणमेनमुपान्तभाजा 
दत्तार्घ्यमुचतरनिर्झरशीकरेण ॥ ५३ ॥। 


इतीति ।। लाङ्गलभृता सीरिणा | इत्यादिवरणे स्तुतौ निपुणं कुशलं 
यथा तथा इत्यादिवर्णनिपुणं “वर्णो द्विजादौ शुक्लादौ स्तुतौ वर्ण तु वाक्षरे' 
इत्यमरः | भणितानि भण शब्दै क्तः | उक्तानि वाक्यानि शृण्वन्मुदितः 
सन्तुष्टो मुकुन्दः श्रीकृष्णः | उपान्तभाजा उपान्तं समीपं भजतीति तथा 
तेन | उच्चतर: निझेरशीकरेण उच्चतर: । अल्पाचूतरमिति वत्‌ । स्वार्थ 
कप्रत्ययः | उन्नतः निरस्य प्रस्रवणस्य शीकरेण अम्बुकणेन दत्तार्घ्यम्‌ 
अस्मान्‌ प्रतीति शेष: । एनं गिरिं तथा बलमद्रोक्तरीत्या अनुगुणमनुरूपं 
मेने “मन ज्ञाने’ लिटू ।। ५३ || 


विष्णोः पदादवतरन्‌ धृतयादबेन्द्रः 

स द्वारकोपरिविकासिबृहत्पतत्रः | 

ताक्ष्यो जहौ जनितमच्युतविप्रयोगात्‌ 

सन्तापमर्ककिरणप्रभवं च तत्र ॥ ५४ ॥। 

विष्णोरिति || विष्णोः पदादाकाशात्‌ | व्यस्तपदस्यापि आकाशार्थत्वं 

व्याख्यातमाद्ये | अवतरन्‌ अवरुहन्‌ धृता यादवेन्द्रा रामाद्या येन स तथा | 
द्वारकाया उपरि विकासि विकसनशीलं बृहत्पत्रं पक्षो यस्य स तथोक्तः | 
स ಕಣೆ: पूर्वमच्युतविप्रयोगात्‌ श्रीकृष्णवियोगात्‌ जनितमर्ककिरणप्रभवम्‌ 
अर्ककिरणः प्रभवो हेतुर्यस्य तं च सन्तापं तत्र द्वारकायां जहौ ओहाक्‌ 
त्यागे” तत्याज || ५४ || 

प्रत्युज्जगाम गगनादवतीर्य वीर्य- 
निर्धूतवैरिनिकरानभिगच्छतस्तान्‌ । 
सोत्साहमुत्सुकयुतोऽपि सुहत्समूहो 
रुद्धेक्षणार्पणसुखप्रमदाश्रूपूरैः ॥। ५५ ॥ 


प्रत्युज्जगामेति ।। प्रमदाश्रुपूरः आनन्दबाष्पप्रवाहैः | रुद्धं प्रतिहत- 
मीक्षणस्यार्पणं समर्पणं तस्य सुखं यस्य स तथाविधोऽपि | उत्सुकेन 
औत्सुक्येन युतः सुहृत्समूहः । वीयेण निर्धूता निरस्ता वैरिणां निकरा 
यैस्ते तथा तान्‌ । गगनादवतीर्याभिगच्छतः आभिमुख्येन यातस्तान्‌ 
यादवेन्द्रान्‌ । सोत्साहं यथा तथा प्रत्युज्जगाम अभिमुखमागतवान्‌ 
| ५५ || 
आचार्यकातिचतुरोऽत्र सतां चरित्रे 
चर्चापचारमयमक्रममाचचार | 
आसीदतिप्रमदसम्भ्रमसूचकं तद्दोषो 
गुणोऽपि न महत्समवायलाभे ॥ ५६ ॥। 


आचार्यकेति || सतां चरित्रे विषये आचार्यके आचार्यत्वेऽतिचतुरः | 
“योपधाद्गुरूपोत्तमाद्वुजि'ति आचार्यशब्दाद्धावे वुञूप्रत्ययः | अयं TR: 
सुहृत्समूहः | चर्चोपचारं चर्चायाः पुनराख्यानस्य योऽयमुपचारस्तम्‌ | 
अक्रमं क्रमहीनमाचचार कृतवान्‌ । तदक्रमाचरणम्‌ अतिप्रमदस्यात्यन्त- 
सन्तोषस्य सम्भ्रमोऽनवस्थानं तस्य सूचकमासीत्‌ अस्तेलंडू । तथाहि- 

महतां समवायस्य गणस्य लाभे दोषोऽपि गुण एवेत्यर्थान्तरन्यासः 
|| ५६ || 

देवो वसन्नसुमतां हृदि वासुदेवः 

सङ्कर्षणश्च य इदं निखिलं चकर्ष | 

प्रद्युम्न उत्कटबलोऽर्यजितोऽनिरुद्धो 
नारायणास्पदममी विविशुः शिवं तत्‌ ॥ ५७ || 


देव इति ।। असुमतां प्राणिनां हृदि वसन्‌ देवोऽत एव निर्वचना- 
द्वासुदेवः । य इदं निखिलं जगच्चकर्ष “कृष विलेखने’ लिट्‌ । तेन 
सङ्कर्षणः | उत्कटबलः उत्कटं बलं यस्य स ೫೫ 7೫೫: । द्युप्रशब्देन 
बलं प्रशब्देन तदुत्कर्षश्चाभिप्रेत इति भावः | अरिभिः ಇಗ: अजितो 
यतोऽतोऽनिरुद्ध उक्तः | एवममीचत्वारोऽपि तत्प्रसिद्धं शिवं मङ्गलं 
नारायणास्पदं श्रीकृष्णस्थानं कृष्णमन्दिरं विविशुः “विश प्रवेशने' लिट्‌ | 
अत्र "निरुक्तिर्योगतो नाम्नामन्यार्थत्वप्रकल्पनम्‌? इत्युक्तलक्षणो 
निरुक्तिनामालङ्कारः ।। ५७ || 


सापाङ्गपातमवलम्ब्य करावलम्बं दीर्घ 
कथश्चिदिव भूरिभरा वधूनाम्‌ । 

पत्या पतत्ररथतोऽवततार बाला 
पृथ्वीपरिक्रमभयादपकुश्चिताङ्गी ॥ ५८ ॥ 


सापाङ्गेति ।। वधूनां स्रीणां करावलम्बं दीर्घ चिरकालं सापाङ्गपात- 
मपाङ्गपातेन सहितं यथा तथा अवलम्ब्य | सखीकरमवष्टभ्येत्यर्थः | 
पृथ्वीपरिक्रमभयाद्भुमौ परिपतनाद्यद्धयं तस्मात्‌ | अपकुश्चिताङ्गी सती 
भूरिभरा स्वर्णरूपवोढव्यवती बहुभूषणेत्यर्थः | गुवी वा बाला उषा | 
पतत्ररथतः पक्षिणो गरुडात्‌ | पत्या अनिरुद्वेन सह कथश्चिदिव 

केनाप्यतिकृच्छूप्रकारेण । अवततार “ಕ प्रुवनतरणयो:” लटू अवरूढवती 
| ५८ || 
तत्राजिरे मलयजद्रवपुष्पकीर्ण 
संक्रान्तिकम्पितकुचा पदपल्लवस्य । 
सन्दर्शिता प्रतिवधूं प्रतियोषयोषा 
स्पृष्द्वाङ्गलीभिरतिविस्मयविस्तृतेष्यम्‌ ॥ ५९ ॥। 


तत्रेति ।। मलयजद्रवपुष्पकीण मलयजस्य चन्दनस्य द्रवेण पुष्पैश्च 
कीणे तत्र तस्मिन्नजिरे अङ्कणे | पदपल्लवस्य सङ्कान्त्या संस्परीन कम्पितौ 
कुचौ यस्याः सा तथोक्ता उषा | प्रतियोषया प्रतिकामिन्या अङ्गुलीभिः | 
प्रतिवधूं स्पृष्ट्वा अतिविस्मयेन विस्तृता ईर्ष्या अक्षान्तिर्यस्मिन्‌ कर्मणि 
तद्यथा तथा दिता | ५९ | 


तं पारिजातसुमनस्सुहितावतं- 
ससौरभ्यलुब्धमधुपानुगतां बरं च | 
पत्युर्निदेशमनुरुध्य निझान्तमन्तर्दारा 
हरेः कृतमहं गमयाम्बभूवुः ।। ६० 11 
तमिति ।। पारिजातस्य याः सुमनसः पुष्पाणि ताभिः सुहिताः तृप्ताः 
परिपूर्णा अवतंसा येषां सौरभ्ये लुब्धा मधुपा भ्रमरास्तैरनुगता ART 
रुम्मिण्याद्याः | पत्युः श्रीकृष्णस्य निर्देशं शासनमनुरुध्य स्वीकृत्य । तां 
वधूमृषां वरमनिरुद्धं च । कृतमहं कृतो मह उत्सवो यस्मिन्‌ तत्‌ | 
अन्तर्निशान्तमन्तर्मन्दिरं गमयाम्बभूवुः गमितवन्तः ।। ६० ॥| 

उद्धासयन्त्यवनता वनिता  विदग्धरत्रीणां 
मुखानि हरितामिव सा बभासे | 
श्यामेव सन्तततमो$न्तरितैरिव्षैरुद्धषिता 
चिहरभारविकीर्णलाजैः ॥ ६१ || 


उद्घासयन्तीति ।। चिहुरभारविकीर्णलाजैः चिहुरः चिकुरः तस्य 
भारोऽतिशयस्तस्मिन्विकी णैविक्षिप्तैलाजै्रष्टयवसमुद्भवमङ्गलाक्षतैः | 
'चिकुराश्चिहुराः कचा’ इति दुर्ग इत्यमरव्याख्या । उद्ूषिता । सन्तत- 
तमोऽन्तरितैः सन्ततैस्तमोभिरन्धकांरेः अन्तरितेरन्तर्हितैः seed 
इयामेव रात्रिरिवेति अनेकेवोपमा । 'इयामा स्याच्छारिबा निशा” इत्यमरः | 
अवनता अवनग्रा वनिता सा उषा “वनिता जनितात्यर्थानुरागायां च 
योषिती'त्यमरः | हरितां दिशां मुखानीव विदग्धस्रीणां मुखानि 
उद्भासयन्ती बभासे भासृ दीप्तौ’ लिट्‌ दिदीपे । ಇಗ पङ्किलतया 
कलिका विदग्धस्रीणां मुखानि हरितामिव सा बभासे? इति पाठे 
भावेनाभिप्रायेण पङ्किलितया पङ्कवत्त्वेन आविलतयेति यावत्‌ । अभिप्रायस्य 
गम्भीरत्वादिति भावः । कलिका चाट्प्रबन्धविशेषः । सा च 'नायकेन 
प्रकटितस्ववृत्ता सुहृदां पुरः । कविना वापि केचन । कन्याहरणसङ्गाम- 
विप्रलम्भोदयान्विते'ति चिन्तामणौ चूर्णिकाकलिकोत्कलिकादनेकप्रकारेति 
आख्यायिकाप्रभेदत्वेन निरूपिता कलिकेव कलिका उषा । अनेन 
चाहरणाविष्कृतधीरोदात्तनायकत्वं व्यज्यते | हरितां मुखानीव विदग्धस्रीणां 
मुखानि अवभासत्‌ भासेप्यन्ताह्लुडि 'भ्राजभासभाषदीपजीवमीलपीडा- 
मन्यतरस्याम्‌’ इति उपधाहृस्यस्य विकल्पिततया तदभावे रूपमिदम्‌ | 
भासयति स्मेत्यर्थः । शिष्ट पूर्ववत्‌ || ६१ || 


१. "भावेन पङ्किलतया कलिका’ इति पाठान्तरम्‌ । 

संक्रामयेयमतुलामखिलाङ्गलक्ष्मीमस्याः 
प्रियः प्रणयते स्वयमेव येन । 

ध्यात्वेति गाढमनिरुद्वविलोभनेषिण्या- 
लिङ्गदङ्गमबला तरुणी तदीयम्‌ ॥ ६२ || 


संक्रामयेयमिति ।। अतुलामनुपमाम्‌ | अखिलाङ्गलक्ष्मी सकला- 
वयवशोभां संक्रामयेयं सम्बन्धयेयम्‌ | अस्या अज्गलक्ष्म्याः | येन संक्रमणे- 
नेष प्रियोऽनिरुद्धः स्वयमेव प्रणयते उत्कृष्टं प्रेमाणं करोति प्रपर्वान्नयतेलेट्‌ | 
स्वरितञित” इत्यात्मनेपदम्‌ | इति ध्यात्वा अनिरुद्वविलोभनेषिणी 
अनिरुद्धस्य विलोभनं प्रतिलोभनम्‌ ಸತ್ರ शीलमस्या इति विलोभनैषिणी 
तरुणी युवतिः अबला | तदीयमङ्गमनिरुद्वीयमङ्गं गात्रं गाढं दूढमालिङ्गत्‌ 
लिगि गताविति दण्डकधातुषु पठितम्‌ । आलिङ्गितवती ॥ ६२ || 


इत्थं महोत्सबपदे विनिवेश्य पौत्र 
सक्षेत्रमत्र भगवान्महितः सुहद्धिः । 
सत्सौधरत्रनिकरप्रतिबन्धकश्रीण्या- 
रादुदैक्षत विमानवतां पदानि ।। ६३ || 


इत्थमिति | इत्थमुक्तप्रकारेण महोत्सवपदे महत उत्सवस्य स्थाने | 
अत्रान्तःपुरे सक्षेत्रं सभार्यं क्षेत्रं पत्नीशरीरयो:” इत्यमरः । पौत्रमनिरुद्ं 
विनिवेश्य सुद्दद्धिर्महितः पूजितः । भगवान्‌ श्रीकृष्णः सत्सौधरत्र- 
प्रतिबन्धकश्रीणि सन्ति यानि सौधस्य रत्रानि तेषां निकरः समूह एव 
प्रतिबन्धको यस्याः सा तथाविधा AA तानि तथोक्तानि ಇ कोपधाया’ 
इति पुंबद्भावप्रतिषेधात्‌ प्रतिबन्धिकाश्रीणीत्येव युक्तम्‌ । विमानवतां देवानां 

पदानि स्थानानि विमानानीति यावत्‌ । आरात्‌ समीपे उदैक्षत । ईक्ष 
दशने’ लड अपइ्यत्‌ ।। ६३ || 


अथाभिपत्यानुगता दिवस्पति 
दिवाकराभा नभसो दिवौकसः । 
जितद्विषं जिष्णुसखं सुखासना 
उपासिरे सारविदस्स्तवैमुदा ।। ६४ ॥| 


अथेति || अथ इईक्षणानन्तरं नभसो गगनादभिपत्य अवतीर्य 

दिवस्पतिमिन्द्रमनुगताः । दिवाकराभा दिवाकरस्य सूर्यस्याभेवाभा येषां 
ते तथोक्ताः सारविदः सारार्थवेदिनः दिवौकसो देवाः । “दिव झाब्दोऽय- 
मकारान्तोऽप्यस्तीति प्रागेवोक्तमित्यौकारोपपत्तिः | सुखासनाः सुखकरा - 
सना: सन्तः । जितद्विषं जिता द्विषो वैरिणो येन तम्‌ | तथा जिष्णु- 
सखम्‌ अर्जुनमित्रं 'जिष्णुशके धनञ्जये’ इति विश्वः । मुदा सन्तुष्ट्या 
स्तवैः स्तोत्रैः उपासिरे “उपपूर्वादस गतिदीप्यादानेषु' इति धातोर्लिट्‌ 
उपासितवन्त इत्यर्थः | आसेरेवेदं रूपमित्यङ्गीकारे 'दयायासश्च' 
इत्याम्प्रत्यये उपासाश्चक्रिरे इति रूपं दुर्निवारम्‌ | एतदादिनवश्लोकी 
वंशस्थानामकवृत्तबद्धा । ಇಗೆ तु वंदास्थमुदीरितं जरी’ इति हि 
वृत्तरत्नाकरः ।। ६४ || 

त्वदन्तिके किञ्चन जल्पितुं मनः 

समुत्सुकं aa नः प्रभो । 

अथास्तु भक्तिस्फुरितं वचो 

भवत्प्रसादनेनानपवादमर्थवत्‌ ।। ६५ ॥। 

त्वदन्तिकथ इति ।। हे प्रभो त्वदन्तिके तव समीपे किञ्चन जल्पितु 
व्यक्तं वक्तुमुत्सुकम्‌ इष्टार्थोद्युक्त मनः । इह त्वद्विषये नोऽस्मान्‌ लज्जयति 
“ओलस्जि व्रीडायाम्‌' इत्यतो ण्यन्ताल्लट्‌ लज्जमानान्‌ प्रेरयति लज्जायुक्तान्‌ 
करोतीत्यर्थः | अथ अथापि भत्तया स्फुरितं प्रकाशितं भक्तिस्फुरितं वचः | 
भवत्प्रसादनेन चौरादिकात्सदेभावि ल्युट्‌ प्रसादेन | अनपवादमपवादेन 
निन्दया रहितमर्थवत्‌ प्रयोजनवच्चास्तु ॥ ६५ ॥। 


त्वमस्यतिक्रान्तगुणत्रयो गुणैः 

प्रबर्तयन्‌ संसृतियन्त्रमात्मनाम्‌ | 
स्वतन्त्रसृष्टिस्थितिभङ्गमिच्छया 

तवैव गोविन्द जयन्ति यान्ति हि ॥ ६६ ॥। 


त्वमिति ॥ हे स्वतन्त्र स्वसत्ताप्रवृत्तिप्रतीतिषु परानपेक्ष गोविन्द 
श्रीकृष्ण | गुणैः सत्वादिभिः आत्मनां जीवानां संसृतियन्त्रं संसाररूपं 
बन्धनम्‌ | “यन्त्र बन्धनलेख्ययोः' इति दर्पणः | प्रवर्तयन्नपीति योज्यम्‌ | 
अतिक्रान्तं गुणत्रयं येन सोऽतिक्रान्तगुणत्रयः । असि । किं च जगन्ति 
तवेच्छयैव । सृष्टिस्थितिभङ्गं द्वन्द्रैकवद्धावः । सृष्टिस्थितिलयान्‌ यान्ति | 
“यतो वा इमानि भूतानि जायन्ते । येन जातानि जीवन्ति । यत्प्रयन्ति' 
इति श्रुतिप्रसिद्धं हिराब्देन द्योतयति ।। ६६ || 


समः प्रतिप्राणि ददासि तत्फलं यदुक्तमम्भोद इवापि सन्वशी | 
न हि प्रभोरप्रभुतानुजीविनां कृतानुरोधेन फलं प्रदास्यतः 
।। ६७ || 


सम इति || हे स्वतन्त्र गोविन्द इत्यनुवर्तनीयम्‌ | यत्‌ स्वर्गापवर्गादि- 

रूपं फलमुक्तं शास्रेषु तत्फलम्‌ । प्रतिप्राणि सर्वेष्वपि प्राणिषु वशी प्रभुः 
सन्नपि समः वैषम्यनैर्घृण्यदोषविरहितः अम्भोदो मेघ इव ददासि । ननु 
परापेक्षया फलं दददीश्वरः कथं स्वतन्त्रः स्यादिति राङ्कामर्थान्तरन्यासेन 
निरस्यति - न हीति ॥ अनुजीविनामुपजीवकानां सेवकानां कृतानुरोधेन 
कर्मानुसारेण फळं प्रदास्यतः प्रभोः अप्रभुता अस्वातन्त्र्यं न हि । तावता 
न तस्य स्वातन्त्र्यच्युतिः | यदाह भगवान्‌ सूत्रकारः- ಟುಟ 
न सापेक्षत्वात्तथाहि दर्शयति' इति भावः ।। ६७ I 


अबुद्वतत्त्वात्तशुचां विचिन्वतां 
विजानतां निर्वृतिमातनोषि च । 
अमन्दमानन्दकरं करार्पितं यथा च 
कार्तस्वरचारुभूषणम्‌ ।। ६८ ॥| 


अबुद्धेति ।। अबुद्धं यत्तत्त्वं जीवेश्वरजडरूपं तेनात्ता उपात्ता शुक्‌ 
शोको येषां ते तथा तेषाम्‌ । विचिन्वतां विजानतां च त्वमन्दमनर्घ्य- 
मानन्तकरं सन्तोषकारि करापितं करे विधृतं कार्तस्वरचारभूषणं स्वर्णमय- 
मनोहराभरणं यथा सुवर्णनिर्मितहृद्यकङ्कणादिभूषणमिव निवृतिं सन्तोष- 
मातनोषि च | आदौ तत्त्वापरिज्ञानेन उपात्त(दित?) संसारादिशोकानामत 
एव झोकापनोदनाय शास्त्रविचारशालिनां ततः सम्पादिततत्पदपरीक्षज्ञानिनां 
पण्डितैः पामरैश्व पूर्वमपरिज्ञातं पश्चात्‌ साक्षात्कृतस्वरूपं कङ्कणादिकार्त- 
स्वरभूषणमिव त्वमानन्दमातनोषीति भावः ।। ६८ || 


पुरासुरेभ्यो व्यपनीय मायया 
य एव पीयूषमपाययः सुरान्‌ । 

ब्रजाङ्गनानां भगवन्नचूचुरः स एष 
चित्तं नवनीतलक्षणम्‌ ॥ ६९ ॥| 


पुरेति || हे भगवन्‌ त्वं पुरा पूर्वममृतनिष्पत्तिकाले | असुरेभ्यः मायया 
व्यपनीय आच्छिद्य । सुरान्‌ पीयूषममृतमपाययः पायितवानभवः । स 
एष त्वं ब्रजाङ्गनानां नवनीतलक्षणं चित्तमचूचुरः चोरितवानभूः “चुर स्तेये 
लुड्‌ । बाल्य इति भावः ॥| ६९ ॥ 
अयत्रनिइरोषितविश्वविद्विषा समीकविस्मापितनेपुणेन नः । 


भरावतारश्च समर्थितस्त्वया यदर्थमभ्यर्थितवान्‌ पितामहः 
|| ७० || 


अयल्नेति ॥ नोऽस्माकं न विद्यते ಇತ: प्रयासो यस्मिन्‌ कर्मणि तद्यथा 
भवति तथा ೫೫೫ Ream निइदोषाः कृताः अयत्वनिशशेषिताः विश्व 
सर्वे विद्विषो येन सः अयत्रनिइरोषितविश्वविद्विट्‌ तेन । समीकेन युद्धेन 
विस्मापितमाश्चर्य प्रापितं नैपुणं कौशलं यस्य सः समीकविस्मापितंनेपुणस्तेन 
त्वया भरावतारश्च समर्थितः कृतः । भूमेर्भारोऽपहृतः । यदर्थं यद्धाराव- 
तरणाय पितामहश्चतुमुखस्त्वामभ्यर्थितवान्‌ प्रार्थितवान्‌ ।। ७० || 


प्रमापणारम्भमरेश्च कुर्वता प्रणामितो गद्गदगीरुमापतिः | 
अमित्रनिर्वापणनिर्वृतात्मना कृतश्च कन्याहरणोत्सवस्त्वया 
|| ७१ ॥। 
प्रमापणेति ।। हे गोविन्द । अरेः प्रमापणारम्भं हिंसनोपक्रमं कुर्वता 


त्वया । a: स्खलद्वाणीकः उमापतिः प्रणामितः प्रणामवान्‌ कृतः | 
प्रणामवच्छब्दात्‌ “तत्करोती'ति णिचि विन्मतोलुंकि क्ते च रूपम्‌ । प्रकृष्टो 

नामो नमनं यस्य ಇ तथाकृत इति वा विग्रह इत्यप्याहुः । प्रणामोऽस्य 
सञ्जात इतीतज्वाप्रत्ययः | तेन पूर्वस्य नमतेणिचि अमन्तत्वान्मित्त्वे मितां 
हस्वः स्यादिति दूषणमनवकाइाम्‌ | किं च अमित्रनिर्वापणनिर्वृतात्मना 
आत्रुहिसनसुखितस्वरूपेण त्वया | कन्याया उषाया यदाहरणमनिरुद्धकर्तृक- 
मप्युषाहरणं स्वतन्त्रत्वात्त्वत्कृतमेवेति भावः ।। ७१ || 


परस्परस्पर्धिभवत्कथारसैः सभासु 
गन्धर्वगणे च गायति । 

त्रिविष्टपे नः समयोऽयमायतः 

क्षणायते सम्भ्रमसौख्यसम्पदाम्‌ ॥ ७२ ॥ 


परस्परेति || हे गोविन्द । त्रिविष्टपे सुरलोके । सभासु गन्धर्वगणे 
परस्परस्पर्थि अन्योन्सस्पर्धा युक्तं यथा तथा । भवत्कथाः भवद्विषयप्रबन्ध- 
कल्पनाः रसैः रागैरनुरागैर्गायति सति । सम्भृता सम्पादिता सौख्यस्य 
स्वार्थं ष्यञ्‌ सुखस्य सम्पत्‌ सम्पत्तिर्यैस्ते सम्भृतसौख्यसम्पदः तेषां 
नोऽस्माकम्‌ आयतो दीघोऽप्ययं समयः कालः क्षणायते क्षण इवाचरतीत्यर्थ 
क्यड्ग्रत्ययः | अतिसुखसन्ततिसम्पत्त्या चिरकालोऽपि क्षणकाल इवेत्यर्थः 
| ७२ || 
इत्यन्नुतीन्‌ बुधगणान्‌ स्वगुणैः प्रतीतैः 
पूर्ण; पुराणपुरुषः परमन्वशासत्‌ | 
ज्योतिर्गणानिव गवां जगदेकदीपो 
जालैरिवेन्दुरमलैरतिसुन्दरश्रीः ।। ७३ ।॥। 


इत्थमिति ॥ पूर्ण: 'वादान्तशान्तपूर्णदस्तस्पष्टच्छनज्ञप्ता' इति पक्षे 

इडभावो निपातितः | पूरितः पुराणपुरुषः पुरातन इति वक्तव्ये 
'पूर्वकालैकसर्वजरत्पुराणनवकेवला” इति निपातनात्पुराण इति साधुः | 
स श्रीकृष्णः | इत्थन्नुतीन्‌ उक्तप्रकारस्तुतिवचनान्‌ बुधगणान्‌ । प्रतीतैः 
प्रसिद्धैः स्वगुणैः शुद्धानन्दोरुसंविद्द्युतिबहुलबलौदार्यवीर्यशौर्य- गाम्भीर्यादि- 
लक्षणैः । जगदेकदीपः अतिसुन्दरश्रीरिन्दुः | अमलैर्गवां जालैरिव किरण- 
समूहैरिव ज्योतिर्गणान्‌ नक्षत्रनिवाहानिव परं केवलम्‌ । अन्वशासत्‌ 
अनुशिष्टवांश्च । ‘शासु अनुशिष्टौ’ लड़ । 'शरैरुसैरिवोदीच्यानुद्धरिष्यन्‌ 
रसानिव' इत्यादाविवानेकोपमालङ्कारः । वसन्ततिलकावृत्तम्‌ || ७३ || 


परिततनिजतेजोऽपास्तसन्तापबीजः 
प्रशमितमतिभेंदैः सेवितं स्वैः सुहृद्धिः । 
अमृतमयमगाह्यं विश्वहृयं स्ववं 
स्वपदमुरुसुखं तत्सोऽध्यतिष्ठन्‌ महिष्ठः ॥ ७४ ॥| 
।। इति श्रीमत्कविकुलतिलकश्रीमत्त्रिविक्रमपण्डिताचार्यविरचिते 
उषाहरणे महाकाव्ये नवमः सर्गः ।। ९ ॥ 
परिततेति ।। स एवमनुवर्णितचरित्रः महिष्ठः अतिशयेन महान्‌ 
सर्वोत्तमः अयं श्रीकृष्णः | परिततं परितो विस्तृतं यन्निजतेजः प्रभावः 
तेनापास्तं सन्तापस्य ज्वरस्य बीजं कारणं येन सः परिततनिजतेजोऽ- 
पास्तसन्तापबीजः | 711351 प्रकषण शममुपशमं प्रापिता मतिभेदा 
बुद्धिदोषविशेषा येषां ते प्रशमितमतिभेदास्तैः । स्वैः सुहद्धिर्विबुधादैः 
सेवितः सन्‌ । अगाह्ममसुकृतिनामवगाहनानर्हम्‌ | विश्वहृद्यं विश्वेषां सवेषां 
हृदयप्रियम्‌ । स्ववेद्यं स्वेन वेदितव्यम्‌ | तत्‌ प्रसिद्धममृतं निःश्रेयसमुरुसुखं 

स्वपदं स्वस्य स्थानमध्यतिष्ठत्‌ “अधिशीङ्‌ स्थासां कर्म'त्याधारस्य कर्मत्वे 
कर्मणि द्वितीया । अधिष्ठितवान्‌ । अत्र मालिनीनामकं वृत्तं “ननमयययुतेयं 
मालिनीभोगिलोकैः' इति तल्लक्षणम्‌ । “सर्वत्र भिन्नसर्गान्तैरुपेतं 
लोकरञ्जितम्‌ | काव्यं कल्पान्तरस्थायि’ इत्यालङ्कारिकसमयमनेन 
वृत्तविरोषरचनेन कविरन्वगृह्णादिति सर्व मङ्गलम्‌ || ७४ || 


श्रद्धाराद्वगुरूदिताखिलकलासाम्राज्यरज्यद्धियां 
शब्दालङ्कतिकोशराशिरसवद्वन्थानुसन्धायिनाम्‌ | 
नानातन्त्रसुबोधनाश्चितयशोभाजां बुधानां मुदे 

व्याख्याता सुमतीन्द्रयोगिमणिना त्रैविक्रमीयं कृतिः ।  ॥| 


उदाहरणवर्षिणीमुचितभावनिष्कर्षिणी- 
मरीषरसपोषिणीमखिलसूरिसन्तोषिणीम्‌ | 
त्रिविक्रमसरस्वतीं पठपठेति सङ्घोषिणी- 
मुषाहरणदीपिकां हरिमुदेऽहमातन्व्यमूम्‌ ।। ಇ || 


त्रिविक्रमपदन्यासो विबुधाद्धुतमोदकृत्‌ | 
तच्छुश्रूषा मम परं भूयात्तत्परितोषिणी || ३ || 


।। इति श्रीमदुषाहरणव्याख्यायां रसिकरञ्जनीसमाख्यायां 
सूरीन्द्रश्रीमचरणरिष्यसुमतीन्द्रतीर्थयतिविरचितायां नवमः सर्गः ॥ ಇ ॥ 


।। इति उषाहरणं समाप्तम्‌ ॥ 

हरिगादपरिष्वङ्गादलसाम्‌ 
हरिचन्दनवारिपङड्किल 

